

MİRZƏ FƏTƏLİ AXUNDZADƏ

# ƏSƏRLƏRİ

ÜÇ CİLDƏ

I CİLD

“ŞƏRQ-QƏRB”  
BAKİ-2005

*Bu kitab “Mirzə Fətəli Axundov. Əsərləri. Üç cilddə. I cild”  
(Bakı, Elm, 1987) nəşri əsasında təkrar nəşrə hazırlanmışdır*

Tərtib edəni, ön sözün  
və izahların müəllifi:

**Nadir Məmmədov**

**894.3613 - dc 21**

**AZE**

**Axundzadə Mirzə Fətəli. Əsərləri.** Üç cilddə. I cild. Bakı, “Şərq-Qərb”, 2005, 296 səh.


Peşəkar milli teatr sənətinin, realist bədii nəsrin, demokratik fəlsəfi və estetik fikrin, ilk əlifba inqilabının, bütövlükdə mənəvi mədəniyyətimizin bütün sahələrində “yeni dövr”ün banisi olan böyük ədib, alim və filosof Mirzə Fətəli Axundzadənin zəngin və çoxcəhətli yaradıcılığı ümumşərq və ümum-bəşəri bir tarixi məna və əhəmiyyət kəsb edir.

Milli ədəbiyyatın taleyinə və tarixinə təsir baxımından məhz bir maarifçi olaraq onun gördüyü işin hüdudları XII əsrə Nizami, XVI əsrə Füzuli düha-sının miqyasları ilə müqayisə oluna bilər. Lakin tarixi inkişafın yeni mərhə-ləsinə uyğun olaraq Axundzadə doğma ədəbiyyatın qarşısında duran vəzifələrə böyük bəşəri vüsətə yanaşı daha fərdi və milli bir konkretlik də gətiribdir.

Əsərlərinin I cildinə mütfəkkir sənətkarın bədii irsi – 1850-1855-ci illər arasında yazdığı altı komediya, həmçinin 1856-cı ildə qələmə aldığı “Aldanmış kəvəkib” povesti və eləcə də şeirləri daxil edilmişdir.

**ISBN 9952-418-73-3**

© “ŞƏRQ-QƏRB”, 2005



Azərbaycan Respublikasının Prezidenti  
İLHAM ƏLİYEVİN  
**“Azərbaycan dilində latin qrafikası  
ilə kütləvi nəşrlərin həyata  
keçirilməsi haqqında”**  
12 yanvar 2004-cü il tarixli sərəncamı  
ilə nəşr olunur və ölkə kitabxanalarına  
hədiyyə edilir

## M.F.AXUNDZADƏNİN HƏYATI VƏ BƏDİİ YARADICILIĞI

Mirzə Fətəli Axundzadə (1812-1878) mütərəqqi Azərbaycan mədəniyətinin, ictimai-siyasi, fəlsəfi, etik və ədəbi-tənqidçi, fikrinin ən görkəmli nümayəndələrindən biridir. Nadir istedada, dərin tənqidçi ağıla, iti müşahidə qabiliyyəetine, geniş erdisiyaya, böyük əzəmə malik olan Mirzə Fətəli qırx ilin ərzində çox qızğın, müntəzəm və olduqca mənalı fəaliyyət göstərmiş, zəngin və rəngarəng irs yaratmışdır. O, istedadlı şair, Azərbaycan dramaturgiyasının banisi, görkəmli nasir, realist ədəbiyyatın qüdrətli nümayəndəsidir. Fəlsəfi, ictimai-siyasi və estetik fikrimizin inkişafında da M.F.Axundzadənin böyük xidməti və rolu olmuşdur. O, yalnız Azərbaycanda deyil, eyni zamanda Yaxın Şərqi ölkələrində də maarifçilik hərəkatının görkəmli ideoloqu və nümayəndəsi, ateist-materialist filosof, böyük ictimai xadim kimi tanınmış, şöhrət tapmışdır.

Öz çoxcəhətli yaradıcılığının ictimai məzmunu, ideya istiqaməti və pafosu baxımından dünya maarifçi yazıçı və mütəfəkkirləri sırasına mənsub olan M.F.Axundzadə əsərlərində feodal-patriarxal üsuli-idarəsi və qayda-qanunlarina, zülm və özbaşınalığı, ədaletsizlik və qanunsuzluğa, nadanlıq, dini fanatizm və ətalətə qarşı çıxmış, doğma xalqının və ümumən Şərqi xalqlarının milli intibahı, iqtisadi-mədəni tərəqqisi, zəhmətkeş kütlələrin azad və xoşbəxt həyatı uğrunda faal mübarizə aparmışdır.

**Həyati.** M.F.Axundzadə 1812-ci ildə (ay və gün məlum deyildir) Nuxa (indiki Şəki) şəhərində anadan olmuşdur. Onun atası Təbriz vilayətinin Xamnə qəsəbəsindən, anası isə Şəkidəndir. Ata tərəfdən Fətəli əyalət hakimləri nəslinə mənsub idi. Babası Hacı Əhməd, onun vəfatından sonra isə atası Mirzə Məmmədtağı uzun illər Xamnə qəsəbəsinin və onun yaxınlığında olan bir sıra kəndlərin hakimi – kəndxudası olubdur. XIX əsrin ilk onilliyində Mirzə Məmmədtağı ilə Cənubi Azərbaycanın ali hakim daireləri arasında ciddi ixtilaf baş vermişdi. Bunun neticəsində o, vəzifəsindən azad edilmiş və 12 min təmən məbləğində var-dövləti müsadirə olunmuşdu. Ağır iqtisadi və mənəvi məhrumiyyətlərə düşər olan Məmmədtağı təxminən həmin onilliyin sonlarında ailəsini Xamnədə qoyub Şəkiyə gəlir və burada ticarətlə məşğul olur. O, təxminən 1810-1811-ci illərdə Nuxanın tanınmış ruhanilərindən olan və Şəki xanlarının himayəsi altında yaşayan Axund Hacı Ələsgərin qardaşı qızı Nanə xanımla evlənir.\* Bir ildən sonra Fətəli anadan

\* Nanə xanımın valideynləri və onun qardaş-bacısı olub-olmaması haqqında əlimizdə heç bir məlumat yoxdur. Cox güman ki, Nanə xanım kiçik yaşlarında ata-anasını itirmiş və ailədə yeganə övlad olmuşdur. Ata-anasını itirdikdən sonra, əmisi Hacı Ələsgərin himayəsi altında yaşamışdır.

olur. 1814-cü ildə Mirzə Məmmədtağı yeni ailəsi ilə birlikdə Xamnəyə qayıdır. Lakin burada Nanə xanımla Mirzə Məmmədtağının ilk arvadı arasında daim didişmə, dedi-qodu baş verdiyi üçün gənc qadının vəziyyəti çox ağır keçirdi. Mirzə Fətəli “Tərcümeyihal”ında yazır ki, anası Xamnədə dörd il məşəqqətlə həyat sürdükdən sonra ərindən ayrılib öz kiçik oğlu ilə birlikdə Cənubi Azərbaycanın Qaradağ vilayətinin Horand kəndində yaşayan əmisi Hacı Ələsgərin yanına köçür. Bu vaxtdan etibarən Fətəli Hacı Ələsgərin himayəsi altına keçir və o, el arasında “Hacı Ələsgərin oğlu” kimi tanınır.

Mirzə Fətəli ilk təhsilə hələ Xamnədə – mollaxanada başlamışdır. Lakin o, köhnə tədris üsulunun sərt, dözülməz qayda-qanunlarına tab götirməyib, məktəbdən qaçmışdı. Hacı Ələsgər kiçik Fətəlinin istedadlı bir uşaq olduğunu görüb, onun təhsil və tərbiyəsi ilə şəxsən özü məşğul olmağa başlayır. Hacı Ələsgər öz dövrünün savadlı, gözüaçıq, alicənab və böyük hörmət, nüfuz sahibi olan ruhanilərdən biri idi. Mirzə Fətəli “Tərcümeyi-hal”ında onu “istər farsca və istərsə də ərəbcə bütün islami elmlər” sahəsində mükəmməl məlumatı olan “nadir bir alim” (M.F.Axundzadə. Əsərləri, III cild, Bakı, 1962, s. 418) kimi təqdim edirdi. Axund Hacı Ələsgər kiçik Fətəliyə dini təhsil verir, fars və ərəb dillərini öyrədir, Şərq ədəbiyyatı klassiklərinin əsərləri ilə tanış etməyə başlayır.

M.F.Axundzadə on üç yaşınadək Cənubi Azərbaycanın Qaradağ vilayətində əvvəl Horand kəndində, sonra isə Unküt elinin Vəlibəyli obasında yaşayır. 1825-ci ildə Hacı Ələsgər ailəsi ilə birlikdə Gəncə şəhərinə köçür. Bir il sonra Rusiya ilə İran arasında baş verən müharibə vaxtı (1826-1828) Gəncə dağlıdır, onun əhalisinin var-dövləti tar-mar edilir. Axund Hacı Ələsgər də bu müharibədə böyük ziyan çəkir, tam müflis bir hala düşür. Mirzə Fətəli “Tərcümeyi-hal”ında atalığına üz vermiş bu bələni belə təsvir edirdi: “Bu müharibədə Axund Hacı Ələsgər və onun ailəsinə üz verən müsibətlər, düçar olduqları bələlər, Gəncə qalasında qarət edilərək, bütün mal və əşyalarından məhrum və müflis olmaları kitab və dəftərə siğmazdır” (III cild, s.418).

Həmin ildə Axund Hacı Ələsgər Şəkiyə qayıdır, Fətəlinin təhsilinə böyük diqqət və qayğı göstərmış, onun fars, ərəb dilləri və müxtəlif elmlər sahəsində biliklərini olduqca təkmilləşdirmişdi.

1832-ci ilin əvvəllərində Axund Hacı Ələsgər Məkkə ziyarətinə gedər-kən Fətəlini Gəncəyə getirib, Şah Abbas məscidi yanındaki mədrəsəyə qoyur. M.F.Axundzadə burada Molla Hüseyin Pişnomazzadədən məntiq və fiqh dərsi alır, məşhur Azərbaycan şairi M.Ş.Vazehdən isə xəttatlıq öyrənir. Tezliklə Mirzə Şəfi ilə şagirdi arasında yaxın dostluq əlaqəsi yaranır. Öz tələbəsinin nadir istedəda və ağıla mənsub bir gənc olduğunu görüb, M.Ş.Vazeh onunla açıq söhbət aparır, Fətəliyə dini-sxolastik təhsilin “puçluğunu” və gərəksizliyini açıb göstərir, ruhanilərin “riyakar və şarlatan” adam-

lardan ibarət olduğunu söylüyor. Mirzə Fətəli “Tərcüməyi-hal”ında yazır ki, M. Şəfi ilə aparılan səhbətlərin təsiri altında onun “gözlərindən qəflət pər-dəsi götürülür” və o, ruhani olmaq fikrindən birdəfəlik əl çəkib, ömrünü dün-yəvi elmləri öyrənməyə həsr etmək qərarına gəlir.

M.F.Axundzadə 1833-cü ildə Şəkidə ibtidai rus məktəbinə daxil olub, rus dilini öyrənməyə başlayır. Lakin yaşıının çoxluğuna görə bir ildən sonra buranı tərk etmək məcburiyyətində qalır.

1834-cü ildə Axund Hacı Ələsgər öz oğulluğunu Tiflisə getirib Qafqazın baş hakimi baron Rozenin dəftərxanasında Şərq dilləri üzrə mütərcim şagirdi vəzifəsinə düzəldir.\* Rus dilini bir qədər öyrəndikdən sonra Mirzə Fətəli mütərcim vəzifəsinə keçirilir. Həmin ildən ta ömrünün sonuna qədər baş dəftərxanada əvvəl mülki, sonralar həm də hərbi işlər üzrə mütərcim vəzifə-sində çalışın M.F.Axundzadə Rusiya ilə İran, Rusiya ilə Türkuiyə dövlətləri arasında aparılan bir sıra mühüm diplomatik danışqlarda fəal iştirak etmiş, Zaqafqaziya daxilində hökmətin bəzi vacib dövlət tədbirlərinə cəlb olunmuşdur.

O, dövlət xidmətində sürətlə irəli getmişdir; ona 1842-ci ildə praporşik, 1846-ci ildə podporuçik, 1850-ci ildə poruçik, 1852-ci ildə ştabs-kapitan, 1854-cü ildə podpolkovnik, 1873-cü ildə isə polkovnik rütbəsi verilmiş, Rusiya, İran və Türkiyə dövlətləri tərəfindən bir sıra orden və medallarla təl-tif olunmuşdur.

Mirzə Fətəli Tiflisdə mənalı və gözəl bir ədəbi-mədəni mühitə düşür; 30-40-ci illərdə görkəmli Azərbaycan yazıçıları A.Bakıxanov, İ.Qutqaşlılı, M.Ş.Vazeh və Q.Zakirə, gürcü dramaturgiyasının banisi Georgi Eristavi, Qafqazda sürgündə olan dekabrist yazıçı A.A.Bestujev-Marlinski, polyak inqilabçısı Tedeuş Lado-Zablotski, 50-60-ci illərdə isə məşhur rus şairi Polonski, görkəmli rus şərqşünasları Xanikov, A.Berje və başqa ziyalılarla yaxından tanış olur, qarşılıqlı dostluq əlaqəsi yaradır. Bu tanışlıq və əlaqələr

\* Fətəli dövlət xidmətinə daxil olduqda şəxsi işində ad və familiyasını “Мирза Фетъ-Али Ахундов” kimi göstərmüşdür. Məlumdur ki, 1920-ci illərə qədər Azərbaycanda müəyyən savadı olan və yazı-pozu, karguzarlıq işi ilə məşğul olan hər bir adamı Mirzə adlandırır və bu sözü onun adının əvvəline əlavə edərdilər. Fətəlinin öz adının qabağına Mirzə sözünü əlavə etməsi də bununla bağlıdır. Çox güman ki, anasının əmisi Axund Hacı Ələsgərə dərin hörmət əlaməti olaraq o, axund sözündən də özüne Axundzadə familiyası götürmüştür. Bu vaxtdan etibarən bir qayda olaraq, rusca olan bütün rəsmi sənədlərdə onun adı və familiyası “Мирза Фетъ-Али Ахундов” kimi verilmişdir. O, rus dilində dərc etdirdiyi ayrı-ayrı əsərlərində və 1853-cü ildə Tiflisdə nəşr olunan “Komediyalar” məcmuəsində də bu ad və familiyani tam göstərmüşdir. Azərbaycan və fars dilində bütün mənbələrdə isə o öz ad və familiyasını Mirzə Fətəli Axundov və Mirzə Fətəli Axundzadə kimi yazmışdır.

də M.F.Axundzadənin dünya görüşünün, maraq və bilik dairəsinin, ədəbi-  
elmi fəaliyyətinin inkişafına qüvvətli təsir göstərir.

M.F.Axundzadə Tiflisdə öz bilik dairəsini genişləndirməyə xüsusi diqqət  
yetirmiş, böyük həvəs, qızgın ehtirasla və ardıcıl sürətdə dünya mədəniyyə-  
tinin nailiyətlərinə yiyələnmişdi. O, klassik Azərbaycan və Şərqi ədəbiyyatı,  
fəlsəfi fikri sahəsində biliklərini təkmilləşdirmiş, hind çarvakları, Firdovsi,  
Nizami, Rumi, Hafiz, Cami, Sədi, Əla-Zikrihiəssəlam, İbn Sina, Şeyx Mah-  
mud Şəbüştəri, Vaqif, Vazeh, Zakir və A.Bakıxanovun yaradıcılığına dərin-  
dən bələd olmuşdur. Mirzə Fətəli eyni zamanda rus ədəbi və ictimai fikrinin  
görkəmlı nümayəndələrinin – Lomonosov, Derjavin, Karamzin, Qribəyedov,  
Puşkin, Lermontov, Qoqol, Belinski, Černışevski, Dobrolyubov və başqa rus  
yazıçıları, tənqidçiləri və mütefəkkirlərinin əsərləri ilə tanış olmuş, rus  
mədəniyyətinin mütərəqqi ideyalarına yiyələnmişdi. O, rus dili vasitəsilə  
Qərbi Avropa ədəbi, ictimai-siyasi, fəlsəfi və elmi fikri sahəsində geniş, hər-  
tərəfli və mükəmməl məlumat əldə etmişdir. M.F.Axundzadə əsərlərində  
Homer, Heraklit, Sokrat, Platon, Aristotel və Ksenofonun adlarını çəkmiş,  
Petrarka, Rotterdamlı Erazm, Spinoza, Volter, Monteskyö, Russo, Holbax,  
Renan kimi görkəmlı yazıçı və mütefəkkirlər haqqında mülahizələr söylə-  
mişdir. Onun şəxsi kitabxanasında məşhur Avropa tarixçiləri, sosioloqları və  
təbiətşünaslarından Boklun “İngiltərədə sivilizasiyanın tarixi”, Bartunun  
“Hindistan İngiltəronin hakimiyəti altında”, Minyenin “Fransız inqilabının  
tarixi”, Qizonun “Fransada sivilizasiyanın tarixi”, Dreperin “Avropanın əqli  
inkişafi tarixi”, D.C.Lebekin “Sivilizasiyanın mənşei və ibtidai insanın səciyyə-  
yəsi”, C.S.Millin “Siyasi iqtisadın əsasları”, K.F.Neymanın “Amerika birləş-  
miş Ştatlarının tarixi”, A.Tyerin “Fransada konsulluq və imperiyanın tarixi”,  
C.L.Lyusin ikicildlik “Yunan dövründən müasir dövrə qədər fəlsəfə tarixi”,  
Ç.Darvinin, T.Q.Hekslinin, M.Faradeyin, Şleydenin, Simmermanın əsərləri  
saxlanılır.

Şəksiz, M.F.Axundzadənin həm Şərqi, həm rus, həm də Qərbi Avropa  
ədəbi, fəlsəfi və elmi fikri sahəsində məlumat və biliyi adlarını çəkdiyimiz  
yazıçı, mütefəkkir və alımlırla məhdudlaşdırır. Ümumən, o, dünya ədəbi, fəl-  
səfi və ictimai fikir tarixinə dərindən bələd olan, onun mütərəqqi ideyalarına  
mükəmməl yiyələnən bir ziyanlı olmuşdur. Lakin yeri gəlmışkən bir məsələni  
də xüsusi qeyd etməyi lazımlı bilirik ki, Mirzə Fətəli dünya mədəniyyətinin  
mütərəqqi ənənələrindən tənqididir, yaradıcı sürətdə istifadə etmiş və sözün  
həqiqi mənasında orijinal, müstəqil, böyük bir realist yazıçı və ateist-materia-  
list mütefəkkir olmuşdur.

M.F.Axundzadə dövlət qulluğunda çalışmaqla bərabər, 1836-1840-cı  
illər arasında Tiflis rus qəza məktəbində Azərbaycan dili müəllimi vəzifəsin-  
də işləmişdir.

M.F.Axundzadə 1844-cü ildə M.Ş.Vazehlə birlikdə nəşriyyat yaratmaq təşəbbüsündə olmuş, bu barədə Qafqazın baş hakimi Qolovinə müraciətlər təqdim etmişdir. Lakin onların bu işi uğurla nəticələnməmişdir.

1845-ci ildə Tiflisdə rus teatrı təşkil olunur və burada Qərbi Avropa və rus dramaturqlarının əsərləri, o cümlədən Şekspirin, Molyerin, Qoqolun, Ostrovskinin pyesləri tamaşaşa qoyulur. Tiflis rus teatrında tamaşaşa qoyulan pyeslərlə, eləcə də şəxsi mütaliə yolu ilə dünya və rus dramaturgiyasının görkəmli nümayəndələrinin əsərləri ilə tanışlıq sayəsində M.F.Axundzadədə dramaturgiyaya və teatra qızığın möhəbbət hissi oyanır. Doğma xalqını orta əsr feodal dünyasının bəlalarından, nadanlıq və cəhalət bataqlığından xilas etmək, ictimai-siyasi şüurunu oyatmaq, mədəni xalqlar səviyyəsinə çatdırmaq üçün teatr və dramaturgiyanı çox münasib və təsirli bir vasitə hesab edən Mirzə Fətəli 1850-1855-ci illər arasında bir-birinin ardınca altı orijinal, yüksək ideya-bədii xüsusiyətlərlə səciyyələnən komediya yazar və beləliklə, yalnız Azorbaycanda deyil, bütün Yaxın Şərqi də dramaturgiyanın əsasını qoyur, 1857-ci ildə isə o, məşhur "Aldanmış kəvəkib" povestini qələmə almışdır.

M.F.Axundzadə "Kavkaz" qəzetində fəal əməkdaşlıq etmiş, burada öz komediyalarını, Krim müharibəsində olarkən yazdığı "Zakirə məktub" şerini, "Bağdad yaxınlığında Türkiyə ordusunun vəziyyəti" adlı tarixi məqaləsini, "Aldanmış kəvəkib" povestini və bir neçə tərcüməsini dərc etdirmişdir.

1851-ci ilin martında Mirzə Fətəli Rusiya İmperator Coğrafiya Cəmiyyətinin Qafqaz şöbəsinin üzvü seçilmiş, görkəmli şərqşünas Adolf Berjenin rəhbərliyi altında hazırlanın "Qafqaz arxeoqrafiya komitəsinin aktları" məcmuələrinin əsas tərtibçi və tərcüməçilərindən biri olmuşdur. 1853-cü ildə isə komediyalarını rus dilində, 1859-cu ildə isə komediyalarını və "Aldanmış kəvəkib" povestini "Fehrishi-kitab" adlı müqəddimə ilə birlikdə "Təmsilat" başlığı altında Qafqaz canişinliyinin nəşriyyatında bir kitab halında nəşr etdirmiştir.

1857-ci ildə M.F.Axundzadə ərəb əlifbasi əsasında yeni əlifba tertib edib, həmin əlifba layihəsini dövrünün məşhur dilşünas alimlərinə, şərqşünaslarına, həmçinin İran və Türkiyənin dövlət başçılarına göndərir, əlifba islahatı uğrunda fəal mübarizə aparmağa başlayır. Bu məqsədlə o, 1863-cü ildə İstanbulda gedib, layihəni Türkiyənin baş naziri Fuad paşaya təqdim etmişdi. Layihə baş nazirin göstərişi ilə "Cəmiyyəti-Elmiyeyi-Osmaniyyə"də müzakirə olumuşdur. Cəmiyyətin üzvləri M.F.Axundzadənin təşəbbüsünü təqdir etsələr də, konkret heç bir tedbir görməmişdilər. Bu işdə ona hamidən çox İranın Türkiyədəki baş səfiri Mirzə Hüseyin xan ciddi mane olmuşdu. O, türk ictimaiyyəti arasında Mirzə Fətəlini müsəlman xalqlarının bədxahı, islam dininin düşməni kimi qələmə verərək hörmətdən salmışdı. Türkiyədən Axundzadə çox peşman, onun öz sözləri ilə demiş olsaq, "min kədər və təəssüfə" qayıtmışdı. Lakin bu uğursuzluq onu ruhdan salmamış, əzmindən dön-

dərməmişdi. Əksinə, M.F.Axundzadə bu sahədəki fəaliyyətini daha böyük səy və ehtirasla davam etdirərək, ərəb əlifbası əsasında ikinci bir layihə hazırlamış, ən nəhayət isə, ərəb əlifbasından tam əl çəkib, latin əlifbası qrafikası əsasında yeni bir layihə tərtib etmişdi. Ömrünün sonuna qədər o, ərəb əlifbasının islahı uğrunda ardıcıl və fəal mübarizə aparsa da, onun bu gözəl təşəbbüsü İran və Türkiyənin hakim dairələrinin biganəliyi və məhdudluğunu üzündən həyata keçirilməmişdi.

Müsəlman xalqlarının iqtisadi-mədəni intibahı və yeni əlifba uğrunda aparılan mübarizənin heç bir müsbət nəticə verməməsi M.F.Axundzadədə Şərqi despot hakimlərinə və mürtəce ruhanilərinə qarşı kəskin nifrət hissi doğurur. İstanbuldan qayıtdıqdan sonra o, Şərq feodal üsuli-idarəsinin, islam dininin əsasını sarsıtməq, müsəlman Şərqində “fanatizmi aradan qaldırmaq”, “Asiya xalqlarını nadanlıq və qəflət yuxusundan oyatmaq” və iqtisadi-mədəni tərəqqi yoluna salmaq məqsədilə 1863-1865-ci illərdə məşhur “Kəmalüddövlə məktubları” fəlsəfi traktatını yazar. Bir qədər sonra o, “Kəmalüddövlə məktubları”nı yaxın dostu, İranın qabaqcıl ziyalısı Mirzə Yusif xanla birlikdə fars dilinə, 1874-cü ildə isə, uzun illər dostluq və əməkdaşlıq etdiyi rus şərqsünası Adolf Berje ilə birlikdə rus dilinə tərcümə edir. M.F.Axundzadə öz fəlsəfi traktatını Peterburqda, Parisdə nəşr etdirmək uğrunda fəal və müntəzəm mübarizə aparmışdır. Lakin onun bu səyi və gərgin əməyi də uğurla nəticələnməmişdi.

Keçən əsrin 60-70-ci illərində Mirzə Fətəli Azərbaycanın, İran və Türkiyənin mütərəqqi ziyalıları – Mirzə Melkum xan, Cəlaləddin Mirzə, Mirzə Yusif xan, Əli xan, Mirzə Məmməd Cəfər, Həsən bəy Zərdabi, Hind yazıçısı və alimi Manekçi-Limci Sahib ilə yaxın dostluq əlaqəsi yaratmış, onları öz mütərəqqi görüşləri ilə tanış etmiş və Yaxın Şərqdə görkəmli yazıçı, maarifçi-demokrat ideoloq və ictimai xadim kimi dərin hörmət və geniş şöhrət qazanmışdır.

Mirzə Fətəli 1842-ci ildə Axund Hacı Ələsgərin qızı Tubu xanımla evlənmişdi. O, gözəl bir ailə qursa da, ailə həyatı çox da uğurlu olmamışdır. Onun on üç övladından yalnız ikisi – oğlu Rəşid və qızı Nisə uzun müddət ömür sürmüş, qalanları isə uşaq və gənc yaşlarında ikən vəfat etmişdir. M.F.Axundzadə hər iki övladının təlim-tərbiyəsinə xüsusi diqqət yetirmişdi. Oğlu Rəşid Tiflisdə klassik gimnaziyani bitirdikdən sonra Belçika Universitetində oxumuş, yol mühəndisi ixtisasına yiyələnmişdi. Qızının tehsili ilə isə o, şəxsən özü məşğul olmuş, ona fars və rus dillərini öyrətmiş, tam muasir ruhda təlim-tərbiyə vermişdi.

Uzun illər fasilesiz məsul və ağır dövlət qulluğunda çalışmaqla bərabər, qızığın bədii, ictimai-siyasi və elmi fəaliyyət göstərib, Azərbaycan ədəbi-ictimai fikrinin klassik nümunələri olan altı komediya, “Aldamış kəvəkib”

povesti, ərifba layihələri, “Kəmalüddövlə məktubları” fəlsəfi traktatı və başqa ictimai-siyasi, fəlsəfi, ədəbi-tənqidi əsərlər, çoxlu məktublar yazması, ərifba islahati, “Kəmalüddövlə məktubları”nın nəşri uğrunda gərgin mübarizə aparması, öz ali, müqəddəs ideyalarını həyata keçirə bilməməsi, usaqlarının vəfatı M.F.Axundzadəyə çox ağır təsir bağışlamış, vaxtından əvvəl qocaltmış və fiziki cəhətdən hədsiz zəifləmişdi. Bütün bunların nəticəsində o, 1877-ci ilin sonunda ağır ürək xəstəliyinə məruz qalmış, vəziyyəti getdikcə pisləşmiş və nəhayət, 1878-ci ildə fevralın 27-də (yeni təqvimlə martın 10-da) vəfat etmişdir. Öz vəsiyyətinə görə o, Tiflisdə müsəlman qəbiristanlığında, sabiq müəllimi və dostu M.Ş.Vazehin qəbri yaxınlığında dəfn olunmuşdur.

**Poeziyası.** M.F.Axundzadənin zəngin və çoxcohetli irləsində şeirləri müəyyən yer tutur. O, gənclik illərində bir şair kimi bədii fəaliyyətə başlamış və demək olar ki, ömrünün sonuna qədər bu sahədə yaradıcılığını davam etdirərək, həm klassik şeir, həm də xalq şeri üslubunda bir silsilə əsərlər – lirik qoşmalar və gəraylılar, mənzum məktublar, satirik və əxlaqi-didaktik şeirlər, qəsida və mədhiyyələr yazımışdır. Mirzə Fətəlinin bir şair kimi təbii istədədi, ince zövqü, həqiqi şerin mahiyyəti, tələb və vəzifələri, ictimai-təriyəvi rol, emosional təsir qüvvəsi barədə düzgün, mükəmməl təsəvvürü var idi. O, hələ gənclik illərində klassik Azərbaycan və Şərq poeziyasının görkəmli nümayəndələrinin irləsinə də dərindən bələd olmuşdu. Lakin bütün bunlara baxmayaraq o, poeziya ilə müntəzəm məşğul olmamış və bu sahədə çox kiçik bir irlə yaratmışdır.

M.F.Axundzadənin bədii yaradıcılığı nə vaxtdan başladığı dürüst məlum deyildir. Səbuhi təxəlliüsü ilə yazılmış “Zəmanədən şikayət” adlı şeir, onun bizi gəlib çatmış ilk bədii əsəri hesab edilir. Şerin hansı ildə qələmə alınması barədə heç bir qeyd mövcud deyildir. Lakin “Zəmanədən şikayət”in məzmunu ilə ümumi tanışlıq aydın göstərir ki, Mirzə Fətəli onu dövlət xidmətinə girmək ərəfəsində, təxminən 1832-1833-cü illərdə yazımışdır.

“Zəmanədən şikayət” fars dilində, klassik Şərq şeri ənənələri əsasında, məsnəvi formasında qələmə alınmışdır. Öz ideya-bədii strukturuna görə o, bizi klassik Azərbaycan və Şərq şerində geniş yayılmış “Vəsf-i-hal”ları, “Şikayətnamə”ları xatırladır.

Avtobioqrafik səciyyə daşıyan “Zəmanədən şikayət” şerini şerti olaraq iki hissəyə bölmək olar. Birinci hissə tam bədbin bir məzmuna və ruha malikdir. Mirzə Fətəli burada öz həyatından, acı taleyindən, onu əhatə edən mühitdən, dost-aşnadan acı-acı şikayetlənir.

Əsərin ikinci hissəsi isə nikbin bir ruhda yazılmışdır. Bu hissədə Mirzə Fətəli Tiflis şəhərini və mühitini tərənnüm edir. Şair söyləyir ki, buraya gələn hər bir şəxs tezliklə həyatda özünü müəyyən bir mövqə tutur, hörmət, ehtiram qazanır. Müəllif şerinin ikinci hissəsində Tiflisdə yaşayan bir azərbay-

canlı ziyalını xüsusi tərif edirdi. Şair göstərirdi ki, o, həm dərin bilikli, geniş erudisiyalı bir alim, həm istedadlı bir şair, həm də yüksək əxlaqi-mənəvi keyfiyyətlərə malik olan bir insandır. Bu müdrik şəxs ona pənah aparan hər bir azərbaycanlıya hamilik edir, dərdinə qalır, yaxından kömək göstərir. Gənc şair də Tiflisə gedib, onun köməyi ilə həyatında, taleyində bir dönüş yaratmaq arzusundadır. Əsər gələcəyə belə bir inam hissi ilə bitir. Ədəbiyyatşunaslarımız yekdil olaraq belə gürman edirlər ki, gənc Mirzə Fətəlinin təsvir və təqdir etdiyi bu ziyanlı həmin illərdə Tiflisdə dövlət idarəsində xidmət edən və böyük hörmət qazanan görkəmli Azərbaycan alimi və şairi Abbasqulu ağa Bakıxanovdur.

“Zəmanədən şikayət” əsərində Xaqani, Rumi, İbn Sina, Söhban, Bezavi kimi görkəmli Şərq şairləri, alımları və mütəfəkkirlərinin adları çəkilmişdir. Bu aydın göstərir ki, həmin illərdə Mirzə Fətəli klassik Şərq bədii, fəlsəfi və elmi irsinə mükəmməl bələd imiş.

M.F.Axundzadənin bizi gəlib çatmış ikinci poetik əsəri 1837-ci ildə yazdığı “Puşqinin ölümünə Şərq poeması”dır.

Tiflisdə dövlət qulluğunda işlədiyi üç ilin ərzində rus dilini mükəmməl öyrənən Mirzə Fətəli rus ədəbiyyatını, xüsusən, rus ədəbi-ictimai fikrinin inkişafı tarixində misilsiz xidmətlər göstərən həm öz şəxsi həyatı, həm də bədii yaradıcılığı ilə Qafqazla bilavasitə bağlı olan və Qafqaz xalqlarının bir sıra qabaqcıl nümayəndələri ilə yaxından dostluq edən A.S.Puşkinin əsərlərini böyük səy və diqqətlə oxumuşdu. O, dahi rus şairinin poetik qüdrətinə heyran olmuş, ona dərin və hədsiz məhəbbət bəsləmişdi. 1837-ci il yanvarın sonunda Puşkinin duelde öldürülməsi M.F.Axundzadəni çox dərindən kədərləndirmiş və o, acı təəssürat altında xüsusi bir əsər yazmaqla, böyük rus şairinə hədsiz məhəbbətini ifadə etmişdi.

“Puşkinin ölümünə Şərq poeması”da fars dilində, klassik Şərq şeri üslubunda yazılmışdır. İdeya-bədii strukturu baxımından o, ənənəvi “Müsibətnamələr”ə yaxın olan bir əsərdir. Lakin bədii materialına, mövzusuna görə poema Azərbaycan ədəbiyyatında tam yeni və orijinal bir hadisə idi. Məhz bu poema ilə Milli ədəbiyyatımıza yeni bir ədəbiyyatın, yeni bir mədəniyyətin nəfəsi, ruhu, ənənəsi daxil olmağa başlayır və milli-ədəbi və ictimai fikrimizin inkişafında mühüm rol oynayan Azərbaycan-rus ədəbi əlaqələrinin ilk əsasları qoyulur.

Poema baharın ilk çağlarının romantik bir üslubda tərənnümü ilə başlayır. Bu, əsərin yazıılma tarixi ilə bağlı olan bir məsələ idi. Puşkin 1837-ci ilin yanvarın 29-da öldürülmüş, bu barədə xəbər isə Tiflisə təxminən fevralın sonu və yaxud martın əvvəllərində gəlib çatmışdı. Məlumdur ki, bu dövrdə Tiflisdə bahar başlanır.

Şair əsərinin əvvəlində Şərq romantik şerinə məxsus bir tərzdə, təmtəraqlı, əlvan bir üslub və dildə yazın ilk oyanışını, təravətini, gözəlliyini tə-

vir edir. Lakin baharın gəlişi onda nikbin bir ruh, yaşamaq həvəsi, həyata bağlılıq hissi doğurmur. Şair belə bir əqidədədir ki, yaz yelinin arxasında payız yeli gəlir, vəfəsiz dünyaya heç bir etibar yoxdur, fələk daim tərsinə dövran edir. Buna on yaxşı dəlil Puşkinin vaxtsız ölümüdür.

Mirzə Fətəli əsərində Puşkini yüksək poetik istedada malik olan, “sözdən qərib naxışlar” izhar eyləyən, Rusiyada böyük şan-şöhrət qazanan bir şair, “söz ordusunun başçısı” adlanır. Diqqətəlayiq cəhət bir də ondadır ki, müəllif Puşkinin öz sələfləri ilə Lomonosov, Derjavin və Karamzinlə üzvi bağlılığını və onun rus poeziyasının inkişafı tarixində oynadığı böyük rolü çox düzgün müyyənləşdirirdi.

Nəzm evini süsləyən Lomonosovdu,  
Orda Puşkin xəyalı oldu bərqərar.  
Derjavin tutmuşdusa sözün mülküնü,  
Yerində Puşkin oldu nəzmilə muxtar.  
Camə bilik meyini tökdü Karamzin,  
Puşkinə qismət oldu o cami-gülnar.

Mirzə Fətəli bu qüdrətli şairin ölümünə dərindən kədərlənir, onun qatıl-lorinə lənət yağıdırır və rus xalqının böyük dərdinə şərik çıxır. Poema belə bir əlamətdar misralarla bitir:

Torpağına saçmağa iki gül ətri,  
Qopar Baxçasaraydan bir incə ruzgar.  
Tutulub bu xəbərdən ağ saçlı Qafqaz,  
Səbuhinin şerilə yasını saxlar.

M.F.Axundzadənin bizə gəlib çatmış başqa poetik əsərləri keçən əsrin 40-70-ci illəri arasında qələmə alınmışdır. Onlardan bir qismi xalq şəri, ikin-ci qismi isə klassik şeir üslubunda yazılmışdır.

Mirzə Fətəlinin aşiq şəri üslubunda olan şeirləri iki qoşma, bir müxəm-məs və qoşma janrında dost və tanışlarına yazdığı bir neçə mənzum məktubdan ibarətdir. Bu əsərlərdə o, öz yaxın sələfləri M.P.Vaqif və Q.Zakirin poetik ənənələrini davam etdirmişdir. Onun qoşma və müxəmməslərində real gözəl, real məhəbbət, real insanı hiss-həyəcanlar təsvir və tərennüm olunur, canlı xalq dilində yazılmış bu əsərlər təbiiliyi, səmimiliyi və xəlqiliyi ilə diqqətə layıqdir.

M.F.Axundzadə yaxın dostu Q.Zakirə zarafat tərzində, xəfif bir yumorla yazdığı mənzum məktubunda şairlə Xurşidbanu Natəvan arasında yaranmış dostluq əlaqələrindən söz açır. Zakirə xitabən yazılmış başqa bir mənzum

məktub isə 1853-1855-ci illərdə Rusiya ilə Türkiyə və onun müttəfiqləri (Fransa və İngiltərə) arasında gedən müharibəyə həsr olunmuşdur. Bir mütərcim kimi Krimda hərb meydanında iştirak edən şair şərində bu müharibədə Rusiyanın öz düşmənləri üzərində qələbə calacağını söyləyir və rus dövlətinin qüdrət və səhrətinini tərənnüm edirdi.

M.F.Axundzadə Zakirə müraciətlə yazdığı bu şerini rusca sətri tərcüməsi ilə birlikdə “Kavkaş” qəzetində dərc etdirir. Zakir də öz növbəsində Mirzə Fətəliyə cavab olaraq bir şeir yazıb, “Kavkaş” qəzetiñə yollamışdı. Həmin şeir də rusca sətri tərcüməsi ilə birlikdə qəzətdə çap olunmuşdur.

Cəfərqulu xana yolladığı bir mənzum məktubunda şair yeni əlifbaya qarşı çıxan Qarabağ mollalarından şikayətlənir, onları nadan, cahil, başıboş adamlar kimi qamçılayır. Başqa bir şerində isə Cəfərqulu xanın ona soyuq münasibət bəsləməsindən, məktubunu cavabsız qoymasından gileylənir, xanla əla-qədar olaraq Tiflisdə gördüyü işlər haqqında məlumat verir.

M.F.Axundzadənin müxtəlif illərdə klassik şeir üslubunda yazılmış bir neçə tənqid-i-satirik ruhlu şeirləri də vardır. Bunların içərisində farsca olan “Yeni əlifba haqqında” şeri xüsusi yer tutur. Təxminən 1867-ci ildə İran hökmədarı Nəsimreddin şaha müraciətlə yazılmış şerində o, islam əlifbasının islahi uğrunda apardığı, böyük və ağır mübarizəsindən müfəssəl bəhs edir, onun bu işinə laqeyd münasibət bəsləyen İranın və Türkiyənin ali hakimlərini tənqid atəşinə tutur və Nəsimreddin şahı İranda ciddi islahatlar keçirməyə çağırır.

M.F.Axundzadə 1876-cı ilde klassik Şərq ədəbiyyatının görkəmlı nümayəndəsi Cəlaləddin Ruminin məşhur “Məsnəvi”sinə həsr olunmuş “Mollayı Rumi və onun təsnifi babında” adlı ədəbi-tənqid məqalə, eyni zamanda ona təqlidən “Hekayəti-bədiəxani-Ərdəbili və Məşədi Buttan Səlyani”, “Hekayəti-pota Kərim və Səfər dəllək” və “Hekayəti-Seyyid-Ələm Səlyani” adlı mənzum hekayələr yazılmışdır. Tənqid-i-didaktik səciyyə daşıyan bu əsərlərdə təfəlliilik, tamahkarlıq, acgözlük kimi mənfi sıfırlar pislənilir.

Türkiyəyə səfəri zamanı Batumidə olarkən Səid adlı bir gəncə xitabən yazılmış nəsihətnaməsində şair ona türk, ərəb, fars, fransız dillərini öyrənməyi, yazıda xəttin gözəlliyyini deyil, mənənəni əsas götürməyi, cümlələri aydın, səlis bir dildə ifadə etməyi, artıq, lüzumsuz sözlərdən, təkrardan qaçmağı məsləhət görürdü. Farsca yazılmış bir şerində o, mərsiyəxanların acgözlüyünü və tamahkarlığını tənqid edir, ikinci bir şerində isə təqlidçilik əleyhinə çıxb, İranın bütün bədbəxtliyini mehz kor-korana təqlidçiliyin nəticəsi olduğunu söyləyir, ağıllı adamları bu pis adətlərdən bir dəfəlik əl çəkməyə çağırır. Fars dilində olan başqa bir şerində isə o, oxuculara boş, cəfəng şeylər, eyş-işrət deyil, mərifət dalınca getməyi məsləhət görürdü.

Bir şair kimi M.F.Axundzadənin fəaliyyətinin ümumi qiymətini və ədəbiyyat tariximizdə tutduğu mövqeyini müəyyənləşdirərkən açıq demək

lazimdir ki, onun poetik əsərləri zəngin və çoxsahəli ırsinin az bir qismini təşkil edir və bir neçə şerini – “Zəmanədən şikayət”i, “Puşkinin ölümünə Şərq poeması”ni, “Yeni əlifba” mənzuməsini və qoşmalarını istisna etmək şərti ilə onlar yüksək ideya-bədii məziyyətə malik deyildir. Ümməmən Mirzə Fətəli poetik istedada malik olub, ədəbi-tənqidi məqalələrində həqiqi şeir, klassik Azərbaycan və Şərq ədəbiyyatının görkəmli nümayəndələri haqqında qiymətli mühəhizələr söyləsə də, bu sahəyə çox az diqqət yetirmiş və bütün bədii istedad və qüvvəsini bədii ədəbiyyatın tam yeni forma və janrlarına həsr etmişdir.

**Dramaturgiyası.** M.F.Axundzadə Azərbaycan ədəbiyyatı tarixində ilk növbədə Milli dramaturgiyamızın banisi kimi geniş şöhrət qazanmışdır. Keçən əsrin 50-ci illərində bir-birinin ardınca yazdığı “Hekayəti-Molla İbrahimxəlil kimyagor” (1850), “Hekayəti-Müsyo Jordan həkimi nəbatat və dərvish Məstəli şah caduküni-məşhur” (1850), “Hekayəti-xırsı-quldurbasan” (1851), “Sərgüzeşti-vəziri-xani Lənkəran” (1851), “Sərgüzeşti-mərdi-xəsis” (“Hacı Qara”) (1852) və “Müraciət vəkillərinin hekayəti” (1855) adlı komediyalarda o, Azərbaycan ədəbiyyatında böyük, əsaslı bir dönüş yaratdı və onu tam yeni bir inkişaf yoluna saldı. M.F.Axundzadə öz pyesləri ilə milli ədəbiyyatımızın real gerçekliklə əlaqəsini olduqca qüvvətləndirdi, ona dövrün aktual ictimai-siyasi məsələləri və problemləri, xalqın zəruri tələbləri ilə bağlı olan yeni mündəricə, yeni ideyalar gətirdi və ədəbiyyatımızda yeni bir ədəbi formanın mükəmməl teməl daşlarını qoydu. O, həm də yalnız Azərbaycanda deyil, ümməmən Yaxın Şərq ölkələrində dramaturgiyanın banisi kimi fəxri ad qazandı.

M.F.Axundzadənin dramaturgiyaya müraciət etməsi onun maarifçi görüşləri, öz həyatını, istedadını, tükənməz enerjisini şüurlu olaraq Azərbaycanda maarifçilik ideyalarının təbliğinə həsr etməsi ilə bilavasitə bağlı idi.

Qərbi Avropa və rus maarifçiləri kimi, M.F.Axundzadə də xalq kütlələri arasında maarifçilik ideyalarını yaymaq üçün dramaturgiyanın ən münasib, ən əlverişli bir vasitə, kəsərli ideoloji mübarizə silahı olduğunu düzgün və vaxtında görmüş, bir maarifçi kimi qızığın ədəbi-ictimai fəaliyyətə başlayarkən ilk növbədə dramaturgiyaya müraciət etmiş və ədəbi-tənqidi məqalələrində də dram əsərlərinin təbliğinə xüsusi diqqət yetirmişdir.

Dram janrları içərisində M.F.Axundzadə komediyanı daha çox sevmiş və Azərbaycanda yeni ədəbiyyatın əsaslarını məhz bu janrda yazdığı əsərlərlə qoymuşdur. Onun ilk növbədə komediaya müraciət etməsini qətiyyən təsaddüfi bir hadisə saymaq olmaz. Bunu müəyyən obyektiv, həmçinin subyektiv amillər şərtləndirmiştir.

XIX əsrin ortalarında Azərbaycanda feodalizmin tənəzzülü qüvvətlənmiş və o, öz tarixi inkişafının son mərhələsinə ayaq basmışdı. Bu iqtisadi, sosial tarixi proses nəticəsində feodal hakimlərinin daxili komik mahiyyəti, onların zahiri dəbdəbəsi, təmtəraqı, iddiaları ilə həqiqi daxili mənası, puçluğu, geri-

liyi, həyatda öz əvvəlki rolunu, mövqeyini saxlamaq iqtidarına malik olma-ması, cəmiyyətin iqtisadi-mədəni tərqqisi qarşısında ciddi bir bəlaya çevril-məsi arasında ziddiyyətlər kəskin və barışmaz bir şəkil almışdı. Beləliklə, bu dövr Azərbaycan həyatında satirik əsərlər, o cümlədən komediya üçün zəngin material, real komik ziddiyyətlər və konfliktlər yaranmışdı. Mirzə Fətəlinin komediyaları da bilavasitə Azərbaycan gerçəkliyində yaranmış bu yeni məz-mundan doğmuşdu.

M.F.Axundzadənin komediyaya müraciət etməsində bu janrı onun təbii istedadına, yaradıcılıq meyllerinə uyğun gəlməsi də mühüm rol oynamışdır. Mirzə Fətəli öz təbiəti etibarilə həqiqətən yüksək komik istedadada, iti tənqidi ağıla, incə humor hissinə, real gerçəklidə obyektiv surətdə mövcud olan komik hadisələri və ictimai ziddiyyətləri görmək, onun həqiqi daxili mənasını, gələcək iqbalını dərk etmək qabiliyyətinə malik idi. Nəhayət, onun bir komedioqraf kimi formalaşmasına və fealiyyət göstərməsinə dünya komediyanəvisliyinin görkəmli nümayəndələri, xüsusən, Molyer və Qoqol qüvvətli təsir göstərmişdir.

M.F.Axundzadənin komediyaları realist sənət prinsipləri əsasında yaradılmışdır. Məhz onun komediyaları ilə ədəbiyyatımızda realist sənətin, sözün həqiqi mənasında realizm yaradıcılıq metodunun mükəmməl binası ucaldılmışdır. Onların əsas ideya məzmununu və problemlərini isə maarifçilik təşkil etmişdir.

M.F.Axundzadə komediyalarında xalq həyatı və məişətinin geniş, dərin, rəngarəng əksini vermişdir. O, pyeslərinin bədii materialını, mövzusunu dərin-dən müşahidə etdiyi real həyat hadisələrindən almış və bu həyatı, olduqca düzgün, təbii, inandırıcı surətdə təsvir etmişdir. Onun dram əsərlərində təsvir olunmuş həyat hər cür mücərrəd, dini-mifik təsəvvürlərdən azaddır. Mirzə Fətəli həm də real gerçəkliyə empirik münasibət bəsləməmiş, xalq həyatını kortəbii, naturalistcisinə, bir fotoqraf kimi qələmə almamış, eyni zamanda süni surətdə gözəlləşdirməmiş, romantik bir dona bürüməmişdir. O, təsvir etdiyi həyatın, hadisə və faktların daxili mahiyyətinə, ruhuna nüfuz etmiş, onun ən mühüm cəhətlərini, tipik xüsusiyyətlərini qələmə almışdır.

M.F.Axundzadənin komedioqraf kimi əlamətdar, diqqətəlayiq bir xüsusiyyəti də onda olmuşdur ki, əsərlərində doğma xalqının müəyyən tarixi bir dövrünün, bilavasitə XIX əsrin 30-40-cı illərinin ailə-məişət və ictimai münasibətlərinin dolğun, realist təsvirini vermişdir. O, həyatı sabit, durgun bir halda deyil, hərəkətdə, inkişafda götürmüş və əsərlərində onun həm köhnəlmış, donub qalmış, dəhşətli bir ictimai bəlaya çevrilmiş sahələrini, həm də yeni doğulan, təşəkkül tapan və böyük gələcəyi olan cəhətlərini əks etdirmiştir.

Dünyagörüşü etibarilə maarifçi olan M.F.Axundzadə pyeslərində öz dövrünün mühüm, aktual məsələlərinə toxunur, feodal cəmiyyətinin əsas konflikt

və ziddiyətlərini açıb göstərirdi. Bu konflikt və ziddiyətlər dərin ictimai-siyasi səciyyə daşıyır və keçən əsrin ortalarında hakim dini-feodal təbəqələrlə yeni baş qaldırmaqdə olan mütərəqqi qüvvələr arasında gedən mübarizəni əks edirirdi. Böyük ədibimiz Cəlil Məmmədquluzadənin doğru olaraq göstərdiyi kimi, onun “əl vurduğu məsələlərin hamisində qan qoxusu gəlirdi”.\*

M.F.Axundzadə komediyalarında təsvir olunmuş zəngin və rəngarəng surətlər aləmində mənfi qəhrəmanlar mühüm yer tutur. İctimai həyatı maarif-çilik ideologiyası meyarından qiymətləndirən Mirzə Fətəli feodal comiyyətinin əsas nöqsan və eyiblərini ilk növbədə hakim imtiyazlı təbəqələrlə – bəylər və ruhanilərlə bağlamış və buna görə də ilk növbədə onları öz komediyalarının əsas qəhrəmanları və tənqid hədəfləri kimi götürmüştür. Onun pyeslərində təsvir olunmuş Molla İbrahimxəlil kimyagər, dərviş Məstəli şah, Xan, vəzir Mirzə Həbib, Heydər bəy, Hacı Qara, Ağa Mərdan kimi mənfi tiplər mücərrəd bir bəy, mücərrəd bir ruhani, mücərrəd bir hakim, mücərrəd bir tacir və yaxud müəyyən eyibləri əks etdirən fiqurlar, sxematik, birtərəfli surətlər deyildir. Onlar konkret bir ictimai təbəqənin, zümrənin tipik xüsusiyyətlərini özlərində ümumiləşdirən, eyni zamanda fərdi keyfiyyətlərlə verilən həyatı, canlı, dolğun xarakterlər, sözün həqiqi mənasında tipik şəraitdə verilmiş tipik surətlərdir. Məsələn, “Kimiyagər” komedyasında Molla İbrahimxəlil və “Müsyo Jordan və dərviş Məstəli şah” komedyasında Məstəli şah surətində M.F.Axundzadə sadəcə olaraq firıldاقçı bir kimyagəri, dərvisi deyil, feodal comiyyətinin müəyyən ictimai qruplarının tipik nümayəndələrini yaratmışdır. Molla İbrahimxəlil surətində yalançı kimyagərlərə, alımlarə məxsus xüsusiyyətlər ümumiləşdirilmişdir. Bu surətdə eyni zamanda müsəlman ruhaniləri üçün səciyyəvi olan bir sıra tipik cəhətlər də parlaq əksini tapmışdır. Məstəli şah surətində isə Azərbaycan və Yaxın Şərqi xalqlarının həyatında mühüm rol oynayan dərvişlərin xarakterik keyfiyyətləri toplanmışdır. Dramaturq Molla İbrahimxəlili də, Məstəli şahı da xalqın avamlıq və geriliyindən istifadə edib, onu soyub-talayan, inkişafı qarşısında duran ciddi bir əngəl, mühüm ictimai bir bəla kimi kəskin tənqid atəşinə tutmuşdur. Lakin kimyagər və dərviş surətlərində eyni zamanda dərin daxili bir məna da ifadə olunmuşdur. Bu surətlər vasitəsilə dramaturq orta əsrə xas sxolastik düşüncənin puçluğununu, gərəksizliyini açıb göstərir, bütövlükdə dini-feodal təfəkkür əleyhinə çıxırı. Komediyalarda tənqid və inkar həm də konkret müsbət ideal naminə aparılır, ağlın, dünyəvi elmlərin, qabaqcıl mədəniyyətin, həqiqi zəhmətin, dünyani yeni dərkətmə sisteminin təbliğinə xidmət göstərirdi.

“Vəziri-xani-Lənkəran” komedyasında təsvir olunan Xan və vəzir Mirzə Həbib surətlərində Mirzə Fətəli feodal-istibdad üsuli-idarəsinin ali hakimlə-

\* M.F.Axundzadə. Məqalələr məcmuəsi. Bakı, 1962, s.67

rinin səciyyəvi sifətlərini eks etdirmişdir. Əsərdə xan da, vəzir də ölkənin, xalqın taleyinə laqeyd münasibət bəsləyən, müasir dövrə ali dövlət başçılarının qarşısında duran böyük, ciddi, məsul vəzifələrdən, tələblərdən tam bixəbər olan, yalnız öz şəxsi mənafeyi, vəhşi instinctləri haqqında düşünən nadan, kütbaş, zalım, ədalətsiz hakimlər kimi təsvir olunmuşdur. Komediyada müəllif xanın və baş vəzirin nöqsanlarını bu və ya digər hakimə xas olan əzəli bir xüsusiyyət kimi deyil, ümumən feodal hakimlərinin tipik cəhətləri kimi qiymətləndirmiştir. Onun “Hacı Qara” komediyasının mənfi qəhrəmanı olan Heydər bəy surətində əsrin ortalarında müflisləşməyə doğru gedən mülkədarların tipik surəti yaradılmışdır. Mirzə Fətəli əsərində Heydər bəyin dili ilə “guya ki, mən Banazor erməniyəm ki, gərək gündüz axşamadək kotan sürəm, ya ləmbəranlıyam ki, qurd bəsləyəm və ya ləkəm ki, kəndlərdə çərçilik edəm!.. Heç vaxt Cavanşirdən (burada söhbət böyük tarixi keçmiş olan varlı, adlı-sanlı bəylilikdən gedir – N.M.) kotançı və kümçü görükməyib! Mənim atam Qurban bəy onu etməyib, mən ki onun oğlu Heydər bəyəm, mən də etməyəcəyəm” – deməklə məsələnin kökünə, mahiyyətinə nüfuz edir və göstərirdi ki, tüfeylilik, zəhmətə xor münasibət bu və ya digər bir bəyo xas olan sifət yox, ümumiyyətə bəyliliyin tipik xüsusiyyətidir. Həmin əsərin ikinci qəhrəmanı olan Hacı Qara surətində isə bu dövr Azərbaycan tacirliyinin səciyyəvi sifətləri ümumiləşdirilmişdir. Əsərdə tacir xəsislik, tamahkarlıq, acgözlük timsalı kimi qələmə alınmışdır. Müəllif Hacı Qaranın da nöqsanlarını konkret tarixi həyatın məhsulu kimi alır, əsrin ortalarında burjua keyfiyyəti kəsb edən tacirliyin səciyyəvi sifətləri kimi verirdi. “Mürafiə vəkilləri” komediyasında Ağa Mərdan surəti timsalında M.F.Axundzadə ictimai həyatda mühüm mövqə tutan başqa bir təbəqənin – məhkəmə məmurlarının satirik-realist bədii surətini meydana gətirmiştir. Ağa Mərdan öz işinə görə özbaşınalık və qanusluq əleyhinə çıxmış, həqiqət, düzələk və ədalət keşiyində durmalıdır. Lakin ən adı insani hissələrdən, xalq qarşısında borc, məsuliyyət hissindən tam məhrum olan Ağa Mərdan vəkillikdən bir qazanc mənbəyi kimi sui-istifadə edir, xalqın başına çox müsibətlər getirir. M.F.Axundzadə əsərində aydın və bariz şəkildə nümayiş etdirirdi ki, rüşvətxorluq, ədalətsizlik, qanunsuzluq bu təbəqənin – məmurların tipik sifətləridir. Komediyadan eyni zamanda belə bir aydın qənaət alındı ki, məmurların bu sifətləri ictimai mühitin məhsuludur, mövcud üsuli-idarə ilə bilavasitə şərtlənir.

Bütövlükdə götürdükdə, hakim imtiyazlı təbəqələri təmsil edən mənfi tiplər silsiləsi vasitəsilə Mirzə Fətəli feodal cəmiyyətinin əsas ictimai nöqsanlarını və ziddiyətlərini açıb göstərir, onun xalqa zidd bir quruluş olduğu nəticəsini çıxarırdı.

M.F.Axundzadə bir maarifçi kimi komediyalarında feodal cəmiyyətinin əsas ictimai eyiblərini tənqid atəşinə tutmaqla bərabər, öz müasirlərini, xüsusilə, gəncliyin maarifçilik ideyalarına, dünyəvi elmlərin və mütərəqqi Avropa

mədəniyyətinin nailiyyətlərinə yiyələnməyə çağırmış, insan ağlına, zəkasına yüksək qiymət vermiş, şəxsiyyət azadlığı uğrunda fəal mübarizə aparmışdır. Bütün maarifçilər kimi, onun da yaradıcılığında zəhmət mövzusu, ictimai-faydalı əməyin, sənətin təqdiri və təbliği mühüm yer tutur.

“Molla İbrahimxəlil kimyager” komediyasının müsbət qəhrəmanı olan şair Hacı Nuru Azərbaycan ədəbiyyatında maarifçilik görüşlərini ifadə edən ilk ziyanlı obrazıdır.

Hacı Nuru “nuxuluların” və kimyagərin tam ziddini təşkil edir. O, ağılı, maarifi, zəhməti təmsil edən bir surət kimi təqdim olunmuşdur. Hacı Nuru dərgrün və qaranlıq feodal dünyasında parlayan bir işiq şüasidir. Heç təsadüfi deyildir ki, müəllif şairi Nuru – işiq adlandırmışdır.

Hacı Nuru xalqının, vətənin taleyi haqqında düşünən ağılli, işguzar, istedadlı bir ziyanlıdır. Lakin onun cəmiyyətdə heç bir mövqeyi yoxdur. O, ictimai mühitə, müsəirlərinin həyat tərzinə təsir göstərə bilmir, vətənin tərəqqisini yolunda konkret iş görmək iqtidarında deyildir. Şair özü də kasib bir həyat sürür. Müəllif onun bu faciəsini də “nuxulular” aləmi ilə bağlayır. Komediyada “nuxulular”dan birisi “...bəs sən niyə öz sənətindən xoşgüzəran deyilsən? Qiş tapsan, yaz tapmazsan; yaz tapsan, qış tapmazsan; sənin sözünlə, sənin hünərin, yəni şeir demək bəs gərək bir böyük iksir olaydı!?” – dedikdə Hacı Nuru ona belə cavab verir: “Bəli, mənim hünərim filhəqiqə iksirdir. Amma necə ki, siz deyirsiniz, iksirə laməhale başqa filizzat lazımdır ki, onun təsirini qəbul edə: habelə mənim hünərim üçün dəxi ərbəbi-zövq və kamal və mərifət lazımdır ki, dedyim əşərin qədrini bilələr. Zəmanı ki, mənim bəxtimdən həmşəhərlilərim də ki, sizsiniz, nə kamal var, nə ağıl var, nə beyin var; bu surətdə mənim hünərimdən nə fayda hasil olacaq, mənim şərim neyə məsrəfdir? Bu sözlərle Hacı Nuru, bir tərəfdən, “nuxuluları” tərəqqi, inkişaf, işiq düşməni kimi damğalayır, ikinci tərəfdən isə, feodal cəmiyyətdə ağılı, zəkası, istedadı başına bəla olan ziyanlıların acı taleyini, faciəsini açıb göstərirdi. M.F.Axundzadə Hacı Nurunun dili ilə “hər kəsin öz sənəti özünə iksirdir və xoş güzərənəna bailsdir” – deməklə öz amalını ifa edir, ağıla, zəhmətə himn oxuyurdu.

“Müsyö Jordan və dərviş Məstəli şah” komediyasında M.F.Axundzadə hiyləgər, firldaqçı, avam adamları aldadıb soyan, tüfeyli həyat sürən dərvış Məstəli şaha qarşı fransız nəbatat alimi müsyö Jordan obrazını yaratmışdır. Əsərdə o, elm, maarif və tərəqqi dünyasının nümayəndəsi kimi təqdir və təbliğ olunur. Çox əlamətdardır ki, Məstəli şah geridə qalmış feodal ölkəsi olan İrandan, nəbatat alimi isə, inkişaf etmiş burjua ölkəsi olan Fransadan gəlmışdır. Həmin komediyada gənc Şahbaz bəy surətində Mirzə Fətəli Azərbaycan gəncliyinin yeni dünyaya qovuşmaq, elmə, maarifə, Avropa mədəniyyətinin nailiyyətlərinə yiyələnmək cəhdlərini təqdir edirdi. Müəllifin böyük məhəbbət və səmimiyyətlə qələmə aldığı Şahbaz bəy surəti sonralar N.Vəzirov, Ə.Haqverdiyev, N.Nərimanov və Cəlil Məmmədquluzadə tərəfindən yara-

dilmiş mübariz maarifçi, ziyalı qəhrəmanlar silsiləsinin ilk nümayəndəsi kimi diqqətəlayiqdir.

“Vəziri-xani-Lənkəran” komediyasında Mirzə Fətəli Teymurağa surətində maarifçi hakim ideyalarını təbliğ etmişdir. “Xırs quldurbasan” komediyasının gənc qəhrəmanı Bayram xalqımızın bir sıra müsbət keyfiyyətlərini özündə təmsil edən dolğun kəndli surətidir. Onun “Mürafə vəkilləri” komediyasında yüksək insani sifotları ilə səciyyələnən Səkinə xanım və Əziz bəy surətləri yaradılmışdır.

“Xırs quldurbasan” və “Hacı Qara” komediyalarında Mirzə Fətəli çar məmurlarının bədii obrazlarını da yaratmışdır. Onların içərisində zasedatəl və naçalnik surətləri xüsusi əhəmiyyət kəsb edir. Dramaturq hər iki çar məmuruunu müsbət planda qələmə almış, onları ölkədə qanun-qaydanı gözləyən, ədalətli hakimlər kimi təqdim etmişdir. Qeyd etmək lazımdır ki, zasedatəl və naçalnik surətlərinin təsvirində müəllif həyat həqiqətlərini tehrifə, idealizəyə yol vermişdir. Lakin o, çar hakimlərinin ictimai qəbahətlərinə tam laqeyd olmamış, hər iki əsərində yeri göldikcə onların bürokratizmini, rüşvətxorluğunu və ədalətsizliyini açıq və kəskin tənqid atəşinə tutmuşdur. Məsələn, “Hacı Qara” komediyasında M.F.Axundzadə çar hakimlərinin ictimai nöqsanlarını belə ifşa edirdi. Qaçaq mal keçirmək barədə bəylərlə söhbət apararkən Hacı Qara çar bürokratik üsuli-idarəsi, yerli çar məmurları haqqında belə bir mülahizə söyləyir: “Rus adı gələndə (Mirzə Fətəli çar məmurlarını nəzərdə tutur – N.M.) bağım yarılır. Onların qılınçı-tüfəngi o qədər məni qorxutmur ki, silisti, apar-götürü canına vəlvələ salır”.

M.F.Axundzadənin komediyalarında bir silsilə qadın surətləri mövcuddur. Bu surətlər klassik poeziyamızda romantik üslubda təsvir edilmiş ilahi gözəllər və ya müti, aciz, dilsiz-ağızsız qadınlar deyildirlər. Mirzə Fətəlinin qadın qəhrəmanları qabarlıq milli koloritlə qələmə alınmış canlı xarakterlər, sözün həqiqi mənasında Azərbaycan ədəbiyatında yeni, orijinal və dolğun realist surətlərdir.

M.F.Axundzadənin qadın surətləri müxtəlif ictimai təbəqələrə mənsub-durlar. Onlar xarakter, ağıl və düşüncə tərzi, ailədə və həyatda tutduqları mövqə baxımından da bir-birlərindən kəskin surətdə fərqlənirlər. Onların arasında həm müti, aciz, öz taleyiñə sözsüz boyun əyən, həm də şəxsi arzusu, mənafeyi uğrunda fəal mübarizə aparmağı bacaran, həm avam, sadəlövh, həm də hıyləgər, dələdüz qadın surətləri vardır.

M.F.Axundzadənin əlvan və rəngarəng boyalarla qələmə aldığı qadın surətləri silsiləsi onun dramaturgiyasının və ümumən Azərbaycan ədəbiyyatının böyük nailiyyəti idi.

M.F.Axundzadə komediyalarında bir silsilə ikinci dərəcəli və epizodik surətlərə də təsadüf edirik. Onlar başlıca olaraq əsas surətlərin xarakterini və psixologiyasını mükəmməl açmaq məqsədi ilə komediyalara daxil edilmişlər. Lakin bu surətlər müəyyən müstəqim mənaya, idrak əhəmiyyətinə də malikdirlər.

Mirzə Fətəli öz ikinci dərəcəli və epizodik surətlərini bir neçə dialoqu ilə onların xarakterinin və psixologiyasının başlıca xüsusiyyətlərini açmağa müvəffəq olmuş, müxtəlif təbəqələri, ictimai qrupları təmsil edən orijinal bədii obrazlar yaratmışdır. Məsələn, onun ilk komediyasında Şeyx Salah və Molla Həmid surətlərində müsəlman ruhanilərinin səciyyəvi sıfotları ümumiləşdirilmişdir. “Vəziri-xani-Lənkəran” komediyasında o, yaltaq, ikiyüzlü, hiyəlogər saray əyanlarının bədii surətlərini yaratmışdır. Həmin komediyada eyni zamanda vəzirin ev xidmətçiləri simasında feodal dünyasında insani ləyaqəti, hüquqları tapdanan, günahlı-günahsız hər cür təhqir və işgəncəyə məruz qalan nökərlərin bədii surətləri qələmə alınmışdır. Axundzadənin “Xırs quldurbasan” komediyasında xarakter, həyat və düşüncə tərzinə görə bir-birindən kəskin surətdə fərqlənən bir sıra kəndli surətləri (Namaz, Nəcəf, Tarverdi, Oruc, Vəli) vardır.

Bələliklə, Axundzadə öz komediyalarında Azərbaycan həyatının geniş, hərtərəfli, dərin əksini vermiş, Azərbaycan cəmiyyətinin demək olar ki, əsas sinif, təbəqə, ictimai qruplarının dolğun bədii surətlərini yaratmışdır. Məhz buna görə onun dramaturgiyası XIX əsrin 30-40-cı illər Azərbaycan həyatının güzgüsü, ensiklopediyası hesab olunur.

M.F.Axundzadə komediya janının xüsusiyyətlərinə, sirlərinə dərindən bələd olan bir dramaturqdur. O, əsərləri üçün həyatı, təbii, orijinal və maraqlı surətlər düşünüb tapmış, təsvir etdiyi hadisələri dinamik, gərgin və maraqlı bir kompozisiya etrafında birləşdirmişdir. Onun komediyaları həyatı bir zavyazka ilə başlayır, rəvan, təbii və real bir şəkildə davam və inkişaf etdirilir, gərgin bir kulminasiya nöqtəsinə qaldırılır və əsasən inandırıcı, məntiqi və əlamətdar bir razvyazka ilə tamamlanır.

Dramaturq komediyalarında təsvir etdiyi surətləri mühitlə six əlaqədə götürür, onları müxtəlif şəraitə, vəziyyətlərə salır, daim işdə, hərəkətdə, gərgin bir mübahisədə, toqquşma və mübarizədə əks etdirir. Komedyalarda süjetin və kompozisiyanın bütün komponentləri, hətta ən kiçik detallar və epizodik surətlər belə müəllifin məqsəd və idealının düzgün və mükəmməl açılmasına tabe edilmişdir.

M.F.Axundzadə nadir istedada malik olan komedioqraflar nəslinə mənsubdur. Onun komediyaları əvvəlindən sonuna qədər komizmlə, gülüşlə aşılannmış, yoğrulmuşdur. Dramaturqun əsərlərində təsvir edilmiş surətlərin mahiyətiindən, düşdükleri vəziyyətdən asılı olaraq gülüş bəzən satirik, bəzən isə yumoristik səciyyə daşıyır. O, məni qəhrəmanlarını əsasən satirik boyalarla, rəğbət bəslədiyi, təqdir və təbliğ etdiyi surətləri isə xərif yumoristik boyalarla qələmə almışdır.

M.F.Axundzadənin komediyaları canlı xalq dili əsasında yaradılmışdır. İti müşahidəyə, nadir hafizəyə, yüksək istedada malik olan M.F.Axundzadə Azərbaycan dilinin tükənməz sərvətinə mükəmməl yiylənmiş, onun səciyy-

yəvi xüsusiyyətlərini, qrammatik qayda-qanunlarını, ən incə çalarlarını, müxtəlif ictimai təbəqələrin nitq-danişq üslublarını dərindən öyrənmiş, xalq dilinin zəngin və rəngarəng söz ehtiyatından, qüdrət və imkanlarından məharətle istifadə etmişdir. Bədii dilin təbiiyi canlılığı, zənginliyi, rəngarəngliyi, səlisliyi və aydınlığı dramaturqun dram dilinin ümdə xüsusiyyətlərini, möziyyətlərini təşkil edir. Onun komediyalarını oxuduqda personajların dilində işlənilmiş canlı xalq dilinə mənsub olan söz və ifadələrin, idioma və frazeoloji birləşmələrin, atalar sözü və məsəllərin zənginliyinə və rəngarəngliyinə heyran olmamaq qeyri mümkündür. Onu da qeyd etmək vacibdir ki, komediyalarda istifadə olunmuş canlı xalq dilinə məxsus söz və ifadələrin böyük bir hissəsini yazılı ədəbiyyatımıza ilk dəfə məhz Mirzə Fətəli gətirmiş, onlara tam vətəndaşlıq hüququ qazandırmışdır. Akademik Məmməd Arif onun Azərbaycan ədəbi dilinin inkişafı tarixində böyük xidmətindən bəhs edərkən doğru olaraq göstərmişdir ki, “təkcə bu xalq dili M.F.Axundzadənin xatirəsinə Azərbaycan xalqının qolbində əbədiləşdirməyə kifayətdir”\*.

M.F.Axundzadənin bir dramaturq kimi böyük məharəti bir də onda olmuşdur ki, o, müəyyən bir sinfin, təbəqənin bədii surətini yaradarkən onu özünə-məxsus bir üslubda danışdırımış, hər bir surətin nitqini onun öz həyat və düşüncə tərzinə, psixologiyasına, mədəni səviyyəsinə, ailədə və cəmiyyətdə tutduğu mövqeyə, düzdürü şəraitə, səhbət etdiyi, müsahibə apardığı, mübarizə etdiyi adamlara uyğun bir tərzdə, təbii və düzgün əks etdirmiş və realist ədəbiyyatın ən mühüm prinsiplərindən biri olan dildə tipikləşdirmə və fərdilaşdırmanın məharətlə gözləmişdir.

M.F.Axundzadənin dramaturgiyası xalqımızın XIX əsr danışq dilinin ümumi mənzərəsini mükəmməl və düzgün əks etdirir. Onun Azərbaycan ədəbi dilinin həqiqi xəlqilik və realizm yolunda inkişafında, tam milli dil keyfiyyəti almasında xidməti misilsizdir.

**Nəsri.** Azərbaycan ədəbiyyatında bədii nəsrin təşəkkülü və inkişafı tarixində də Mirzə Fətəli müstəsna xidmət göstərmişdir. 1857-ci ildə yazdığı “Aldanmış kəvakib” povesti ilə o, Azərbaycan bədii nəsrinin çox uğurlu bir nümunəsini yaratmış, ədəbiyyatımızda bədii nəsrə tam hüquq qazandırmış və onun gələcək inkişaf yollarını müəyyənləşdirmişdir.

Bir tərəfdən, Qərbi Avropa maarifçi nəsri, ikinci tərəfdən isə, XIX əsr rus realist nəsri və tənqidi-nəzəri fikri ilə dərindən tanışlıq sayəsində M.F.Axundzadə dərk etmişdi ki, xalq həyatının hərtərəfli və rəngarəng təsvirini vermək, dövrün aktual problemlərindən bəhs etmək, mövcud cəmiyyətin ictimai yaralarını açmaq və geniş zəhmətkeş kütlələr arasında maarifçilik ideyalarını yaymaq üçün nəşr əsərləri çox geniş imkanlara malikdir. Odur ki, komediyalarının ardınca o, “Aldanmış kəvakib” adlı povestini yazmışdır.

\* M.Arif. Ədəbi-tənqid məqalələri. Bakı, 1958, s.399

“Aldanmış kəvakib” povestinin mövzusu tarixi bir hadisədən alınmışdır. Onun süjetinin əsasına İran tarixçisi İskəndər bəy Münşinin “Tarixi-aləm-arayı-Abbasi” əsərində təsvir edilmiş bir hadisə qoyulmuşdur. M.F.Axundzadə bu tarixi hadisəni yaradıcılıq şübhəcindən keçirmiş, yeni hadisələrlə, epizodlarla zənginləşdirmiş, ona tam yeni bir məna vermişdir. Bir növ macəra, sərgüzəşt səciyyəsi daşıyan həmin hadisənin əsasında o, İran feodal üsuli-idarəsinin bütöv bir mənzorəsini eks etdirən və yüksək ideya-bədii məziyyətlərə malik olan satirik bir povest meydana çıxartmışdır.

Povestin mövzusu tarixi hadisədən alınsa da, o öz bədii məzmununa, satirik istiqamətinə və müsbət ideyasına görə tam müasir səciyyə daşıyır. Əsərin əsas ideya məzmununu maarifçilik ideyalarının təbliğü təşkil edir. Povestdə ədib maarifçilik ideologiyası konsepsiyasından feodal üsuli-idarəsinin, despot hakimlərin ictimai qəbahətlərini koskin təqnid atəşinə tutur və yüksək, ali bir məqsəd – İranın və ümumən müsəlman Şərq ölkələrinin iqtisadi, sosial, mədəni təroqqisinə nail olmaq, geniş xalq kütłələrinin güzəranını yaxşılaşdırmaq, dün-yəvi elmlər, maarifçi-demokratik ideyalar uğrunda fəal mübarizəyə qalxır. Gerçəkliyi eks etdirmək prinsipləri, surətlərin dərki və təsviri, bədii strukturu baxımdan isə əsər realizm yaradıcılıq metodu əsasında yazılmışdır. “Aldanmış kəvakib” Azərbaycan realist nəşrinin ilk, həmdə çox uğurlu bir nümunəsidir.

“Aldanmış kəvakib”də ədib şah Abbas və onun vəzirləri surətlərində böyük məhəaretlə ali feodal hakimlərinə məxsus sıfətləri ümumiləşdirmişdir. Surətlərin səciyyəvi, tipik cəhətlərinin düzgün və sərrast təsviri povestin mühüm ideya-bədii məziyyətlərindəndir.

Mahir satira ustası olan M.F.Axundzadə İranın ali dövlət xadimlərinin cəmiyyətdə tutduqları yüksək mövqə ilə bu mövqeyə heç bir ləyaqətləri olmaması arasındaki ziddiyətləri açıb göstərmək üsulu ilə onları ifşa etmiş və bu hakimlərin dolğun, mükəmməl satirik realist portretlərini yaratmışdır. Mirzə Fətəlinin sənəkarlığı bir də onda özünü göstərirdi ki, o, İranın ali hakimlərinin bədii surətlərini yaratmaq üçün geniş həyatı lövhələrin təsvirinə, təfərrüata, detallara müraciət etməmişdir. Sadəcə olaraq o, şah və vəzirlərin həyatından yalnız bir maraqlı və əlamətdar hadisəni təsvir etməklə, onların xarakterinin, mənəvi aləminin, əxlaqının tipik, səciyyəvi xüsusiyyətlərini açmağa nail olmuşdur. Xüsusi olaraq qeyd etmək lazımdır ki, bu dünya ədəbiyyatında çox nadir satiriklərə nəsib olan bir keyfiyyətdir.

“Aldanmış kəvakib”in satirik qəhrəmanları içərisində ilk növbədə şah Abbas surəti diqqəti cəlb edir. Povestdə şah Abbas surətinə geniş yer verilməmişdir. Ədib şahın əsas simasını, səciyyəvi sıfətlərini, bir tərəfdən, bila-vasitə onunla əlaqədər olan söhnələrdə, o biri tərəfdən isə onun vəzirlərinin fəaliyyəti əsasında şərh etmişdir. Biz eyni zamanda əsərin ümumi məzmunundan çıxış edərək şahın xarakteri, psixologiyası və mənəvi aləmi haqqında məlumatımızı kamilləşdirir, təsəvvürümüzü tamamlayırıq.

M.F.Axundzadə göstərirdi ki, İran şahı dövlət, hakimiyyət işlərinə heç bir ləyaqəti olmayan bir adamdır. Ali dövlət başçısının qarşısında duran böyük, məsul, ağır vəzifələr barədə onun ən adı təsəvvürü yoxdur. Şah yalnız öz şəxsi mənafeyini düşünür, günlərini eyş-işrətlə keçirir, İranı iqtisadi, siyasi və mədəni iflasdan xilas etmək, xalqın ağır güzəranını yaxşılaşdırmaq üçün heç bir tədbir görmür, bir təşəbbüs göstərmir. O, elm, mədəniyyət və tərəqqi aləmindən tam bixəberdir. Şah Abbas hər cür münəccim xəbərlərinə inanır, hətta öz canını ulduzların bəlasından xilas etmək üçün şahlıqdan belə əl çekir. Şah Abbasın hakimiyyəti illərində din xadimlərinə geniş ixtiyar verilmiş, ölkədə dini təəssübkeşlik, fanatizm, ruhanilərin xalqa zülmü olduqca qüvvətlenmiş, sünnilərə zorla şəhərə qəbul etdirilmişdir.

Povestdən belə bir qənaət alınır: hər şeydən əvvəl şahın nadanlığı üzündən İran dövləti və xalqı dəhşətli bir vəziyyətə düşmüşdür; ticarət və əkinçilik süqut etmiş, şəhər və kəndlər viran olmuş, körpülər və karvansaralar uçulub-tökülmüş, ölkə büsbütün bir xarabazara dönmüşdür. Hər yerdə zalim, nadan, ədalətsiz, rüşvətxor dövlət məmurları və feodal hakimləri xalqa olmanın zülm edir, onu soyub talayır, başına min bir oyun açırlar. Adı darğadan başlamış baş vəzirə qədər – bütün İran hakimləri nadirüst adamlar olsalar da, şah onlardan çox razıdır. Taxt-tacdan əl çəkən zaman Şah Abbas İranın ali hakimlərini saraya çağırıb onlara öz minnətdarlıq hissini belə bildirir: “Cəmaət, imdi yeddimci sənədir ki, mən cənabi-əqdəsi-ilahinin məşiyəti ilə sizə padişaham və bəqədri-imkan sizin hər birinizə nəvaziş və mərhəmət göstərmişəm və sizdən dəxi çox razı və xoşnudam; çünkü Səfəviyyə ocağına olan iradət səbəbiliş həmişə mənə ixlas və sədaqət göstəribsiniz”.

Öz növbəsində İran hakimləri də şahdan çox razıdırlar, çünkü şah Abbasın hakimliyi dövründə onların hamisinin günü və işi “çox xoş keçirdi”.

“Aldanmış kəvakib”in final səhnəsində Şah Abbasın tam səciyyəsini verərək ədib yazırırdı: “Bu kəvakibin həmaqətinə mən təəccüb edirəm ki, necə bilmədilər iranilər oları aldadırlar? Yusif Sərrac hərgiz İranın şahı deyil idi. İranilər onu hiylə üzündən padşahi-məsnü eləmişdilər. Belə sadəlik olurmu ki, kəvakib özlərini iranilərə aldadıb biçarə və bitəqsir Yusif Sərracı bədbəxt etdilər? Şah Abbası konar qoyub qırx il sərasər onun səffaklığına və cəbbarlığına bietina nazir oldular?

Şah Abbas cəbbarlığının əDNA əlaməti bu idi ki, bir oğlunu öldürdü, iki-sin dəxi gözünü çıxartdı”.

Şah Abbas surətində ali feodal hakimlərin tipik sifətlərini ustalıqla üümümləşdirən ədib onu despotizm və özbaşınalıq, ədalətsizlik və qanunsuzluq, kütlük və nadanlıq timsali kimi tam və parlaq verməyə nail olmuşdur.

Baş vəzir Mirzə Möhsün də şah kimi tutduğu yüksək rütbəyə heç bir ləyaqəti, iqtidarı olmayan bir hakimdir. Onun da ali dövlət başçısının üzərinə düşən yüksək, məsul vəzifələrdən heç bir xəbəri yoxdur. Onu da ölkənin iqtisadi-

siyasi süqutu, xalqın ağır vəziyyətə düşməsi qətiyyən düşündürmür. Mirzə Möhsün də nadan və fanatikdir, hər cür cəfəng münəccim xəbərlərinə inanır. İranda qanunsuzluğun, özbaşinalığın, rüşvətxorluğun geniş intişar tapmasına da ilk növbədə o, günahkardır. Baş vəzir bütün saray xidmətlərindən müxtəlif bəhanələrlə bəxşeyiş adı altında rüşvət alıb, onlara məsul dövlət vəzifələrini açıqdan-açıqə satır. Bunun nəticəsində İranda nadirüstü adamlar bütün dövlət idarələrini öz əllərinə keçirmişlər. Lakin bu səfəh və cinayətkar hərəkətlərinə baxmayaraq, Mirzə Möhsün özünü İran dövlətinə, bilavasitə şah Abbasə böyük xidmətlər göstərən qabiliyyətli, müdrik, uzaqgörən bir vəzir sayır.

Maliyyə naziri Mirzə Yəhya baş nazirin yaxın qohumu və “dəsti-pərvərəsəi”dir, bilavasitə onun himayəsi altında böyük mənsəb sahibi olmuşdur. Mirzə Yəhyanın da ali məclisdəki çıxışından məlum olur ki, o, dövlətin ən adı qanunlarına belə əməl etmir. Nazir, bir tərəfdən kiçik məmurlara və qoşuna maaş verilməsi haqqında açıq əmr elan edir, ikinci tərəfdən isə, vilyət hakimlərinə məxfi məktub göndərir ki, onun xüsusi icazəsi olmadan heç kimə məvacib verilməsin. Mirzə Yəhya şah qarşısında öyünür ki, “həmin tədbir səbəbilə xəzineyi-amirənin mədaxili çox təzayüd behəm edibdir”.

Baş sərkər Zaman xan da özünü “dövləti-alıyənin xədamatında ixləs və hüner ilə” xidmət edən ağılli, tədbirli, uzaqgörən bir sərkərdə sayır. Lakin ali məclisdəki çıxışı aydın göstərir ki, o, qabiliyyətsiz, qorxaq bir ordu başçısıdır və öz fəaliyyəti ilə İranı dərin felakətə uğratmışdır.

Ali hakim surətləri içərisində mollabaşı Axund Səməd diqqəti xüsusilə cəlb edir. Ədib əsərində başqa ali hakimlərə nisbətən ona bir qədər geniş yer vermiş və mollabaşının əməllərini müfəssəl təsvir etmişdir.

Mollabaşı Axund Səməd İranın dövlət aparatında böyük nüfuza malikdir. O, bütün dövlət məsələlərinin müzakirosında fəal iştirak edir: şah da, vəzir də onunla hesablaşır, məsləhətlərinə qulaq asır, ona xüsusi ehtiram bəsləyir, hətta bir qədər qorxular da.

Axund Səməd ali məclisdəki çıxışında öyünə-öyünə deyir ki, mollabaşı vəzifəsinə keçən kimi İran əhalisinin yarısını təşkil edən sünnilərə zorla şəlik məzəhbəni qəbul etdirmiştir. O, hətta İranda yaşayan erməni və yəhudilərə də şəhər məzəhəbi qəbul etdirmək əqidasında olmuş, lakin “bir para xeyrəndiş kimsələr”dən başqa ölkələrdə bu xalqların dininə toxunulmadığını eşidib, öz təşəbbüsündən əl çəkmişdir. Şahın tam etimadını nazanmaq, sarayda öz nüfuzunu möhkəmləndirmək üçün mollabaşı islam dininin müqəddəs və toxunulmaz sayılan qanunlarını belə təhrif etmişdir.

Mollabaşı paxıl, xain və bədxah bir adamdır. O, baş münəcimə düşmən münasibət bəsləyir və onu aradan götürmək üçün bir bəhanə axtarır. Şahın gərgin, çıxılmaz vəziyyətə düşməsindən istifadə edərək, mollabaşı ona söyləyir ki, “münəccimbaşı kəvəkibin təsirini bildirib, dəfinin əlacını izhar etməyibdir, əlbəttə, bir xəbis fikrə görə; necə ola bilər ki, zəhri göstərə, padzəhri

göstərməkdən özünü kənar çəkə”. O, şahı qızışdırır ki, “bu hadisənin dəfi üçün onun özündən əlac istəsin. Əgər üzr gətirsə boynunu vurdursun”.

İran hakimlərinin və ruhanilərinin eyiblərini xalq arasında ifşa etdiyi üçün mollabaşı Yusif Sərraca da dərin kin bəsləyir, onu da məhv etmək üçün bir bəhanə axtarır.

Ədib əsərində mollabaşı simasında ruhanilərin əsas səciyyəvi sifətlərini ustalıqla ümumiləşdirmiş və onları istibdad üsuli-idarəsinin müdafiəçisi, ölkədə dini fanatizmin, nadanlıq və geriliyin baisi, geniş xalq kütlələrinin, ölkənin mütərəqqi qüvvələrinin düşməni kimi kəskin tənqid atəşinə tutmuşdur.

Əsərdə Yusif Sərrac elmi, maarifi, iqtisadi-mədəni tərəqqini təmsil edən maarifçi hökmər kimi qələmə alınmışdır. Lakin Yusif Sərracı yalnız müəllifin idealını əks etdirən rezonyer bir surət kimi səciyyələndirmək düzgün deyildir. Bu surətdə eyni zamanda Azərbaycanın, eləcə də İran və Türkiyənin mütərəqqi ziyanlarının bir sıra müsbət sifətləri öz əksini tapmışdır.

Yusif Sərrac kəndli ailəsində anadan olmuşdur. Onun atası bir “mömin və müttəqi” adam olduğundan oğlunu ruhani etmək arzusunda olmuş və onu Qəzvində dini məktəbə qoymuşdu. Qəzvində ruhani məktəbini bitirdikdən sonra o, təhsilini İsfahanda davam etdirmiş, sonra Kərbəla şəhərində “böyük alımların məclisində təkmili-ülümə” nail olmuşdu. İti ağıla, dərin müşahidə qabiliyyətinə malik olan, nəcib, ali hissələrə yaşıyan, həqiqət və doğruluğu hər şeydən üstün tutan Yusif ruhanilərin ikiüzlülüyüünü, yalançlığını və tüfeyliliyini görüb, – onlara dərin nifrət bəsləyir və ruhani olmaq niyyətindən əl çəkir. Burada Yusif Sərracın həyatı bizə bilavasitə “Aldanmış kəvakib”in müəllifinin bioqrafiyasını xatırladır. Məlumdur ki, M.F.Axundzadə anasının əmisi Hacı Ələsgərin himayəsi və rəhbərliyi altında mükəmməl dini təhsil alsa da, molla və axundların eyiblərini yaxından müşahidə edib, ruhani olmaq səyindən imtina etmişdi.

Dini mənsəbdən üz döndərən Yusif sərraclıq sənətini öyrənir və İranın paytaxtı Qəzvində bir dükan açıb, öz zəhməti ilə ailəsini dolandırmağa başlayır. O, ətrafına bir qrup həqiqətpərəst, ağıllı, sağlam düşüncəli adamları toplayıb, onlara öz görüşlərini töbliq edir. Nadan və qabiliyyətsiz İran hakimlərinə, satqın və tüfeyli məmurlara dərin nifrət bəsləyen, zəhmətkəş xalqın dərd və halına ürəkdən acıyan Yusif Sərrac öz dostlarına və həmfikirlərinə cəsarətlə söyləyir ki, kəndxudadan tutmuş padşahadək bütün hakimlər “əhli-zələmə” və yokləsəndirlər. Onlar ölkəyə və xalqa heç bir fayda vermir, öz işlərində qanun-qaydaya əməl etmir, yalnız öz şəxsi mənafəyi haqqında düşünür, biçarə xalqı müxtəlif cərimə və vergilər vasitəsilə soyub talayırlar. Yusif Sərrac ruhanilərin yalançlığını, ikiüzlülüyüünü, tüfeyli həyat sürmələrini də kəskin tənqid edir, müqəddəs dini müharibələr, xüms və imam mali verməyin əleyhinə çıxır.

Bir təsadüf nəticəsində İranda şah olduqdan sonra Yusif Sərrac ölkədə geniş ictimai-siyasi və iqtisadi islahatlar keçirməyə başlayır. İlk növbədə o, İranın

ali hakimlərini höbs etdirir və onların vəzifəsini dərin hörmət və etibar bəslədiyi məslək dostlarına tapşırır. Münəccimlərin dövlət və xalqa ziyandan başqa heç bir fayda vermədiklərinə görə münəccim vəzifəsini birdəfəlik ləğv etdirir.

Yeni şah bütün vilayət hakimlərinə belə bir təliqə göndərtdirir ki, onlar naħaq iş tutmasınlar, xalqı talayıb çapmasınlar, öz şəxsi mənafeyi üçün heç kəsi cərimə etməsinlər, burun-qulaqlarını kəsməsinlər, gözlərini çıxartmasınlar, ölümə məhkum etməsinlər. O, eyni zamanda hər vilayətə mötəbər baxıcılar yollayır ki, onlar ölkənin əhvalını, xalqın ehtiyaclarını öyrənib bu haqda şaha məlumat versinlər.

Yusif şah vilayət rəislərinə ciddi surətdə tapşırır ki, bundan sonra şaha və ali hakimlərə peşkəş adı altında rüşvət verib, mənsəb sahibi olmaq istəyənlərə heç bir vəzifə tapşırmasınlar, hakimlik vəzifəsinə dövlət işlərindən yaxşı baş çıxaran savadlı, qeyrətli, namuslu adamları cəlb etsinlər.

Dövlət gəlirini nizama salmaq üçün Yusif şah qərar qoyur ki, bütün əhalidən – şahzadələrdən, bəyazadələrdən, bəylərdən, tacirlərdən, ruhanilərdən və başqa hakim-imtiyazlı təbəqələrdən vergi alınsın, şəhər əhli öz gəlirindən ondan biri, kənd əhli isə iyirmidən biri qədər dövlət xəzinəsinə vergi versin. O, ölkədə dini işlərin nizama salınması, din xadimlərinin hüquqlarının məhdudlaşdırılması, şəhər və kəndlərdə ruhanilərin sayının azaldılması haqqında xüsusi dövlət idarələrinə tapşırır, xüms və imam mali toplanmasını qəti qadağan edir. Yusif şah ticarət və əkinçiliyin inkişafına, yolların təmir olunmasına, körpülər salınmasına, karvansaralar tikilməsinə, xəstəxanalar və məktəblər açılmasına, susuz yerlərə su çıxarılmasına, dullara, yetimlərə və şikəstlərə ianə verilməsinə xüsusi diqqət yetirir və ölkə, xalq üçün faydalı olan başqa tədbirlər görür.

Yeni şahın geniş islahatları sayəsində İranın ictimai-siyasi həyatında böyük dəyişiklik yaranır, onun padşahlığı vaxtında “İran üçün əyyami-firuzluq, əyyami-səadət və iqbal üz” verir.

Yusif şahın fəaliyyətinin mahiyyətinə nüfuz etdikdə aydın olur ki, onun islahatları obyektiv olaraq İranın orta əsr feodal ziddiyyətlərindən və ictimai yaralarından xilas olub, tam yeni inkişaf yoluna düşməsinə, ölkədə burjua münasibətlərinin bərqərar olmasına aparıb çıxardır. Axundzadənin bu müsbət qəhrəmanının orta əsr klassik poeziyamızda və xalq ədəbiyyatında təsvir olunmuş ideal şah surətlərində forqi və ədəbi-ictimai fikir inkişafı tariximizdə böyük qiyməti, orijinallığı da məhz bundan ibarətdir.

M.F.Axundzadə “Aldanmış kəvəkib” povestini yazdığı illərdə belə bir əqidədə idi ki, feodal cəmiyyətinin qəbahətlərini və ziddiyyətlərini adil, ağıllı, namuslu hökmdarın yuxarıdan islahatlar keçirməsi yolu ilə aradan götürmək və ölkənin, xalqın iqtisadi-mədəni təreqqisinə nail olmaq mümkündür. Şübhəsiz ki, M.F.Axundzadənin bu arzuları maarifçilik xülyaları ilə bağlı idi. Məlumdur ki, keçən əsrin 70-ci illərində o, bu xülyalardan tam xilas olub,

feodal cəmiyyətinin xalq üsyani vasitəsilə möhv edilməsi qənaətinə gəlib çıxmış və Azərbaycan ictimai-siyasi fikir tarixində inqilabi demokratizm ideyalarının ilk əsaslarını qoymuşdu.

“Aldanmış kəvakib” bədii keyfiyyət cəhətdən də yüksək məziiyətlərə malikdir. Povestdə yeni mütərəqqi ideyalar orijinal və maraqlı bir bədii formada əks olunmuşdur.

M.F.Axundzadə əsərin bütün bədii komponentlərini feodal cəmiyyətinin ictimai yaralarının koskin tənqidinə, maarifçilik ideyalarının aydın və bariz təbliğinə yönəltmiş, tabe etmişdir.

“Aldanmış kəvakib” dil və üslub baxımından da çox diqqətə layiqdir. Povestin əvvəlində hadisələr sakit, rəvan, səlis bir dil və üslubda nəql olunmağa başlayır. Lakin bu sakit, rəvan, dil və üslub hadisələrin inkişafının istiqamətinə və müəllifin qarşısına qoyduğu məqsədə uyğun olaraq tezliklə və hiss edilmədən tənqid, satirik mahiyyət alır. Bu cəhət xüsusən İranın ali hakimlərinin təsvirində özünü daha aydın, qabarıq göstərir. Ədib bilavasitə İranın ali hakimlərinin öz dili ilə, dediyimiz kimi, başlıca olaraq ali məclis-dəki bir çıxışı ilə, onların komik mahiyyətini açıb göstərmiş və dolğun bədii portretlərini yaratmışdır. O, eyni zamanda qohrəmanlarının hər birini özünə-məxsus bir tərzdə danişdirmiş, dildə fərdiləşdirməni məharətlə gözləmişdir.

Ədib əsərində saray həyatını, ali dövlət hakimlərini qələmə aldığı üçün dildə təntənəni, etiketi, bər-bəzəyi gözləməli olmuş və qohrəmanlarının dilində çoxlu ərəb-fars söz və ifadə işlətmüşdür. Bu, şəksiz, təsvir olunan həyatın, təqdim olunan surətlərin mahiyyətindən irəli gəlmişdir.

M.F.Axundzadə Yusif Sərracı hadisələrin sonrakı inkişafına cəlb etməklə əsərinin məzmununda və ideya istiqamətində dönüş yaratdığı kimi, üslub və dilində də əsaslı dəyişiklik etmişdir. Bu zaman povestdə hadisələr, Yusif Sərracın əməlliəri, bir şah kimi fəaliyyəti səlis, aydın, bitkin şir üslub və dildə təsvir olunur. Yusif Sərrac surətində maarifçi hakim ideyasını irəli sürən ədib onu savadlı, ağıllı, mədəni bir ziyalı kimi danişdırır.

“Aldanmış kəvakib” povesti Yusif Sərracın taxtdan salınması və şah Abbasın yenidən hakimiyyətə götürülməsi ilə tamamlanır. Buna münasib olaraq ədib əsərinin üslub və dilində də yenidən dəyişiklik edir. Əsər istehza, kinayə, rişxəndə yоğrulmuş dərin sətiraltı mənası olan belə bir cümlə ilə bitir; “Vallah, qəribə əhməqdirlər bu ingilis tayfası ki, belə xəterli millət ilə az qalmışdı cəng başlayalar”.

M.F.Axundzadə “Aldanmış kəvakib”in dilində uzunçuluğa, geniş, yersiz təfərrüata, təsvirlərə, ritorikaya, bər-bəzəyə yol verməmişdir. Aydınlıq, yiğ-camlıq, sözə qənaət, az sözə böyük fikir ifadə etmək, eyni zamanda ifadəlilik, emosionallıq onun mühüm sənətkarlıq məziiyətlərindəndir.

Yüksək ideya-bədii keyfiyyətlərlə səciyyələnən “Aldanmış kəvakib” povesti Azərbaycan bədii nəşrinin klassik nümunəsi kimi diqqətəlayiqdir.

Mirzə Fətəli öz əsəri ilə ədəbiyyatımızda realist ədəbi prinsiplerin və maarifçilik ideyalarının inkişafı sahəsində misilsiz rol oynamışdır.

M.F.Axundzadənin bədii əsərlərinin böyük ictimai-tərbiyəvi əhəmiyyəti olmuşdur. Feodal cəmiyyətinin əsas ictimai eyib və ziddiyyətlərini satira atəşinə tutan və maarifçi-demokratik ideyalar təbliğ edən M.F.Axundzadənin bədii yaradıcılığı geniş zəhmətkeş kütlələrin ictimai şüurunun oyanmasında mühüm rol oynamış, onlarda zülüm və özbaşınalığı, qanúsuzluq və ədalətsizliyə, gerilik və etalətə, bütövlükdə feodal üsuli-idarəsinə qarşı nifrət hissi aşlaşmış, onları iqtisadi-mədəni tərəqqi, azad və xoşbəxt həyat uğrunda mübarizəyə ruhlandırmışdır.

M.F.Axundzadə Azərbaycan ədəbiyyatının gələcək inkişafına qüvvətli təsir göstərmişdir. Görkəmli Azərbaycan yazıçıları N.Vəzirov, Ə.Haqverdiyev, C.Məmmədquluzadə, R.Əfəndiyev, S.S.Axundov, N.Nərimanov bilavasitə M.F.Axundzadənin təsiri altında bədii yaradıcılığa başlamış, onun ədəbi ənənələrini yeni tarixi şəraitdə davam və inkişaf etdirərək, milli dramaturgiyamızı və nərimizi yeni ideya-estetik keyfiyyətlərlə zənginləşdirmiş, tənqidideralist ədəbiyyatımızı yüksək bir mərhələyə qaldırmışlar.

Yaxın Şərqi ölkələrində, xüsusilə, Cənubi Azərbaycanda və İranda dramaturgiyanın və yeni bədii nəsrin təşəkkülü də bilavasitə M.F.Axundzadənin adı ilə bağlıdır. Keçən əsrin son rübündə M.F.Axundzadənin bilavasitə təsiri altında Cənubi Azərbaycan yazıçılarından Mirzə Ağa Təbrizi bir sıra qiymətli komediyalar, Zeynalabdin Marağayı və Əbdürəhim Talıbov isə romanlar yazmaqla Cənubi Azərbaycanda və İranda dramaturgiya və bədii nəsrin əsaslarını qoymuşlar.

M.F.Axundzadənin bədii yaradıcılığı öz ictimai-tərbiyəvi və bədii qiymətini indi də saxlamaqdadır. Axundzadə hər şeydən əvvəl nadanlığı, tüfeyliliyi, əməyə xor münasibəti, acgözlüyü, özbaşınalığı, haqsızlığı kəskin tənqid atəşinə tutan və zəhməti, maarifi, elmi, iqtisadi-mədəni tərəqqi ideyalarını qızğın təbliğ edən bir realist yazıçı kimi qiymətlidir.

Azərbaycan ədəbiyyatının yaranması və inkişafında M.F.Axundzadənin bədii əsərlərinin əhəmiyyətli rolü olmuşdur. Keçmişin mütərəqqi ənənələrini yeni tarixi şəraitdə, orijinal bir tərzdə davam və inkişaf etdirən Azərbaycan yazıçıları M.F.Axundzadə ırsindən çox şey öyrənmişlər.

M.F.Axundzadənin ədəbiyyatımızın qızıl fonduna daxil olmuş ölməz bədii əsərləri yazıçılarımız üçün bir sənət məktəbi olaraq qalmaqdadır.

**Nadir Məmmədov**



*Komediyalaz*



# HEKAYƏTİ-MOLLA İBRAHİM XƏLİL KİMYAGƏR

*Təmsili-qisseyi-vaqıə ki, keyfiyyəti dörd məclisdə  
bəyan olub itmamə yetir*

## ƏFRADİ-ƏHLİ-MƏCALİS

Molla İbrahim xəlil – kimyagər, kəldəkli.<sup>1</sup>

Molla Həmid – onun şagirdi, samuxlu.<sup>2</sup>

Dərviş Abbas – onun nökəri, iranlı.

Hacı Kərim – zərgər, nuxulu.

Ağə Zaman – həkim, nuxulu.

Molla Salman – mərhum Molla Cəlil alimin oğlu, nuxulu,  
mərtub və qəviheykəl.

Məşədi Cabbar – tacir, nuxulu.

Səfər bəy – mülkədar, nuxulu.

Şeyx Salah – xaçmazlı.

Hacı Nuru – şair, nuxulu.

## ƏVVƏLİMCİ MƏCLİS

Nuxu şəhərində Hacı Kərim zərgərin evində vaqe olur min iki yüz qırx səkkizinci ilde,<sup>3</sup> baharın orta ayında. Hacı Kərim zərgər, xaçmazlı<sup>4</sup> Şeyx Salahn Nuxuya varid olduğu səbəbindən öz evinə dəvət edibdir: aşnaları Ağə Zaman həkimi və Molla Salmanı və Məşədi Cabbar taciri və Səfər bəy mülkədarı və həm Şeyx Salah xaçmazlığını. Amma Hacı Nuru şair ittifaqən çağırılmamış gəlibdir. Tamam əhli-məclis öz adəti libaslarında əyləşiblər. Şeyx Salahdan başqa ki, müəmməmdir, əlində uzun təsbəh çevirir. Ev sahibi Hacı Kərim zərgər əhli-məclisə mütəvəccəh olub mətləb başlayır.

Hacı Kərim zərgər. Həzərat, bilirsiniz ki, mən sizi nə işdən ötrü çağırmışam?

Məşədi Cabbar tacir. Biz bir zad bilmirik.

Hacı Kərim. Sizə qəribə xəbərim var. Kəldəkli Molla İbrahim-xəlil, deyirlər ki, Tiflisə gedib, rüsxət alib, gəlib Xaçmazın dağlarında çadır qurub, kimya qayırır. Məsələn, bir zad dürüst edibdir ki, adına iksir deyirlər. Bir misqal ondan bir batman misə vurur, xalis gümüş olur.

Ağa Zaman həkim. Mən dəxi eşitmışəm.

Hacı Kərim zərgər. Şeyx Salah öz gözü ilə görübdür ki, Əylis erməniləri iyirmi beş min manat sikkəli pul gətirib, Molla İbrahimxəlildən əlli put xalis gümüş alıb aparıblar; belədimi şeyxəna?!

Şeyx Salah. Bəli, oxuduğum haqqı,<sup>5</sup> mən gözumlə gördüm ki, Molla İbrahimxəlilə hər kəs sikkəli pul gətirdisə, iki çəkisi bərabəri sikkəsiz xalis gümüş aldı apardı.

Səfər bəy mülkədar. Biz də gedək, alaq!

Molla Salman. Əgerçi nəqd pulumuz yoxdur, amma mən pullu Hacı Rəhim ilə dostam, əgər bir ilə on-on iki fayda və möhkəm girov verməyə razı olursunuz, mən ondan sizə və özümə nə qədər pul istəsəniz ala bilərəm.

Məşədi Cabbar tacir. Molla, mənim özümün pulum var, amma tamam nisyədir. Tezliklə ələ gətirmək çox çətindir. Əger mümkün olur isə, mənim üçün Hacı Rəhimdən min manat al, iki dükanım var, yanında girov olsun.

Hacı Kərim zərgər. Min manat da mənim üçün al, evimi girov verdim.

Ağa Zaman həkim. Min manat da mənim üçün al, övrətimin bağıni girov verdim.

Səfər bəy mülkədar. Min manat da mənim üçün al, kəndim girov olsun.

Hacı Nuru şair (*bimövqe cibindən bir kağız çıxarmış*). Həzərat, bir yaxşı əhvalat, yəni avar ləzgisi altmış il bundan əqdəm Xanbutayın sərkərdəliyilə Nuxunu gəlib çapdığını nəzm etmişəm. Hələ bir qulaq asın, onu oxuyum, görün bu keyfiyyəti necə bəlağət və fəsahətlə bəyan etmişəm.

Ağa Zaman həkim. Eh, Hacı Nuru, bu məclis nə şeir məclisidir! Ağzımızda söz danişırıq, məsləhət edirik, bu da gəldi ki, mən altmış il bundan əvvəl olan keyfiyyəti nəzm etmişəm. Ləzgi belə gəldi, belə getdi, bizə nə və bunun bizə faydası var?

Hacı Nuru şair (*incimiş*). Necə nə faydası var? Görərsiniz ki, o vaxt ləzgilər nə işlər sizin babalarınızın başına gətiriblər, nə birəhmlilik oların haqqında ediblər. Məgər keçmiş güzarişatı bilmək bifaydadır?

Hacı Kərim zərgər (*xoşluqla*). Hacı Nuru, hələ şeir oxumaq vaxtı deyil. Bir özgə farağat vaxtda oxuyarsan. İndi de görək, Molla İbrahimxəlildən gümüş almağa getməyi sən dəxi məsləhət bilirsənmi? Yəqin ki, sənin dəxi əqlin qəbul edən işdir.

Hacı Nuru şair (*mükəddərliliklə*). Xeyr!  
Molla Salman. Nə səbəb ilə?

Hacı Nuru şair. O səbəbə ki, hər kəsin öz sənəti özünə iksirdir və xoş güzəranlığına baisdir; dəxi nə lazımdır ki, adam kimyagərlərin dalısınca düşsün. Molla İbrahimxəlili mən görməmişəm, amma fərasət ilə bilirom ki, haramzadəliq pəstahası açıbdır. Hərcənd bir neçə vaxt bundan irəli, belə deyirlər, o, Tiflisə getmişdi, amma ona kimya qayırmağa kim izin verdi və kim gördü? İksirin aləmdə vücudu yoxdur. Əgərçi Xaçmazdan gələn bu Şeyx Salah sizi bir mərtəbədə inandırıb və əqlinizi çasdırıb ki, mənim sözümə hərgiz etimad etməyəcəksiniz.

Hacı Kərim zərgər. İksirin aləmdə vücudu olmağına dəlil çoxdur, ehtiyacı təqrirə yoxdur. Hələ sən bunu isbat elə ki, hər kişinin öz sənəti necə özünə iksirdir? Mən ki, zərgərəm, yövmiyyə xərcim-dən ötrü acizəm.

Hacı Nuru şair. Ondan ötrü ki, xalqın arasında etibardan düşüb-sən. Heç kəs sənə iş tutdurmur. Əvaildə yanına əsbab qayırmaq üçün hər nə qədər qızıl və gümüş gətirdilər, nisfindən artıq oğurladın, mis və bürünc qatib sahiblərinə rədd etdin, axırdı fisqin bürüz etdi. Dəxi yanına bir adam iş gətirmir. Əgər doğru rəftar eləsəydi, əlbəttə, indi dövlətli kimsənələrin biri idin.

Ağa Zaman həkim. Xub, mən niyə biövzaəm?

Hacı Nuru şair. Ondan ötrü ki, öz sənətini tərk edib bilmədiyin işə ayaq qoydun; həkimlik sənin sənətin deyil idi. Sənin atan usta Rəhman dəllək, ülgüt-bülöv ilə məqul dövlət qazandı, sən puç etdin. Mərhum zəhmət çəkib sənə pakizə dəlləklik öyrətmışdı, sən ona razı olmayıb, Tiflis dəlləkləri kimi, istədin ki, həkimlikdə dəxi şöhrət edəsən. Odur, bir qəbiristanlıq adam qırdırın, xalq işindən başa düşdü, tərkini qıldı. İndi nə dəlləksən, nə həkim... Neçə kərə mən sənə dedim ki, rus həkiminin yanına gedib barı qızdırma davasını ondan öyrən; qarşı suyu ilə qızdırmağa müalicə etməkdən əl çək, sözümə qulaq asmadın...

Ağa Zaman (*etiraz ilə*). Mən dedilər ki, rus həkimi qızdırmağa xleb-sol ilə müalicə edir. Rus dili bilənlərdən soruştum: sol nədir? Dedilər duz. Mümkünmüdür qızdırmağa müalicə etmək duz ilə?

Molla Salman (*Ağə Zamanın ağzını yumub*). Kəs səsini, allahı sevirsən. Həmaqətini az bildir, o duz başqa duzdur. (*Sonra üzün Hacı*

*Nuruya tutub*). Hacı Nuru, sənin qiyasına görə mən gərək Qarun<sup>6</sup> olay-dım; bəs niyə bir həsir və lüləyindən qeyri bir zada malik deyiləm?!

Hacı Nuru şair. Onun da səbəi var. Ondan ötrü ki, sən çox yaxşı qatırçılığa layiqsən; amma beyninə düşübür ki, mən də gərək molla olam, ondan ötrü ki, atam molla idi. Atan oxumuşdu, kamalı var idi, molla idi. Sən ki öz adını dürüst yazmağa qadir deyilsən; nə üçün molla olursan? Kamal ata kürkü deyil ki, ırsıla övlada yetişə. O səbəbdən xalq arasında miqdarın yoxdur; dövlətin haradan olsun? Əgər qatırçılıq etsəydin, bu qavara və zor ilə ildə əlli manata pul deməzdir.

Səfər bəy mülkədər. Mənim niyə dövlətim yoxdur?

Hacı Nuru şair. Sən mülkədarsan, sənə lazımdı ki, əkdirəydi, biçdirəydi və dövlət qazanayırdın; amma sən əbəs yerə özünü saldıñ qalmaqala, durdun onun ilə, bunun ilə döyüşməyə, xalqın dalışınca yaman sözlər danışmağa. Ümənayı-dövləti təqsirlidən, təqsirsizdən şikayət etməklə təngə götirdin. Axırda nadinc adam qələminə getdin. Üç il divana düsdün, üç il sürgünə sürüldün, gözəl ömrün keçdi. İndi istəyrsən ki, bir yalançı kimyagərin dövlətindən birdən pullanasan, necə ki, Məşədi Cabbar təməninin çoxluğundan puluna yekə-yek fayda kəsib, tamam cüsvi tənxahını birdən xalqa dağıdı ki, birdən pullansın. İndi yalnız tənxahına da razıdır, əger ələ gələ...

Hacı Kərim zərgər. Cənab şair, bərfərə ki, bizim hər birimizdə bir təqsir var ki, sənətindən bəhrəyab olmur, bəs sən niyə öz sənətindən xoşgəzəran deyilsən? Qış tapsan, yaz tapmazsan; yaz tapsan, qış tapmazsan; sənin sözünlə, sənin hünərin, yəni şeir demək bəs gərək bir böyük iksir olaydır!?

Hacı Nuru şair. Bəli, mənim hünərim filhəqiqə iksirdir. Amma necə ki, siz deyirsiniz, iksirə laməhələ başqa filizzat lazımdır ki, onun təsirini qəbul edə; habelə mənim hünərim üçün dəxi ərbabi-zövq və kamal və mərifət lazımdır ki, dediyim əşarin qədrini bilələr. Zəmanı ki, mənim bəxtimdən həmşəhərlilərim də ki, sizsiniz, nə kamal var, nə ağıl var, nə beyin var; bu surətdə mənim hünərimdən nə fayda hasil olacaq, mənim şerim nəyə məsrəfdır?

Hacı Kərim zərgər. Bu nə qələt edir, nə yava danışır? Səni kim bu məclisə çağırıldı? Nəsihət verən vaqe oldu! Görəsən, haradan bu belə filosof olubdur? Çıx get, sənin nəsihətin bizə lazım deyil!

Tamam əhli-məclis (*bir yerdən*). Çıx get, sənin nəsihətin bizə lazım deyil!

Hacı Nuru şair (*tələsik şeir kağızını götürüb qoynuna dürtüb*). Gedirəm, doğru söz acı olar (*gedir*).

Hacı Kərim zərgər (*əhli-məclisə*). Həzərat, sözümüz sözdür. Gərəkdir ki, gələn həftənin başında pullar hazır ola, yola düşək Molla İbrahimxəlilin hüzuruna, Xaçmaz dağlarına.

T a m a m ə h l i - m ə c l i s (*bir yerdən*). Bəli sözümüz sözdür.

*Pərdə salınır*

## İKİMCİ MƏCLİS

İkinci məclis Xaçmaz dağında vaqe olur. Dağın damənəsində bir müsəttəh və müəttər və rəngarəng gül, giyah ilə müzəyyən çəməndə iki çadır qurulubdur. Əlli qədəm bir-birindən aralı çadırların aşağı tərəfində ağacdən bir çardaq tikilib, içində böyük bir misgər kürəsi və bu kürəye münasib bir körük nəsb olub. Kürənin çevrəsində ənbar ilə əzilmiş mis paraları tökülb, guya tezliklə ərinib gümüş olasıdır. Çadırın birisinin yavığında genə ağacdən çardaq qurulubdur.

Çəmənin üst tərəfi getdikcə uca, qarlı dağlara müttəsil olur və qabağında bir dərə var, içindən bir balaca çay axır. Dərənin hər iki tərəfində bitmiş yüzillik palıd və fisdig ağaclarının budaqları ahəstə əsən nəsimdən hərəkətdədir. Ənva və əqsam quşlar ağacların bir budağından o biri budağına qalxıb, qonub mövzun nəğəmat ilə dərəyə qülğülə salırlar. Çəmənin müqabilindən bir budaq suyu qayadan ahəstə və həzin səs ilə axıb dərəyə töküür və axdıqca qətərəti ətrafa səpələnir. Çəmənin gündoğan tərəfi göz işləməyən səhradır. Dərəyə getdikcə çadırların birisində sakındır Molla İbrahimxəlil kimyagər, birisində Molla Həmid, onun şagirdi. Balaca çardaqla olur dərvish Abbas, onun xidmətkarı, öz alət və əsbabi ilə.

Sübhədən iki saat keçmişdi. Günün şüası dərədən tədriclə mütəsaid olan dumanın üstündə bərq vururdu. Bu halda Molla İbrahimxəlil kimyagər öz çadırından çıxıb, şagirdi Molla Həmidin çadırı tərefinə üz qoyub Molla Həmidi çağırır. Molla Həmid çadırından çıxıb qabağına gelir, ədəbli durur. Molla İbrahimxəlil başlayır ona deməyə.

Molla İbrahimxəlil. Molla Həmid, Nuxudan yola düşən adamlar Şeyx Salahın yazmağına görə, gərək bu gün ilkindi çağrı buraya yetişsinlər.

Molla Həmid. Bəli, ağa, dəxi tez.

Molla İbrahimxəlil. Molla Həmid, onlar gələndə hörmət elə, çadırda əyləşdir, əhvalat xəbər al, soruş ki, nə mətləbə gəliblər. Əgər desələr ki, pul gətirmişik, gümüş alacayıq, de ki, ustadım keçmiş kürələrin gümüşünü tamam Əylis ermənilərinə veribdir və bu əldəki

kürənin gümüşü dəxi onlara satılıbdır və ikinci kürənin iksirinin təkmil və tamam olmağına bir ay qalıbdır. Nahaq yerə siz cəfa çəkib gəlibsiniz... Ustadım sizdən nə pul qəbul edəcəkdir və nə gümüş verə biləcəkdir. Əgər məni görmək istəsələr, de ki, ustadım üç günün etikafına əyləşib, ibadətdədir. Bu üç gündə adamla görüşmək və danışmaq ona mümkün deyil.

Molla Həmid. Niyə, ağa, belə buyurursan? Bəlkə elə dedim, pulları götürdülər, geri qayıtdılar.

Molla İbrahimxəlil. Qəribə əhməğsən, sən nuxuluları mənə tanıdırsan? Oları öldürməsən, məni görməmiş və pulları mənə verməmiş buradan getməzlər. Sənə hər necə deyirəm, elə eylə. (*Gedir öz çadırına*)

Molla Həmid (*dalinca*). Baş üstə, ağa.

Bundan sonra, axşama iki saat qalmış nuxulular yetişir. Molla Həmid çadırdan onların qabağına çıxır.

Nuxulular (*Molla Həmidə*). Salam-əleyküm!

Molla Həmid (*onlara*) Əleyküm-səlam! Xoş gəlibsiniz, səfa gətiribsiniz. Buyurun çadıra, əyləşin, rahat olun!

Nuxulular (*Molla Həmidə*). Çox müştəqvar idik sizi görməyə. Əhvalınız yaxşıdır mı? Damağınız çağdırırmı?

Molla Həmid. Allaha şükür, belə səfali yerdə, yaylada damağ çağ olmazmı? Xüsusən Molla İbrahimxəlil kimi büzürgüvarın xidmətində!..

Nuxulular. Bəli, belə səfali yerlər çox tapılar, amma Molla İbrahimxəlil kimi büzürgüvar ələ düşməz. Aya, biz bu gün o cənabın ziyarətinə müşərrəf ola bilərikmi?

Molla Həmid. Mövlana üç günün etikafına oturub, ibadətlə məşğuldur. Bu üç gündə bəni-adəm ilə mülaqat və mükəlimə etmək və bir tərəfə çıxməq ona mümkün deyil. Üç gündən sonra onu görmək olar. Hələ buyurun görək zəhmət çəkməyinizdən qərəz məhz o cənabın ziyarətidir, ya başqa bir məramınız dəxi var?

Nuxulular. Əvvələn, o cənabın ziyarəti ümdə mətləbbidir. Saniyən, hər birimiz bir töhfeyi-həqiqir xidmətinə gətirmişik, əgər qəbul edib öz şəfqətini bizə şamil edə.

Molla Həmid. Bəli, anladım Yəqin ki, pul gətirmişsiniz, gümüş almaq istəyirsiniz. Həqiqəti – mətləb budur ki, mövlana Molla İbra-

himxəlil sizdən pul almayacaqdır; ondan ötrü ki, keçən kürənin və əldəki kürənin gümüşünü tamam sikkəli pulun iki çəkisi bərabəri sövda edib veribdir və ikinci kürənin də iksirinin tamam və təkmil olmağına bir ay qalıbdır. Bu surətdə mümkün deyil ki, mövlana sizin pullarınızı qəbul etsin və sizə gümüş verə bilsin. Ələlxüsüs, gümüş xahiş edənlər bir mərtəbədə çoxdur ki, hər kürənin gümüşünü bir ay, iki ay pişəki sövda edib alırlar.

**Nuxular.** Bizim ixlasımızın nisbəti mövlana Molla İbrahim-xəlilə görə sair kimsənələrin ixlasına bənzəməz. Əgər biz özünü görə bilsəydik, çox yaxşı olardı.

**Molla Həmid.** Bu surətdə üç gün gərək səbr edəsiniz, taki mövlana müddəti-etikafını itmamə yetirə. Üç gün mənim əziz qonağımızınız.

**Nuxular.** Çox yaxşı, çox gözəl.

Bu halda dərviş Abbas, sinni otuz, saçları ciyninə tökülmüş, kəndümgün, qırma-saqqal, dolu bığlı, uca qamətlə, başında tac, ciyində pələng dərisi, əlində şahnəfir, qoltuğunda bir qırmızı böyük xoruz öz mənzilindən çıxıb heybetli səs ilə “ya hu, ya həqq” deyib, çadırların yuxarı səmtinə üz qoyub, bir münasib yerdə mix çalıb, üç kərə şahnəfiri bozluyub, dağa-daşa səs salıb, xoruzu mixa bağlayıb, Şeyx Sədinin<sup>7</sup> əşarindan bu üç fərdi xoş avaz ilə oxuyur.

## NƏZM

Ruzi – bəharəst xiz, ta bə – təmaşa rəvim,  
Təkyə bər əyyam nist, ta digər ayəd bəhar.  
Xiz qənimət şümrə cünbüşi – rəbi,  
Naleyi – mövzuni – mürq, buyi – xoşı – laləzar,  
Bərki-dirəxtani-səbz dər nəzəri-huşmənd,  
Hər vərəqi dəftərist mərifəti kirdgar.<sup>8</sup>

Genə üç kərə şahnəfiri bozluyub, xoruzdan on qədəm iraq otların üstündə pusti – pələngi salıb, genə qaim və heybetli səs ilə “ya hu, ya həqq” çağırıb, pusti – pələngin üstündə iki dizin qucaqlayıb oturur. Nuxular dərvişin və şahnəfirlərin səsindən əvvəl halda sərasimə çadırdan dişqarı sıçrayıb, bu növ haləti – qəribənin müşahidəsindən mədhuşvar keyfiyyətin axırınadək nigaran olub, dağdan-dاشdan avazın əksi kəsilib sakit olandan sonra, nehayət, təəccüb ilə Molla Həmidə mütəvəccəh olub məqami – suala gəlirlər.

**Nuxular (Molla Həmidə).** Molla Həmid, bu dərviş nədir, bu xoruz nədir?

Molla Həmid (*qəhqəhə ilə*). Xa-xa-xa-xa-xa! Bəli, bu sualı etməyə haqq tərəfinizədir. Çünkü siz biçarələr əsrardan qafıl və ülmumi – hikmət və kimyadan bixəbər adamlarsınız. Aman ələf ki, iksirin güzi-əzəmidir və vücudu bu dağlarda olur və mövlana Molla İbrahimxəlildən başqa bir kimsənə onu tanımağa qadir deyil, hükəmayi – yunanın təhqiqinə görə xoruz sövti ilə nümuvv edər; dərviş Abbasın öhdəsinə müqərrərdir ki, hər axşam bu xoruzu gətirib, haman gördüyüünüz rüsumu cari edib bir təzə yerdə bağlasın. Gecə-sabahadək yatmasın, xoruzu çapqal və tülküdən mühafizə etsin; tainki gecə xoruz banlasın və onun səsi ilə ələfi-iksir nümuvv etsin və xoruzun xidəməti bə-qeyr əz tayifeyi dərviş sair əsnafi-xəlqə caiz deyil; necə ki, kitabı – Əcaibül – Qəraibdə sərahətən qeyd olunubdur.

Nuxulular (*təəccüb üzü ilə*). Allahü əkbər... Sübhanallah...

*Pərdə salınır*

## ÜÇÜMCÜ MƏCLİS

Üçüncü məclis gene haman yerdə Molla İbrahimxəlilin çadırında vaqe olur. Molla İbrahimxəlil, sabah vaxtı səccadə üstündə, başında əmmamə, əlində uzun təsbeh, dizi üstə oturub övrad<sup>9</sup> oxumağa məşğuldur. Molla Həmid, onun şagirdi, əl bağlayıb qabağında durubdur.

Molla Həmid. Ağə, buyurursunuzmu, qonaqları hüzurunuza çağırırmış?

Molla İbrahimxəlil. Yaxşı, get çağır.

Molla Həmid baş vurub çadırdan çıxır. Nuxulular ilə bərabər qayıdır Molla İbrahimxəlilin hüzuruna daxil olur.

Nuxulular (*bir yerdən Molla İbrahimxəlilə*). Səlaməleyküm!

Molla İbrahimxəlil təbəssüm ilə halətinə əsla teğyir verməmiş, ahəstə gah o tərəfə gah bu tərəfə yırğanmaqdə tesbehin dənələrin çevirə-çevirə səlamı redd edir.

Molla İbrahimxəlil. Əleyküm-səlam, xoş gəlibsiniz, səfa gətiribsiniz. Zəhmət çəkibsiniz (*Nuxululara yer göstərir oturmağa*).

Nuxululardan birisi (*oturandan sonra*). Sizin kimi büzür-güvarın ziyarəti üçün çəkdiyimiz zəhmət bizlərə eyni rahət və səadət göründü.

**Molla İbrahim xəlil** (*kəmali-istigňa və təbəssümlə*). Mənim şagirdim Molla Həmid, sizin hüsni-övsafınızı mənən təqir edibdir. Mən də sizi görməyə çox şaiq idim. Nəhayət, bir əmr barəsində, vallah, bilmirəm necə deyim, zahirən sizdən şərməndə olacağam; çünkü Molla Həmidin təqririndən məlum oldu ki, siz guya bir miqdar pul gətirib gümüş xahiş edirsiniz.

**Nuxular** (*təməllüq ilə*). Bəli, ağa, əgər şəfqətiniz şamil olsa.

**Molla İbrahim xəlil** (*xoşnudluqla*). Vallah, sizin kimi əziz qonaqlardan şərməndə oluram. Gümüş müştərisi o qədərdir ki, hər kürənin gümüşünü bir ay, iki ay pişki alıb pulun verirlər. Keçmiş və əldəki kürələrin gümüşünü alıblar. Bu ayın başında tamam olası iksirin və kürənin gümüşünü də Vartaşen yəhudiləri yalvarıb alıblar. Bu yavuq zamanda getdilər pul gətirməyə. Bu xüsusda mən hətta hələ Molla Həmidə də deməmişəm, çünkü onun yəhudilərdən zəhləsi gedir. Amma mənim olara rəhmim geldi. Çünkü onlar bu yavuq kənddə olduqları cəhətdən mənə çox qulluq edirlər.

**Molla Həmid** (*miyani-kəlamda*). Ağa, bunlar...

**Molla İbrahim xəlil**. Hələ yavaş! Müxtəsəri-kəlam gümüş xahiş edənlər bir mərtəbədə çoxdur ki, hətta mənə aman vermirlər ki, iksirin müddətitəkmilini itmamə yetirəm. Çünkü iksirin əcza tərkibi gərək iyirmi gün müttəsil kükürd ərəqində yata, gilihikmətdən qayrılmış zərfin içində və hər gün miqdari-müəyyəndə ona təzə ərəqi-kükürd qatıla. Sonra həmin əczayı-iksir gərək on gün müttəsil tizabiərğəvanidə qəri inqibin içində qala və hər gün keçmiş tizab dəyişib tazələnə.

Bu dövreyi-tərbiyət itmamə yetişəndən sonra əczayı-iksir gərəkdir hərarəti-nariyyə vasitəsilə öz təkmilini itmamə yetirsin. Gili-hikmətdən yapılmış butənin içində üç saəti-nücuminin ərzində xaricdən sair əczayı-əsrarıyyə tədricilə məxlut olunmaq imdadı ilə ki, əvvəl bir cismi-maye nəzərə gəlir və sonra müncəmid olub yumşaq cismi-sabit olur. Iksir, iksir ibarətdir həmin bundan ki, filizzati-kəsifəni, məsələn, mis kimi miqdari-müqərrərdə ərinəndən sonra bə-mücərrədi-məzc xalis gümüşə münqəlib edir. Mənim işim həmin budur. Amma əhməq xəlq əz qərari ki, eşidirəm, hər yerdə söhrət verir ki, mən kəşf və kəramət sahibiyəm. Hərgiz belə deyil. Mən deyiləm, məgər bir təqva sevən və həsənata talib adam ki, əvvələn, cənababarının tövfiqi ilə və saniyən, elmi-kimyada olan bihəsr ittilaat və tətəbbütimin imdadı ilə ülümihikmətdə müddətlər ilə gördüyüm təcarübün vasitəsilə aləmi-təbiətin əsrarına pey aparıb, iksirin tərkibinin keyfiyyətinə vaqif olmu-

şam. Hər dəfəyi-tərkibində bir para xarici, mənəvi şəraiti diqqətlə məmul və məlhuz etmək ilə ki, iksirin xəvassının müqtəziyyatındadır. Əgərçi sair mütəarif xalqa görə bu növ şəraiti-mənəviyyə badii-nəzərdə qəribə və əcibə görünür.

Molla Həmid. Ağa, onu ərz edirdim ki, bular hamı müsəlmandırlar, bunların tərcihи məlun cuhudlara vacibdir, əgər kərəminiz olsalar...

Molla İbrahim xəlil (*bir az dikəlib*). Xeyr, ele deyil, mən söz vermişəm, milyon üçün öz sözümü dəyişmənəm. Bax, mənim xatirimə nə gəlir; hələ əvvəl sən mənə de görüm; bu ayın kürəsinin iksiri müd-dəti-təkmilindən sonra neçə pud misi gümüşə münqəlib etməyə kifayət edəcək?

Molla Həmid (*başını yuxarı qovzuyub, gözünü çadırın səqfinə dikib, sağ əlini baş barmağı ilə çənəsinə təkyə verib, yarılm dəqiqə mütəəmmil olub cavab verir*). Otuz iki pud gümüşün iksiri mürəttəbdir ki, otuz gündən sonra təkmilə yetib, otuz iki pud misə vurulub xalis məhək-dən çıxmış gümüş edəcəkdir. Sən iki pudu dəxi misin tortasına-zadına çıx, gələn ayın əvvəlində otuz pud gümüş mövcuddur, necə ki, iksirin və filizzati-kəsifənin miqdarını mülahizə etməkdən müşəxxəs olur.

Molla İbrahim xəlil. Bu həzərat nə qədər pul gətiriblər?

Nuxululardan birisi. Beş min manat, ağa.

Molla İbrahim xəlil. Xub, Molla Həmid, bax, mənim xatirimə nə gəlir: bu həzəratın pulu cüzvi imiş. Bunlara on pud gümüş vermək lazımdır. Yerdə qalır iyirmi pud, onu da yəhudilər aparsınlar ki, vədim xilaf olmasın. Sən necə bilsən yaxşı kəsdim işi? Həm sənin təvəssütün həmməzhəblərin barəsində məğbul oldu, həm mənim sözüm pozulmadı.

Nuxulular (*baş vurub razılıq yolundan*). Allah dövlətinizi artırınsın. Buyurursunuz, pulları hüzurunuza təslim edək?

Molla İbrahim xəlil (*azca qaşını əyib ahəstə, istığna ilə*). Pulları mənə nə lazım təslim etmək. Məndə hanı o qədər vaxt və fürsət ki, hər cüzviyyata özüm mübaşir olam. Sayın, tapşırın Molla Həmidə, otuz gündən sonra genə buraya gəlin, on pud gümüşünüzü alın, aparın. Xudahafız! Günorta namazının vaxtı yetişir.

Nuxulular (*baş vurub xoşhallıq ilə*). Allah ömür və dövlətinizi artırınsın.

Çadırda çıxırlar

Pərdə salınır

## DÖRDÜMCÜ MƏCLİS

Dördümüncü məclis genə haman yerdə vaqe olur. Nuxulular vədə verilmiş otuzuncu gündə sübh çağı uezadın görünürler. Molla İbrahimxəlil tez belinə bir aq fitə bağlayır biləklərini çırmayırlar, mütəarif ev libasında, çit şəbküləh başında, əmmaməsiz çadırın qabağında durub, şagirdi Molla Həmidi çağırırlar, Molla Həmid qabağına gələndən sonra bu növ ilə ona buyruq verir.

Molla İbrahimxəlil. Molla Həmid, çadırda tez zərgər kürəsini butəsilə kiçik körük ilə çıxar gətir. Kürəni yerə qoy, körünün lüləsini ona keçir, kürəyə od sal, butəni üstünə qoy. Çadırın dalısından kömür çuvalını gətir, kürənin yanına tök. Gir çadıra, bir məcməi içində üç rəng-rəng balaca şüşə var və üç rəng-rəng bükülmüş kağız var, götür gətir, Sarı bükülmüş kağızı aç, içindən əczani tök butəyə, yaşıł şüşənin suyunu endir butənin içində, otur, körüyü bas.

Bu buyruqlar tamam olandan sonra Molla İbrahimxəlil dəmir maşaya yapışib butəni od üstünə bərkidir. Bu halda birdən çadırın dalısından, qiraqda atdan enmiş nuxuluların başları görükür. Molla İbrahimxəlil öz işiile məşğuldur. Aşağı əyilib butəyə baxır, nuxuluları görmür. Amma onlar Molla İbrahimxəlili bu halət ilə görməkdən vəcd edib şövqdən qaim sövt ilə çığırırlar.

Nuxulular. Səlam-əleyküm...

Molla İbrahimxəlil (*başını qovzuyub*). Əleyküməssalam! Ax, siz bu gün nə üçün buraya ayaq basdırınız? Bu nə işdir ki, mənim başıma gətirdiniz! Belə müsibət olmaz ki, məni saldırınız! Mən sizə yaxşılıq etmək fikrindəyəm, siz mənim əməyimi və cəfamı zaye fikrindəsiniz! Vay, vay, vay! Ax, ax, ax...

Nuxulular (*təhəyyür ilə*). Ağa, nə vaqe oldu? Bizdən nə təqsir sadır oldu? Biz neyləmişik?

Molla İbrahimxəlil (*kəmali-yəsədə*). Dəxi bundan apartıq nə eliyəcəksiniz ki? Bu gün iksir tamam və kamil olan saatda və əcza butədə qaynayan vəqtde bu yerə ayaq basdırınız. Axı iksirin xasiyyəti budur ki, butədə qaynadığı yerin dörd ətraf və həvalisində bir ağacadək əcnəbi bəni-adəm ayağı gərək basılmasın. Və illa iksir öz xasiyyətini itirib havaya qalxır və puç olur. Necə ki, Şəkkaki-müsəxxiri-əcinnə bu xüsusda təkidati-bəliğə edibdir. Məgər mən öz ixtiyarımla belə abadanlıqdan xaric xəlvət guşəyə özümü çəkmişəm?

Nuxulular (*heyrlətə*). Ağa, biz sizin buyruğunuza görə gəldik; otuz gün bu gün tamamdır.

Molla İbrahimxəlil. Axır mən demişdim ki, otuz gündən sonra. Bunun mənası budur ki, otuz gün ötürüb otuz birinci gündə gərək gələyidiniz ki, iksir hazır olmuş və gümüş kürədən çıxmış olaydı. Siz gəldiniz otuzuncu gündə, iksirin butədə qaynamaq vəqtində. Ax, ax, ax!

Nuxular. Hələ ki, belə ittifaq düşübdür, biz bilməmişik. İndi bunun çarəsi nədir?

Molla İbrahimxəlil. Dəxi əsla çarəsi yoxdur, nə iksir əmələ gələr, nə gümüş olar, məğərinki siz... Əlac münhəsirdir ancaq buna...

Nuxular. Məğərinki... Biz nə eləyək, ağa? Əlac nəyə münhəsirdir?

Molla İbrahimxəlil. Dəxi ki, gəlibsiniz, laməhalə gərəkdir ki, iksir kürədə qaynadığı yerdən uzaqlaşmayasınız. Necə ki, qanuni-kimya təqaza edir, bəşerti ki, əgər öz xeyrinizi axtarırsınız və mənim sizin haqqınızda çəkdiyim cəfani itirməzsınız, iksir butədən çıxıb tamam olan zamana qədər ki, bir saatdır başlanıb,itmamına iki saat qalıb, gərəkdir ki, meymunu yadınıza salmayasınız və meymun şəklini xatırınızə gətirməyəsiniz. Əlac buna münhəsirdir; və illa həmin iksir ki, indi bir aydır müttəsil onun pərvərişində zəhmət çəkirəm, türfətül-eyndə puç olub havaya qalxacaqdır. Xasiyyəti beledir, necə ki, Cullu həkim<sup>10</sup> mükərrər təcrübə edib, öz kimya kitabında sərahətən yazıbdır.

Nuxular (*əlac səhl görünməkdən sevinib bir yerdə*). Çok yaxşı, ağa bu bir asan işdir; təki iksirin təkmili buna mövquf olsun...

Molla İbrahimxəlil. Bəli, həmin buna mövqufdur. Allah sizdən razı olsun, mən sizdən razı oldum. Molla Həmid, körüyü bas!..

Molla Həmid, körüyü basır. Molla İbrahimxəlil butəni dəmir maşa ilə çevirir, içinə yanimdakı əczalardan birisin tökürlər, şüşələrin birisindən damızır, geri çəkilir. Saati cibindən çıxarıb baxır. Bu halda Ağa Zaman həkim üzünü ona tutub.

Ağa Zaman həkim. Ağa, bundan başqa çarə yoxdurmu?

Molla İbrahimxəlil. Nədən başqa?

Ağa Zaman həkim. Meymundan başqa.

Molla İbrahimxəlil. Kişi, nə danışırsan? Nə söyləyirsən? Vaveyla!!!

Ağa Zaman həkim. Axı necə eləyim, ağa? Meymunu yadım-dan çıxara bilmirəm.

Molla İbrahimxəlil (*darılmış və qeyzlənmiş*). Kişi, kəs səsini!!! Unut fikrindəkini!!

Ağa Zaman həkim. Baş üstə, ağa!  
Molla İbrahimxəlil (*şagirdi Molla Həmidə qeyzla*). Körüyü bərk bas! Yatırsan nədir!

Əyilir butəyə baxır, genə bir zad göy bükülmüş kağızdan butəyə tökür. Bu halda nuxulardan birisi, yəni Molla Salman papağını başından götürüb.

Molla Salman. Uf, nə istidir... Uf, lənətə gələsiniz! Uf, əl çəkməzlər! Çarə yoxdur...

Molla İbrahimxəlil. Kim lənətə gəlsin? Kimdir əl çəkməyən? Nədən çarə yoxdur? Nə söyləyişən?

Molla Salman. Uf, çarə yoxdur... Əlac yoxdur...

Sair nuxulular. Doğrudur, heç çarə yoxdur... Hərgiz mümkün olmur.

Molla İbrahimxəlil (*hamısına qeyzla*). Necə çarə yoxdur? Necə əlac yoxdur? Nə var? Sizə nə olub?

Molla Salman (*yoldaşlarının halətindən və təsdiqindən cürətlənib cavaba iqdam edir*). Ağa, tamam dağların heyvanatı meymun şəklinə, böyük həmdunələr sıfətinə dönüb, uzun quyruqları ilə nəzərimdə basışırlar, üstümə hücum gətirirlər. Uf, bilmirəm necə edim, hara qaçım! Uf, lənətə gələsiniz, meymunlar!... Lənətə gələsiniz həmdunələr!

Sair nuxulular (*başlarını yuxarı qovzuyub*). Uf, lənətə gələsiniz, meymunlar! Lənətə gələsiniz, həmdunələr. Bu nə iş idi düşdük.

Molla İbrahimxəlil cəld butəyə bir zad tullayır ki, nuxulular başları yuxarı görür. Birdən butədən gülə kimi qığılçımlar sıçrayıb hər tərəfə dağırlar, butə part edir. İkişiri-mövhüm barit kimi havaya uçur. Od hər tərəfə səpələnir, tüstü havanı basır. Molla Həmid körünün dalısından hövlnak geri sıçrayır. Molla İbrahimxəlil ikiəlli saqqalının tüketünü yolar, gah dizinə çırır və gah fəryad edir.

Molla İbrahimxəlil (*nuxululara fəryad ilə*). Evinizi Allah yıxsın! Bu nə iş idi etdiniz? Evinizi Allah yıxsın! Qapınız çırpılsın! (*Başının tüketünü yolar, dizinə çırır*).

Nuxulular. Ağa, sakit ol! Aram tut. Olacağa çarə yoxdur. İndi bizim təklifimiz nədir?

Molla İbrahimxəlil (*şiddət diltənglik ilə*). Sizin təklifiniz nədir? Təklifiniz budur ki, indi gün batmamış özünüzü yaxın kəndlərə yetirəsiniz. Qabaqdakı iksirin müddəti-təkmilinə qədər, yəni otuz bir gün gözətləyib, genə buraya qayıdasınız. Həmin cüsvi beş min manat

pullarınız əvəzində ki, bir para zəruriyyati-lazimiyə üçün bilkülliyyə məsrəf olunubdur, gümüşünüzü alıb aparısınız. Bəşərti ki, mən sizə piş əz vəqt xəbər göndərməmiş gəlməkdə sibğət eləməyəsiniz ki, məbada günlərin sayında genə bir günə səhv qılmaq ilə bimövqe iksi-rin təkmilindən əqdəm buraya gəlib, o iksiri də bunun kimi xərab etməyəsiniz... Sizdən ötrü müşəxxəs olunan gümüşün üstündə xəyalımdadır ki, pullarınızın faydasını dəxi izafə edəm, ondan ötrü ki, sizə bir parça artıq gümüş vermək, mənə görə heç bir təfavüt etməz... Amma sizin kimi aşxasa bir həbbə də puldur. Xudahafız, yola düşün, gedin! Mənim xəbər göndərməyimə müntəzir olun! (*Gedir öz çadırına başı aşağı, yavaş, öz yanında söyləyə-söyləyə*). Ümid olun ki, mən sizə xəbər göndərəcəyəm. Allah qoysa o vaxtadək bir çarə taparam ki, bir də sizin üzünüyü görməyim.

Nuxulular qurumuş mat qalırlar.

*Pərdə salınır*

**Tamam olur**

# **HEKAYƏTİ-MÜSYÖ JORDAN HƏKİMİ-NƏBATAT VƏ DƏRVIŞ MƏSTƏLİ ŞAH CADUKÜNİ-MƏŞHUR**

*Yəni təmsili-güzarişi-əcib ki, keyfiyyəti dörd məclisdə  
bəyan olub itmamə yetir*

## **ƏFRADİ-ƏHLİ-MƏCALİS**

Müsyö Jordan – həkimini-nəbatat, parijli qırx yaşında.<sup>1</sup>

Hatəmxan ağa – Təklə-Muğanlı obasının bəyi, qarabağlı, altmış beş yaşında.

Şəhrəbanu xanım – onun arvadı, qırx beş yaşında.

Şərəfnisə xanım – onun böyük qızı, on altı yaşında

Gülçöhrə – onun kiçik qızı, doqquz yaşında.

Şahbaz bəy – onun qardaşı oğlu, böyük qızının nişanlısı, iyirmi iki yaşında.

Xanpəri – Şərəfnisə xanımın dayəsi, qırx yaşında.

Dərviş Məstəli şah – cadukünü-məşhur, iranlı, əlli yaşında.

Qulaməli – onun şeyirdi, iranlı, otuz yaşında.

## **ƏVVƏLİMCI MƏCLİS**

Əvvəlimci məclis Qarabağ vilayətində min iki yüz altmış üçüncü ilde<sup>2</sup> yazın əvvəlində, novruz bayramından bir gün keçmiş Təklə-Muğanlığının qışlağında vəqə olur. Şərəfnisə xanım ikimci damda ahəstə ağlaya-ağlaya yun darayır, kiçik bacısı Gülcöhrə yanında oynuyur.

Gülçöhrə. Ağabacı, niyə ağlayırsan?

Şərəfnisə xanım (*onun əlini tutub o yana itələyir*). İtil cəhənnəmənəm!

Gülçöhrə (*şitəngilik başlayıb genə onun tərəfinə əlini uzadır*). Ağabacı, sən allah, niyə ağlayırsan?

Şərəfnisə xanım (*genə onun əlini rədd edib*). İtil cəhənnəmənəm! deyirəm, əlimdə işim var, qoy işimi tutum.

Gülçöhrə (*genə haman qərar ilə*). Sən ki, iş tutmursan, ancaq ağlayırsan. De görüm, niyə ağlayırsan? Deməzsən, gedərəm anamı çəğırram. Di de görüm, niyə ağlayırsan? (*Çarqatın başından dartır*).

**Şərəfnisə xanım** (*darılmış onu bərk itələyib*). İtil cəhənnəmə, ləktə, əl çəkməz, qoymaz işimi tutam.

Gülçöhrə yixilib, durub ağlaya-ağlaya anası olan dama gedir.

**Şərəfnisə xanım** (*yalqız*). Ax, ləktə, gedib anama xəbər verəcək. Allah, gəlib soruşa ki, niyə ağlayırsan, nə deyəcəyəm? Eh, heç vaxt deyə bilmənəm ki, nədən ötrü ağlayırdım. Yaxşısı budur ki, dana-ram, deyərəm ki, heç ağlamırdım.

Yaylığı ilə bərk-bərk gözünü silir; bu halda qapı açılır, Şəhrəbanu xanım içəri girir.

**Şəhrəbanu xanım.** A qız, bu uşağı niyə itələyib yixıbsan?

**Şərəfnisə xanım.** Uşağı yerə gırsin. Dinc oturur məgər! Səhərdən bəri qoymuyub ki, iki çəngə yun darayı; elə şitəngilik edir: gah yunu qapıb, gah çarqatımı dartıb; axırda mən də cana doydum, bir tıkə itələdim o yana, ağlaya-ağlaya qaçıb üstünə gedibdir. Qan-qan olmadı ki?

**Gülçöhrə.** Ana, vallah, yalan deyir, heç yun daramırdı, elə ağlayırdı; mən deyirdim ki, ağlama, məni itələdi, yıldırı, arxam üstə yerə dəydim. (*Gözünü ovxalaya-ovxalaya ağlayır*).

**Şəhrəbanu xanım.** Şərəfnisə, ağlamaq nədir? Sənə nə gəlibdir ağlayırsan? Allaha şükür, atan sağ, anan sağ. Gözəl-göyçək adaxlın gözün qabağında. Yeməyin bol, geyməyin bol, dəxi niyə ağlayırsan?

**Şərəfnisə xanım.** Vallah, ana, ağlamırdım. (*Gülçöhrədən bir cimdir götürüb*). A yerə girmiş, mən haçan ağlayırdım?!?

Gülçöhrə təzədən lələ vay başlayır, sonra genə.

**Şərəfnisə xanım.** Ana, vallah, ağlamırdım! Allaha şükür, atam sağ, anam sağ, dəxi nə var ki, ağlayım?

**Şəhrəbanu xanım** (*gülə-gülə*). Niyə demirsən ki, adaxlım da gözümün qabağında?

**Şərəfnisə xanım.** Adaxlım kimdir?

**Şəhrəbanu xanım.** Necə adaxlım kimdir? Bəs əmin oğlu Şahbaz bəy kimin adaxlısidir? Atan iyirmi gündən sonra allah qoysa sizə bir toy edəcəkdir ki, tərifi tamam Qarabağda söylənəcək. İsrağa-cün aşnası zərdablı Qurban bəyə kağız yazırdı ki, Şamaxı çəngilərinin vədəsini alsin, toya göndərsin.

**Şərəfnisə xanım** (*şəhadət barmağı ilə baş barmağının arasında alt dodağını dartıb başını yuxarı qovzuyur*). Bıy, anam nələr

söylüyor. Şahbaz bəy on gündən sonra çıxıb gedir. Bilmirəm atam kimə toy tədarükü görür.

Şəhrəbanu xanım (*təəccüblə*). Şahbaz gedir? Hara gedir? Şahbaz kiminlə gedir? Nə danışırsan? Allahı sevərsən, öz yanından zad quraltma. İndi bildim ki, doğrudan ağlayırımsan. Gərçəkdən ki, qız uşağının ağılı olmaz imiş, gözünün yaşı əlində olurmuş. De görüm, sənə kim dedi ki, Şahbaz gedir?

Şərəfnisə xanım (*başın aşağı salmış*). Özü.

Şəhrəbanu xanım. Yaxşı, hara gedir?

Şərəfnisə xanım. Nə bilim, Firəngəmi, Parijəmi, adı batsın, dilim də yovuşmur.

Şəhrəbanu xanım. Yaxşı, Şahbaz kiminlə Parijə gedir?

Şərəfnisə xanım. Qonağımız müsyo Jordan ilə?

Şəhrəbanu xanım. O bizim çör-cöp döşürən firəng ilə? Nədən ötrü? Firəngdə onun nə alıb-verəcəyi var? Parisdə onun nə iti azibdir?

Şərəfnisə xanım. Nə bilim, cahil uşaqdır. Müsyo Jordan beyninə salıbdır ki, Parijdə qızlar, gəlinlər məclislərdə, yiğincəqlarda üzü açıq oturub dururlar. Nə bilim, başqa zdalar da çox deyibdir. İndi o da dəli-divanə olub ki, gərək gedəm bir Pariji görəm... Əvvəl əmimdən rüsxət istəyəcəyəm, qoymasa gecə atımı minib, Arazi o taya keçib, müsyö Jordan ilə görüşüb, onunla bərabər gedib, Pariji görüb seyr edəcəyəm.

Şəhrəbanu xanım (*toxuduğu corabı yerə tullayıb, kiçik qızına üzün tutub*). A qız, Gülçöhrə, get Şahbazı o biri damdan bura çağır, görüm bu necə sözdür.

Gülçöhrə qaçıր.

Şəhrəbanu xanım. Dedim, kişi, Hatəmxan ağa, bu uşaqların toyun tez elə qurtar. Şahbazdan mən qorxuram, gündə min-min xəyalală düşür, qulaq asmadı, osallıq elədi, axırda belə oldu.

Bu halda qapı açılır, Şahbaz bəy içəri girir.

Şahbaz bəy. Əmidostu, nə var, xeyir ola?

Şəhrəbanu xanım (*qaşqabağın tökmüş*). Şahbaz, eşidirəm ki, Firəngə, Parijə gedirsən? Bu necə sözdür?

**Şahbaz bəy** (*gülümsənmiş*). Gedəndə nə olar, əmidostu? Gedərəm də, qayıdaram da, Şərəfnisəyə firəng qızları başlarına örtən təsəklərdən alıb sovqat gətirrəm də.

**Şərəfnisə xanım**. Firəng qızları başlarına ötən təsəklər mənə lazımlı deyil; al Parijdə olarin başlarına ört ki, Qarabağdan olarin hava-sına yellənib uçursan.

**Şəhrəbanu xanım**. Yaxşı deyir, aldiğin təsəkləri ört firəng qızlarının başlarına, Şərəfnisəyə lazımlı deyil! Hələ de görüm, sən özbaşınasan, ya sənin atan yerində bir böyüyün var?

**Şahbaz bəy**. Əlbəttə, əmimdən izin almamış ki, gedə bilmə-nəm. Müsyö Jordan özü ondan rüsxətimi alacaqdır.

**Şəhrəbanu xanım** (*aciqli*). Cox yaxşı, sən azıbsan, yolundan-izindən çıxıbsan, get! Mən bu saat da Hatəmxan ağamı çağırram, görüm Müsyö Jordan nəçidir ki, onun qardaşı oğlunu tovlaşdırıb Parijə aparır? Vallah, ona bir tov tutaram ki, gəldiyi yolu da azar, özü də Pariji unudar. Cox yaxşı, sən get, mən bu saat Hatəmxan ağamı çağır-ram görüm ki, sənin iyirmi gün toyuna qalıb, sən necə Parijə gedirsən?

**Şahbaz bəy**. Necə iyirmi gün mənim toyuma qalıbdır? Mən hələ uşağam, mən öz xahişimə bu tezlikdə evlənməyəcəyəm. Toy etməyəcəyəm, məgər güc ola!

**Şəhrəbanu xanım** (*çığra-çığra*). Bəli, güc olacaq! Əlbəttə, hələ iki il bundan irəli gərək sənə toy olaydı, əgər Şərəfnisə çox uşaq olmasaydı. Sənin kimi cahıl uşاقlar subay qalmaqdan tamam yaman yollara düşər, oğurluğa, qundluruğa qurşanar!

**Şahbaz bəy**. Adam achiğindan, susuzluğundan oğurluğa, qundluruğa qurşanır; mənim, allaha şükür, nəyim əskikdir?

**Şəhrəbanu xanım** (*rişxənd ilə*). Bəs hansı diləncilər görəsən qundlur oldular, yollar kəsdilər? Allahı sevirsən, aqlına zor vermə. Sən lap azışıbsan, get işinə!

Şahbaz bəy başını aşağı salıb gedir.

**Şəhrəbanu xanım**. Hatəmxan ağa və Şəhrəbanu xanım ölmüş imişlər ki, bir firəngi Şahbazi tovlaşdırıb Parijə apara! A qız, Şərəfnisə, yadimdən çıxdı, de görüm ki, Şahbazi o çör-çöp döşürən nə söz-lər ilə tovlaşdırıb Parijə aparır?

**Şərəfnisə xanım**. Nə bilim, deyibdir ki, Parijdə tamam göy-çək qızlar, gəlinlər məclislərdə, yiğincəqlarda üzü açıq oturub-dururlar.

**Şəhrəbanu xanım.** Başqa nə söz deyibdir?

**Şərəfnisə xanım.** Nə bilim, deyibdir ki, qızlar ilə, gəlinlər ilə oğlanlar bir yerdə oynarlar, danışarlar, gülərlər.

**Şəhrəbanu xanım** (*darumiş*). Eh, başqa nə sözlər deyibdir? Bu elə əvvəlki sözdür.

**Şərəfnisə xanım.** Başqa söz çox dedi. O biriləri yadımda qalmadı, elə bir bu yadımda qaldı, mən nə bilim?

**Şəhrəbanu xanım** (*aciqlanmış*). Allahu əkbər! A qız, axı mən necə Hatəmxan ağıaya deyim ki, qardaşın oğlu Şahbaz bəy Qarabağda oturduğu yerdə Parij qızlarına ayağı yanıb, müsyö Jordana qoşulub gedir? On altı yaşında qızın Şərəfnisə xanım burdan ora, Parijin qızlarının, gəlinlərinin xayırlığın çəkib, hələ nə gedən var, nə gələn var, gözünүn yaşın sel kimi axıdib yas qurubdur!

**Şərəfnisə xanım** (*yerindən qalxıb*). Biy allah, torpaq başıma, arvad nələr danışır! Ayağımın algıından yer qaçıdı, durub qaçım! (*Tez damdan çıxır gedir*).

**Şəhrəbanu xanım** (*üzün kiçik qızına tutub*). Gülçöhrə, get atan dəmin dalısında çobanlar ilə danışır, de ki, tez bir bura gəlsin, vacib iş var.

Gülçöhrə qaçıır.

**Şəhrəbanu xanım** (*öz-özündə*). Bu Firənglər necə naşükür xalq olurmuşlar. Hə yaxşılıq bilməzmişlər. Mən ağılsız, gene tarının hər günü nahara müsyö Jordana qaymaq gərək, yağ gərək, axşama plov gərək, bozartma gərək ki, gedib öz ölkəsində deməsin ki, Qarabağ elatinin arvadları mərifətsiz olurlar, qonağa hörmət eləmək bilmirlər. Di gəl bundan sonra xalqa yaxşılıq elə! Tamam yaxşılığım bada çıxdı getdi.

Bu halda qapı açılır.

**Hatəmxan ağıa** (*içəri girir*). Xeyir ola, arvad, nə var, tələsik məni çağırıbsan?

**Şəhrəbanu xanım** (*qaşqabaqli*). Nə olacaq, gəl gör çör-cöp döşürən, içdirib, yedirib bəslədiyin qonağın, deyirlər, qardaşın oğlunu azdırıb, özü ilə Parisə aparır.

**Hatəmxan ağıa.** Necə? Müsyö Jordan Şahbazi Parijə aparır? Kim deyir?

Şəhrəbanu xanım. Mən deyirəm! Şahbaz özü Şərəfnisəyə deyibdir!

Hatəmxan ağa (*qəhqəheyi-qeyri-təbii ilə*). Xa-xa-xa! Şahbaz bilir ki, sənin qızının ürəyi kövrəkdir, ona sataşıbdır. Yəqin ki, Şərəfnisə də bu sözlərdən dərd edir. Xa-xa-xa-xa, analı-qızlı iki pulluq ağlınız yoxdur. Hər boş sözdən ötrü yerdən olursunuz.

Şəhrəbanu xanım (*çığra-çığra*). Sən elə hər zadi boş tutarsan. Cahil uşaqdır, bəlkə o firəngi bir para sözlər deyib, ağlını oğurlayıbdir. Kişisən, qan olmaz ki, hər ikisini bir çağırıb soruşasan ki, bu nə işdir, nə sözdür?

Hatəmxan ağa. Çox yaxşı, arvad, allahı sevirsən, çığırma! Elə indi bu saatda çağırıb öz yanında soruşaram. Hövsələn daralmasın.

*Pərdə salınır*

## İKİMCİ MƏCLİS

İkimci məclis haman gündə əvvəlimci damda vaqe olur. Dam kilim, kəbə ilə pakizə fərş olub, bir tərəfdə un çuvalları düzülüb, bir tərəfdə yağ dəriləri, yun məfrəşləri qoyulubdur. Hatəmxan ağa oturub damın yuxarısında, fərş üstə. Arvadı Şəhrəbanu xanım ərimin sağ böyründə, cənəsin yaşmayıb, aq örpek başında, həllaci, samit əyləşibdir. Hatəmxan ağanın müqabilində qardaşı oğlu, Şahbaz bəy oturub, xəncərinin dəstəsinə söykənmiş, müntəzirdir görsün ki, əmisi nə danışacaq. Yun məfrəşlərin birisinin üstünə bir xalça salınıb, Şahbaz bəyin sol tərəfində qoyulub, üstündə müsyö Jordan firəngi libasında, qıçın qıçı üstə aşırıb, başı açıq, əlində barmaq uzunluğunda və yoğunluğunda bükülmüş və lülələnmış tənbəki yarpaqlarını yandırıb çəkir. Hatəmxan ağanın böyük qızı Şərəfnisə xanım bulardan əvvəl xəlvətə gelib, yük qabağında asılan kilim gərdəyin dalısına girib pusur ki, görsün nə danışacaqlar. Bu halda Hatəmxan ağa üzün müsyö Jordana tutub xıtab edir.

Hatəmxan ağa. Həkim sahib, eşidirəm ki, bizim Şahbazi Firəngistana aparırsan, bu necə sözdür?

Müsyö Jordan. Bəli, Hatəmxan ağa, bu sözü mən özüm sizə deyəcəkdim; çünkü heyfdir Şahbaz bəy kimi cavan və zirək və sahib savad oğlan firəng dilini bilmiyə; mən təəhhüd edirəm ki, onu Parijə aparıb, firəng dilini ona öyrədib yola salam; çünkü firəng dilinə çox şövqi var, tez öyrənər. İndii də mənim ilə durub oturmaqdən bir para kəlimati hifz edibdir.

**Hatəmxan ağa** (*üzün Şahbaz bəyə tutub*). Şahbaz, doğrudur ki, Parijə getmək isteyirsən?

**Şahbaz bəy**. Bəli əmi, əgər sizin rüsxətiniz olsa, müsyö Jordan ilə gedərəm, genə sonra özüm qayıdaram, gələrəm.

**Hatəmxan ağa**. Nədən ötrü, balam?

**Şahbaz bəy**. Firəng dilini öyrənməyə, əmi!

**Hatəmxan ağa**. Firəng dili nəyinə lazımdır, əzizim! Sənə lazım olan ərəb, fars, türki, rus dilləridir ki, Allaha şükür dövləti-alıyyəmizin şəfqətindən açılan mədrəsələrdə hamisini oxuyub öyrənibsən.

**Şahbaz bəy**. Əmi, firəng dili mənə çox lazımdır. Bildir ki, Tiflisə məni arx çıxartmaq üçün izin almağa göndərmişdiniz. Allahverdi bəyin oğlu Tariverdi bəy Varşavada firəng dili öyrəndiyi üçün hər məclisdə məndən hörmətli idi. Bavücüdi ki, firəng və türki dilindən başqa özgə dil bilməzdi.

**Hatəmxan ağa**. Balam, sən hələ uşaqsan, bu zadlar tamam boşdur. İnsana ağıl lazımdır. Bir dil artıq bilmək ilə ağıl artmaz. Adam gərək hər dil ilə olsa filcümlə fəhm və zəmanə əhlinin adət və xəvvəsindən müttəle olsun; öz işin yola aparsın.

**Şahbaz bəy**. Zəmanə əhlinin birisi də Parij xalqıdır. Sizin sözünüzə görə onların adət və xəvvəsindən xəbardar olmaq lazım gəlir.

**Hatəmxan ağa**. Nə eybi var, onların adət və xəvvəsini bilgilən, əgər isteyirsən.

**Şahbaz bəy**. Bu surətdə əgər Parijə getməsəm, oranın əhlinin adət və xəvvəsindən necə müttəle ola bilərəm?

**Hatəmxan ağa**. Çox asan. Necə ki, mən onları bilirəm, ancaq müsyö Jordani görmək ilə və sözlərinə qulaq asmaq ilə. Əgərçi Qara-bağdan başqa bir özgə yer görməmişəm.

**Şahbaz bəy**. Əmi, qanmiram ki, siz necə Parij əhlinin adət və xəvvəsindən xəbərdarsınız?

**Hatəmxan ağa**. Bu saatda mən sənə qandırıım, balam! Mənə yəqin hasil olubdur ki, bizdə hər adət və xasiyyət var isə, əksi Parij əhlindədir. Məsələn, biz əlimizə həna qoyarıq, firənglər qoymazlar, biz başımızı qırxarıq, olar başlarına tük qoyerlar; biz papaqlı oturarıq, olar başı açıq oturarlar; biz başmaq geyərik, olar çəkmə geyərlər; biz əlimiz ilə xörək yeyərik, olar qaşıq ilə yeyərlər; biz aşkara peşkəş alarıq, olar gizlin alarlar; biz hər zada inanrıq, olar heç zada inanmazlar; bizim arvadlarımız gödək libas geyər, oların arvadları uzun libas; bizdə çox arvad almaq adətdir, Parijdə çox ər almaq.

**Şahbaz bəy. Əmi**, bunu başa düşmədim.

**Hatəmxan ağa**. Niyə başa düşmədin, balam? Çox arvad almaq ibarətdir ondan ki, bir kişi bir arvada iktifa etməsin və çox ər almaq da ibarətdir ondan ki, bir arvad bir kişiyə iktifa etməsin. Əvvəlki adət bizdədir, sonrakı – Parijdə. O kitablara görə ki, müsyö Jordan bu uzun qış onların məzmununu müttəsil bizə hekayət edibdir, dəxi hamı zadı bu qərar ilə fərz eylə, bifayda Parijə getmək niyyətindən düş!

**Müsyö Jordan (rişxənd ilə)**. Xa-xa-xa! Hatəmxan ağa, təec-cüb edirəm ki, sizin kimi qəvaidi-məntiqiyədən müttəle, əqilli və fəra-sətli, mərdi-kühənsal bu zamana qədər məşvərətxanaların birisində ərkani-məşvərət silkinə daxil olmuyubsunuz; əgərçi mən siz təqir etdi-yiniz qайдəyə bir bəhs varid edə bilmənəm, lakin istərdim ki, mən də bir neçə kəlmə ərz edəydim, əgər rüsxətiniz olsa.

**Hatəmxan ağa**. Buyurun, həkim sahib! Sizin hər sözünüz bizə xoşdur.

**Müsyö Jordan (vüqar ilə)**. Hatəmxan ağa, mənim qəsdim bu idi ki, Şahbaz bəyi Parijə aparıb, əvvələn, özüm onun tərbiyəsinə müttəvəcəh olub, firəng dilini və ülumunu bə-qədri məqdur ona təlim edib, saniyən, onu kralımıza tanıdıb, burada mənim haqqımda zahir etdiyiniz yaxşılıqların və zəhmətlərin əvəzində kraldan ona bir bəxşeyiş alıb geri qaytaram; çünki mən kralın məxsus və tehti-himayətində olan darülemin hükəmə və üləmasından və o əlahəzrətin müqərrəbi və mötəmədiyəm; amma çün sizin təqriratınızdan müşəxxəs oldu ki, siz səfərin fəvaidinə münkirsiniz; ona binaən mənə lazımlı ki, səfərin fəvaidini müvafiqi-vaqe məsəl ilə sizə isbat edim. Əgər, məsə-lən, mən Qarabağa gəlməsəydim (*əlini uzadıb cibindən bir dəftər çıxarıb, açıb, içində səliqə ilə düzülmüş bir neçə otları göstərib*), əgər mən Qarabağa gəlməsəydim, Kim biləcək idi ki, Qarabağın yaylaqlarında bu otlar mövcuddur? Bundan əvvəl bizim ətibba və hükəmalarımız cənab Linney<sup>3</sup> və Turnefor<sup>4</sup> və Bertram<sup>5</sup> belə güman etmişlər ki, bu nəbatat ancaq Alp dağlarında və Amerikada və Afrikada və Şveysariya dağlarında mövcud olur. Amma indii mən buraya gəlmək səbəbi ilə Parijin darüleminə isbat edəcəyəm ki, məzkur hükəmalar bilkülliyyə səhv ediblər. Bu nəbatat Qarabağın dağlarında kəsrətlə mövcuddur və bu nəbatatın mahiyyətini, təhqiq və xəvassını təcrübə ilə müşəxxəs edib, o xüsusda əttibənin istehzarı üçün təsnifi-cədid aləmdə məşhur edəcəyəm. Məsələn, bu ot ki, görürsünüz (*əli ilə bir kiyaha işarət*

*edib*) latinca bunun adı aqantusdur ki, mənim təcrübəmə görə qarın ağrısına çox faydası var. Cənab Linney bunu fərz edir üçümcü dərəcədə və cənab Turnefor onu fərz edir dördüncü dərəcədə, amma mən onu ikimci dərəcədə fərz edəcəyəm və bu otun adı latinca serastrum alpinumdur ki, göz ağrısına nəhayət mənfəəti var. Cənab Linney bunu fərz edir yeddimci dərəcədə və cənab Turnefor onu fərz edir altıncı dərəcədə, amma mən onu fərz edəcəyəm onuncu dərəcədə və bu otun adı latinca qamlina afriqanadır ki, diş ağrısının əlacı münhəsirdir buna. Cənab Linney bunu fərz edir beşinci dərəcədə və cənab Turnefor onu fərz edir üçümcü dərəcədə, amma mən onu səkkizimci dərəcədə fərz edəcəyəm. Bu otun adı latinca qombretumdur ki, bu zamana qədər Yevropada hərgiz məşhur deyildi, ancaq onu Amerika nəbatatından bilirdilər. İndi mən çox sevinirəm ki, onu Qarabağın dağlarında tapmışam ki, soyuqdəymə üçün nəhayətdə nafedir; cənab Linney onu altıncı dərəcədə fərz edir, cənab Turnefor beşinci dərəcədə fərz edir, amma mən onu dördüncü dərəcədə fərz edəcəyəm. Və hamı tapdığım nəbatatın və ələfiyyatın mahiyyətini və xasiyyətini bu qərar ilə yazışmə bildirəcəyəm. Və mənim ismü rəsmim bu cəhətdən cənab Linneyin hamisi Georq Qllifordun<sup>6</sup> ismü rəsmindən ərfə və əcəll və ülüm üçün göstərdiyim xidmət Germaniyanın məcməyi-üləması kartoflu azarını axtarıb tapdıqları cəhət ilə vətənlərinə göstərdikləri xidmətdən əla və əfəl olacaqdır.<sup>7</sup>

Hatəmxan ağa. Həkim sahib, vallah başa düşmədim ki, nə danışdırınız. Qlliford kimdir? Linney kimdir? Turnefor kimdir? Niyə olar zəhmət çəkib otlara dərəcə qərar veriblər? Germani nədir, kartofl kimdir, o niyə azarlamışdır, o, nə böyük şəxsdir ki, vətən bu mərtəbədə onun etidalı-məzacına və tuli-ömrünə talibdir? (*Bir qədər sükut olunur. Müsyö Jordan gülür, sonra genə Hatəmxan ağa*). Yoxsa hakim sahib, bizim Şahbazi da aparıb belə tapmacalardan öyrədəcəksiniz?

Müsyo Jordan. Hatəmxan ağa, bağışlayın; doğru buyurursunuz, indi bildim ki, sizə nə qisim gərək misal gətirmək; məsələn, bir ay bundan əvvəl Qarabağın əlyetməz döllündən köhlən at altında gəlib sizə qonaq olan xoşbəxt adam ki, adı yadımdan çıxıbdır, əgər Qarabağa gəlməyəydi, bu qədər dövləti hardan ələ salardı?

Hatəmxan ağa. Həkim sahib, bax, bu söz necə aşkardır! Doğru buyurursunuz, əgər o, Qarabağa gəlməssəydi, heç vaxt dövlətə çatmazdı.

**Şahbaz bəy.** Başına dönüm, əmican, rüsxət verin, müsyö Jordan ilə gedim, əgər mənəim xoşbəxt olmağımı isteyirsiniz, heç vaxt belə fürsət ələ düşməz. Necə ki, səfərin faydasını hər ikiniz də iqrar etdiniz.

**Hatəmxan ağa** (*bir az fikir edib*). Həkim sahib, nə müddətə Şahbaz Parijə gedib qayıda bilər?

**Müsyö Jordan.** Bir il çəkər gedib-gəlməyi, ziyadə çəkməz. Bir ildən az qalsa, getməyindən mənzur olan fayda bilməlliyyə hüsula gəlməz; çünki ümdəsi firəng dilini öyrənməkdir.

**Hatəmxan ağa** (*üzün arvadına tutub*). Arvad, dəxi nə eləyək, qoy getsin. Papağın çevirərsən, il gələr keçər. Uşaqdır, könlü istəyir, getsin, Pariji görsün. Həkim sahib də bir yaxşı adamdır, onun hüzurunda bir para mərifət kəsb edər; yaxşı, yamanı görər. Kraldan bəxşeyiş alar, il başında Qarabağda hazır olar, o vaxtadək biz də onun toy tədarükünə məşğul olluq, gələn kimi toyun başlarıq.

**Şəhrəban u xanım** (*yerindən qalxıb çığırı-çığırı*). Kişi, nə danışırsan, sənin fikrin haradadır? İstəmirəm onun Parijə getməyin də, mərifət kəsb etməyin də, firəng kralından bəxşeyiş almağın da! Bu sözlər tamam bəhanədir. Şahbaz istir getsin Parijə, məclislərdə, yiğincəqlarda üzüaçıq gəzən qız, gəlinlər ilə kef eləsin, danışın, gülsün, vəssəlam!

**Hatəmxan ağa** (*təngə gəlib*). Ay arvad, bəsdir, Allahu sevirsən, çığırma! Dəxi mən nə iləyim? Bacarırsan, qoyma getsin! Göydə uçan qanadlı quşu əyləmək olursa, Şahbəzi da güc ilə əyləmək olur. Rüsxət verməsəm, atılar minər atına, hoppanar Arazın o tayına, sonra mən onu haradan tapım? Sən onu tanımırsan məgər ki, necə höccətdir?

**Şəhrəban u xanım** (*dəxi də bərk çığırıb*). Mən onnan da höccətəm! Qoymanam getsin! Əgər Şahbəzi Parijə getməyə qoysam, bu ləçək çəngilərin ləçəyi olsun! (*Əlini uzadır örəyinə*).

**Şahbaz bəy** (*gülə-gülə, arxayın*). Allahu əkbər! Əmidostum bilmirəm hansı qaravulları ilə məni dustaq edəcək?

**Şəhrəban u xanım** (*çığırı-çığırı*). Görərsən; sən də öz bildi- yindən, mən də öz bildiyimdən! (*Qalxıb damdan çıxır*).

**Hatəmxan ağa.** Arvadların işi xə tadır.

Müsyö Jordan təəccüb edir və Şahbaz bəy qeyzlə samit qalır.

*Pərdə salınır*

## ÜÇÜMCÜ MƏCLİS

Üçümcü məclis yenə orda vəqə olur. Damın bir tərəfində Şəhərəbanu xanım oturubdur. Bir tərəfdə Şərəfnisə xanım yun darayır. Bu halda birdən qapı açılır. Şərəfnisə xanımın dayısı Xanpəri içəri girir.

Xanpəri. Səlam-əleyk!

Şəhərəbanu xanım. Əleykəssəlam! Xanpəri, bilirsən iş necə keçdi? (*Şərəfnisə xanım qulaq asır*). İş belə keçdi ki, Şahbaz gedir Parijə. İndi səni ondan ötrü çağirdim ki, əgər bir əlacın var isə eylə. Hatəmxan ağa, özün bilirsən ki, bir xamırağız kişidir. Əvvəldən yaxşı danışdı, amma sonra birdən boşaldı. Müsyö Jordan və Şahbazın bir para ağılsız sözlərindən yerdən oldu. Amma mən ya gərək oləm, ya Şahbazi qoymayam getməyə. Doğrusu, Şərəfnisəni gözü yaşlı görə bilmənəm! Allah götürürəmi Şahbaz getsin Parijdə kef etsin, on beş yaşında gül üzlü uşağım ah çəksin, qan tüpürsün, saralıb sapa dönsün, incəlib ipə dönsün?!

Xanpəri. Xanım, əlac odur ki, bayaq sənə deyirdim. Nə lazımdır ki, Hatəmxan ağadan və ya özgəsindən minnət çəkəsən. Göndər qonşuluqdan, Ağcabədi kəndindən, Qızılbaşdan gələn dərviş Məstəli şahı gətirib necə ki, sənin muradındır, bu işi elə düzəltsin. Onun cadusunda mən bir hikmət görmüşəm ki, əgər istəsə, bu saatda məni qocamdan boşadar.

Şəhərəbanu xanım. Xanpəri, mən də onun cadusunun gücünü eșitmışəm. Amma genə bir az səksəkəliyəm; o, etdiyi işlərdən heç bilirsənmi? De görüüm, ürəyim dürüst qızasıdır mı? Çünkü bu iş çox çətin işdir.

Xanpəri. Xanım, ağcabədili Kərim koxanın arvadı Səlminəzə o boşatdırıb oynasına verdirmədimi? Muğanlı Səfərəli kişinin qızını sevgilisinə qovuşdurmadımı? Dədəsini ki, qızı verməyə razı olmurdu, cadu ilə öldürmədimi? Cavadlı Kərbəlayı Qənbər qızı Şahsənəmin ərini, bir illik yoldan başqa arvad almasın deyə, qaytarıb gətirmədimi? Onun əlindən heç zad qurtarmaz!

Şəhərəbanu xanım. Gözüm Xanpəri, bəs tez oğlun Əlmərdən bu saatda göndər Məstəli şahı Ağcabədi kəndindən alıb gətirsin! Desin, xanım çağırır. Hər nə istəsə vədə eləsin. Xülasə, axşam çıraq yanan vaxtda gərək Məstəli şah bizim evdə hazır olsun!

Xanperi. Baş üstə, xanım, bu saatda göndərrəm! Amma gərək Məstəli şah Hatəmxan ağadan, Şahbaz bəydən xəlvət bura gəlsin. Allah eləməmiş, əgər Şahbaz onu burda görsə, onu da öldürər və məni də sağ qoymaz.

Şəhrəbanu xanım. Əlbəttə, mən indi bu saatda çıxaram, Hatəmxan ağanı da, Şahbaz bəyi də ilxiya baxmağa göndərrəm və tapşıram ki, gələndən sonra Şərəfnisənin evində yixilsınlar-yatsınlar ki, gecə bu damda su qoyub Şərəfnisənin başın yuyub çımdirəcəyəm. Sən dur get, dərvişin dalınca oğlunu göndər.

Hər ikisi gedir. Sonra Şərəfnisə xanım yalqız ayaq üstə.

Şərəfnisə xanım. Ux, Allah, kərəminə şükür, bir az ürəyim dincəldi. Yox olsun o ölkə ki, onda cadu, pitik olmaya! Əgər məməm deyən dərviş olmasayı, şəksiz, müsyö Jordan Şahbazı aparacaqdı, günümü göy əskiyə düşəcəkdi.

Bu halda qapı açılır, Şahbaz bəy içəri girir.

Şahbaz bəy. Şərəfnisə, qadan alım, bilirsən ki, əmidostum bu gün nə tufan elədi? Müsyö Jordanın yanında əmimin üstünə çır-çır çıçırdı, məni də hədələdi.

Şərəfnisə xanım. Şübhəsiz, heç özün etdiyindən xəbərin yoxdur, əmidostunun çıçırmağı görünə görünürlər.

Şahbaz bəy. Qadan alım, Şərəfnisə, mən özüm nə eləmişəm?

Şərəfnisə xanım (*tez yeriyb, əlin uzadıb hanasının dalısından bir neçə yarım səhifə kağız çıxardıb açır*). Şahbaz, bu şəkilləri bəs mənə kim gətirdi? Bunları sən gətirib demədinmi ki, Parij qızlarının, gəlinlərinin şəkilləridir, gör Parijdə necə gözəl qızlar var? Bu qızlar, gəlinlər tamam üzləri açıq məclislərdə, yığıncaqlarda oğlanlar ilə bir yerdə oturub-dururlar? Hələ mən bu şəkilləri utandığımdan əmidostuna göstərməmişəm.

Şahbaz bəy. Bıy, Şərəfnisə, necə uşaq-uşaq danışırsan? Bu şəkillər müsyö Jordanın kitablarının içində idi. Müsyö Jordan kitablarını açıb baxanda gözü bunlara sataşdı, çıxardı, mənə verdi, apar adaxlına göstər və dedi ki, bu il Parijin qızları və gəlinləri belə paltar geyirlər. Keçən il ayrı tövr paltarları var idi. Gələn il bir özgə qayda ilə paltar geyəcəklər. Hər il Parijdə libas geymək sayağı dəyişilir. Mən də gətirdim sənə verdim; bundan gələsi nə var?

**Şərəfnisə xanım.** Bundan gələsi o var ki, sən bu qızların havasına yellənib uçursan, istəyirsən Parijə gedəsən!

**Şahbaz bəy.** Şərəfnisə, bu nə sözdür, deyirsən? Tamam Parijin qızları qurban olsun sənin bir tükünə! Mənim ki, sənin tək gözəl yarım var, behişt hurişləri gözümə görükəməz. Sənsiz mənim bir günüm olmasın!

**Şərəfnisə xanım.** Bəsdir Allahı sevirsən, bu bazları bizə az gəl, sənsiz bir günüm olmasın deyən oğlan burdan Parijə getməz, sən məni heç sevmirsən!

**Şahbaz bəy** (*uzanıb onun boynundan qucaqlayıb öpür*). Şərəfnisə, doğrudan, sən məndən belə bədgüman olubmuşsan! Mənim ürəyimə bir ox vursaydın yaxşıdı ki, bu sözümü üzümə dedin. Axır bir soruş gör ki, Parijə nə səbəbə gedirəm?

**Şərəfnisə xanım** (*ağlaya-ağlaya Şahbaz bəyin əlin boynundan qopardıb*). Nə işim var soruşum; Səbəbini özüm çox yaxşı bili-rəm. Səbəbi bulardır ey! (*Şəkil kağızların dışın-dışınə qısılıb, əlində bərk-bərk övkələyir, salır ayağı altına*).

**Şahbaz bəy.** Vallah, yox, səbəbi olar deyil, sən bilmirsən. Mənim tay-tuşlarım tamam mərifət sahibi olub, qulluq edib, hörmət-izzət tapıb, xoşbəxt olublar. Mən qalmışam elə bu qamışlıqda adsız, sansız.

**Şərəfnisə xanım.** Əvvələn, bu yalandır ki, deyirsən, kim biz-lərdən mərifət ilə, qulluq ilə xoşbəxt olubdur? Bu gördüyüüz xoş-bəxtlər tamam özgə yol ilə bəxtə yetişiblər. İkimci, əgər qulluq etmək istəyirsən, get Tiflisə, orda qulluq elə. Bir azdan sonra əgər istəyirsən, get başqa şəhərlərə ki, əl çatsın, ün çatsın. Parijə bizlərdən nə gedən var, nə gələn var!

**Şahbaz bəy.** Doğru deyirsən, amma adamin hər işdə gərək vasitəsi olsun. Tiflisdə və o biri şəhərlərdə məni tanıyan yoxdur. Mənə kim vasitə olub məni qulluğa qoyduracaq və hörmət tapdıracaq? Amma bu firəngi bir yaxşı adamdır, məni də sevir, ocağımızı tanıyor. Bu məni Parijə aparıb firəng dilini öyrətməkdən və krala tanıtmaqdən məşhur ollam, qayıdanan sonra hər yerdə yerim olar.

**Şərəfnisə xanım.** Bu sözlər tamam fənnü feldir. Məni aldat-maq üçün bəhanədir. Nə sözdür ki, sənin kimi cavan, kamallı oğlan Tiflisdə qulluq tapmaz?

**Şahbaz bəy.** Parijdən qayıdanan sonra genə gedib Tiflisdə qulluq edəcəyəm.

Şərəfnisə xanım (*ayağı ilə şəkil kağızlarını itələyib*). Parijdə sənin kimi oğlan bu poşaların əlindən sağ qurtara bilərmi ki, qayıdır gələndən sonra adam kimi durub-otura? Heç vaxt sən Parijə gedə bilməzsən. Ha vaxt getsən, öyün!

Bu halda Hatəmxan ağa qaim səs ilə Şahbaz bəyi çöldən çağırır, Şahbaz bəy tez damdan çıxıb gedir.

*Pərdə salınır*

## DÖRDÜMCÜ MƏCLİS

Dördüncü məclis Hatəmxan ağanın damında vəqə olur. Bir tərəfdə Şəhrəbanu xanım oturubdur, bir tərəfdə Şərəfnisə xanım, bir tərəfdə onun dayəsi Xanpəri. Gecədən iki saat keçibdir. Şəhrebanu xanım başın yuxarı qovzuyub üzün Xanperiyə tutub darixmiş soruşur.

Şəhrəbanu xanım. Xanpəri, necə oldu dərviş gəlmədi.  
Xanpəri. Xanım, tələsmə, bu saat gələr.

Birdən qapı açılır. Məstəli şah cadukünü-məşhur qaşqabağı tökülmüş içəri girir.

Məstəli şah. Səlam-əleyküm!

Şəhrəbanu xanım (*başını yuxarı qovzuyub*). Əleyküməssəlam, baba dərviş, xoş gəldin! Gəl otur.

Məstəli şah (*oturub*). Xanım, mənə nisbət nə qulluğunuz var?  
Buyurun, can-baş ilə bitirməkdə müzayiqə yoxdur!

Şəhrəbanu xanım. Baba dərviş, bir cüzvi, yüngül işdən ötrü sənə zəhmət vermişəm! Mətləb budur ki, bizim Şahbaz lap yolundan azıb; bir firangi qonağımız var, xəyalindadır ki, ona qoşulub Parij şəhərinə getsin, mənim bu oturan, gülüzlü uşağımı ki, onun adaxlısıdır, iyirmi gündən sonra toyu başlanacaq, ağlar-sızlar qoysun. Mən və Hatəmxan ağa nə qədər yalvardıq, söylədik qulaq asmadı; gərəkdir ki, bir iş edəsən ki, bizim Şahbaz Parijə gedə bilməsin və müsyö Jordan ondan əl çəksin, aparmasın.

Məstəli şah. Xanım, bu cüzvi, yüngül iş deyilmiş; bəlkə çox böyük və çətin iş imiş. Gərəkdir bu işdə mənim cadumun əsəri ya Parijin, ya müsyö Jordanın başında çatlasın.

Şəhrəbanu xanım. Baba dərviş, mən anlamadım, necə gərək cadunun əsəri ya Parijin, ya müsyö Jordanın başında çatlasın.

Məstəli şah. Xanım, məsələn əgər Şahbaz bəyə əl vursam, lazımlı olur ki, onun bədəninə bir cin müsəllət edim ki, bu səfərin xəyalını onun başından çıxarsın. Amma olur ki, bu işdən o qorxsun, ağlına rəxnə yetişsin, ya azarlasın, ya çolaq olsun, cünki çox uşaqdır, cavandır.

Şəhrəbanu xanım. Bıy, Allahi sevirsən, baba dərviş, belə danışma, bu işlər tamam ondan ötrüdür ki, Şahbaz bir gün gözümüzdən uzaqlaşmasın. Necə olar ki, onun canına cin müsəllət olmağa razı olaq?

Məstəli şah. Bu surətdə gerekdir ki, divlərə, ifritələrə əmr edim ki, Pariji xaarb etsinlər, altını üstünə çevirsinlər ki, Şahbaz bəy dəxi ora getmək niyyətindən düşsün, yainki Mərrix ulduzuna<sup>8</sup> hökm edim ki, müsyö Jordanın boynunu vursun ki, Şahbaz bəyi aparan olmasın. Bu işin bundan başqa heç çarəsi yoxdur.

Şəhrəbanu xanım. Bu necə mümkün şeydir, baba dərviş, belə iş eləmək olarmı?

Məstəli şah. Pəh, bu mənim işimdir, xanım, nə şübhə yeridir! Məgər eşitməmisiniz ki, bir neçə şayatinə əmr etmişəm ki, həmişə Şişə qalasında üsuli və şeyxi mollalarının arasında fitnə və fəsad salıb heç vaxt oları dinc qoymasınlar? Ondan ötrü ki, olar minbərə çıxıb aşkara xalqa vəz edirmişlər ki, cadukünə və sairə inanmayıın. Aya, mən deyiləm ki, Gilcan adlı ifritin ruhunu ki, şeytənətdə və məzərrətdə fərdi-əsrdir. Ağa Vəli Əliqulu oğlunun bədəninə müntəqil edib Səlyan xalqının canına müsəllət etmişəm ki, gecə-gündüz onun qorxusundan evlərində rahat yata bilməzlər! Hələ Səlyan xalqına az qisas etmişəm. Ondan ötrü ki, olar bildir məni Səlyana qoymayıb qovdular ki, bura darülmöminindir. Sən dərviş və cadukünsən, bura ayaq basma! Hansı işlərimi söyləyim! Bu işlər yaxın zamanda etdiyim əməllərin əlamətidir. On bir il bundan irəli Araz qırığına gəlmişdim; istiyirdim ki, Naxçıvan və Şərur mahallarının qabağından keçib İrəvana gedəydim. Hər iki mahalın xalqı mənə mane oldular ki, səni qoymarıq bu torpağa keçəsən. Ondan ötrü ki, əlində təzkirən yoxdur. Naməlum, təzkirəsiz adamlara yol vermək, bu tərəfə keçirmək qanun ilə qadağandır. Bavücudi ki, əlləm-qəlləmlər özləri gecə-gündüz qaçaq mala gedən təzkirəsiz adamları o yana, bu yana bələd olub keçirirlərdi. Nə qədər yalvardım-yapışdım, sözümə qulaq asmadılar. Aşağı getdim, olmadı; yuxarı getdim, olmadı; axırdı lap açığım tutdu. Əcinnələrə, ifritələrə hökm etdim ki, tamam Naxçıvan, Şərur mahallarının damlarını qaldırıb yer ilə yeksan etdilər ki, zərbindən Ağrı

dağının bir tərəfi də qopub tökülüb Akur kəndini batırdı. Xülasə, Murova desəm, yerindən qop, qopmazmı? Araza desəm, axma, axarmı?

*Şəhrəbanu xanım (təəccübədən əlin dodağına aparıb). Allah, dərdini əsirgə...*

Məstəli şah. Xanım, gecə keçir, durmaq vaxtı deyil. İndi siz mənə buyurun görüm, müsyö Jordan ha vaxt gedəcək?

*Şəhrəbanu xanım.* On gündən sonra.

Məstəli şah. Cox yaxşı, indi mən bu saatda, xanım, sizin gözü-nüzün qabağında Parijin heykəlin bərpa edib, burda onu pozacağam. Və divlərə və ifritlərə hökm edəcəyəm ki, haman dəqiqə Pariji yıxsınlar və on günə qədər xəbərini müsyö Jordana çatdırınsınlar ki, Şahbaz bəyi aparmaq fikrindən düşsün; yainki bir böyük xoruzu qabağında tutub adın qoyacağam müsyö Jordan, bu saatda onun boynunu vurub Mərrix ulduzuna əmr edəcəyəm ki, bu tövr ilə o da on günədək həqiqətdə müsyö Jordanın boynunu vursun; taki Şahbaz bəy ondan xilas olsun. İndi buyurun görüm, cənabınız Parijin xarab olmağınızı is-tersiniz, ya müsyö Jordanın boynunun vurulmağın?

Xanpəri (tez əlin yuxarı qovzuyub, çalıb). Hər ikisini, baba, dərviş! Firänglərə yazığımızı gələcək?

*Şəhrəbanu xanım.* Bıy, arvad, sənin ürəyin daşdır, nədir? Biçarə parijlilər bizə nə eləyiblər ki, evlərin, imarətlərin başlarına yıxaq, min-min adamın qırılmağına bais olaq? Bu qalmaqala bizi ancaq o çör-çöp döşürən müsyö Jordan salıbdır. (*Üzün Mastəli şaha tutub*). Baba dərviş, hər nə bilirsən ona eylə! Burada xoruzun boynunu vur. Mərrix ulduzuna hökm et ki, o da müsyö Jordanın Arazdan keçəndən sonra boynun vursun, Şahbaz yalqız qalsın, genə bu taya keçsin, qayıtsın gəlsin. Bir təqsirli adamın ölməyi çox yaxşıdır min-min günahsız xalqın qırılmağından isə.

*Şərəfnisə xanım.* Can ana, elə demə, müsyö Jordan yazıqdır! Cox yaxşı adamdır. Bu yaylaq hər gün qəribə güllərdən, çıçəklərdən dəstələr bağlayıb Şahbaz bəydən mənə göndərirdi ki, apar adaxına ver, görsün, neçə ildir bu yaylaqları gəzirlər, heç bu güləri və çıçəkləri görübdürmü və mənə bir güzgü bağışlayıbdır ki, Parijin əcayibat bağında bitən Yengi Dünya güllərinin surəti dalısında çəkilmiş. Məni öz qızı kimi istərdi. Mən özümü öldürrəm, qoymaram müsyö Jordanın boynu vurulsun! Parij dağılsın, bizə nə? Əgər orda qızlar, gəlinlər üzüaçıq gəzməsəydilər, Şahbaz heç vaxt ora getməzdi. Parij yıxılsın, qız-gəlini də qırılsın!

Şəhrəbanu xanım. Vallah, bilmirəm hansına razı olam? Amma dəxi necə eləyək? Şərəfnisə də doğru deyir; müsyö Jordan yazıqdır, yaxşı adamdır, eylə bircə bu işdə təqsirlidir ki, Şahbazı yoldan çıxarıb Parijə getməyi beyninə salıbdır. Məlum ki, Parijdə yaman adamlar var imiş. Qəza bu dərvishi bizə yetiribdir ki, bunun cadusu ilə oranı yıldırıb xarab etdirək. (*Üzün Məstəli şaha tutub*) Baba dərvış, buyur divlərə, ifritlərə Pariji qaldırıb altını üstünə çevirsinlər!

Məstəli şah. Baş üstə, xanım! (*Üzün Xanpəriyə tutub*) Xanpəri xala, çıx çölə, mənim şagirdim Qulaməliyə de ki, mənim xurcunu mu tez atın üstündən alsin, gətirsin gölsin.

Xanpəri tez qalxıb çölə çıxır.

Məstəli şah. Xanım, Hatəmxan ağa, Şahbaz bəy indi haradadırlar?

Şəhrəbanu xanım. O biri damda. İlxiдан qayıdır yatırlar.

Məstəli şah. Xanım, bu sirdən gərək olar və ya başqa adam nə indi, nə sonra xəbərdar olmasın ha! Və illah cadu heç əsər bağışlamaz!

Şəhrəbanu xanım. Bu cəhətdən xatircəm ol, baba dərvış!

Bu halda qapı açılır.

Qulaməli (*əlində xurcun Xanpəri ilə məclisə daxil olur*). Səlam-əleyküm!

Məstəli şah. Əleykəssəlam! Xurcunu yerə qoy, ağızının bağını aç, içində, üstündə əşkal çəkilmiş taxta parələri çıxart!

Qulaməli (*farsı dili ilə ki, oturan ünas tayı-fəsi anlaması*). Mixahi çə bekoni?<sup>9</sup>

Məstəli şah. Mixahəm ke, heykəle-şəhre-Parijra bərpa nümude, bedivha və efritha hökm konəm ke, dər türfətül-eyn zirü zəbərəş konənd; mesle on ke əlan dər pişə çeşme in xatun (*gözü ilə Şəhrəbanu xanımı işarə edir*) mən heykələşra ziro zəbər xahəm kərd.<sup>10</sup>

Qulaməli (*gülümsənmiş*) Vase-ci?<sup>11</sup>

Məstəli şah. Vase səd dane bacاقluye-taze ke, hala əz in xatun bəraye həmin mətləb xahəm gereft.<sup>12</sup>

Qulaməli (*gülümsənmiş*). Xub, in xatun ba paytəxti-firəng və əhləş çə ədavət darəd?<sup>13</sup>

Məstəli şah. İn hekayət xeyli derazəst, təqrirəş qüncayeşə in məqam nədarəd, təxtəparəhara əz xurcin birun kon!<sup>14</sup>

**Qulaməli.** Həmin saət, əmma hiç əqləm bavər nəmikonəd ke, in əmre müşkil sürətpəzir gərdəd; nəmidanəm şüxi mikoni, ya nə? Dər türfətül-eyn Parij xərab şəvəd, yəni-ci?<sup>15</sup>

**Məstəli şah (gülümsənmiş).** Çera yəni çə, mərdəke? Hala in xatune-mükərrəmə səd danə bacaqluyi-tazə bəraye in mətləb be mən xahəd dad və dəh ruz həm möhlət həst ke, caduye-mən əsəre-xodra bebəxşəd və kəsi həm bedin serr vaqif nist və nəxahəd şod. Bəd əz gereftəne bacaqluha dəsto pa quşadeəm. Məgər ta dəh ruz nəmitəvanəm ki, xodra be on tərəfe Ərəs beyəndazəm, məra dər onca ke peydə xahəd kərd? Bəd əz mən hər çə badabad! Əgər ta dəh ruz Parij xərab şəvəd bacaqluha biqilü qal əz həzme-rabe xahəd qozəşt. To çə midani, bələk ta in moddət besaniheyi əz sanihat Parij xərab şəvəd. Məgər in növ hadisət-əcibə dər aləm kəmtər vüqu yaftəəst?<sup>16</sup>

**Qulaməli (taxtaparaları xurcundan çıxarıb gülümsənmiş).** İn fəqəreyi-əxirəra hərgez əqləm qəbul nəmikonəd xəyale-xaməst.<sup>17</sup>

**Məstəli şah (gülümsənmiş).** Bəs fəqəreye-sabiqəra əqlət qəbul nəmikonəd? On həm ke, xəyale xam nist?<sup>18</sup>

**Qulaməli (gülümsənmiş).** Ari, dər on çə şəkkəst?<sup>19</sup>

**Məstəli şah.** Xub, digər həvəssəmra ba sualhaye bifaidə məğ-şuş məkon. Bero pişə-əsbha, montəzer baş. Mən həm bəd əz yek saət əməle-xodra təmam kərde mirəsəm, səvar mişəvim, baz mikərdim.<sup>20</sup> (*Qulaməli gedir*). Xanpəri xala, dur qapını bərk bağla! Adam-madam gəlməsin.

Xanpəri durur, qapını bərk bağlayır, gəlir oturur.

**Məstəli şah (öz-özünə farsı dili ilə).** İn tayifeyi-zənan əcəb biçarə və sadəlövhənd, bedune-təsəvvür və təəmmül bavər mikonənd ke, mən dər Qarabağ neşəste Parijra dər torfətül-eyn zirü zəbər mitəvanəm kərd və ya Mərrixəm dər on tərəfe Ərəs gərdəni Müsyö Jordan ra vəqtı rəftən mitəvanəd zəd.<sup>21</sup>

**Şəhrəbanu xanım.** Baba dərviş, nə danışırsınız?

**Məstəli şah.** Məhzər oxuyuram, xanım ki, işimiz avand olsun. Divlər, ifritələr xəbərdar olsunlar ki, nə fikirdəyəm. (*Bundan sonra Məstəli şah palazı qovzuyub əvvələn bir müdəvvər ciziq çəkir, deyir*). Bu, Parij şəhərinin dairəsi. (*Sonra taxta parələri bir-birinə yapışdırıb on-on iki böyük, kiçik hücrə və otaq şəklində ciziğin içində evlər yapıp deyir*). Bu da Parijin imarətlərinin və evlərinin şəkli. (*Sonra üzün Şəh-*

*rəbanu xanıma çevirib*). Xanım, buyurursunuzmu. Pariji künfəyəkün etdirim, altını üstünə çevirdirrim?

Şəhrəbanu xanım. Bəli, dəxi necə edək, Allah səbəbkara bəla versin! Qurunun oduna yaşlar da yanacaq, biçarə pariylilər bize bir zad etməmişdilər. Bunun babalı olsun oların qızlarının, gəlinlərinin boynuna ki, məclislərdə həmişə oğlanlar ilə, kişilər ilə bir yerdə üzü açıq oturub, söhbətə və ixtilata məşğul olub, xalqı azdırıb yoldan çıxardırlar. Baba dərviş, işinə məşğul ol.

Məstəli şah. Xanım, divlərin əl muzdunu, ənamını kərəm edin!

Şəhrəbanu xanım. Baba dərviş, divlərə ənam nə lazımdır?

Məstəli şah. Pəh, xanım, məgər mənim divlərim İran sərbəzidi ki, müftə qulluq edələr? Məgər mən vəzir Hacı Mirzə Ağası<sup>22</sup> idim ki, olara heç zad verməyəm, ancaq söyüm, qorxudam?

Ma qulamani in Əli şahim,  
Əz təmami zəmair agahim,  
Nə məvacib, nə cirəvü nə əliq,  
Novkəri qürbətən ələllahim.<sup>23</sup>

Şəhrəbanu xanım. Baba dərviş, məgər Hacı Mirzə Ağası sərbazlara heç zad vermirdi? Ancaq söyüb, qorxudurdu?

Məstəli şah. Xanım, vallah, mən Tehranda bir yol öz gözüm ilə gördüm ki, Hacı Mirzə Ağası Topxana meydانında Mirvarid topuna baxırdı. Birdən yeddi yüz sərbəz onun dövrəsini çərvəyib başladı məvacib istəməyə. Haman saat Hacı Mirzə Ağası əyilib, ayağından başmanın bir tayını çıxarıb, əlinə alib, beş min yaman ilə, alici quş kimi, cumuldu oların üstünə. Sərbazlar kəkklik sürüsü kimi onun qabağından dağılıb qaçırlar. Heç birisini tutma bilməyib, qayıdırıb topun yanına gəldi, üzün hüzurda duran xanlara tutub xitab eylədi: “Həzərat, gördünüz? Belə qorxaq qoşun ilə bilmirəm Heratı necə alacağam.<sup>24</sup> Yaxşı ki, mən hələ qılinc ilə oların üstünə cumulmadım. Onda oların qaçmağı bilmirəm harada dayanacaq idi. Fəəmma bunu yalqız oların qorxaqlığına həmlə eləmək olmaz. Mənim rüstəmanə<sup>25</sup> şücaətimin vahiməsindən ki, birdən olara həmlə elədim, olar belə ürküb dağıldılar”. Sərkərdənin... cürətində çox sərr var idi. İndi siz, xanım, güman eləməyin ki, mən divlərimi quru nağıl ilə bəsləyirəm; Bəlkə mən gərək belə işlərdən ötrü olara ziyafət edəm, oları oxşayam, oynadam, şihabi-saqib<sup>26</sup> düşüb oları qıranadək.

Şəhrəbanu xanım. Necə şihabi-saqib oları qıranadək? Baba dərviş, nə deyirsən? Məgər oları sonra şihabi-saqib düşüb qıracaq?

Məstəli şah (*gülə-gülə*). Əcəb fikir edibsiniz! Bəs divlər, ifritlər nahaq yerə o qədər bigünah xalqın həlakətinə bais olurlar və gözəl şəhəri nahaq yerə xarab edirlər? Belə günahı-əzimin cəzasında Allahın qəzəbi onlara yetişməz?

Şəhrəbanu xanım. Yaxşı, baba dərviş, çünki belədir, niyə canlarından qorxmayırlar? Niyə belə işə ayaq qoyurlar?

Məstəli şah. Əvvələn, o səbəbə ki, mən buyururam, ikinci o səbəbə ki, axmaqdırlar və təbiətlərinin təgəzasıdır. Əgər belə etməsələr, dincələ bilməzlər. Şeyatin olmasayı, dünyada heç bir yaman əməl olmazdı və bəni-adəmi yaman işlərə heç kəs düçər etməzdi.

Şəhrəbanu xanım. Doğru deyirsən, baba dərviş! Nə qədər gərək divlərə ənam verək?

Məstəli şah. Artıq istəmirəm, nə qədər ki, vədə edibsınız, xanım, yüz bacaqlı.

Şəhrəbanu xanım. Baba dərviş, çox olmazmı?

Məstəli şah. Xub, min-min tümənə dəyən şəhəri xarab etdirsiniz, yüz bacaqlı versəniz çıxdır?

Şəhrəbanu xanım (*üzün qızına tutub*). Şərəfnisə xanım, balam, pul sandıqçasını bura gətir. (Şərəfnisə xanım tez qalxıb yüksən pul sandıqcasın alıb anasının qabağına qoyur. Şəhrəbanu xanım sandıqcanın ağızını açır, yüz dənə təzə bacaqlı çıxardır, deyir). Balam Şərəfnisə, toy xərcinə dəxi heç pul qalmadı.

Şərəfnisə xanım. Neyləyək, ana, bir-iki yüz toğlu satarıq genə pul olar.

Şəhrəbanu xanım. Doğru deyirsən, balam, burun-qulaq başa sədəqə. (*Üzün çevirib*) Al, baba dərviş!

Qızılları verir Məstəli şaha. Dərviş qızılları alır, qoynuna qoyur, biləklərin çırmayıb xurcundan bir kitab çıxardır, kitabı açıb vərəqləyir, bir para naxışlı səhifələrinə baxır, başın qovzuyur.

Məstəli şah. Bəli, Parij şəhəri Əqrəb bürcünün<sup>27</sup> altında vaqe imiş, əməl tamamdır. Bu bürcün təsirindəndir ki, bu şəhərdən heç vaxt bəla əskik olmaz... (*Sonra qalxır ayağa, əlində bir dəyənək, üzün Şəhrəbanu xanımı və qızına tutub*) Xanımlar, qorxmuyun, ürəyinizi bərkidin! (*Sonra gözlərin çevirir, surətin heybətli edir, bu məntəri oxuyur*).

Dəğdəğəha fətəndi,  
Tübbəl-kəra kərəndi  
Tübbəl-kümü kümüha,  
Biyəndi, yəndi, yəndi.<sup>28</sup>

(*Sağına-soluna üsfürür, heybatlı səs ilə divləri, ifritələrəi adları ilə çağırır, buyruq verir*). Ya Məlixə, ya Səlixə, ya Bəlixə! Qaldırın Pariji yerindən, vurun yerə, bu saatda necə ki, mən bu heykəli vurub zirü zəbər edirəm. (*Bir qədər geri çəkilir, dəyənək ilə ciziğa üz qoyub içindəki taxtaparalardan yapılmış balaca evlərin və otaqların əşkalını çırpıb darbadağın dağıdır, sonra bir ləmhə dayanıb üzün Şəhrəbanu xanımı tutur*). Xanım, gözünüz aydın olsun, Parij dağıldı! Razi oldunuzmu?

Şəhrəbanu xanım. Bəli, baba dərviş, çox razi oldum! Amma gərək Parijin dağılma xəbəri tez müsyö Jordana çata ki, öz başının hayına qala, Şahbazdan əl çəkə. Amma Parijdən bura bu xəbəri tezliklə bilmirəm kim çatdıracaq.

Məstəli şah (*qəhqəhə ilə*). Xa-xa-xa-xa! Xanım, bir adam ki, buradan Pariji göz açıb yuman saətdə bərbad edə, onun xəbərin bir dəqiqlidə, bir saatda, bir gündə, on günədək bura çatdırı bilməz? Nə xəyal edirsiniz?

Şəhrəbanu xanım. Doğru deyirsən, baba dərviş, amma nə əcəb olurdu ki, bu xəbər elə bu saatda müsyö Jordana çataydı, başımızdan olaydı.

Bu halda birdən damın bağlanmış qapısı taraq-taraq döyüür. Az qalır qapı sınsın. Müsyö Jordanın səsi iztirab halətində qapının dalısından məlum olur. Dərviş Məstəli şah cəld taxta-paraları döşürüb tökürlər xurcuna, atır ciyinənə, girir yükün qabağında asılan pərdənin dalısına, gizlənir. Müsyö Jordan qapını taraq-taraq döyüür, az qalır qapını sindirsin: çağırır.

Müsyo Jordan. Hatəmxan ağa, Şahbaz bəy, qapını açın!

Şəhrəbanu xanım sərasimə yerindən qalxır, qorxu ilə gedir qapıya sari. Qızı Şəref-nisə xanım tir-tir titrəyir. Xanpəri dizinə çırpır, yavaş səs ilə.

Xanpəri. Dədəm vay, nənəm vay!

Şəhrəbanu xanım qapını açır.

Müsyo Jordan (*nəfəsi tutula-tutula*). Hanı Hatəmxan ağa, hanı Şahbaz bəy?

**Şəhrəbanu xanım** (*qorxa-qorxa*). İkisi də Şərəfnisənin damında yatırlar. Bu gün ilxiya baxmağa getmişdilər, çox yorulmuşdular. Axşamdan yixılıb yatıblar.

**Müsyö Jordan** (*qaim səs ilə, təngnəfəs*). Xanım, gərək bu saatda olar duralar. Mən gedirəm, dayana bilmənəm. Heyf sənə, Parij, heyf sənə Tülyeri.<sup>29</sup> Heyf sənə, gözəl paytaxt, gözəl səltənət! Fransa bədbəxt oldu! – Dimaj Parij! Mon diyö, mon diyö!<sup>30</sup>

**Şəhrəbanu xanım.** Həkim sahib, nə var, nə olub?

**Müsyö Jordan.** Parij dağıldı, Tülyeri yixıldı, Fransa xarab oldu. Dimaj Parij! Dimaj Tülyeri!<sup>71</sup>

**Şəhrəbanu xanım.** Allah, sənə şükür, yəni, Allah dərdini əsirgə!

**Müsyö Jordan.** Gözəl şəhər, gözəl səltənət. Bir türfətüleyndə viran, kəən ləm-yəkün olubdur. Ağıl kəsmir ki, bu necə işdir, bu necə sehirdir!? Setefre mon diyö, mon diyö!<sup>82</sup>

**Şəhrəbanu xanım.** Bu necə sehirdir? Məgər sehr ilə Parij yixılıb! Nə deyirsiniz, həkim sahib?

**Müsyö Jordan** (*qaim səs ilə hövlnak*). Əlbəttə, sehirdir, mat qalmaçı işdir. Bir türfətüleyndə qəflətən Parij xarab olubdur.

Bu sözlərdən Şərəfnisə xanım dəxi qaim başlayır titrəməyə, gözü dərviş gizlə-nən pərdədə.

**Xanpəri** (*xısın-xısın*). Dədəm vay, nənəm vay!

Bu halda qalmaqaldan Hatəmxan ağa Şahbaz bəy yatdıqları damdan yuxudan oynayıb, dəst-paçə, köynəkcək müsyö Jordan səsinə yürüürülər.

**Müsyö Jordan** (*onları görən kimi*). Ax, gəldiniz! Hatəmxan ağa, Şahbaz bəy, sizi tarı tez mənə at hazır edin, gərək bu saatda gedəm, dayana bilmənəm, özünüz də atlanın, məni Arazdan keçirdin, qayıdın!

**Hatəmxan ağa** (*heyrətlə*). Həkim sahib, nə vaqe olubdur? Belə tələsik getməyə səbəb nədir?

**Müsyö Jordan** (*qaim səs ilə*). Parij dağılıb, Tülyeri yixılıb, Fransanın səltənəti pozulub, kral avara düşüb. Bu saatda Təbrizdə oturan ingilis konsulundan bu əhvalatı bildirəndən sonra yazır ki, Londona vacibi kağızlar ilə bu saat çapar gedir. Arazın kənarında mənə

müntəzirdir. On iki saatadək gərək mən özümü ona yetirəm. Əgər təxir etsəm, çapar gedər, sonra mən özümü tezliklə yalqız krala çatdırı bilmənəm. Lui Filipp<sup>33</sup> ingilisə qaçıbdır. Mon diyö, mon diyö!<sup>34</sup>

Hatəmxan ağa (*təhəyyür ilə*). Həkim sahib, Pariji kim dağıdıbdır, kim yixibdir?

Müsöy Jordan (*iztirabla*). Şeyatinlər, əcinnələr, divlər, ifritələr, bəd əməllər! Hansını deyim? Aman, Hatəmxan ağa, at hazır edin. Dayanmaq mümkün deyil! Dimaj Parij! Tülyeri! Mon diyö, setefri!<sup>35</sup>

Bu sözlərdən Hatəmxan ağa bir az mütəhəyyir qalır. Amma Şərəf misə xanım başlayır çox bərk titrəməyə. Şahbaz bəy onun halətini duyur. Təəccüb edib, ona sarı üz qoyur. Yaviqlaşış yavaş gülümsənmiş soruşur.

Şahbaz bəy. Sən niyə titrəyirsən, ay fəsad? Yoxsa Pariji sən buyurub yixdırıbsan ki, mən dəxi ora gedə bilməyəm?

Şərəfnisə xanım (*titrəyə-titrəyə, nazik səsi ilə gözü dərvish gizlənən pərdədə*). Yox, vallah, quran haqqı, dayım canına, mənim heç zaddan xəbərim yoxdur, mənim heç təqsirim yoxdur!

Şahbaz bəy (*gülümsənmiş*). Bax, bax, necə and içir! Necə şirin dil ilə yaxasın qıraq çəkir! Dəxi niyə titrəyirsən? Əgər sən tək pərilər padşahı Pariji yixdrısa da halaldır.

Bu sözdə Şəhrəbanu xanım üzünü müsyö Jordana tutub

Şəhrəbanu xanım. Həkim sahib, bizim Şahbəzi da aparırsınız mı?

Şahbaz bəy adını eşidib geri çevirilir.

Müsöy Jordan. Nə söyləyirsiniz, xanım, özüm başımı qoymağə yer tapmiram, Şahbəzi hara aparacağam? Hatəmxan ağa, amandır, tez olun, atlanın, məni ötürün! Gərək səhərdən Araz qıraqına çatam. Tülyeri! Mon diyö, mon diyö!<sup>36</sup>

Hatəmxan ağa. Şahbaz, gəl gedək, görək necə edirik, bu necə iş idi oldu?

Hər ikisi damdan çıxır, dallarınca müsyö Jordan, onlardan sonra yavaş gərdəkin dalısından dərvish Məstəli şah xurcun ciyində çıxır. Başı aşağı, heç məclisdə qalan övrlətlərə mütəvəcəh olmayıb qaçıır, gözdən itir; sonra

Şəhrəbanu xanım. Xanpəri, gördün, necə iş oldu?

**Xan pəri.** Xanım, mən sənə demədim ki, bu dərvişin əlindən heç zad qurtarmaz? Mən hələ ondan qorxuram ki, Parijin yixılmağının zərbindən özgə şəhərlər də bərbad ola.<sup>37</sup> Naxçıvan, Şərur mahallainın yixılmağının zərbindən Ağrı dağının bir parçası qopub tökülən kimi, necə ki, dərviş deyirdi.

**Şəhrəbanu xanım.** Bəli, bundan sonra bu təəccüb deyil; təəccüb odur ki, kişilər həmişə bizə deyirlər: caduya, pitiye inanmayın! Necə inanmamaq olur ki, adam gözü ilə belə işlər görür?

**Xan pəri.** Eh, xanım, kişilərin əgər ağlı var, niyə biz oları hər qədəmdə min yol aldadırıq, öz bildiyimizi edirik?

Şərəfnisə xanım sakit və samit qorxub qurumuş mat qalır.

*Pərdə salınır*

**T a m a m   o l u r**

## HEKAYƏTİ-XIRSİ-QULDURBASAN

*Yəni təmsili-güzərişi-əcib ki, keyfiyyəti üç  
məclisdə bəyan olub itmamə yetir.*

### ƏFRADİ-ƏHLİ-MƏCALİS

Divanbəyi.	Vəli Xatun oğlu.
Kamalov – onun dilmancı.	Oruc Nəsib oğlu.
Məşədi Qurban.	Sona – Pərzadın qayınanası.
Tarverdi – onun oğlu.	Koxa.
Pərzad – onun qardaşı qızı.	Matvey – kazak.
Nəcəf.	Frans Foxt – hafizi – canəvəran.
Namaz.	Kərim – yasavul.
Zalxa – onun arvadı.	Tərəkəmələr və kazaklar.
Bayram – cavan oğlan.	

### ƏVVƏLİMCI MƏCLİS

Əvvəlimci məclis vaqe olur dərənin içində, bir böyük palid ağacının dibində ki, Pərzad oturubdur daş üstündə, yanında qıvrıq geyinmiş və yaraqlanmış Bayram gözün ona dikmiş.

Bayram. Axır ki, bu palid ağacının dibində mənə müyəssər oldu ki, səninlə görüşüb, danışüb üreyimi boşaldam. Niyə geri baxırsan?

Pərzad. Ay aman, qorxuram!

Bayram. Qorxma, mən səni çox əyləmənəm. İndi Pərzad, mənə de görüm, sən gedəcəksən Tarverdiyə, bu tata<sup>1</sup> arvad olacaqsan, sonra qızlar içinde güvənəcəksən ki, guya sənin də ərin var?

Pərzad. Nə eləyim, əlimdən nə gəlir? Atam ölübdür, bir anam ilə qalmışam əmimin ixtiyarında; qardaşım yox, bir köməyim yox. Əmim istərmi ki, məni özgəyə versin, atamdan qalan sürüünü, ilxını özgəyə tapşırsın?

Bayram. Bəs məlum olur ki, əmin səni axtarmır, ancaq sənin sürüün, ilxin axtarır. Onun üçün istir səni öz ogluna, o təcikə,<sup>2</sup> o may-mağşa verə ki, ömründə bir sərçə vurduğu, bir quzu oğurladığı yoxdur?

Pərzad. Neyləyim, yazını pozmaq olmaz. Həlbət mənim də qabağında belə yazılmışmış ki, gərək mən təcik arvadı olaydım.

Bayram. Yəni nə dərddir? Təcikə arvad olmaqdansa, özünü bu gölə tulayıb boğulsan, yey deyilmi?

Pərzad. Əlbəttə, yüz qat boğulmağım Tarverdiyə arvad olmaqdan yeydir. Səndən çəkinirəm. Əgər sən rüsxət versən, bir gün bu dərd ilə özümü sağ qoymaman!

Bayram. Allah eləməsin, söz gəlişi mən belə deyirəm. Sən olmayandan sonra dəxi mən niyə dünya üzündə gəzirəm? Sənin ölümünə heç vaxt razı ola bilmənəm və Tarverdiyə də arvad olmasına tablaşmanam! Günü sabah bir gülə Tarverdinin böyrəyinə vurram, sonra özümün də başıma hər nə gəlsə gəlsin.

Pərzad. Bəs elədə bir gülə də mənə vur, məni də öldür, səndən sonra mən dəxi niyə gərək dünyada sağ qalam!

Bayram. Sən nə üçün sağ qalmayasan? Sən sağ qalarsan, sonra barı bir başqa abırı, vuran, yixan oğlana gedərsən, heç olmasa tay-tuş tənəsi çəkməzsən.

Pərzad. Ay Bayram, Allahi sevirsən, mənim ürəyimi Qana döndərmə! Mənim öz dərdim özümə bəsdir. Əgər mən vuran-yixan oğlana nəsib olsaydım, sənə nəsib olardım.

Bayram. Mənə nəsib olmağın öz əlindədir, əgər istəsən.

Pərzad. Necə öz əlimdədir?

Bayram. Belə ki, mənə izin ver, səni götürüm qaçım.

Pərzad. Hara?

Bayram. Qarabağa, İrəvana, başqa uzaq yerə.

Pərzad (*bir az fikir edib*). Xeyr, anam razı olmaz. Anamın gözü nün ağı-qarası bir mənəm. Məni uzaq aparsan, anamın günü qara olar.

Bayram. Bəs qoy səni aparım mahalımızın o biri başına.

Pərzad. Eh, o boş işdir! Əmim dövlətli, zorlu kişidir. Bu yaxında heç vaxt məni sənin əlində qoymaz. Başına yüz min qalmaqla açar, üstünə təqsir yixar, divana salar, nə bilim, nə elər...

Bayram. Bəs necə gərək olsun? Sən gedəsən Tarverdiyə arvad olasan, mən də qiraqdan baxam??

Pərzad. Bəs nə qayırı? Bir yol göstər, mən elə edim.

Bayram. Çox yaxşı, əgər mən bir hiylə qayıram ki, Tarverdi aradan çıxa, sən azad qalasan, ona razısanmı?

Pərzad. Bəşərti ki, Tarverdini öldürmək olmaya.

**B**ayram. Yaxşı öldürmək olmasın. Belə ola ki, Tarverdi burdan uzaqlaşa, özgə yerə düşə.

**P**ərzad. Yaxşı, buna mən razıyam.

**B**ayram. Bəs dur get Namaz arvadı Zalxanı bura göndər gəlsin, onunla danışım.

**P**ərzad. Bu saatda göndərrəm (*getmək istəyir*).

**B**ayram (*onun əlini tutub*). Bir dayan, söz deyirəm!

**P**ərzad. Nə deyirsən?

**B**ayram. A zalım, mənim ürəyim od tutub alışır. yanır, elə məni belə qoyub gedirsən?

**P**ərzad. Bəs necə eləyim?

**B**ayram. Bari ürəyimə bir az su səp get!

**P**ərzad. Odur, su qabağında çaydan axır, iç nə qədər istəyirsən.

**B**ayram. Mənim ürəyimin yanğısı su ilə sönən yanğıdır?

**P**ərzad. Bəs nə ile sönər?

**B**ayram. Bir cüt öpüş ilə...

**P**ərzad (*əlini dartır*). Eh, bəsdir, sən allah hələ zarafat vaxtı deyil; qoy gedim, indi mənim dalımcə gələnə olar.

Bayram onun boynun qucaqlayıb bir cüt öpüş alır, buraxır. Pərzad tullana-tullana obaya qaçır.

**B**ayram (*dalısınca*). Zalxanı tez göndər, burda gözətləyirəm! (*Yalqız*). Ax, Taverdi, Tarverdi! Güman edirsən ki, Pərzadı qoyacağam sənə gedə? Bu gədə qəribə axmaqdır! Bir fikir elemir ki, axır nə hünərim var mən Bayram ilə meydana girəm? Onun kimi ata bilmənəm, vura bilmənəm, iki atın arpasınlı bilmənəm, adım bir qoçaqlıqda söylənməyib, bir quldurluqda çəkilməyib, ömrümdə bir at oğurlama-mışam, bir öküz qovmamışam, gecə vaxtı qorxudan alaçığın çətinindən başımı dişqarı çıxara bilmənəm. Bu ürək ilə necə Bayram kimi adamın sevgilisine göz dikirəm. Vallah, əgər Pərzad izin versə, bir gün onu sağ qoymaman!

Bu halda Zalxa dalısı tərəfindən.

**Z**alxa. Salaməleyk, Bayram. Kimlə gap eyliyişsən?

**B**ayram (*dali çevrilib*). A. Zalxa, sənsən? Kim ilə gap eyləyi-rəm? Tarverdinin qarasınca söylənirəm.

**Z**alxa. Tarverdi sənə nə eləyibdir?

Bayram. Dəxi nə eyləyəcəkdir? Günümü qara edib, səbrü qərərimi kəsibdir; nə gündüz dincələ bilirəm, nə gecə yata bilirəm. Az qalıb dəli-divanə olub Məcnun kimi dağa-daşa düşəm, Kərəm kimi alışam, yanam!

Zalxa. Axır niyə, nə səbəblə?

Bayram. O səbəblə ki, bu təcik, bu maymaq istir ki, Pərzada ər ola. Sən allah, Zalxa, doğru söylə, Pərzad kimi qız heç rəvadırmı ki, belə təcikə gedə?

Zalxa. Kim deyir ki, Pərzad Tarverdiyə gedəcəkdir? Pərzadın ürəyin mən bilirəm. O səndən başqa bir adama ölsə də getməz. Tarverdi onun gözündə çibincə də görürkmür.

Bayram. Bundan nə hasil ki, Tarverdi onun gözünə çibincə də görürkmür? Amma çibin şirinə həris olan kimi, Tarverdi Pərzada hərisdir! Bugən-sabahdır, atası Məşədi Qurban kəbinin kəsdirib ona verəcək.

Zalxa. Qızın könlü olmasa, necə onu ərə vermək olar?

Bayram. Eh, Zalxa, nə danışırsan? Allahi sevirsən, qız uşağının əlindən nə gələcək? Onun xahişinə kim baxacaq? Əvvəldən bir az uf-tuf elər, sonra çarəsi kəsilər, tən qəzaya verər, ancaq mən ah-zar ilə dərdə giriftar qallam.

Zalxa. Bəs sənin fikrin nədir?

Bayram. Mənim fikrim budur ki, indidən başımın çarəsini görəm. Tarverdini aradan götürəm!

Zalxa. Yəni onu öldürəsən?

Bayram. Yox, ona Pərzad razı olmur, mən özüm də səlah görürəm. Öldürməkdən nə hasil? Mən özüm də qanlı-qacaq ollam. Pərzad mənim əlimdən də çıxar.

Zalxa. Doğru deyirsən. Bəs necə Tarverdini aradan götürmək istirsən?

Bayram. Bax, mən necə onu aradan götürmək istirəm. O sizə çox gəlir, sənin kişin Namaz ilə çox gəzir. Əger sən və Namaz mənə kömək edib bir iş eləsəniz, özümün kurd atımı bağışlaram namaza və bir yanı buzovlu inək də sənə verrəm.

Zalxa. Doğrudan bir inək?

Bayram. Şəksiz, şübhəsiz!

Zalxa. Yanında da buzovu??

Bayram. Bəli, buzovu ilə, inan ki, doğru deyirəm.

Zalxa. Biz nə gərək edək?

Bayram. Məsələn, Tarvedini bir bəhanə ilə evinizə çağırın, inandırın ki, Pərzad səndən ötrü biixtiyadır, amma sənə gəlməyə taytuşunun tənəsindən qorxur; ondan ötrü ki, deyirlər, sən bir təcik və qorxaq adamsan. Hamı bilir ki, sənin əlindən heç bir iş gəlməz; bir uğurluqda, bir quldurluqda, bir qoçaqlıqda adın çəkilməyibdir. Atmağın məlum deyil, vurmağın məlum deyil. Hansı qız sənin kimi oğlanı sevər? Sən də bir hünər göstər, bir adam soy, pul gətir, parça gətir, ya bir at oğurla, ya bir mal oğurla, desinlər ki, filankəs də bu hünərin sahibidir. Ondan sonra qız da öyünsün ki, sənin kimi əri var. Tarverdi axmaqdır, bu sözlərin hamısına inanacaq, sarsaqlıq edib özün salacaq xata-balaya, Pərzad qalacaq mənə.

Zalxa. Vallah, yaxşı fikir edibsən! Sənin kimi oğlandan ötrü gərək çalışam.

Bayram. Dürüsət anladınmı dediyim sözləri?

Zalxa. Xatircəm ol!

Bayram. Sonra hər nə olsa, mənə bildirərsən?

Zalxa. Gedib divanbəyinə xəbər verəcəksən?

Bayram. Yox, çuğulluq peşəsinin üstümə götürmənəm. İş özü öz başına açılar. Ancaq mən istərəm xəbərdar olam, ürəyim bir az toxtıya.

Zalxa. Çox yaxşı, sonra hər nə olsa, sənə bildirəm. İndi gedirəm, işim var, mal gələn vaxtdır.

Bayram. Get, al bu yaylıq da sənə peşkəş olsun.

Zalxa. Ba, nə yaxşı yaylıqdır! İçindəki nədir?

Bayram. İçindəki kişmişdir; onu da ver uşaqlarına.

Zalxa. A kişi, oğul sənin kimi olmaq gərək! Sənin qadan dəysin Tarverdinin böyrəyinə! Ömrümdə onun əlindən mən bir çürük alma da almamışam. Sağlıq ilə qal, muradına yetiş! (*Gedir*).

Bayram (*dalisinca*). Vədini unutmayasan!

Zalxa (*geri dönüb*). Sən də bir inək demisən, sən də unutma!

Bayram. Bəli, bir südülü, cins inək ki, misli olmaya!

Zalxa. Yanında da buzovu!

Bayram. Əlbəttə, buzov ilə!

Zalxa. A kişi, sənin kimi qoçaq oğlanı sevməmək olurmu? Sağlıq ilə qal, şahbazım!

Bayram. Get, xoş gəldin! Allah, indi nə qayırim? Gedim dərədə bari ovdan-zaddan axtarım, bir az fikrimi dağıdım.

Bəzi-tamaşaxana təğyir tapıb, Namazın evinin surəti bərpa olur. Namaz və Zalxa.

**N a m a z .** Sən deyirsən ki, bu işdən ötrü Bayram özünün kurd atını mənənə bağışlayacaqdır?

**Z a l x a .** Şəksiz bağışlayacaqdır!

**N a m a z .** Ağlım kəsmir, Bayrama əlli qızıl mənim yanımda sən-dilar, kurd atını satmadı. Onu mənənə peşkəş elərmi?

**Z a l x a .** Pərzaddan ötrü o indi canından keçər; at, mal nə şeydir?

**N a m a z .** Bəlkə allada, sonra verməyə?

**Z a l x a .** Aldatmaz, Bayramı tanımırsan? Onun kimi gözəl, sözü bütün oğlan tamam obada varmı?

**N a m a z .** Yaxşı oldu, mən özüm də istirdim ki, Tarverdini bir xataya salam. Atası Məşədi Qurban mənənə borc verdiyi pulunu üstümə yasa-vul qoydurub aldı, mən də ona bir hayif çəkməsəm ürəyim dincəlməz.

**Z a l x a .** Dəxi niyə durursan? Belə fürsət olurmu? Həmi at alarsan, həmi hayif çəkərsən. Tarverdi yaxındadır, get çağır gəlsin bizdə çörək yeməyə, sonra mən hamı işi düzəldərəm.

**N a m a z .** Əcab deyirsən. Vallah gedirəm (*Gedir*).

**Z a l x a (yalqız).** Vallah, əgər Tarverdi mənim sözlərimdən quldurluğa getsə, biçarənin heç təqsiri yoxdur. O neyləsin ki, bu viran olmuş ölkənin qızları quldurluq, oğurluq bacarmayını sevmirlər. Divanbeyinə deyən gərək ki, biçarə gədələri niyə oğurluqdan quldurluqdan ötrü incidirsən? Bacarırsan ölkəmizin qızlarına qadağan elə ki, quldur olmayan oğlanlardan zəhlələri getməsin. Onda mən zəmin ki, qurd qoyun ilə otlaya!

Bu halda Namaz Tarverdi ilə içəri girir.

**N a m a z .** Ay arvad, nəyin var, gətir görək, acmışıq!

**Z a l x a .** Bıy, nəyim olacaq? Acmişdınız, niyə Tarverdigildə gedib çörək yemədiniz, mənim üstümə gəldiniz?

**N a m a z .** Hər nəyin var, gətir, uzun danışma! (*Gedir, evin bucağında yarağlarına baxmağa məşğul olur*).

**Z a l x a .** Axşama dəxi bir zad qalmayacaqdır.

**Tarverdi .** Ay Zalxa, nə qayım olubsan?!

**Z a l x a .** Niyə qayım olmayım? Səndən mən nə xeyir görmüşəm? Barı bir dilinə gətirəsən ki, toyumda sənə bir zad bağışlaram.

**Tarverdi .** Necə toy?

**Z a l x a .** Toy bilmirsən? Toyunda de görüm mənə nə bağışlayacaqsan?

Tarverdi. Yaxşı, onda sənə bir cüt başmaq bağışlaram; görürəm çoxdan ayaqyalın gəzirən.

Zalxa (*üzün kənara tutub*). Necə mirdar, saqqat adamdır! (*Qaim səslə*) Sağ ol, çox raziyam! Toyun tezmi başlanacaq?

Tarverdi. Payızda.

Zalxa. Niyə belə gec?

Tarverdi. Pərzad yubandırı; deyir, hələ cehizi hazır deyil.

Zalxa. Doğrudanmı? Bəlkə başqa səbəb var?

Tarverdi. Nə başqa səbəb olacaq?

Zalxa. Bəlkə qız səni sevmir? Ürəyi özgəsinə bağlıdır?

Tarverdi. Eh, bu nə danışır! Qız məni sevmir, qəribə söyləyir-sən! Necə qız məni sevməz!

Zalxa. Yəni sən deyəndə, çox zadsan! Niyə gərək səni sevə? Sən ömründə nə bir iş tutubsan, nə ad çıxarıbsan ki, qızlar səni sevsinlər?

Tarverdi. Nə ad çıxarmışam?

Namaz. Arvad, nə danışırsan, nə işin var?

Zalxa. Səsin kəs, sənlik zad yoxdur!

Tarverdi. Namaz, sənlik zad yoxdur, doğru deyir. Yaxşı, Zalxa, söylə görək, mən nə ad çıxarmışam, yəni nə ad çıxardacağam?

Zalxa. Heç oğurluğa gedibsənmi?

Tarverdi. Xeyr, oğurluğa getdiyim yoxdur. Nədən ötrü oğurluğa gedəcəyəm? Özümün dövlətim, malim azdırımı?

Zalxa. Dövlətin çoxdur, amma qoçaqlığın yoxdur. Heç bir adam soyubsanmı, heç bir adam vurubsanmı?

Tarverdi. Xeyr, nə adam soymuşam, nə adam vurmüşam. Sibirə gedənləri, dara çəkilənləri gözüm görmür?

Zalxa. Qoçaq adam heç zaddan qorxmaz! Çəkinmək qorxaq adamın işidir. Axır odur ki, Pərzad bacarmır sənə gedə. Hamı deyir: sən qorxaqsan, taciksən!

Tarverdi. Kim deyir?

Zalxa. Hamı deyir. Arvadlar, qızlar, kişilər, hətta balaca uşaqlar da! Hamı hayıfsılanırlar ki, Tarverdi necə gözəl oğlandır, heç tayı yoxdur, amma çifayda, qorxaqdır, yassardır!

Tarverdi. Kim deyir mən qorxağam? Heç vaxt qorxaq deyiləm. Bir az çəkinən, ehtiyatlı adamam... yoxsa məndə qorxaqlıq harda idi?

Namaz. Ay arvad, bəsdir, az danış!

Zalxa. Sən kəs səsini, işin yoxdur!

Tarverdi. A kişi, sənlik nə var? Dinməsənə, görüm bu arvad nə danışır? Bəs belə, hə? Pərzad onun üçün mənə gəlmək istərmir? Deyirlər ki, mən qorxağam? Vallah, acığım elə tutur ki, istirəm bu saatda yola düşəm, gedəm, adam soyam; hamiya bildirəm ki, mənim haqqımda nahaq güman ediblər.

Zalxa. Hünərini göstər görək, adam dilində çox zad deyər.

Tarverdi. Sən bir yer nişan ver, mən bu saatda yola düşüm.

Zalxa. Düş Şamaxı yoluna, beş yüz sövdəgər gəlib-gedir, birin, ikisin soy, malın götür, görək ki, doğrudan qoçaqsan, ya lovğalıq edirsən?

Tarverdi. Görəsən sövdəgər tayfası yaraqlı-əsbablı yola çıxır, ya elə bomboş?

Zalxa. Belə tutaq ki, yaraqlı-əsbablı olarlar, sən ki ağacla qabaqlarına çıxmayaçaqsan? Əlbəttə, sənin də yaraq-əsbabın olacaq.

Tarverdi. Məlum ki, olacaq. Amma tək getmək bir az çətin deyilmi?

Zalxa. Sən də yoldaş götür. Bizdə azmı qoçaq oğlan var. Eh, sən hara, belə iş hara?!

Tarverdi. Mən hara, belə iş hara? Vallah, görərsən ki, doğru deyirəm. Namaz, bura gəl! Sən allah, mənə yoldaş tap!

Namaz. Yoldaşı neyliyirsən?

Tarverdi. Gəzməyə gedəcəyəm.

Namaz. A kişi, boş-boş danışma, səndən karvan vuran olmaz!

Tarverdi. Vallah, doğru sözümüzdir, yoldaş tap!

Namaz. Sarsaq söyləmə! Mən səlah görmürəm; sənin işin deyil!

Tarverdi. A kişi, nə tövr adamsan? Sənin nə vecinə? Sən mənə yoldaş ver, sonra gör ki, işimdirdir, ya yox?

Namaz. Çünkü əl çəkmirsən. Bəli Xatun oğlunu, Oruc Nəsib oğlunu çağırıraq apararsan.

Tarverdi. Elə ikicəsini?

Namaz. İkisi bəsdir.

Tarverdi. Doğrudan bəsdir. Olsun. Di adam göndər, onları çağırırsın!

Namaz. Zalxa, get oları bura çağır!

Zalxa. A kişi, sən onun sözünə nə inanırsan? Tamam o lovğalıq eləyir.

Namaz. Kəs səsin. Tarvedi kimdən əskik igiddir? Əli-qolumu özgələrindən kiçikdir?

Zalxa. Mən onu tanıyıram, o heç vaxt bu işə girişməz.

Tarverdi. Mən girişmənəm? Görərsən, necə girişərəm! Get oları tez çağır, sonra məlum olar.

Zalxa. Yaxşı gedirəm. (*Üzün kənara tutb*) Axmaq, hamı sözü-müzə inandı. İnstallah gedəcək. (*Gedir*).

Namaz (*ahəstə*). Bax, Tarvedi, əgər bəxtin yar olsa, hər nə gətir-sən gərək özün bərabəri mənə də pay verəsən ha! Ayıbdır məndən gizləmək! Gətirdiyiniz şeylərin başın batırmaq, izin itirmək mənim boynuma, bəşərti ki, hər zaddan mənə yarı pay olsun.

Tarverdi. Eh, məçit tikilməmiş kor əsasın dayadı. Hələ qoy görək nə olur!

Namaz. A kişi, sənin əlindən nə gəlməz? Mən axmaq arvad tay-fası deyiləm ki, səni tanımayam. Məgər sən ayı qıran Əmiraslanın nəvəsi deyilsən?

Tarverdi. Namaz, sən allah onun işlərindən eşidibsen ki, nələr edibdir?

Namaz. Necə eşitməmişəm? Səfər dayım onun dostu deyildi id? Onun işlərin birbəbir mənə nağıl etməyibdirmi? İnstallah biz də olar kimi bir-birimizi sevəcəyik. Ümidim budur ki, əlinə düşən ovu mən-dən gizləməyəsən.

Tarverdi. Olsun, təki bir para adamlar mənim haqqımda çürük sözlər danışmasınlar. Mən elə hamısını sənə verrəm, mən ki, pul, mal dərdində deyiləm.

Namaz. Hamısını mənə verərsən? Vallah əcəb deyirsən! Barakallah! İndi bildim ki, damarında Əmiraslan qanı var. Vədini unutmayasan!

Tarverdi. A kişi, sən yoldaş ver, axırına bax!

Namaz. Odur, yoldaşların gəlirlər.

Bu halda Zalxa, Vəli Xatun oğlu və Oruc Nəsib oğlu daxil olurlar.

Vəli və Oruc. Səlam-əleyk!

Namaz. Əleyk-səlam!

Vəli. Namaz, nə var, xeyir ola, bizi əcəb çağırıbsan?

Namaz. Tarverdi təvəqqə edir ki, onunla gəzməyə gedəsiniz.

Oruc. Necə gəzməyə?

Namaz. Dəxi nə soruşmaq? Gəzmək deyəndə özün bilmirsən?

Vəli. Mən ömründə gəzməyə getdiyim yoxdur. Qoyun-quzu oğurlığından başqa mənim əlimdən bir zad gəlməz. Orucu bilmirəm.

**O**ruc. Mənciyəz... yeyərəm. Mənim havaxt quldurluğa getdiyim var? Mən heç qoyun-quzu oğurluğu da bacarmanam.

**N**amaz. Olan, nə danışırsınız? Məgər igid deyilsiniz? Tüfəng atmaq bilmirsiniz?

**V**əli. Tüfəng atmaq bilirik o da ova, quşa. Adama tüfəng atmaq nə bizim işimizdir?

**N**amaz. Kim sizə deyir ki, adama tüfəng atın?

Atlanarsınız, çıxarsınız gəzməyə, düşərsiniz poşt yoluna; Birdən qabağınıza dəvə karvanı, ya erməni bəzirganları rast gələr, guya qorxutmaq üçün başlarının üstündən tüfəng boşaldarsınız. Bunda heç bir zərər yoxdur, olar qorxub hərə bir tərefə qaçacaq. Malları, pulları tökülib qalacaq, yiğişdirib, götürüb qayıdarsınız. Nə çətin işdir?

**V**əli. Eh, biz hara, belə iş hara? Biz bir çoban adamıq, bizə quldurluq nə yaraşar?

**T**arverdi. Namaz, bura gəl, bilirsənmi, cəbr eləmə. Görürsən ki, qorxular, dəxi niyə qışnııırsan? Hamı mənim kimi ki, olmayıacaqdır? Burax getsinlər!

**N**amaz. Xeyr, qoy görüm. Vəli, ayıb deyil baş qaçıııırsınız? Artıq tikə məgər baş yarar? Əvvələn, malııız, pulunuz artar, ikinci ad-san çıxardarsınız.

**O**ruc. Mənciyəz... yeyərəm! Mənim nəyimə gərəkdir ad-san?

**V**əli. Bəli, bu keçəl Oruca ad-san çox lazımdır!

**N**amaz. A gədə, nə qeyrətsiz adamsınız! Tarverdi ilə duz-çörək dadmııııbsınızmı? Məgər siz bilmirsiniz ki, bizim obamızda bundan dövlətli adam yoxdur? Sizin həmişə vecinizə gəlməzmi? Az adammı ondan xeyir görüb?

**T**arverdi. Namaz, niyə qışnııırsan? Qoy görək, mən özüm də hələ bir az fikir eləmək istəyirəm.

**N**amaz. Xeyr, nəməkbəhramlıq edirlər. Kiçik olan gərək böyüün sözünə baxa!

**V**əli. Oruc, nə deyirsən? Gedəkmi?

**O**ruc. Nə bilim, vallah, gedirsən, gedək!

**V**əli. A kişi, olar ki, bir at bahası əlimizə düşə. İki ildir ki, at istəyirəm alam, pul tapmiram.

**N**amaz. Əlbəttə, at bahası da əlinizə düşə! Belə xeyirdən adam qaçarmı?

**V**əli. Dəxi nə eyləmək, çünkü Tarverdi çarəsiz xahiş edir, onun sözü sınınca, düşmənin boynu sınsın. Mən hazırlam!

Oruc. Mən də hazırlam! Yoldaşdan ayrılmak ki, olmaz.

Tarverdi. Amma bir dürüst fikir edin...

Namaz (*onun sözün kəsib*). Tarverdi sizdən razılıq edir və təvəq-qə edir ki, fürsəti fövtə verməyib, gedib yaraqlanıb gələsiniz. Gəzmək üçün belə yaxşı vaxt ələ düşməz.

Vəli. Oruc, gedək!

#### Gedirlər

Tarverdi. Namaz, bilirsənmi, bu zadı lap unutduq. Mənim atam bir məşədi kişidir. Heç razı oları ki, mən quldurluğa gedəm?

Namaz. A kişi, atandan rüsxət al, get!

Tarverdi. Əcəb danışırsan? Atama deyim ki, mənə rüsxət ver, quldurluğa gedim?

Namaz. Elə niyə deyirsin? De ki, aranda taxıl sulamağa gedirəm. Əlbəttə, rüsxət verəcəkdir; sonra çıx poş yoluna. Dəxi nə var bunda?

Tarverdi. Necə bunda nə var?

Namaz. Yəni bundan asan nə var?!

Tarverdi. Əcəb asan zad tapmışan? Mən, vallah, ancaq atamdan qorxuram, o cəhətdən bu iş mənə çox çətin gəlir.

Namaz. Adam ki, qorxaq oldu, bu tövr ilə bəhanə gətirər. Get-mirsən, özün bil.

Bu halda Zalxa daxil olur.

Namaz. Zalxa, get uşaqlara de ki, dəxi cəfa çəkməsinlər, Tarverdi gerilədi.

Tarverdi. Mən ki, demədim geriləyirəm.

Zalxa. Mən bu saatda Pərzad ilə görüşdüm. Hamı işi qulağına piçildədim. Necə sevindi, necə sevindi!.. Dedi ki, indi Allaha şükür, dəxi deməzlər ki, Tarverdi qorxaqdır. Bundan sonra mən utanmanam deyim ki, onu sevirem. Bu vaxtadək tamam qızlar mənə tənə edirdi, hər birisini görəndə başımı aşağı salırdım.

Namaz. Aşkar zaddır ki, bizim qızlarımız heç bir oğlanı sevməzlər ki, adam soymamış, yol kəsməmiş ola, elə birisi bu Zalxa! Axır bu da gözel sayılırdı!

Zalxa. Allahı sevirsin, ətimizi tökmə, az danış!

Namaz. Vallah, doğru deyirəm, eləbirisi bu Zalxa! Məgər mənə əvvəldən gələrdi, əgər quldurluğa əl qoymasaydım? Arvad, belədirmi?

Zalxa. Yaxşı, bəsdir, keçən işi indi çürükçülük eyləyib danışmaq sənə qalıbdır?

Tarverdi. Mən getməyə müzayiqə eləmirəm, amma üstümdə heç bir yaraq yoxdur. Bilmirəm necə edim. Yaraq üçün evə getsəm atam duyacaqdır.

Namaz. Evə niyə gedirsən! Mənim qılıncımı, tūfəngimi, tapan-camı götür, xançal da ki, öz belində var. Qoy mən səni geyindirim, yaraqlandırıım. (*Başlayır yaraqları onun üstünə taxmağə*).

Tarverdi. Dəxi başqa nə götürüm?

Namaz. Olan, bəsdir, bular ilə bir qoşun qırmaq olar, dəxi artıq nəyinə gərəkdir?

Zalxa. Vay aman Tarverdi, necə heybətli oldun? Səni görən kimi adamlar qaçacaqlar.

Bu halda Vəli və Oruc daxil olurlar

Oruc. Biz də hazırlıq.

Tarverdi. Gedəkmisi?

Namaz. Gedin, gedin, uğurunuz xeyir olsun! Əlidolu qayıdasınız!

Zalxa. Tarverdi, Pərzad ilə qoşa qariyasan! Çoxlu oğul-qız görəsən! Oğlanların da sənin kimi qoçaq olsun!

Tarverdi. Qəm eləmə, olacaqlar, şəksiz olacaqlar! Ya saf adımı batırram, ya adam soyquamış qayıtmayacağam!

Gedirlər.

Namaz. Zalxa, bilirsənmi, mən şərtləşdim ki, Tarverdi hər nə gətirsə, yarısın mənə versin.

Zalxa. Tarverdi yəni bir zad gətirocəkdirmi ki, yarısın sənə verə? Sən niyə belə xam xəyal olursan? Şək yoxdur ki, onun qol-qıcıını əzib yola salacaqlar.

Namaz. Xeyir, kim bilir, olur ki, uğuruna bir xeyir gələ. Qorxaq həmişə özündən qorxağa rast gələr. Axırda iş necə qurtarsa, bizim xeyrimizdir; bir tərəfdən at, bir tərəfdən də pul! (*Gedir əlin ovuşdura-ovuşdura*).

Pərdə salınır

## İKİMCİ MƏCLİS

Vaqə olur Şəmsəddin mahalında, dərənin içində ki, bir tərəfində təpə dəxi zahirdir.

B a y r a m (*yalqız*). A kişi, ov da ələ düşmür; nə bir ceyran var, nə bir turac var; bir dovşan da barı rast gəlmir ki, bir tüfəng atam. Ürəyim darixir. Nə yaman bəxtim var imiş, mənim! Tutalmı ki, Pərzad məni sevir, əlindən nə gələcək? Əmisinin əmrindən çıxamı biləcək, tamam obanın öhdəsindən gələmi biləcək? Qız tayfasının xahişinə məgər bizlərdə qulaqmı asarlar? Ümid yoxdur, iqbalmı gətirməyəcək. Zalxa etdiyi vədini bitirməyə cürət edə bilməyəcək. Namaz bir tamahkar, şeytanfikir adamdır. Heç vaxtda Tarverdi kimi dövlətli adamı ələ salmaq istəməyəcək. Pərvərdigara, necə edim, bu dərdə necə tablaşım. Nə tövr səbr edim, necə aram tutum, necə bu qüssədən dincələ bilim? Ax, nə xişilti səsi gəlir?! Gərək ki, bu kolun dalışındadır. Canavar olacaq, gedim bəlkə gülə ilə vura bilim, elə bilim ki, Tarverdinin böyrəyinə gülə bururam (*Gedir*).

Bir az sonra Tarverdi yoldaşları ilə yetişib, bellərini əyib, sinə-sinə o yana-bu yana baxırlar.

Tarverdi. Tss... tss... ehtiyatlı olun, gərək ki, yoldan gələn var!

Oruc. Var, var. At ayağının tappıltısı gəlir. Vəli, tüfəngin çaxmağın yuxarı ayağa qovza ki, hamımız birdən tüfəngləri boşaldaq!

Tarverdi. Dayanın, dayanın! Belə bilirəm ki, tüfəng atmasaq yaxşıdır.

Vəli. Necə tüfəng atmasaq yaxşıdır? Onda necə soymaq olar? Sonra gərək əliboş obaya qayıdaq, tamam xalqı üstümüzə güldürek!

Tarverdi. Nə səbəbə xalq üstümüzə güləcək? Deyərik ki, yola çıxdıq, çox gözlədik, heç kəsə rast gəlmədik.

Vəli. Buna heç kəs inanmaz. Mən bunu edə bilmənəm.

Tarverdi. Edə bilməzsən, bəs mən də köməksiz fəqir-füqəranın üstünə tökülfə bilmənəm! Mən belə günah işə qoşulmayacağam! Adamda rəhm, mürüvvət yaxşı shəydir. Doğrusu budur ki, mən qayıdağam. Mən qalmıram, gedirəm!

Vəli. Yavaş, əzizim, çox gec başa düşübəsən. Allaha and olsun, əgər ayaq geri qoyasan, şeytanını çəkib qarnını tüstü ilə doldurram. Sarsaq balası, sarsaq özün yalvarıb bizi bura gətirmisən, indi bizi qoyub getmək istəyirsən?

Tarverdi. Mən ki, sizi qoyub getmək istəmirəm. Mən sizin xeyriniz üçün deyirəm ki, geri dönək; Bəlkə yol adamı bizdən çox oldular, bəlkə bizim kimi qoçaq adamlar oldular; tükümüzü töküb qol-qanadımızı qırarlar.

Vəli. Quşdan qorxan dari əkməz. İndi bu fikirləri eləmək vaxtı deyil! Yoldan ötənləri gərək əyliyək. Sən də bizim ilə gərək bir yerdə olasan; yoxsa, görərsən! İstirsən sabah aləmi bizə güldürəsən? Ayaq geri qoysan, bütün tūfəngi sənə boşaldacağam. (*Tüfəngi ona sarı çevirir*).

Tarverdi. Allahu əkbər, bizə qorxaq deməsinlər deyin, gərək özümüzü bəlaya salaqlı?! A qardaş, bircə qulaq as mənə, gör nə deyirəm; sən qoçaqlığı lap qələt anlaysısan, heç bilirsənmi qoçaqlıq, igidlilik nədir? İgidlərin başçısı Koroğlu deyibdir ki, igidlilik ondur, doqquzu qaçmaqdır, birisi heç gözə görünməmək. Mən deyirəm ki, bu iki işin hansına əməl edirsiniz edin.

Vəli. Bəsdir, çox vəz verme! Görürsənmi yuxarıda bir zad qaralır? O, yoldan gələn olacaqdır.

Tarverdi (*əyilib baxır*). Doğrudan gələn var. Görəsən kimdir? Vallah gəlir! Bilirsinizmi, siz qabağa gedin, mən sizin dalınızı saxlıyım.

Vəli. Bəli, sənə çox ümid bağlamaq olar. Oruc, qabağa gedək gərək, kimdir gələn. Ey, Tarverdi, vallah əgər qaçasan, obanın içində də haqqına fikir çəkərəm, özün bil!

Tarverdi və sonra nemsə Fok.

Tarverdi. Di gör, sevgililiyin axırı belə olar! Heç fikrimdən keçərdi ki, quldur olacağam, yol kəsəcəyəm, aləmə zəlzələ, vəlvələ salacağam? Pərvərdigara, sevgi nə yaman olurmuş?

Fok. Mən çox yaxşı elədim ki, arabadan düşdüm, bir az piyada yeridim, çiçək dərdim. Nə yaxşı çiçəkdir, nə gözəl qoxusu var. Bunu Mariya Adamovnaya peşkəş edəcəyəm. (*Qəflətən gözü Tarverdiyə sataşib*) Ax, dədəm vay! Bu kimdir? Vay aman! Allah, sən saxla!

Tarverdi. Heç bilmirəm nə qayırırlar; orda arabanın atını əyliblər; kuçer<sup>3</sup> qaçıb özün kolluğa saldı. Barakallah, qoçaqlarım, necə iş gördük! (*Qəflətən gözü Foka sataşib*). Ey vay, tar! Yaman yerdə gün axşam oldu! Bu kimdir görəsən? Fok. Ey vay bu quldur olacaqdır! Yəqin məni öldürəcək! (*Başlayır titrəməyə*).

Tarverdi. Ey, yəqin bu adam da quldurluğa çıxıbdır, ciyində tūfəngi də var. Vay aman, atsa mənim işim xarabdır. (*O da başlayır titrəməyə*).

Fok. Mariya Adamovna, Mariya Adamovna. Sən hardasan!

Tarverdi. Yaxşı Pərzadı aldıq, yaxşı toy elədik, farağat, rahat duracağımız yerdə özümüzə iş qayırdıq!

Fok. Allah, necə heybətlidir!

Tarverdi. Allah, tüfəngi necə uzundur! Heç bir belə uzun tüfəng görməmişəm.

Fok. Yaxşısı odur ki, bir tərəfə qaçam!

Tarverdi. Barı qaçım, bəlkə evi yixılmış tüfəngi mənə düzəldib atdı. Vaxt ikən bir tərəfə yayınım.

Hər ikisi birdən qaçırlar. Qəflətən bir-birilə toqquşurlar. Hər ikisi kisəsini çıxarıb bir-birinə uzadır.

Tarverdi. Vallah, mənim var-yoxum budur, al, məndən el çək!

Fok. Vallah bundan artıq tamam səfərimdə bir zad qazanmamışam; al, məni burax!

Tarverdi. Allahı sevirsən, məni qoy obaya qaydım.

Fok. Amandır, məni öldürmə, yazığam!

Tarverdi. Bəs sən quldur deyilsən?

Fok. Mən bir fəqir nemsəyəm. Sən kimsən?

Tarverdi. Mən kiməm? Qurumsaq? Görmürsən ki, mən qulduram! Mənim kolluğun içində iki yüz yoldaşım yatır! Siz necəsiniz?

Fok. Mən bircəyəm!

Tarverdi. Di bəs tez qaç, yoxsa bu saatda səni öldürəm!

Fok. Doğrumu deyirsən ki, sən yalqız deyilsən?

Tarverdi. Eşitmirsən ki, mənim yoldaşlarımın qalmaqlı gəlir?

Fok. Ax, tari, tamam var-yoxum qarət olacaq! Ax, Mariya Adamovna! Mariya Adamovna! Bu necə bədbəxtlik idi üz verdi. Biz bundan sonra necə edəcəyik? (Ağlayır).

Tarverdi. Yoldaşlarım yaxınlaşırlar, di itil cəhənnəmə, tez qaç, yoxsa bu saatda qarnını tüstü ilə doldurram!

Fok. Ax, Allahı sevirsən, dayan, bu saatda qaçım. (*Başlayır qaç-mağा*).

Tarverdi (yalqız). Necə qorxutdum! Mənim kimi zalim olarmı? Əgər Pərzad məni bu halda görə bilsəydi, qorxudan bağrı çatlardı.

Bu halda Vəli və Oruc arabaya qoşulan atı cilovundan çekirlər, arabada iki sandıq var.

Tarverdi. Ay uşaqlar hamısı qaçdırımlı?

Vəli. Xatircəm ol, hamısı qaçdilar!

Tarverdi (*gülə-gülə*). Necə qorxaq imişlər. Belə adamlar da var dünyada? Yaxşı, kəsbimiz nədir? Arabada nə şey var?

Vəli. Arabada iki böyük sandıq var ki, heç tərətmək olmaz. Sən, Tarverdi, tez oları sindir, içinin şeyin bir yerə yiğ. Mən, Oruc gedək, arabanın atlarının birinə gullə dəyib, iki yaxşısı kolluğa qaçıdı tutaq gətirək, şeyləri yükləyək aparaq.

Tarverdi. Çox yaxşı, siz gedib atları qaytarın, mən bu saatda sandıqları sindirib, şeyləri bir yerə yiğaram; amma tez qayıdın, burada çox dayanmaq olmaz, qorxuram üstümə adam tökülö, əlimdən nahaq qan çıxa.

Vəli. Axmaq danışma, sarsaq! Sən bir toyuq öldürə bilməzsən. Tək özün qaçma; adam öldürməyini sənə bağışladıq!

Oruc. Bu saatda qayıdırıq, fikir eləmə, sandıqları aç!

Tarverdi. Baş üstə.

Vəli, Oruc cəld uzaqlaşırlar.

Tarverdi (*yalqız*). Genə mən yalqız qaldım. Zərəri yoxdur. Kimdən qorxacağam? Mal iyələrini qaçırmışıq. A gədə, nə böyük sandıqlardır! Yəqin içindəki tamam taftadır. Pərzad elə yaşı olduqca tafta tuman-köynək geysin. Qurumsaq Namaz yarısını indi məndən isteyəcək. Qələt eləyir! Nə qayırıbdır ki, yarısını ona verim! Bəlkə sandıqların içindəki tirmə şaldır ya padşahlıq puludur? Tez bir baxım, görün nə var? (*Yavuqlaşır sandıqlara*). Sandıqda deyəsən bir zad təpənir. (*Sandığın qapağın qalxızır, birdən bir meymun sandıqdan dış-qarı sıçrayır*). Allahu əkbər, bu nədir? Sandıqda meymun nə qayırır? Belə də sövdəgər malı olurmu? Belə zibil ilə alış-veriş edən sövdəgərlər də dünyada varmış? (*Meymun ona dişin qıcıdır*). Ax köpək oğlunun malı, nə mənə dişin qıcıdırısan? (*Meymun onun təqlidin gəti-rir*). Bax, bax mənim təqlidimi gətirir! Yaxşı oldu, bunu Pərzada peş-kəş aparram. Qoy bunu görsün, sevinsin. Necə tutum? Ey, meymun, qorxma, yaxın gəl! (*Yeriyir meymuna sari; meymun qabağından tullanır*). Bax, bax, köpək oğlunun malı, az qalmışdı mənə toxuna! Yavaş, mən gör necə səni tutoram! (*Qaçır meymunun dalısınca; meymun qabağından o yana-bu yana tullanır; sonra ağaca çıxır; başlayır onun təqlidini gətirməyə*). Bax, bax, fikri budur ki, mən onun dalısınca aqaca çıxam. Necə şeytan meymundur! Of, qəribə yoruldum, bu necə sarsaq

sövdəgər imiş ki, meymunu arabaya qoyub gəzdirir? Mən elə bildim, bu evi yıxılmış ağıllı-başlı mal aparır satmağa, üstünə düşüb soyduq. Mən nə bilim ki, o belə nadirüst imiş ki, bizim oxumuzu boşa çıxardı. Necə ürəyim darıxır! Amma əliboş evə qayıtmaq olmaz. Görüm o birisi sandıqda nə var. Amma böyük sandıqdır, yəqin ki, bunun içində ağıllı-başlı mal var. Qapağı da nə yekədir? (*Qapağın sindirir*) Ax, pərvərdigara, nə xırıltı gəlir! (*Qapağı qalxızır, bir ayı çıxıb, onu süpürrəyir*). Ey yay, ayı! Ay Namaz! Ay Zalxa! Ay Pərzad! Evim yıxıldı! Ay haray, ay aman! Kömək edin, ay Allahı sevən, dadıma yetişin! Vay aman, qələt elərəm, qudlurluğa dəxi çıxmanam, heç kimi soymanam! Tövbə olsun, tövbə, tövbə! Of, Alalh, sən qurtar! Allah, sən dada yetiş! Heç vaxt belə yola dəxi getmənəm.

Ayı onun üzün cirib yixır yerə, sıçrayır, belinə, başlayır övkələməyə, boğmağa. Bu halda Bayram təpənin üstündə zahir olur.

**B a y r a m . Nə səs gəlir?** Yəqin ayı adam boğur.

**T a r v e r d i** (*qaim səslə*). Ay Allahı sevən, kömək elə, məni qurtar!!

Bayram tüfəngi üzünə götürüb ayını nişana edir, atır. Tüfəng boşalanda güllə ayını Tarverdinin üstündən tullayır. Ayı tez qalxıb tüstü sarı yüyür, girir kola, gözdən itir.

**T a r v e r d i** (*verdə yıxılmış*). Ay Allah, görəsən gülə mənə dəymədi ki? Xeyr, inşallah dəyməyibdir. Durum qaçım. (*Tez qalxıb qaçı*).

**B a y r a m** (*enib, arabaya yaxın gəlir*). Bu nə arabadır? Bu ayı, bu adam bura haradan düşmüsdür? Mən belə bilişəm ki, ayını yaraladım, qan iz salıbdır. Ayı görəsən hara getdi? Bəs o qurtardığım adam necə oldu?

Bu halda divanbəyi, kazaklar və dilmanc hazır olurlar.

**D i v a n b ə y i .** Genə qudlurluğa başlayıblar. Ay kazaklar, ikiniz bu yerlərə baxın, ikiniz atları tutun! O qalanızı bu qoçağı bağlasın!

**B a y r a m .** Məni bağlasınlar! Allahı sevirsən, belə buyurma, mənim nə təqsirim var?!

**D i v a n b ə y i .** Necə təqsirin yoxdur? Bəs bu sınmış sandıqlar, soyulmuş araba, tüfəng atılmaq təqsir deyil? Nə vaxtadək zakona müxalifət edəcəksiniz, ümənayı-dövlətin əmrindən çıxacaqsınız? Nə qədər ağıliniz və fikriniz az olsa da, bari başa düşün ki, rus dövləti sizi ləzgidən və qaçqlardan mühafizat edir.<sup>4</sup> Bari bu işin şükrənəsinə nizama tabe olun, əgərçi heç nizamı və zabitəni anlamırsınız? Eh, səninlə danışmağın nə faydası var! Hanı sənin yoldaşların?

**B**ayram. Mənim heç yoldaşım yoxdur!

**D**ivan bəyi. Bu arabanın atları hanı?

**B**ayram. Bilmirəm.

**D**ivan bəyi. Köhnə peşənizdir; bilmirəm, görməmişəm! Sən belə xəyal edirsən ki, “bilmirəm” demək kə canını qurtaracaqsan?

**B**ayram. Ağə, bir sözümə qulaq as! Mən bu yaxınlıqda ov gəzirdim. Gördüm ki, bir çıçırtı gəlir, yalvarır, kömək istəyir. Yüyürdüm yaxına, gördüm ki, bir ayı bir adamı boğur, tüfəng atıb ayını vurdum, yaraladım. Mən bundan başqa bir zad etməmişəm.

**D**ivan bəyi. Bəli, yaxşı danişrsan. İsteyirsən ki, bu sözler ilə məni başdan çıxarasan? İş aşikardır, sən tutulubsan təqsir vaqe olan yerdə. Yaxşısı budur ki, yoldaşlarını mənə deyəsən!

**B**ayram. Mən həqiqəti ərz elədim.

**D**ivan bəyi. Oğlan, mənim sənə yazığım gəlir. Görükür ki, bir cavan, xoşsurət oğlansan. Bilirsən ki, yaraq və əsbabla tutulan quldura nə tənbih, nə nəsəq var?

**B**ayram. Əlbəttə, bilirom? Tənbibi dar ağacdır.

**D**ivan bəyi. Bəli, dar ağacdır. Əgər özünə yazığın gəlmir, bari ata və anana yazığın gölsin. Heç bir adamı dünyada sevirsənmə?

**B**ayram. Ancaq elə ondan ötrü təşvişdəyəm, ağə ki, bir sevgilim var.

**D**ivan bəyi. Bəs boynuna götürürsən?

**B**ayram. Mənim heç təqsirim yoxdur ki, boynuma götürüm.

**D**ivan bəyi. Mən belə munkir adam görməmişəm. Uşaqlar, bunun qollarını bərk dalısında bağlayın! Muğayat olun ki, qaçmasın, yoxsa siz cavab verəcəksiniz! Oğlan, obanız burdan nə qədər olar?

**B**ayram. Bir ağaç.

**D**ivan bəyi. Biz ora gedirik. Gərəkdir tez işi isti ikən həqiqət eləmək; amma hələ gərək bir dəftərxanaya getmək. Allaha şükür, iş o qədər var ki, bilmirsən hansını qurtarasan. Dilmanc hardadır?

**D**ilmanc. Burdayam, ağə!

**D**ivan bəyi. Gedək. Allah, bu necə qulluqdur? Gərək hamı zada cavab verəsən. Hər gün canından keçəsən. Amma bu axmaqlar genə anlamırlar ki, bulardan ötrü bu əzabı çekirik. Yasavullar, gətirin bu oğlanı mənim dalımcı!

Hamısı gedirlər. Bundan sonra məclis xali qalır. Meymun ağacdən enir, başlayır tullanmağa, bir azdan gözdən itir.

*Pərdə salınır*

## ÜÇÜMCÜ MƏCLİS

Üçümcü məclis vəqə olur Şəmsəddin mahalında, obada, alaçığın içində. Tarverdi başı bağlı və Koxa və Məşədi Qurban və Nəcəf və Namaz və başqa tərəkəmələr oturublar.

Nəcəf. Tarverdi, de görək sənin başına nə iş gəlib, kim səni yaralayıbdır?

Tarverdi. A başına dönüm, mən, Vəli, Oruc arana taxıl sular mağşa çıxmışdıq. Tavus dərəsində arabaya rast gəldik. Vəli dedi ki, mən Oruc ilə bu arabanın adamlarını zarafat edib qorxudacağam; tüfəng atdırılar, guya adamlar qaçıdı, araba qaldı. Vəli, Oruc getdilər araba atlarını gətirələr, mən arabadakı sandıqlara yavuq gedəndə əvvəl qabağıma bir meymun çıxdı, sonra sandıqdan bir ayı qalxıb məni basdı, öldürdü. Birdən tüfəng atıldı. Ayı məni buraxdı. Durub qaçıdım. Sonra nə arabadan, nə atlardan bir əsər görmədik; bilmirəm bu nə sirdir?!

Nəcəf. Nə sirr olacaq! Tavus dərəsi əcinnə yeridir, şeyatin yiğinəna rast gəlibsiniz, başqa bir şey deyil. Çaharşənbə günü mü yola çıxmışdınız?

Tarverdi. Bəli!

Tərəkəmələr. Şəksiz şeyatin yiğinəna rast gəliblər. Yoxsa, meymun, ayı arabada nə qayırır?

Nəcəf. Amma, Tarverdi, sən yaralısan, dur burdan get, divanbəyi bura gələcək, görək bizim ilə nə sözü var.

Tarverdi gedir. Bu halda divanbəyi yetişir. Hami durur ayaq üstüno.

Divanbəyi (*kürsü üstə oturub*). Koxa, sən rus dilini bilirsən? De görüm, bu adamlar kimdir?

Koxa. Bular obanın adamlarıdır. Bu Namazdır, bu Nəcəfdir, bu da Məşədi Qurbanıdır ki, bir dövlətli, hörmətli kişidir.

Divanbəyi. Çox lazımdır onun dövləti! Allah qoysa dövlətliləri tanıtmağa məsizə tərgidərəm. (*Üzün dilmanca tutub*) Kamalov, buları tərtib ilə hər kəsin mərtəbəsinə görə cərgəyə düz. Hansının mərtəbəsi artıqdır?

Dilmanc. Ağə, görək bular hamısı elə bir mərtəbədədirlər.

Divanbəyi. Xub, hansı ağıllı hesab olunur?

Dilmanc. Belə bilirəm ki, hamısı elə bir ağılda olmuş olalar.

**D i v a n b ə y i .** Pərvərdigara, axır birisi, əlbəttə, o birilərinə görə söz qanan, danışan olacaqdır ki, ona mütəvəcceh olub söz soruşam. Hamısı ilə ki, birdən danışmaq olmaz!

**D i l m a n c .** O surətdə gərək Nəcəf o birilərindən söz qanan, danışan olsun, çünki rusicə də bir az bilir.

**D i v a n b ə y i .** Xub, Nəcəfi başda qoy.

Dilmanc Nəcəfi başda qoyur.

**D i v a n b ə y i .** A kişi, sözün axırınadək qulaq as, sonra cavab ver. **N ə c ə f .** Baş üstə, ağa!

**D i v a n b ə y i** (*qoltuğunda bir kağız çıxardıb*). Məmləkəti-xaricə əhlindən cənab Fok hafizi-canəvaran,<sup>5</sup> mənə ərizə veribdir ki, o, israğa gün Tiflis yolundan öz canəvərləri ilə gəlmiş; bir az arabadan geri qalmış imiş; ittifaqən arabanın üstünə bir neçə quldur tökülübü, arabada bir Yengi Dünya ayısı, bir Brazil meymunu, iki böyük kaftar və başqa canəvərlər dəxi varmış. Quldurlar atdıqları tüfənglərin güllə-sindən araba atının birisi ölüb, Yengi Dünya ayısı yaralanıb, meymun qaçıb itibdir və güman gedir ki, arabada olan şeylər də qarət olubdur. Ayını yaralı kolluqdan tapdırılmışam; qundlardan birisi də tutulub, indi sərih xəbərlərə görə məlum olur ki, bu iş ittifaq düşən gündə üç atlını yaraqlı-əsbablı sizin obanızdan aşağı gedəndə görüblər. Bişək olar sizin uşaqlardandır. Gərək oları bu saatda mənə verəsiniz. Yoxsa sizi bədbəxt eylərəm.

**N ə c ə f .** Ağa, sən bir ağıllı adamsan ki, bu yekə mahalı sənə tap-şırıblar. Düşmənlər sənin qulluğuna xilaf ərz ediblər. Sən gərək heç vaxtda belə quru nağıllara inanmayasan!

**D i v a n b ə y i .** Necə quru nağıll? Mənim mahalimin ortasında aş-kara qundlruq quru nağıldır?

**N ə c ə f .** Ağa, həqiqəti məndən soruş, doğruluq ilə ərz edim.

**D i v a n b ə y i .** De, mən də elə onu istirəm.

**N ə c ə f .** Bizim obanın uşaqlarından bir neçəsi çaharşənbə günü arana taxıl sulamağa getmişdilər. Şeyatin yığınağına rast gəliblər. Şəyatınlər arabada gedirmişlər; bular axmaqlıq edib, araba sarı tüfəng atıblar ki, cinlər qorxub qaçınlar. Gərək idi bismillah deyəyidilər, cinlərin acığı tutub, çün hər şəklə döñə bilirlər, ayı şəklinə düşüb, buların üstünə tökülübü dişləyi blər. İndi bizim düşmənlərimiz bunu bir nağıl qayırib, cinlərin böyüğünə Poq adını qoyub, səni başdan çıxardırlar.

**D**ivanbəyi (*aciqlanmış rus dilincə*). A kişi, nə qozqurursan?

**N**əcəf (*üzün dilmanca tutub*). Anlamıram, ağa nə buyurur?

**D**ilmanc. Divanbəyi buyurur ki, sizdə qoz, findiq çox olurmu?

**N**əcəf (*dilmanca*). A başına dönüm, divanbəyi yə ərz elə ki, elə bu dərənin adına Findıqlı dərəsi deyirlər. Qozun, findığın mədənidir. Allah qoysa, qoz çırpılanda, findiq dəriləndə çuval-çuval qulluğuna gətirrik. Divanbəyinin layiqincə yolun görmək bizim başımız üstə.

**D**ilmanc (*divanbəyi yə rusicə*). Ağa, Nəcəf ərz edir ki, qoz-findiq vaxtı çuval-çuval qulluğunuza gətirəcəklər və layiqincə yolunuza baxacaqlar.

**D**ivanbəyi (*aciqli*). Kişi, nə pərpuçat danışırsan?! Qoz-findığı mən nə eyləyəcəyəm? Mənim yolumun nəyinə baxacaqsan? Mənim özüm, gəldiyim yola səndən də yaxşı baxmışam; Bələdə ehtiyacım yoxdur, quzdurları verin!

**N**əcəf. Necə quldur, ağa?

**D**ivanbəyi. Necə, necə quldur? Bir saatdır səninlə danışıram, genə soruşursan necə quldur?

**N**əcəf. Axır mən də qulluğuna ərz elədim, ağa ki, uşaqlar heç kimin üstünə tökülmüyüblər, ancaq şəyatin yiğnağına rast gəliblər.

**D**ivanbəyi. Sən məhz cəfengiyat danışırsan?

**N**əcəf. Ağa, sən dünya görübən, heç ayının, meymunun, kaftarin, çəqqalın arabaya minib şəhərdən-şəhərə səyahət etdiyini eşidibsənmi?

**D**ivanbəyi. Məgər mən dedim ki, ayılar, meymunlar arabaya minmişdilər.

**N**əcəf. Bəs sən necə dedin, ağa?

**D**ivanbəyi. Mən dedim ki, olların hafizi səyahət edirdi.

**N**əcəf. Arabada?

**D**ivanbəyi. Bəli.

**N**əcəf. Yalnız?

**D**ivanbəyi. Xeyr, öz canəvərləri ilə.

**N**əcəf. Məgər o canəvərlər padşahıdır?

**D**ivanbəyi. Sənə lazım deyil hər suali eləmək, ağlına zor vermək.

**N**əcəf. Mən ağlıma zor vermirəm, amma ayı və meymun arabaya minib səyahətə çıxmaz! Şəyatin imişlər, bu şəkildə görüküblər.

**D**ivanbəyi. Pərvərdigara, bular necə tayfadırlar! Di gəl, bulara mətləb qandır! Bayram boynuna heç zad götürmür, bular da məni aşkara isteyirlər müştəbeh etsinlər. Xub, o şəyatin yiğnağına rast gələn uşaqları mənə göstərin!

Nəcəf. Nə eləyəcəksən, ağa?  
Divanbəyi. Olar mənə lazımdır!  
Namaz. Ağa, düşmənlərin sözü ilə bizi böhtana salma!  
Divanbəyi. Hansı düşmənlərin?  
Namaz. Dörd çevrəmizdəki Əmirli tamam bizə düşməndir.  
Divanbəyi. A canım, aşağı düşən atlıların xəbərin mənə tatarlar verməyiblər, malağanlar söyləyiblər.

Namaz. Malağanlar bizə hamıdan çox düşməndirlər. Həmişə bizim ilə oların arasında yer üstə, torpaq üstə cəngü cədəl olacaq. İndi məlum olur ki, belə ustalıq ilə söz qayırmak, şeytanlıq eləmək oların işi imiş. Müsəlman başında belə şeytan fikri olmaz. Bundan sonra malağanlara tov tutmaq – baş üstə!

Divanbəyi. Cəhənnəmə, hələ indi quldurları Verin, sonra hər nə bilirsiniz edin!

Nəcəf. Ağa, yox yerdən quldur ki qayırıb verə bilmərik. Bizim uşaqlar bir adam soyuyublar!

Divanbəyi. Kamalov, mən nə çarə edim? Doğrudan, bular mən dediyim sözlərə inanmırlar?

Dilmanc. Vallah, ağa bir tük qədəri də inanmırlar.  
Divanbəyi (*iüzün kazaka tutub*). Matvey, get yasavullara de ki, o ayını çəkə-çəkə bura gətirsinlər.

Kazak. Baş üstə. (*Gedir*).  
Divanbəyi (*Nəcəfə*). Mən indi isbat edərəm ki, dediyim sözərə doğrudur, malağanlar qayırmayıblar.

Nəcəf. Ağa, əbəs yerə zəhmət çəkməyin! Yox zadın nəyin isbat edəcəksiniz?

Bu halda yasavullar ayını gətirirlər.

Divanbəyi (*dilmanca*). Kamalov, de ki, budur dəlil ki, mən boş söyləmirdim.

Dilmanc (*ayı tərəfə işarə edib*). Divanbəyi buyurur ki, budur şahid ki, mən boş nağıl söyləmirdim.

Nəcəf. Xub, bu şahid ədayı-şəhadət eləsin görək.  
Dilmanc (*divanbəyiyyə*). Ağa, ərz edir ki, ayı ədayı-şəhadət eləsin görək

Divanbəyi (*tündləşib*). Məgər ayı ədayı-şəhadət edə bilər? Fu, Kamalov, sən axmaq da bunu mənə deyirsən? Məgər özün cavab verə bilmirsən? Matvey, sən türkicə bilirsənmi?

Kazak (*qaim sövt ilə*). Hərgiz bilmirəm, ağa!

Divanbəyi. Kazaklardan bilən varmı?

Kazak. Hərgiz bilən yoxdur. İyirmi birinci nomerin fövcündən kazak Sotnikov türkicə öyrənmək istir.

Divanbəyi. Kəs səsini, çox lazımdır ki, o öyrənmək istir. (*Üzün Nəcəfə tutub*). A canım, ayı necə ədayı-şəhadət edə bilər?

Nəcəf. Biz ki, demirik, ağa! Siz özünüz ayını bizim ilə üzdəşdirməyə gətirdiniz. Şəmsəddinin meşələrində ayı çox: hər kəs birini tutabılır. Bundan lazımlı gəlməz ki, ayılar, meymunlar arabaya minib ölkələr gəzsinlər.

Divanbəyi. İndi qudlurları nişan verməyəcəksiniz?

Namaz. Ağa, necə, quldup var ki, nişan verək?

Divanbəyi. Quldurların izi açılıbdır, mən oları tutmağa çarə taparam. Amma sizin üçün çox yaman keçəcək.

Nəcəf. Əlhökümü lillah, təqdiri-qəzadan qaçmaq olmaz!

Divanbəyi. Di bəs itilin gözümün önündən. Bu qədər vaxt əbəs yerə siz ilə vaxtımı itirdim, mən özüm billəm ki, nə elərəm.

Hamısı çölə çıxırlar.

Divanbəyi. Mən nə çarə edim? Zahirən görünür ki, Bayram müqəssir deyil, əgərçi güzəriş onun təqsirinə çox dəlalət edir. Ey Koxa, sən o şeyatin yiğinağına rast gələn uşaqları tanıyrısanmı?

Koxa. Tanımiram, ağa!

Divanbəyi. Eşitməmisən ki, kimdirlər?

Koxa. Biz tərəkəmə adamıq, ağa! Hardan eşidəcəyik.

Divanbəyi. Oları axtarıb tapmaq olarmı?

Koxa. Hardan tapacaqsınız? Bizim uşaqlar tamam qaçıb gizləniblər.

Divanbəyi. Əgər təqsirli deyillər, niyə qaçıb gizləniblər?

Koxa. Arvadlar tamam alaçığın dalısından qulaq asırdılar. Əlbəttə, xəbər veriblər ki, divanbəyi şeyatin yiğinağına rast gələnləri tutmaq istir. Qorxularından qaçmazlarımi?

Divanbəyi. Yaxşı, sən də get! Bu tövr danışmaq ilə heç bir zad açılmazdır. Hamısı deyəcəkdilər ki, bir zad bilmirik, bir zad anlamırıq, heç bir tərəfə getməmişik. Nə çarə eləmək? Kazaklar, dustağı bura gətirin! (*Kazaklar Bayramı qolu bağlı hazır edirlər*). Sənin təqsirsiz olmağına nə isbatın var?

Bayram. Ağa, siz vilayət görübsünüz, bir fikir edin ki, mən yalnız adam soymağa çıxa bilərəmmi?

**Divanbəyi.** Di bəs niyə yoldaşlarını demirsən?  
**Bayram.** Axır mən deyirəm ki, yoldaşlarım yoxdur!  
**Divanbəyi.** Var imiş, səni qoyub qaçıblar!

**Bayram.** Heç vaxt elə iş quldurluq ilə düz gəlməz. Ağa, quldur çarəsi üzülənədək yoldaşlarını buraxıb getməz. Yol kəsəndən sonra bir-birlərindən ayrılmazlar. Bir də, siz bunu hardan bilecəksiniz? Siz, yəqin ki, heç quldurluğa getməyibsiniz!

**Divanbəyi.** Amma mən çox quldur tutmuşam, əgərçi quldurluğa getməmişəm; bilişəm ki, doğru deyirsən.

**Bayram.** Ağa, əgər mən təqsirli olsaydım, bizim adətə görə, döyüşməmiş tutulmazdım.

**Divanbəyi.** Doğru deyirsən, bəs kimdir təqsirli?

**Bayram.** Dürüst bilmirəm: əgər bilsəydim, demək çox çətin olardı.

**Divanbəyi.** Niyə?

**Bayram.** Ondan ötrü ki, adam necə tay-tuşunu ələ verə bilər?

**Divanbəyi.** Bəs yalqız sən bədbəxt olacaqsan? Mənim sənə yazığım gəlir, amma çarə yoxdur. Bir ərzin, sözün vardırımı?

**Bayram.** Ağa, bir ərzim var, əgər qəbul edəsiniz.

**Divanbəyi.** De görün nədir?

**Bayram.** Bilmirəm cürət edimmi?

**Divanbəyi.** Niyə cürət edə bilmirsən? De görün?

**Bayram.** Ağa, mən istirəm ki, əgər izin verərsiniz, halallaşam.

**Divanbəyi.** Atan ilə?

**Bayram** (*qisılmış*). Xeyr.

**Divanbəyi.** Qohumlarınla?

**Bayram.** Xeyr, amma əgər mümkün olmasa, ixtiyar sizindir.

**Divanbəyi** (*üzün kənara tutub*). Bu fəqirin görəsən dərdi nədir? (*Sonra Bayrama mütəvəccəh olub*). Söz ver ki, hərgiz qaçmasan, rüs-xət verrəm.

**Bayram.** Allaha and olsun ki, heç vaxt qaçmanam!

**Divanbəyi.** Ey, yasavul Kərim, aç bunun qollarını, yanında otur ki, qaçmasın. Ey, Kamalov, mən gərək yurdumuza qayıdır quldurları axtarmaq üçün binagüzarlıq edəm və lazımdır ki, nemsə Fok özü də hazır olsun!

**Dilmanc.** Bəli, ağa, gedək!

Çıxbı gedirlər, sonra Bayram Kərimə

Bayram. Divanbəyi əcəb adam imiş. Amma bilmir ki, mən səninlə köhnə dostam.

Kərim. Yəni bunu deməkdən qərəzin nədir? İstirsən ki, mən səni boşlayam qaçasan?

Bayram. Xeyr, mən divanbəyiyyə söz vermişəm, heç yerə qaçmanam. Ayrı mətləbim var.

Kərim. Mətləbin nədir?

Bayram. Təvəqqə edirəm ki, tez bir Zalxanın yanına özünü salıbmənim əhvalatımı deyəsən.

Kərim. Namaz arvadı Zalxanın yanına?

Bayram. Bəli.

Kərim. Əhvalatı ona söyləyim?

Bayram. Bəli.

Kərim. Dəxi başqa söz?

Bayram. Başqa bir söz yoxdur.

Kərim. Yaxşı gedirəm (*Üzün kənara tutub*). Qəribə adamdır. Qaçsa qaçar ey! (*Gedir*).

Bayram (*yalqız*). Ay Allah, Zalxa anlayacaqdırmı? Mətləbi başa düşəcəkdirmi? Bir də Pərzadın üzünü görəcəyəmmi? Zalxa hiyləgər arvaddır. Ona bel bağlamaq olarmı? Ox, Allah, kərəminə şükür! Pərzad gəlir.

Bu halda Pərzad içəri girir. Zalxa uzaqdan pusur.

Bayram. Ax, mənim maralım, mənim ceyranım! Bu sənsənmə gəlibəsən! Qoy bir səni bağrıma basım! A başına dönüm, qoy bir doyunca səni görüm. İndi ki, səni gördüm, tamam dərd-qəmim yadimdən çıxdı. A qadan alım, niyə ağlayırsan? A gözümün işığı, mənim sarıdan yoxsa qorxursan? Qorxma, haqq aşkar olar, mən qurtərrəm.

Pərzad. Sən qurtaranadək iş işdən keçər. Niyə sən tutulubsan? Niyə sənə təqsirsiz bu müsibət üz veribdir?

Bayram. Mənim başqa təqsirim yoxdur. Özgiyə quyu qazan özü düşər. Mən özgiyə quyu qazdım, özüm düsdüm. İndi sən istirsənmi ki, mən özümü bədnəm edib, çuğulçuluq adını üstümə götürürüm? Tarverdini nişan verim?

Pərzad. Nişan ver, mən ondan cana doymuşam!

Bayram. Heç dərd eləmə! Allah qoysa ölməsəm, tezliklə səni bəxtəvər elərəm.

Pərzad. Ax, Bayram, mənim dəxi bəxtəvər olmağım getdi. Qara gün çox yaxınlaşıbdır.

Bayram. Bu nə deməkdir? Pərzad, nə söyləyirsən? Niyə aqlayırsan? De görüm, sən tarı, necə qara gün yaxınlaşıbdır?

Pərzad. İş-işdən keçibdir. Toy tədarükü hazır olubdur. Əmimin buyruğunu mənə bildiriblər. Bir gündən sonra mənim toyum başlanacaq.

Bayram (*cığurb*). Səni Tarverdiyə verirlər? Allah, divan elə! Pərvərdigara, bu necə işdir?! Bu zalim məni hər tərəfdən bədbəxt edəcək. Vallah, ya onu öldürəm, ya özüm ölümə gedərəm!

Pərzad. Mən də, şübhəsiz, öləcəyəm; mən heç vaxt Tarverdiyə arvad olmanam.

Bu halda Pərzadin qayınanası və başqa tərəkəmələr daxil olurlar.

Sona (*Pərzadin qayınanası*). A qız, ay utanmaz, sənin burada nə işin var? Sən bu yad yerə, yad adam yanına niyə gəlibsən?! Çix çölə, cənnəmərg olmuş! Çölə çıx!

Bu halda Kərim yetişib

Kərim. Ay arvad, kəs səsin, heç vaxt qoymam ki, sən o qızı burdan çıxardasan. O, Tarverdini sevmir, güclə onu heç vaxt ona verə bilməzsınız. Qız Bayramındır!

Məşədi Qurban. Sənlik nə var ki, bu işə qoşulursan? Sən nəcisin? O mənim qardaşım qızıdır, ixtiyarı məndədir, hər kəsə istərəm verrəm. Artıq-artıq söyləmə!

Kərim. Heç vaxt sənin həddin yoxdur ki, o qızə böyüklük edəsən!

Məşədi Qurban. Mən sənə bildirrəm ki, böyüklük edə bilələm, ya yox! A qız, gel çıx çölə!

Kərim. Görüm necə bildirirsən! A qız, tərpənmə, yerində dur! Görüm səni divanbəyinin yasavulunun əlindən kim alıb aparacaq!

Məşədi Qurban. Divanbəyi ilə bizi qorxutma! Bağırsaqlarını ayağına dolaşdırram.

Xançalı siyirir, irəli yeriyyir. Kərim də xançal çekir, bir-birinin üstünə hücum edirlər. Qalmaqla düşür, tərəkəmələr aralığa düşüb ayırlar. Bu halda Tarverdi başı sarılmış yetişir.

Tarverdi. Mənim adaxlımı kimin həddi var burda saxlasın? Hamını vallah burda qırram, tikə-tikə doğraram!

Xalq onun qabağın əyliyir.

Tarverdi. Qoyun məni, vallah, hamını tikə-tikə doğrayacağam!

Koxa. A Tarverdi, nə danışırsan? Divanbəyinin yasavulun istir-sən doğrayasan?

Tarverdi. Divanbəyinin yasavulu nə böyük adamdır! Mən di-vanbəyidən də, qubernatorдан da, naçalnikdən də qorxmuram! Of, ya-ranın yeri nə pis ağrıyır, deyəsən kəsirlər.

Məşədi Qurban. Ay arvadlar, dəxi qalmaqal eləməyin, çıxın çöle!

Bayram (*yavaş Pərzada*). Pərzad, hələ sən də get, görək necə edirik. Divanbəyi gələndə ərz edəcəyəm.

Bu halda divanbəyi yetişir.

Divanbəyi (*qaim sövt ilə*). Qılıncları qınından çıxardın, heç kəsi qoymuyun yerindən tərpənməyə!

Sükut olunur.

Divanbəyi. Cənab Fok, yaxın gəl! Bax görək, o meşədə sənə rast gələn adamı buların içində tanıya bilərsənmi?

Fok. Baş üstə, cənab divanbəyi, mən baxım görüm.

Başlayır adamların bir-bir üzünə baxmağa. Tarverdi dalısını ona çevirir. Fok onun qolundan yapışır.

Tarverdi. A kişi, məni niyə tutursan?

Fok. Üzünü bəri çevir, cənəni niyə bağlayıbsan?

Tarverdi. Dişim ağrıyır.

Fok (*onun üzünə baxıb*). Ağa divanbəyi, bu haman adamdır!

Tarverdi. Ağa, yalan deyir! Mən iki aydır azarliyam, üç ildir naçağam!

Divanbəyi. Bu saatda məlum olar (*onun başından dəsmalı dar-tub yerə salır*). Üzdündəki yara yerləri nədir?

Tarverdi. Ağa, mənim dişim ağrıyır, həcəmət qoydurmuşam.

Divanbəyi. Xeyr, əzizim, bu, ayının dirnaqlarının yeridir. Kazaklar, bağlayın bunun qollarını!

Tarverdi (*onun ayağına döşənib*). Ağa, vallah, mən bundan əvvəl heç qudlurluğa getməmişdim, dəxi bundan sonra hərgiz getmənəm.

Kazaklar Tarverdinin qolunu bağlamaq istirlər.

Məşədi Qurban. Ay aman, qoymuyun! Mənim gözümün ağı-qarası bir oğlum var!

Tərəkəmələr, arvadlar yeriyirlər Tarverdini kazakların əlindən almağa.

Divanbəyi (*tez tapançasin yuxarı qalxızıb*). Hər kəs ayaq irəli qoysa, qarnın tüstü ilə dolduracağam.

Həm tərəkəmələr, arvadlar geri çəkilirlər.

Divanbəyi (*kazaklara*). Bağlayın bunu qolların!

Kazaklar Tarverdinin qollarını bağlayırlar.

Divanbəyi. Bayram, sən azadsan!

Bayram. Ağa, təqsirli mənəm, bir ərzimə qulaq asın!

Divanbəyi. Necə təqsirlisən? Nə damışırsan?

Bayram. Ağa, Tarverdini mən öyrədib quldurluğa göndərdim.

Divanbəyi. Niyə?

Bayram. Ondan ötrü ki, mənim sevgilimi istirdi əlimdən alsın.

Divanbəyi. Yoxsa sənin sevgilin budur? (*Pərzada işarə edib*)

Bayram. Bəli, budur, başına dönüm!

Tarverdi. Ağa, başına dönüm, məni yoldan çıxartdırılar. Mən bir fəqir, dinc adamam. Mənə dedilər ki, qorxaqsan; mən də qorxumdan ki, mənə ürəksiz deməsinlər, quldurluğa getdim.

Divanbəyi. Axmaq, sənə qorxaq deyəndə nə olacaq idi ki, özünü xataya saldın?

Tarverdi. A başına dönüm, onda mənə qız gəlmirdi. Bu qız ki, görürsən, mənim əmim qızı və mənim deyiklimdir. Mənə dedilər ki, əgər bir qoçaqlıq eləməsən, ad çıxarmasan, heç vaxt bu qız sənə arvad olmayıacaq. Mən də yerdən oldum, quldurluğa getdim, qəzadan köpək oğlunun ayısına rast gəldim.

Divanbəyi. Bayram, sən çox pis iş eləyibsən! Amma çünki mərdliklə təqsirini iqrar elədin, mən sənin günahından keçirəm. Amma bundan sonra belə iş eləmə! Kamalov, qızdan soruş ki, bu oğlanların hansına getmək istirsən?

Dilmanc qızdan soruşur.

**Pərzad** (*dilmanca*). Divanbəyiyyə ərz elə ki, mən heç vaxt Tarverdiyə getmənəm. Əger məni ona verməli olsalar, şəksiz özümü öldürəm!

**Dilmanc** (*divanbəyə*). Qız Tarverdini sevmir.

**Divanbəyi**. Bəs məlumdur ki, Bayrama getmək istir. Məşədi Qurban, əl çək bu qızdan, qoy getsin Bayrama! Görükür ki, qoçaq oğlanıdır. Mən də onu özümə yasavul edərəm, sizin də vecinizə gələr.

**Məşədi Qurban**. A başına dönüm, istəmədim, əl çəkdir, təki mənim oğlumu xatadan qurtar.

**Divanbəyi**. Cənab Fok, razısanmı bu işi sülh ilə qurtarasan?

**Fok**. Necə sülh ilə, ağa?

**Divanbəyi**. Yəni pul alıb bu adamdan əl çəkəsən.

**Fok**. Pul alıb əl çəkəm? Baş üstə, ağa divanbəyi, pul almağa razıyam. Çox raziyam!

**Divanbəyi** (*Məşədi Qurbana*). Məşədi, sənin oğlun təqsirlidir. Mən eləyə bilmənəm ki, bu işi örtəm, basıram. Amma bu nemsəni sən razi edəndən sonra mən bir bəhanə gətirib, ümənayı-dövlətdən təvəqqə edəcəyəm ki, Tarverdini bağışlaşınlar. Bişək bağışlanar!

**Tarverdi**. Ağa, nə bəhanə göstərəcəksiniz?

**Divanbəyi**. Yazacağam ki, axmaqlığın ucundan bu iş səndən baş veribdir.

**Tarverdi** (*baş əyib*). Bəli, ağa, elədir, başına dönüm!

**Divanbəyi**. Ey camaat, sizdən ötrü indi ibrət olsun! Dəxi vaxtdır inanasınız ki, siz vəhşi tayfa deyilsiniz! Sizə eybdir yaman işlərə qoşulmaq.

*Pərdə salınır*

**T a m a m   o l u r**

## SƏRGÜZƏŞTİ-VƏZİRİ-XANI-LƏNKƏRAN

*Yəni təmsili-güzarişi-əcib ki, keyfiyyəti dörd  
Məclisdə bəyan olub itmamə yetir.*

### ƏFRADİ-ƏHLİ-MƏCALİS

Lənkəran vilayətinin xanı.

Mirzə Həbib – onun veziri.

Ziba xanım – vəzirin əvvəlimci hərəmi.

Şöлə xanım – vəzirin istəkli ikimci  
hərəmi.

Nisə xanım – Şöлə xanımın bacısı ki,  
qızdır, vəzirin evində olur.

Pəri xanım – Şöлə xanımın anası ki, o  
da vəzirin evində olur.

Teymur ağa – xanın qardaşı oğlu ki,  
Nisə xanımı aşiqdır.

Hacı Salah – tacir.

Ağa Bəşir – vəzirin naziri.

Heydər – vəzirin fərraşı.

Kərim – vəzirin mehtəri.

Xacə Məsud Qara – vəzirin xacəsi.

Səlim bəy – xanın eşik ağası.

Qədir bəy Səlim bəy – onun naibi.

Səməd bəy – xanın fərraşbaşçısı.

Əziz ağa – xanın pişxidmətbaşçısı.

Vəzirin bir neçə başqa fərraşları  
və bir neçə bəylər.

Xanın bir neçə başqa fərraşları.

Bir neçə ərizəçilər xan imarətində.

### ƏVVƏLİMCİ MƏCLİS

Əvvəlimci məclis əlli il bundan əqdəm.<sup>1</sup> dəryayı-Xəzərin kənarında, Lənkəran şəhərində, vəzir Mirzə Həbibin evində vəqə olur. Vəzir oturubdur ikimci arvadının otağında, qabağında əl-əl üstə, Hacı Salah durubdur.

Vəzir. Hacı Salah, eşitdim ki, Rəştə<sup>2</sup> gedirsən doğrudurmu?

Hacı Salah. Bəli, ağa!

Vəzir. Hacı Salah, sənə bir qulluq buyuracağam, gərəkdir bitirə-sən. Onun üçün səni çağırıtmışam.

Hacı Salah. Buyur, ağa, can-baş ilə bitirməyə hazırlam!

Vəzir. Hacı Salah, gərəkdir Rəştə bir nimtənə tikdirəsən. Yeri abi zərbəftdən ki, misl və bərabəri bu vaxtadək Lənkəranda görünməmiş ola; xülasə –

Bir nimtənə kim, ta ola zərbəftü nikutər,  
Diba ona möhtac.  
Mətnində tamam rabitə mövzun sərasər,  
Tək haşiyə qıyqac,  
Üstündə onun aşiqü məşuq müsəvvər,  
Dil şövqünə minhac.  
Ulduza şəbih nəqşı, yeri göy kimi əxzər,  
Nəzzarəsi bəhhac.  
Tiri-nəzəri əhli-təmaşa müqərrər,  
Hər butəsi amac.  
İçində onun şölə verə tələti-dilbər,  
Tabəndeyi-vəhhac.  
Görən deyə bu mahdir, ol, çərxi-püroxtər,  
Ya bəhri-pürəmvac.  
Kəbə evinin örtüyünə tuta bərabər,  
Simasını hüccac<sup>3</sup>.

Elə ki, hazır olar, iyirmi dörd dana dəxi qızıl düymə toyuq yumurtaşından kiçik, göyərçin yumurtasından böyük, zərgərə kəsdirib, yaxasına düzdürüb, özünlə bərabər qayidanda gətirərsən. Bu da sənə əlli qızıl (*Pulları kağıza büküllü qabağına qoyur*). Əgər çatmasa, artığın da qayıdanan sonra karsazlıq edərik. Tezmi qayıdacaqsan?

Hacı Salah. Bir ayadək qayıdaram, başqa bir işim yoxdur. Nəqd pul aparıram, ipək alıb yola düşəcəyəm. Amma, ağa, nimtənənin ölçüsü məlum olsa idi çox yaxşı olardı. Orda tikdirdim, bəlkə dar oldu, gen oldu; ya uzun oldu, gödək oldu, qulluğunuzda müqəssir ollam.

Vəzir. Eybi yoxdur, bir az gen və uzun tikdir; əgər burada düz gəlməsə, düzəldərik.

Hacı Salah. Ağa, olmazmı parçasın və düyməsin gətirdim, burada hər kəs ki geyəcək, onun əyninə görə biçdirib tikdirdəsiniz?

Vəzir. Ax, qəribə kişisən! Örgənibsiniz çox danışmağa ki, öz mərifətinizi bildirəsiniz. Qərəzin budur ki, mən mətləbi vazeh açıb sənə danışam? A, kişi, heç bilirsənmi ki, onu burda biçdirib tikdirləm, nə qalmağala düşəcəyəm?

Hacı Salah. Xeyr, ağa, mən nə bilirom?

Vəzir. Bəs gərək piş əz vəqt səni mətləbdən xəbərdar edəm və illa gedib bazarda demiyən adam qoymazsan ki, vəzir mənə belə-belə

qulluq buyurubdur. Sonra qulaq dincliyi bize haram olar. Əzizim, mət-ləb budur ki, Novruz bayramına iki ay qalibdir. Mən isteyirəm ki, bay-ramda bir qəribə nimtənə Şölə xanıma bağışlayım. Əgər onu burda tikdirləsem, Ziba xanım da bir eləsini isteyəcək. Ona da tikdirləsem, izafə xərcdir, çünkü ona yaraşmaz. Tikdirməsəm, baş ağrısından, qalmaqla-dan xilas olmayıcağam!

Hacı Salah. Ağə, bağışlayanda da genə Ziba xanım bir eləsini istəməzmi?

Vəzir. Allahu əkbər, xata-balaya düsdük! Olan, sənlik nə var? Sənə hər nə buyururam, elə eyle!

Hacı Salah. Baş üstə, ağə!

Vəzir. Bağışlayanda mən deyəcəyəm ki, bacım, Hidayət xanın arvadı bu nimtənəni Şölə xanıma sovqat göndəribdir; onda Ziba xanım məni müqəssir görməz. Bu sözləri burda bir kimsəyə söyləsən, vay sənin halına!

Hacı Salah. Xeyr, ağə, mənim nə həddim var ki, sənin sırrını xalqa yayam?

Vəzir. Di get, mürəxxəssən!

Hacı Salah baş vurub otaqdan çıxır, sonra tez Ziba xanım otağın o birisi qapısını bərk ikiəlli açıb çıçıra-çıçıra içəri girir, vəzir qorxub, səksənib geri baxır.

Ziba xanım. İstekli arvadına yaxası qızıl düyməli nimtənə bu-yurursan; barakallah sənin kişiliyinə!.. Deyəcəksən də ki, bacın onu Şölə xanıma sovqat göndərib, barakallah! Bacını mənə tanıdırsan? Sənin bacın xəsislikdən pəniri şüşəyə qoyuğ çöldən əppək batırır, elə oldu ki, əlli-almış tümənlik nimtənə sənin arvadına sovqat göndərdi?

Vəzir. Arvad, nə danışırsan? Necə nimtənə? Necə sovqat? Dəli olubsan?

Ziba xanım. Mənə fəndü fel gəlmə! Əvvəldən axıradək Hacı Salah ilə danışığını eşitmişəm. Hacı Salahi çağıranda sümüyüm duy-muşdu; xəlvət gəlib o biri qapının dalısından pusurdum. Allah müba-rək eyləsin, arvadına yaxası qızıl düyməli nimtənə... Teymur ağanın gözü aydın olsun ki, sevgilisinə təzə nimtənə buyrular ki, geysin, onun qabağında süzsün.

Vəzir. Arvad, nə yava-yava danışırsan? Məgər heç utanmırısan ki, mənim üzümə qarşı arvadıma böhtan deyirsən? Mənim namusumu batırırsan?

Ziba xanım. Sənin namusunu mən batırsaydım, mən də bir oğlan sevərdim. Sənin namusunu arvadın Şölə xanım batırır ki, gecə-gündüz Teymur ağa ilə qol-boyundur. Qaravaşım neçə kərə gözilə görübdür.

Vəzir (*rəngi təqyir tapmış*). Mən hərgiz sənə və sənin qaravaşına inanmanam!

Ziba xanım. Bu sözü yalnız biz demirik. Tamam Lənkəran bu işi bilir. Sənin gözün örtülüb, uyubsan bu çənginin məkrinə, felinə, təmiz adını-sanını itiribsən.

Vəzir. Şölə xanım nə tanır Teymur ağanı? Harda görübdir onu?

Ziba xanım. Sən özün tanıdışsan, özün göstəribssən!

Vəzir (*qaim sövt ilə*). Mən tanıtmışam? Mən göstərmışəm?

Ziba xanım. Bəli, sən tanıdışsan, sən göstəribssən! Sən deyilmidin ki, oruc bayramında gəlib arvadına dedin ki, xan qala qıraqında bəy uşaqlarını bir-birilə güləşdirir; sən və bacın Nisə xanım xacə və qaravaşınızla gəlin qala divarının dalısında, mərdrovda fərş saldırıb oturun, tamaşa edin!? Olar da yola düşüb getdilər. Orda Teymur ağa, iyirmi beş yaşında cavan, gözəl oğlan, tamam bəy uşaqlarını basıb. Şölə xanım bir könüldən min könülə ona aşiq və giriftar olub. Axır kim bilsin nə hiylə edib onu ələ salıbdır ki, bir gün görməsə, aramı yoxdur. Sənə demədimmi, kişi, bu əlli yaşında yengi yetişmiş qız almaq sənə yaraşmaz? Sözümə qulaq asmadın, indi çək, əzabındır!

Vəzir. Yaxşı, çıx get, dəxi bəsdir, işim var, kağız yazacağam.

Ziba xanım çıxıb gedir.

Vəzir (*yalqız*). Əqlim kəsmir ki, Şölə xanım bu işin sahibi ola, amma çox ehtimalı var ki, Teymur ağanın gücü ona xoş gəlib, cahıl qız uşağıdır, saymazyana tərifini onun-bunun yanında dilinə getiribdir. Bu arvad xayınlaqla bunu sövgülülüyə həml edib, biçarəyə quyu qazır. Bəhər-hal, gərəkdir ki, Şölə xanıma inandırmaq ki, Teymur ağa çəndən güclü deyil, o baslığı uşaqlar tamam colma-çocuq idilər, bəlkə bu tədbir ilə dəxi Teymur ağanın vəsfı onun dilinə gəlməyə. Bəs durum gedim xanın yanına, sonra qayıdış gəlləm otağına, görün necə eylərəm. (*Ayağa durur, istir getsin, Ziba xanım girir içəri*).

Ziba xanım. Bu gün nahara, şama nə buyurursan, hazır etdirim?

Vəzir. Zəhrimar, zəqqum! Sən mənə belə xörək yediribssən ki, bir ay da yeməsəm acımanam. (*İstir gedə, otağın ortasında bir xəlbir*

*düşmüş imiş, gözü qapıda, fikirli getdiyi yerdə ayağını xəlbirin sağa-nağının bir başına basır, o başı qalxıb taraq dəyir onun dizinə. Uf edib dizin tutur, əylənir, qaşqabağı tökülmüş, üzün arvadına tutub çığıra-çığıra).* Bu xəlbir burda nə qayırır?

Ziba xanım (*təəccüblə*). Mənim heç xəbərim yoxdur!

Vəzir. Fərraş!

Heydər fərraş dəhlizdən otağa daxil olub, əl-əli üstə baş əyir. Ziba xanım üzün örtüb, çəkilir otağın bir tərəfinə.

Vəzir (*aciqli*). Heydər, bu xəlbir otağın içinde nə qayırır?

Fərraş. Ağa, sübhədən mən otağı süpüründüm. Mehtər Kərim əlində xəlbir bura gəldi, bir az danışdı, sonra getdi, məlum olur xəlbiri burda qoyub gedibdir.

Vəzir. Bu saatda mehtəri buraya çağır.

Fərraş gedir.

Vəzir. Mehtərin mənim otağında nə işi var? Xəlbiri mənim otağında nə qayırır? Bu gün hər tərəfdən mənə inciklik üz verir. Hər vaxt ki, mən bu xarab olmuş otağa gəlləm, heç bir xətadan xali olmanam.

Ziba xanım. Əlbəttə, ondan ötrü ki, bu otaqda Şölə xanım yoxdur! Çünkü belədir, dəxi bura niyə gəlirsən? Həmişə get Şölə xanımın otağına.

Fərraş və mehtər daxil olurlar.

Vəzir (*aciqli*). A gədə, Kərim, sənin mənim otağında nə işin var? Sənin yerin töylədir. Sən nə cürət edib mənim otağıma ayaq basırsan?

Mehtər. Ağa, mən bir dəqiqə gəlmışdım Heydərdən soruşam ki, cənabınız bu gün atlanacaqsınızmı? Soruşdum və tez çıxdım, getdim.

Vəzir. Bəs bu xəlbiri bura niyə salıb gedirson?

Mehtər. Xəlbir əlimdə idi, atlara arpa xəlbirləyib verəcəkdir. Yadımdan çıxb burda qalıbdır.

Vəzir. Sonra niyə gelib aparmadın?

Mehtər. Burda qaldığı ağlıma gəlmirdi, elə indiyədək xəlbiri axtarırdım.

Vəzir (*fərraşa*). Səndə ağıl harda idi, haramzada! Heydər, bu saatda nazir Ağa Bəşiri bura çağır və çubuq və fələqqə də özünlə gətir, bir üç nəfər dışarı fərraşlara da de, bura gəlsinlər.

Fərraş gedir.

Məhtər (*başlayır titrəməyə və aqlamağa*). Ağa, xanın başına çevir məni!

Vəzir (*qeyzlə*). Kəs səsini, it oğlu it!

Məhtər (*başlayır ökküldəməyə*). Ağa, qurbanın olum, qələt eləmişəm, atan goruna bağışla məni! Atam ilə, babam ilə qələt eləmişəm, dəxi heç vaxt buraya ayaq basmanam!

Vəzir. Səsin kəs, eşşək toxumu, eşşək!

Bu halda nazir Ağa Bəşir, Heyder fərraş qoltığında bir dəstə çubuq, əlində fələqqə və başqa üç nəfər fərraş daxil olurlar, baş əyirlər.

Vəzir (*fərraşlara*). Yıxın naziri, ayağın salın fələqqəyə!

Fərraşlar naziri yıxırlar, ayağın fələqqəyə salırlar, ikisi fələqqəni tutur, ikisi çubuq götürür.

Vəzir. Vurun!

Fərraşlar vururlar.

Nazir. Ağa, başına dönüm, mənim təqsirim nədir?

Vəzir (*qeyz ilə əlin xəlbirə sarı uzadır*). Bu xəlbir mənim otağımda nə qayırır?

Nazir. Necə xəlbir, ağa?

Vəzir. Çubuq dəyəndə bilərsən necə xəlbir!

Fərraşlar vururlar.

Nazir. Ay haray, ay dad! A başına dönüm, axır mənim təqsirim nədir? A qurbanın olum, bir təqsirmi buyur, sonra öldürürsən öldür!

Vəzir (*fərraşlara*). Dayanın! Ağa Bəşir, sənin təqsirin budur ki, bu qapıda qulluq edənlərin vəzifəsini olara tanıtmayıbsan! Bu qapıda qulluq edənlər hamı sənin ixtiyarındadır. Gərək sən hər kəsin yerini, işini ona bildirəsən. Mehtər gərək tövlədən başqa özgə yerə ayaq basmasın; xəlbir gərək heç vaxt mənim otağıma düşməsin. Bu gün mehtər Kərim əlində xəlbir mənim otağıma girib, xəlbiri burda qoyub gedibdir. Qəflətən onun sağanağının bir tərəfini basdıqda, o biri tərəfi qalxıb dizimə belə toxunubdur ki, indi ağrıdan qışımı qaldıra bilmirəm. Mən bir böyük vilayətə vəzarət edib dolandırıram; sən gövdən bir mənim evimi, mənim nökərlərimi dolandırı bilmirsən!

Nazir. Ağa, sənin başını və ağlını Allah böyük yaradıbdır; mən necə sənə tay ola bilərəm?

Vəzir (*fərraşlara*). Vurun!

Nazir. Ağa, başına dönüm, bu səfər məni bağışla, dəxi bundan sonra heç vaxt belə iş olmaz.

Vəzir (*fərraşlara*). Qoyun əldən! Ağa Bəşir, bu səfər səni bağışladım, əgər bundan sonra bir də mənim otağında xəlbir görünse, özünü ölmüş bil!

Nazir (*durub ayağa*). Bəli, ağa, xatircəm ol.

Vəzir. Di get!

Mehtər (*yavaş*). Allah, sənə şükür!

Hamidan irəli xəlbiri qaldırıb özün qapıya salır, dalınca da o birilər, sonra da vəzir çıxır.

*Pərdə salınır*

## İKİMCİ MƏCLİS

İkimci məclis Şölə xanının otağında vaqe olur. Teymur ağa və Nisə xanım qabaq-qabağa ayaq üstə danışırlar.

Teymur ağa. De görüm, bu işin çarəsi nədir? Bu nə xəyaldır ki, vəzir düşübdür? Məgər mən ölmüşəm ki, səni vəzir özgəsinə verə bilə? Axır bu qərabətdən onun mənzuru nədir?

Nisə xanım. Mənzuru nədir? Məgər özün bilmirsən? Əlbəttə, mənzuru ixtiyar axtarmaq və izzətdə olmaqdır!

Teymur ağa. Məgər xan ona verdiyi ixtiyar və izzət bəs deyil?

Nisə xanım. Bəs olsa da, amma bietibardır: istir ki, qərabət səbəbi ilə bu ixtiyar və izzət payidar olsun.

Teymur ağa. Qəribə axmaqdır. Məgər xan öz yaxın əqrəbalarına etdiyi işləri gözü ilə görmür? Bəhər surət işə çarə tapmaq gərəkdir. Sən əbəs yerə bu vaxtadək məni qoymadın ki, onu xəbərdar edim; indi mən istirəm ki, sabah onun yanına adam göndərib məlum edəm ki, bu niyyətdən düşsün, yoxsa xeyir götürməz.

Nisə xanım. Amandır, Teymur ağa! Bu fikirdən düş ki, bu işi hərgiz vəzirə bildirmək olmaz; ondan ötrü ki, o həmişə deyir: xan səni

öldürməyə bəhanə axtarır və mən bilirəm ki, bu xüsusda vəzirlə mükərrər məşvərət edibdir; əgər vəzir bizim məhəbbətimizi anlasa, öz xeyri və səlahi üçün haman saat gedib xana bildirəcəkdir ki, sən, guya onun namizədinə göz dikirsən, xüsusən ki, vəzir səndən çox incikdir!

Teymur ağa. Xan mənim atamdan qalan ölkəni və xanlığı zəbt etdiyini yetişməz, indi məni öldürmək fikrinə də düşür? Onun xam xəyalıdır!

Nisə xanım. Əlbəttə, çünki ehtiyat edir ki, sən atan məmləkəti ondan iddia edəsən, səni özünə müxill görür. Mən eşitmişəm ki, ancaq el üzünə sənə hörmət edir; əgər fürsət tapsa, bir gün səni sağ qoyma-yacaqdır.

Teymur ağa. Heç vaxtda onun kimi xanlar məni öldürə bilməz! Bəylər və xalqın çoxusu mənim atamın yaxşılıqları səbəbinə mənə ixləskeşdir. Mən o quşlardan deyiləm ki, ətim yeyilə. Xub, mən vəzirə nə eyləmişəm ki, məndən incik olubdur?

Nisə xanım. Sən köhnə vəzirin oğlu Mirzə Səlimi gətirib özünə mirzə eləmisən. Vəzir belə bilir ki, əgər sənin əlinə bir ixtiyar düşsə, Mirzə Səlim bişək qabağa çıxacaq, atasın yerin tutacaq, indi bu fikirdədir ki, xana desin, onu bu vilayətdən qovdursun.

Teymur ağa. Onun ağızı deyil, mənim mirzəmi qovdura! Mənim atamın mərhəmətləri ona haram olsun ki, mənim haqqımda bir tövr bədniiyyət olubdur! İnsallah taala onun tədbirlərinin hamısını pozub öz mətləbimə çataram. Amma doğru deyirsən; hələ gərək vəzir bizim məhəbbətimizi anlamaya. Şölə xanım hardadır? Mənim ona bir para deyəsi sözüm var.

Nisə xanım. Anamın otağındadır.

Teymur ağa. Olmazmı gedib onu buraya çağırasan?

Nisə xanım. Anam evdə yoxdur, ikimiz də gedək ora.

Teymur ağa. Yaxşı.

Hər ikisi çıxbı gedirlər, sonra Ziba xanım otağa daxil olur.

Ziba xanım. Ay ləçər, axır işi o yerə yetiribsən ki, mənim qaravşımı söyüb mənim üstümə göndəribssən? Vəzir səni belə qudurdubdur? (*Görür ki, otaqda heç kim yoxdur. O yana-bu yana baxıb söyləyir*). Ax, hardadır bu dilarəm çəngi? Evi yixılsın Mirzə Həbib vəzirin ki, bizim axırımızı bu günə çıxartdı. (*İstir geri dönsün, kişi sədasi eşidir, səksənir, əylənir*). Vay, yad kişinin səsi gəlir! Vay, indicə qapı-

dan girəcəkdir, qapıdan çıxa bilmənəm, necə edim? (*O yana-bu yana vurxunub girir pərdə dalısında gizlənir, sonra Teymur ağa ilə Şölə xanım içəri girir*).

Teymur ağa. Anan nə tez hamamdan qayıtdı, qoymadı ki, otaqda danışaq, burda münasib deyil idi, çünkü mənim danışası sözüm çöxdür, olur ki, vəzir bura gəlsin.

Şölə xanım. Xatircəm ol, bu gün vəzir bura gələ bilməz.

Teymur ağa. Necə gələ bilməz?

Şölə xanım. Ondan ötrü ki, bu gün növbəti Ziba xanımın otarındadır. Onun qalmaqalının qorxusundan hərgiz cürət edib bura ayaq basa bilməz.

Teymur ağa. Bu hesabi sözdür, amma yalqız bu ehtimal ilə xatircəm olmaq olamaz; genə gərək ehtiyati əldən qoymamaq, bəlkə bir ittifaq ilə bura gəlmək istədi.

Şölə xanım. Fikir eləmə, Nisə xanımı təşşirmişam ki, dəhlizdən dişqarı bir yerdə oturub gözətləsin; Əgər vəzir görünə, tez bizi xəbərdar etsin. Yoxsa qorxursan?

Teymur ağa. Mən qorxan adam deyiləm, bir para səbəblərə görə mən istəmirəm ki, vəzir məni burda görə, gedib xana xəbər verə. Bir neçə fikrim var; gərəkdir əvvəl onları itmamə yetirəm.

Şölə xanım. Əlbəttə, gərəkdir vəzir bu işləri bilməyə, yoxsa xana bildirər, iş bilkülliyyə pozular.

Bu halda Nisə xanım basın içəri uzadıb.

Nisə xanım. Ay Aman, vəzir gəlir!

Şölə xanım iztirab halətində qapıdan dişqarı baxır.

Şölə xanım. Ay aman, vəzir düzbdəz qapiya sarı gəlir. Teymur ağa, sən qapıdan çıxa bilməzsən!

Teymur ağa. Bəs mən necə gərək edim! Olur ki, mənim burda olmağımı bir adam ona xəbər veribdir. Vallah, hər kəs mənim buraya gəlməyimi açmış ola, bu xəncəri dəstəsinədək ürəyindən çıxacağam (*Əlini xəncərinə uzadır*).

Şölə xanım. A kişi, söyləmək vaxtı deyil, hələ gir bu pərdənin dalısına, görüm bir tövr ilə vəziri geri qaytarala biləmmi?

Teymur ağa girir pərdənin dalısına, sonra vəzir əlində ağaç axsaya-axsaya otağı daxil olur.

Vəzir. Şölə xanım, nə işdəsən, kefin yaxşıdırımı?

Şö1ə xanım. Allaha şükür, sənin dövlətindən kefim həmişə yaxşıdır, sənin kefin yaxşı olsun. Niyə qaşını əyibsən, nə əcəb axsırsan?

Vəzir. A kişi, bu gün başıma bir qəziyyə gəlibdir ki, heç fikrim-dən keçməzdi. Ovqatım lap təlx olubdur. Xacə Məsud, get mənə bir qəhvə bişir gətir.

Xacə Məsud baş vurub gedir.

Şö1ə xanım. De görüm, başına nə qəziyyə gəlibdir? Amma olur ki, söyləməyi uzun çəkə, nə lazıim zəhmət vermək!

Vəzir. Xeyr, uzun çəkməz. İş budur ki, mən bir neçə bəylər ilə xanın hüzurunda oturmuşduq. Teymur ağanın güclülüyündən söz düşdü. Hamı bəylər dedi ki, tamam Lənkəranda Teymur ağadan güclü bir kimsənə tapılmaz; xan da təsdiq elədi. Mən inkar etdim ki, Teymur ağada heç güc yoxdur; əgerçi oruc bayramında bir neçə uşaq basdı; amma olar tamam çolma-çocuq idilər. Teymur ağa da hüzurda durmuşdu. Xan mənim sözümü qəbul etməyib dedi: "Sən nə dəlillə bunu isbat edirsən?". Mən cavab verdim ki, əger mənə yaraşaydı, bu əlli yaşimdə Teymur ağa ilə güləşib onun arxasın yerə qoyardım. Xan ki, həmişə belə işlərə həvəsi var, hökmən buyurdu, gərək Teymur ağa ilə güləşəsən. Çarəm kəsilib, ayağa durub tutuşduq, qeyrət mənə əl verib, bir dəqiqə çəkməyib Teymur ağanı çəkdim pişləngə, dəxi bilmirəm necə yerə vurmuşam ki, biçarə uşaqbihiss yerdə nəqş bağladı, ancaq yarım saatdan sonra özünə gəldi; zordan mənim də onbam bərk ağrıyb, indi axsayıram.

Şö1ə xanım (*təbəssüm ilə*). A kişi, bu nə işdir sən edibsən? Bəlkə kişinin oğlu ölüydi, anasının günü qara olaydı?

Vəzir. Bəs özüm də çox peşman oldum, amma çifayda, belə itti-faq düşdü.

Şö1ə xanım. A kişi, bəs biçarə elə yerdə qaldı? Sən çıxdın gəldin mənə hünərini söyləməyə?

Vəzir. Xeyr, fərraşlar onu dala götürüb apardılar anasının yanına.

Bu halda Teymur ağa pərdənin dalısında gülmeyin saxzlaya bilmeiyb piqqıldayır. Vəzir tez yeriyib pərdəni qaldırır. Teymur ağanı və Ziba xanımı pərdənin dalısında görüb mat qalır və habelə Şölə xanım.

Vəzir. Sübhənallah, bu nə işdir? (*Sonra üzün Teymur ağaya tutub acıqlı, qaim sövt ilə*). Ağa, sən burda nə qayrırsan? (*Teymur ağa başın*

aşağı salır). De görüm, axır sən burda nə qayrırsan? (*Teymur ağa cavab vermir, pərdədən çıxıb başı aşağı istir getsin. Vəzir onun qolundan tutub*). Qoymanam gedəsən, ağa, de görüm, sən burda nə qayrırsan?

Teymur ağa (*qolun çəkir*). Əldən qoy!

Vəzir (*ona bərk-bərk suvanib*). Qoymanam gedəsən, mənə cavab ver!

Teymur ağa təncə gəlib, bir əlilə yapışır onun boynunun ardından, bir əlilə paçasından qaldırıb tullayıb. Vəzir otağın ortasında palaz kimi sərilir. Teymur ağa tez qapıdan çıxıb gedir.

Vəzir (*bir dəqiqədən sonra hala gəlib, üzün tuturu Ziba xanıma*). Ay ləçər, bu necə məkrdir mənim başıma gətirirsən?

Ziba xanım. Mən sənin başına məkr gətirirəm? Vay sənin halına! Vay sənin halına ki, qəflət gözünü ortübdür!

Vəzir. Kəs səsini, ay ləçər! Məni dilə basdırma, dəxi səni tanıdım; bu qədər fitnə və fel tamam sənin işin imiş, Allah qoysa sənin axırına çıxaram!

Ziba xanım. Ay biçarə, bir de görüm nə səbəbə mənim axırıma çıxacaqsan?

Vəzir. Səlitə, dəxi bundan artıq səbəb olar ki, yad adam ilə pərdə dalısına girib gizlənibsən?!

Ziba xanım. Ay biçarə, bir arvadın Şölə xanımdan soruştana ki, yad adam onun otağında nə qayırır?

Vəzir. Ay ləçər, hələ sən bir özün mənə cavab ver ki, sən naməhrəm ilə bir pərdənin dalısında nə qayrırsan?

Ziba xanım. Yaxşı, mən deyim. Arvadın Şölə xanım mənim qaravaşımı söymüşdü, mən gəlmışdım onun ilə dalaşam ki, niyə həddindən çıxır; ittifaqən onu otaqda görmədim. İstəyirdim geri qayıdam, gördüm ki, qapı tərəfdən bir yad adam Şölə xanım ilə danışa-danışa gəlir. Girdim bu pərdənin dalısına, gizləndim; görüm olar nə qayra-caqlar ki, sonra səni xəbərdar edim. Xüsusən ki, üzüaçıq yad adama görükə bilməzdim. İttifaqən sən bura gələndə o adam da girdi pərdənin dalısına gizləndi.

Vəzir. Niyə çıxıb o saat məni xəbərdar etmədin, əgər doğru deyirsən?

Ziba xanım. Necə çıxıb xəbərdar edəydim ki, xəncəri dəstəsi-nədək ürəyimə çaxacaq idi?!

Vəzir (*bir az təəmmül edib, üzün Şölə xanıma tutub*). Şölə, doğrusunu de: bu adam sənin yanına gəlmişdi?

Şölə xanım. Sənin arvadın tutuquşu cinsidir; dil-dil ötmək, yalan danişmaq peşəsidir. O adamı mən ömrümdə görməmişəm və heç tanımanam.

Vəzir. Necə tanımazsan? Teymur ağanı sən tanımırsan?

Şölə xanım. Teymur ağa burda nə qayrrı? Məgər sən Teymur ağanı yixib anasının üstünə göndərməmisən?

Vəzir. Ay ləçər, sən mənim sözümə cavab ver, Teymur ağa səninmi yanına gəlmişdi?

Şölə xanım. Temur ağa mənim yanına gəlsəydi, onu mənim ilə bir yerdə görərdin, Ziba xanım bilirdi ki, mən bu gün hamama getdim; belə xəyal edib ki, mənim otağım xalidir, öz sevgilisini bura çağırıb istirmiş eyş-işrətə məşğul olsun; çünki bu gün sənin növbətin onun yanında olmaq səbəbilə sevgilisini öz otağına gətirə bilməzdi. İttifaqən hamam suyu kəsilmək səbəbilə biz qəflətən geri qayıtdıq. Ona binaən qaça bilməyib, hər ikisi giriblər bu pərdənin dalısına ki, bəlkə mən çölə-bayıra çıxan zamanda fürsət tapıb qaçışınlar. Doğru söz budur, əqlini başına yığ, bu bihəyanın məkrinə uyub, mənim haqqında nahaq bədgüman olma!

Ziba xanım (*Şölə xanıma çığırı-çığırı*). Ay ləktə, bu necə sözdür ki, özündən qayrırsan? Öz işini mənim üstümə qoyursan? Vay, vay, mən özümü öldürəm!..

Şölə xanım. Ləktəsən də, ləçərsən də, kovulsan da! İstər özünü öldür, istər qoy, sənin məkrü felin tamam Lənkəran xalqına məlumdur. Çığırmaq ilə özünü təmizə çıxara bilməzsən! Ərin gözü var, görür ki, bu iş sənin işindir, ya mənim işimdir?

Ziba xanım. Ay Aman, mən özümü öldürəm! A kişi, bu ləçərin ağızına niyə vurmursan ki, mənə belə böhtan deyir?..

Şölə xanım. A ləktə, o mənim ağızıma niyə vurur? Əgər o kişi-dir, gərək səni tikə-tikə doğraya ki, yad oğlan ilə bir yerdə tutubdur.

Vəzir (*Ziba xanıma*). Əlbəttə, səni gərək tikə-tikə doğramaq! Hələ mənə bir möhlət ver ki, özümü xanın yanına yetirib sənin ciyərguşən axırına çıxım, sonra sənin haqqında fikir çəkərəm. Sən ömrünü yalançılığa sərf edibsən!

Ziba xanım (*aciqli*). Mən yalançıyam? Doğru danişan sənsən? Necə ki, söylədiyin nağıldan məlum oldu...

Vəzir. İtil gözüümün öündən, ləçər! (*Ziba xanım otaqdan çıxır*).  
Şölə doğru de, bu işdən xəbərin varmı?

Şö1ə xanım. Mən hərgiz bu xüsusda təqsirli deyiləm!

Bu halda xacə Məsud əlində qəhvə fincanı daxil olub vəzirin dal tərəfindən ərz edir.

Xacə. Ağa, qəhvə buyurursunuzmu?

Vəzir (*geri dönüb, əlilə qəhvə fincanına vurub xacə Məsudun üstünə dağıdır*). İtil cəhənnəmə, məlun! Bu hövsələmin dar vaxtında nə qəhvə içmək yeridir! Mən bu saat xan qulluğuna gedirəm.

Xacə Məsud geri dönüb dağılan qəhvəni üstündən silə-silə.

Vəzir (*kəsrəti-pərişanlıqdan*). Buyur, tez mənim qırmızı cüb-bəmi versinlər, kəhər atımı yəhərləsinlər, eşitdinmi?

Xacə Məsud. Eşitdim, ağa, necə ki, buyurursan əmələ gələr.

Ondan sonra vəzir də çölə çıxır.

Şö1ə xanım. Allahu əkbər, əcəb işə rast gəldim! Canım qurtuldu, Allah, sənə şükür! (*Nisə xanım içəri girir*) Nisə, qəribə iş ittifaq düşdü; vəzir Ziba xanımı Teymur ağa ilə pərdə dalısında gördü.

Nisə xanım. Nə danışırsan? Ziba xanım pərdənin dalısında nə qayırırdı?

Şö1ə xanım. Bilmirəm, evi yıxılmışın qızı haçan gəlib ora girmişdi ki, mənim canım qurtuldu. Amma xan bişək və şübhə Teymur ağanı öldürəcək! Onu qurtarmağa bilmirəm nə çarə edək?

Nisə xanım. Qorxma, xan Teymuru öldürə bilməz! Amma gərək idi bu iş olmayıyadı; indi mətləb uzanacaqdır. Anam çağırır, gedək onun otağına və xacə Məsudu da göndərək xanlığa, bir xəbər bilsin.

Hər ikisi gedirlər.

*Pərdə salınır*

## ÜÇÜMCÜ MƏCLİS

Üçümcü məclis Lənkəran xanının divanxanasında, dərya kənarında vəqə olur. Xan taların sədrində, taxt üzündə oturubdur; hüzurunda durubdur Səlim bəy eşik ağası, əlində çomaq və hər iki tərəfdən Lənkəran bəylərindən neçələri səf çəkiblər, qapının ağızında fərraşbaşı Səməd bəy və pişxidmətbaşı Əziz ağa və bir-iki cavan pişxidmət qaimdir və taların altında ərizəçilər, yanlarında naibi-əşik ağası Qədir bəy müntəzirdirlər. Fərraşlar da taların aşağısında, qapının dalısında oturublar.

Xan. Bu gün çox xoş havadır; divandan sonra istirəm dərya üzündə bir az seyr edəm, könlüm açıla. Əziz ağa, buyur gəmiçilərə ki, dərya kənarında lötgə hazır etsinlər!

Əziz ağa. Baş üstə.

Çölə çıxır.

Xan. Səlim bəy, denən ərizəçiləri qabağa gətirsinlər.

Eşik ağası (*talardan*). Qədir bəy, ərizəçiləri növbət ilə qabağa gətir.

Qədir bəy iki ərizəçini qabağa gətirir, ərizəçilər ikiqat olurlar.

Ərizəçilərdən birisi. Xan, başına dönüm, ərzim var!

Xan. Kişi, de görüm, ərzin nədir?

Əvvəlimci ərizəçi. Xan, başına dönüm, bu gün atımı çaya suvarmağa aparmışdım; birdən əlimdən qurtuldu, qaçıdı. Bu kişi qabaqdan gəlirdi; çağırdım, a kişi, allah xatiri üçün bu atı qaytar. Əyilib yerdən bir daş götürüb ata sarı tulladı, daş atın sağ gözünə dəyib töküldü. İndi at məsrəfdən çıxıbdır; diyəsini istirəm, vermir; mənim ilə cəngü cədəl edir.

Xan (*ikinci ərizəçiyə*). A kişi, belədir?

İkimci ərizəçi. Başına dönüm, belədir, amma mən qəsdən daş atmamışam.

Xan. Pərpuc danışma; qəsd olmasa necə daşı götürüb atmaq olar. Sənin də atın varmı?

İkimci ərizəçi. Vardır başına dönüm.

Xan (*əvvəlinci ərizəçiyə*). A kişi, sən də get, vur bunun atın bir gözün çıxart! “Əssinə bissinin, vəl eynə bil-eyni, vəl-cürufə qisas”.<sup>4</sup> Bu şübhəli iş deyil, Səməd bəy, fərraşlardan birini qos getsin, buları haqlaşdırınsın!

Səməd bəy baş vurub aşağı enir, bir fərraş qoşub ərizəçiləri yola salır, qayıdır.

Xan. Səlim bəy, de ki, o biri ərizəçilər irəli gəlsinlər; tez olun, bu gün seyrə çıxacağam!

Səlim bəy. Qədir bəy, o birilərini irəli gətir!

Qədir bəy genə iki nəfər ərizəçini irəli gətirir.

Xan. Ax, xanlıq, səndən əzab dünyada nə var! Hər kəsancaq öz əhli-əyalının qəmin çəkir, mən gərək min-min adamın qəmin çəkəm, dərdinə yetişəm. Əvvəl xanlığımızdan bu günə qədər heç bir gün qərimdən ərizəçiləri rədd etməmişəm!

Səlim bəy. Bu qədər xalqın duası sizin əcrinizdir. Həqiqətdə bu qədər xalq sizə əyal hesab olunur. Bu, Lənkəran vilayətinin abadlığı sizin ədalətinizin bərəkətindədir.

Ərizəçilər baş əyir.

Əvvəlimci ərizəçi. Xan, başına dönüm, mənim qardaşım naxış idı. Dedilər ki, bu kişi həkimdir. Getdim, üç təmən pul buna verib qardaşımın üstünə gətirdim. Bu ümidi ki, qardaşımı sağaldacaqdır. Gələn kimi qardaşından qan aldı, Qanı kəsilən kimi qardaşım canını tapşırdı. İndi deyirəm, kişi, bari pulumu özümə qaytar. Pulumu vermədiyi yetməz, hələ deyir ki, qan almasayı dəxi pis olacaqdı; hələ genə məndən iddiası var. Dadıma yetiş, başına dönüm!

Xan (*ikimci ərizəçiyə*). Cənab həkim, necə qan almasayı dəxi pis olacaqdı?

İkimci ərizəçi. Xan, başına dönüm, bunun qardaşı möhlik istisqa mərəzinə mübtəla idı. Əgər qan almasayıdım, altı aydan sonra bişək və şübhə oləcək idı; qan almaqla bu kişinin altı ay ona bica xərc və zəhmət çəkməkdən xilas etmişəm.

Xan. Cənab həkim, bəs sənin hesabına görə gərək bu kişi genə sənə artıq zad bağışlaşın?

İkimci ərizəçi. Bəli, başına dönüm, belədir, əgər insaf eləsə!

Xan (*bəylərə üzün tutub*). Vallah, bilmirəm ki, buların divanını necə kəsim? Heç belə çətin davaya rast gəlməmişəm!

Bəylərdən birisi. Başına dönüm, həkim taifəsinin ehtiramı vacibdir, xalqın vecinə gəlirlər. Buyur bu kişiyə, ona bir xələt versin, onu razı etsin. Xüsusən, bu həkimi mən tanıyıram, çox həziq həkimdir.

Xan. Əgər o sənin aşnandır, qoy sən deyən kimi olsun. (*Üzün əri-zəciyə çevirir*). A kişi, get həkimə bir çuxa da ver, onu razi elə. Səməd bəy, bir fərraş qos, getsin çuxanı alsın, versin həkimə.

Səməd bəy aşağı enir. Bu halda vezir töyüyüə-töyüyüə içəri girir, qələmdanın aparır qoyur xanın qabağına.

Vəzir. Qurbanın olum, bəsdir dəxi mənim vəzarət etməyim. Mənim qulluqlarımın əvəzi mənə yetişdi, indi vəzarəti hər kəsə ki, layiq görürsən, ona ver; Mən başımı götürüb bu vilayətdən dərbədər olacağam!

Xan (*təəccüblə*). Cənab vezir, nə var, sənə nə olubdur? Bu nə halətdir?

Vəzir. Başına dönüm, cəmi ölkələrdə bu zamanadək sənin ədalətin dillərdə söylənir, sənin qorxundan heç bir kimsənə bəndələrin-dən bir fəqirin malına və əyalına dəstdirazlıq edə bilməz. Amma sənin qardaşın oğlu Teymur ağa gör necə səndən bivahimədir ki, günün günortasında mənim kimi kişinin evinə giribdir ki, övrətimə əl uzatsın.

Xan (*qeyzə gəlib*). Vəzir, nə söyləyirsən? Teymur bu cürəti edə bilərmi?

Vəzir. Sənin çörəyin mənə qənim olsun əgər xilaf ərz edirəm! Özüm gözüm ilə gördüm; tutdum ki, əyliyib qulluğuna gətirəm, əlim-dən dartınıb çıxıb getdi.

Xan. Səməd bəy, bu saatda get Teymuru bura çağır! Amma bu xüssusda ona bir söz demə! (*Səməd bəy baş vurub gedir*). Vəzir, aram tut, indi bu saatda ona bir divan edərəm ki, məcmui-aləmə ibrət olar!

Vəzir. Başına dönüm, keçən padşahlar ədalətin icrasında övlad və əqrabalara tərəhhüm etməyiblər. Xüləfayı-əzimüşşən<sup>5</sup> öz övlad-larına xalqın əyalına kəc baxmaqdan ötrü bazxasti-şədid etmişlər. Sultan Mahmud Qəznəvi<sup>6</sup> bu günə cürm üçün müqərrəblərindən birisinin boynunu öz əlilə vurdu. Odur ki, müruri-dühur ədalətlərinin vəsfı aləmdə məzkurdur.

Xan. Vəzir, indi görərsən ki, sənin xanın da bu babda xüləfalar-dan və Sultan Mahmud Qəznəvidən əskik deyil.

Bu halda Səməd bəy Teymur ağa ilə içəri girir, hər ikisi baş əyirlər.

Xan (*Teymur ağaya*). Mən sənə buyurmamışam ki, heç vaxt xən-cər ilə mənim hüzuruma daxil olma?!

Teymur ağa. Mən xəncər qurşamamışam!

Xan. Mənə belə göründü. Xub, sənin vəzirin hərəmxanasında işin nə idi? (*Teymur ağa başın aşağı salır*). Sənin qərəzin budur ki, sənin kimi nadürüst qardaş oglundan ötrü mən vilayətlər içinde bədnam olam? Mən sənin kimi qardaş oğlunu istəmirəm! Tənab! (*Haman saat bir neçə fərraş əllərində tirmə şal hazır olurlar*). Salın şalı bunun boy-nuna, sürüyün aşağı!

Fərraşlar şalı salmağa hazırlanırlar, tamam bəylərin gözü dolur yaş ilə.

Eşik ağası və tamam bəylər. Xan, qurbanın olaq, cavan-dır, bu səfər bağışlayın bunun təqsirini!

Xan. Babam ərvahına, hərgiz bağışlamamam. (*Üzün çevirib*). Salın şal! (*Fərraşlar bir cüzvi hərəkət edirlər; tamam bəylər ağlamaqdan özlərini saxlaya bilməyib biixtiyar ökküldəməyə şüruh edib torpağa düşürlər, yalvarırlar*).

Bəylər. Amandır, xan, başına çevir, anasının bircəsidir. (*Ökkül-dəyirlər*).

Xan. Olmaz, olmaz! (*Qeyzlə fərraşlara üzün tutub*). Salın dem-i-rəm, köpək uşağı!

Fərraşlar əllərində şal, yaviqlaşdıqca Teymur ağa cəld əlin uzadıb dalısında sancılmış tapançanı çıxardıb çevirir fərraşlara sarı; fərraşlar qorxudan hər tərəfə səpələnlərlər; Teymur ağa aralıqdan çıxıb gedir.

Xan (*dalısınca*). Ay tutun, ay qoymuyun getsin!

Hamı hərəkət edir, amma dalısınca düşən olmur.

Xan (*aciqlanmış, bəylərə üzün tutub*). Sizin heç biriniz mənim mərhəmətlərimə layiq deyil! Bu cüvəllağını niyə qoydunuz getdi?! (*Heç kəs cavab vermir*). Səməd bəy!

Səməd bəy qabağı yeriyir.

Xan. Bu saatda əlli nəfər cəzairçi<sup>7</sup> özünlə götür, Teymuru hər yerdə olsa, axtarıb tapıb tutun, qolu bağlı bura gətirin; ta mən onu öldürməsəm, ölkə dincəlməz!

Səlim bəy. Baş üstə. (*Qapıdan çıxır*).

Xan (*bəylərə*). Dağılnı!

Bəylər dağılırlar.

Xan. Əziz ağa! (*Əziz ağa qabağa gəlir*). Lötgə hazırlırmı?  
Əziz ağa. Hazırdır!

Xan (*ayağa durub*). Vəzir, sən get, aram tut, qəm eləmə, sənin qisasın yerdə qalmaz. Al, bu üzüyü də Nisə xanıma ver, bu gün məxsus onun üçün zərgərdən gətirtmişdim. Və onu köçürmək tədarükünə məşğul ol; bir həftədən sonra gərəkdir toy başlansın!

Vəzir. Bəli, fərmanınıza əməl edəcəyəm.

Baş vurub çıxır. Sonra da xan Əziz ağa ile lötgəyə minib dərya seyrinə çıxır.

*Pərdə salınır*

## DÖRDÜMCÜ MƏCLİS

Dördümcü məclis Şölə xanımın otağında vəqə olur. Şölə xanım və Nisə xanım qayət nigaranlıqda oturublar.

Nisə xanım. Görəsən nə vəqə oldu? Xacə Məsud gəlmədi ki, bir xəbər gətirə; ürəyim çox iztirabdadır.

Şölə xanım. Niyə iztiraba düşürsən? Sənin sözünlə xan Teymur ağaya bir zad edə bilməyəcəkdir.

Nisə xanım. Doğrudur ki, bir zad edə bilməz amma qorxuram ki, Teymur ağa ilə mənim arama ayrılıq sala ki, ölümdən bədtərdir.

Bu halda xacə Məsud girir.

Şölə xanım. Xacə Məsud, söylə görək nə oldu!

Xacə Məsud. Nə olacaq! Vəzir xana ərz elədi, xan Teymur ağanı gətirib istirdi boğdursun. Teymur ağa tapança çekib fərraşları dağıtdı, aralıqdan çıxdı. Xan dalısınca əlli adam buyurdu ki, hər yerdə tapsalar tutub qolu bağlı gətirsinlər ki, öldürsün. İndi tamam şəhəri və evləri ondan ötrü axtarırlar.

Nisə xanım qüssədən ah çekir; bu halda qapı açılır. Teymur ağa içəri girir.

Şölə xanım. Vay, dədəm vay, sən burası necə gələ bildin? Məgər Aslan ürəyi yemisən? Məgər canından qoxmursan?

Teymur ağa (*təbəssümlə*). Nə var ki, canımdan qorxam?

**Şölə xanım.** Necə nə var? Xan səni axtardır ki, tutdursun, öldürsün. Necə sən arxayı bura gəlmisən? Xacə Məsud, çıx çölə, gözətlə! Gələn olmasın!

Xacə Məsud çıxır çölə.

**Teymur ağa.** Sənin xəyalına gəlir ki, mən ölüm qorxusundan bu gün Nisə xanımı görməyə gəlməyəcəkdir? Bu başı qoymuşam onun uğrunda! Amma mən işsiz də gəlməmişəm. İstirəm, bu gecə Nisə xanımı götürüb qaçam. Dəxi bundan sonra onu burada qoymaq olmaz! Sənin ərin mənim ilə nəməkbəhəramlıq binasını qoyubdur; mən dəxi öz nişanlımı onun əlində qoyub, ondan sonra bura gəlib gedə bilmənəm?

**Şölə xanım.** Cox yaxşı, mən də bu əmrə razıyam. Amma gündüz bura gəlmək xilaf idi. Özün bilirsən ki, Ziba xanım yüz yerdən pusquçu qoydurub ki, bir səbəblə səni ölümə verib, bizi bədnəm etsin. Yaxşısı budur ki, indi bir tövr ilə buradan uzaqlaşış gecənin yarısında at və adamlı darvaza dalısında hazır olasan. O saatda mən Nisə xanımı çıxarıb sənin əlinə tapşıram, apararsan.

**Teymur ağa.** Nisə xanım, razısanmı?

**Nisə xanım.** Əlbəttə razıyam, dəxi bundan başqa çarə qalmayıb.

Bu halda Xacə Məsud qapıdançığıdır.

**Xacə Məsud.** Ay aman, vəzir gəlir!

**Şölə xanım** və **Nisə xanım** (*rəngləri təğyir tapmış*). Vay, dədəm vay, nənəm vay! Amandır, Teymur ağa, pərdənin dalısında gizlən, görək bu zalımı qaytara billikmi?

**Teymur ağa** (*heç halətinə təğyir verməyib arami-qəlb ilə*). Mən hərgiz dəxi o pərdənin dalısına girməyəcəyəm; qoy gəlsin məni burda görsün!

**Şölə xanım** və **Nisə xanım** (*onun ayağına düşüb dizlərin-dən qucaqlayırlar, iztirab ilə*). Allahı sevirsən, özünü qana çalxama! Baban goru xatiri üçün gizlən pərdənin dalısında!

**Teymur ağa.** Heç vaxt!

**Xacə Məsud** (*genə başın içəri uzadıb*). Ay Aman, vəzir yetişdi!

**Şölə xanım** və **Nisə xanım**. Ay başına dönüm, bizə rəhm elə, bizə yazığın gəlsin! Vəzir bu səfər səni burda görsə, biz bişək ölümə gedərik!

Teymur ağa. Hə, ancaq sizdən ötrü. (*Girir pərdənin dalısına, bir saniyə keçmiş vəzir içəri daxil olur*).

Vəzir. Yaxşı oldu ki, siz hər ikiniz burdasınız. Mənə vacib idi ki, siz ilə danışq edim. Qulaq asın. Şö lə xanım, heç bilirsənmi ki, sənin bacını xana vermək ilə nə qədər mənim dərəcəm və sənin rütbən artıq olacaqdır? Belə olan surətdə, aya sənə lazımlı deyilmi öz təmiz adını itirməyəsən və deməsinlər ki, xan bu övrətin bacısını alır ki, naməh-rəmlər ilə həmişə aşnalığı var.

Şölə xanım (*arami-qəlb ilə*). Buyur, görək, mən hansı naməh-rəmlərlə aşnalıq edirəm?

Vəzir. Məsələn, Teymur ağa ki, sənin otağında gördüm.

Şölə xanım. Arvadın Ziba xanımla bu pərdənin dalısında?

Vəzir. Doğrudur, mən sənin haqqında gümani-bəd edə bilmənəm; olur ki, bu təqsir Ziba xanımın ola; amma bu sözləri ondan ötrü deyi-rəm ki, elə durub-oturmayan ki, sənin xüssusunda xana bir yaman söz deyələr və Nisə xanımdan da könlü çıxa; çünkü bu saatda Nisə xanum-dan ötrü biixtiyadır və mənə buyurdu ki, bir həftəyədək onun köçmək tədarükünü gör! Budur, ona bir üzük də peşkəş göndəribdir. Al, Nisə xanım, tax barmağına! (*Üzüyü Nisə xanımın əlinə qoyur*).

Nisə xanım. Bir qız ki, onun bacısının haqqında bədgüman olalar, xana layiq olmaz. Bu üzüyü apar, xana layiq bir qız tap, onun barmağına tax! (*Üzüyü vəzirin qabağında yerə qoyur, çölə çıxır*).

Vəzir (*dalisinca*). Qızım, mən məgər sənin bacın haqqında bədgüman oluram? Mən bu sözləri nəsihət yolunca ona danışdım.

Şölə xanım. Olmazmı bu nəsihətləri arvadın Ziba xanıma verəsen?

Vəzir. Əlbəttə, sabah ona bundan qaim sözlər deyəcəyəm.

Şölə xanım. Dəxi sabah niyə, elə bu saatda gedə bilməzmisən?

Vəzir. Dəxi saatda çəndan lüzumu yoxdur. Ondan ötrü ki, Teymur ağa fərzən onun sevgilisi də olmuş ola, öz cəzasına yetişdi, ya tapılıb ölümə gedəcək, ya da bu vilayətdən dərbədər düşəcəkdir. Bundan sonra bu xüssusda heç zad danişmaq lazımlı deyil. Nisə xanımın köçmək tədarükünə gərək məşgül olmaq.

Şölə xanım. Get anamın otağına, bu sözləri ona danış; bu mənim işim deyil.

Vəzir. Get ananı bura çağır, burda danışaq.

Bu halda qapı açılır, Pəri xanım və Nisə xanım içəri girirlər.

Vəzir. Əcəb oldu gəldin. Buyur otur!

Pəri xanım. A qadan alım, oturmaq vaxtı deyil, genə əlimdən çıxıb gedərsən. Sözümə qulaq as. O qədər şüglən var ki, səni görmək olmur.

Vəzir. Bəli, ələlxüsus bu günlərdə heç bir macalım yox idi. De görüm, ana, mətləbin nədir?

Pəri xanım. A qadan alım, bir cüzvi mətləbdir. Getmişdim falçı Qurbana dua yazdırmağa ki, Allah sən qızım Şölə xanımdan bir oğlan kəramət eləsin. Falçı duanı yazıb buyurdu ki, gərək vəzirin başının üç ağırı bugda səməni qoyub füqəraya paylayasan. İndi gərək sənin başının üç ağırını tutam, səməni vaxtı keçir.

Vəzir. Əcəb təklif edirsən, ana! Mənim başımı necə çəkib ağırını tutacaqsan, madam ki, başım bədənimdədir.

Pəri xanım. A qadan alım, çox asan zaddır. Falçı tövrünü öyrədibdir. Bir dərin qab qoyarıq başına, əgər başın tamam ola sığsa, onun dolusu bugda o başın ağıridır. Nisə xanım, o badyanı bura gətir!

Nisə xanım gedib qapının dalısında Xacə Məsud hazır eləmiş bir kiçik badyanı gətirir. Pəri xanım tez aramı-qəlb ilə vəzirin papağın qaldırır.

Vəzir. Əgərçi namünasib təklifdir, amma müzayiqə yoxdur; necə ki, deyiblər əməl elə, taki Allah Şölə xanımın arzusun bitirsin.

Pəri xanım. Bəli, qadan alım. Nisə xanım, badyanı qoy başına!

Nisə xanım badyanı geydirir. Badya vəzirin qaşına qədər girib aşağı getmir. Nisə xanım zor edir.

Vəzir. Ay aman, burnum əzildi! Nə qayırırsan, yavaş! (*İki əlli badyanı qaldırır*).

Pəri xanım (tez). A qız, o böyük badyanı gətir.

Nisə xanım yürüüb tez böyük badyanı gətirir.

Vəzir. Ay ana, Allahı sevirsən, olmazmı bu iş özgə vaxta qala? İndi səninlə vacibi danışası mətləbim var.

Pəri xanım. Olmaz, vaxtı keçər, a qadan alım! İncimə, bir dəqiqəlik işdir. Biz də səndən ötrü çalışırıq! (*Aqlamaq halında*). Bəs bu axır ömründə sən rəva görürsən ki, mən Şölə xanımın qucağında oğul görməyim ölüm? (*Gözün yaşla doldurur, Nisə xanıma üzün tutur*). A qız, qoy badyanı, əvvəldən gərək bunu gətirəydiñ.

Nisə xanım badyanı qoyur, badya vəzirin lap boğazına keçidikdə, Pəri xanım tez Şöle xanımı pərdə sarı işarə edir. Şöle xanım ahəstə pərdəni qalxızıb, Temur ağanı çıxarıb qapıya sarı ötürür. Teymur ağa qapıdan rədd olduqda Nisə xanım badyanı qaldırır.

Vəzir. Ana, indi otur səninlə söz danışacağam.

Pəri xanım. Baş üstə, oğul!

İstir otursun, bu halda həyətdə çox qalmaqla səsi gəlir. Bir dəqiqə çəkməmiş Teymur ağa əlində tapança otağa daxil olur. Vəzir onu görən kimi başlayır titrəməyə.

Teymur ağa. Mənim atamın yaxşılıqları sənə haram olsun! Axır heç naşaq yerə məni ölümə vermək istirsən? Mən əvvəl səni öldürməmiş özüm ölmənəm.

Tapançanı qalxızır vəzir tərəfinə. Şöle xanım düşür onun ayağına, yalvarır.

Şöle xanım. Amandır, Teymur ağa, təəmmüllət, əl saxla!

Teymur ağa əl saxlayır. Bu halda Səməd bəy bir neçə cəzairçi ilə otağa daxil olur, qapı ağızında durur.

Teymur ağa. Səməd bəy, qərəzin nədir?

Səməd bəy. Ağa, biz sənin atan və özün nökəriyik. Bizim həd-dimiz nədir ki, sənə tərki-ədəblik edək? Amma özün bilirsən ki, xanın buyruğudur, gərək səni onun yanına aparaq.

Teymur ağa. Məni diri onun yanına apara bilməzsınız! Məgər mənim başımı apararsınız. Başım da asanlıqla ələ gəlməz! Bismillah, əgər hünəriniz var, ayaq irəli qoyun. (*Tapançanı yuxarı qalxızır*).

Səməd bəy. Ağa, fərz ələ ki, onun ilə öldürdün bir adamı; mənim ilə əlli cəzairçi var, buları ki, qırıb qurtara bilməzsən? Bu hərəkətlər nə lazımdır? İnanın ki, xan əhd edibdir sizə bir zad etməsin.

Teymur ağa. Mənim hərgiz onun əhdinə etibarım yoxdur. O hansı əhdin üstündə durubdur ki, ona inanmaq olar? Söz odur ki, dedim.

Bu halda həyətdə dübarə qalmağal qopur. Səlim bəy eşik ağası, Teymur ağanının süd qardaşı Riza ilə içəri girir.

Səlim bəy. Səməd bəy, geri çəkil! Teymur ağa, başın sağ olsun! Əmin xan dərya üzündə seyrə çıxmışdı, qəflətən bərk külək əsib, lötgə çevrilib, xan dəryaya qərq olubdur. İndi xalq xanlıq imarətinin ətrafına cəm olub özlərinə xan istirlər. Təşrif gətirin!

Teymur ağa. Riza, belədirmi?

Rıza. Bəli, başına dönüm, belədir! Buyurun gedək! (*Bu halda vəzir və Səməd bəy yeriyb torpağa düşürlər, yalvarırlar*). Ağa, bizi başına çevir!

Teymur ağa. Səməd bəy, sən dur geri çəkil! (*Səməd bəy qalxıb geri çəkilir. Teymur ağa vəzirə*). İndi sənə məlum olsun ki, mənim sənin evinə gəlməyim ondan ötrü idi ki, mən sənin baldızın Nisə xanımı təəşşüq yetirib Allahın əmrilə onu almağa talib idim. Amma çünki sən bir para arzuların xatiri üçün onu xana vermək fikrinə düşmüşdün, ona görə bu əmri sənə bildirmək mümkün olmurdu və o cəhətdən sən bir para gümani-bəd mənim haqqımda edib mənim ölümümə çalışırdın! Amma canəbi-əqdəsi-ilahi doğruya yar olub, sənin muradın əksi üz verdi. İndi mən təqsirindən keçib səni bilkülliyyə bağışlayıram və əgərçi səni öz sıfətlərinə görə dəxi şügli-vəzarətdə bağı qoya bilmənəm. Lakin bundan sonra müdaməl-həyat məndən vəzifəxar olub, kamali-asayışdə güzəran edəcəksen. Nisə xanımı köçürmək tədarükünə məşğul ol ki, bir həftədən sonra gərəkdir ki, toy başlansın. Anam Pəri xanım, bacım Şölə xanım, xudahafız!

Pəri xanım və Şölə xanım. Ağa, Allah sənin ömür və dövlətini ziyad eləsin, yüz il xanlıq edəsən!

Teymur ağa bəylər ilə otaqdan çıxır, vəzir heyrətlə baxmaqda qalır.

Cəzairçilər (*qışqırır*). Teymur xan sağ olsun!

*Pərdə salınır*

**T a m a m   o l u r**

# SƏRGÜZƏŞTİ-MƏRDİ-XƏSİS

(HACI QARA)

*Təmsili-güzarişi-əcib ki, keyfiyyəti beş məclisdə  
bəyan olub itmamə yetir.*

## ƏFRADİ-ƏHLİ-MƏCALİS

Heydər bəy	Ohan – qaravulların yüzbaşısı.
Əsgər bəy	Sərkis, Qəhrəman, Karapet və başqa
Səfər bəy	altı qaravul.
Sona xanım – Heydər bəyin adaxlısı.	Mkrçıç və Arakel – Tuğ əkinçiləri.
Teyyibə xanım – Sona xanımın anası.	Murov.
Hacı qara – sövdəgər.	Naçalnik.
Tükəz – onun arvadı.	Xəlil – yüzbaşı, murov yanında.
Bədəl – onun oğlu.	Murovun və naçalnikin əmələsi.
Kərəməli – onun nökəri.	Yasavul.
Xudaverdi – müəzzzin.	

## ƏVVƏLİMCI MƏCLİS

Əvvəlimci məclis vaqe olur Heydər bəyin obasından kənar bir böyük palid ağaçının dibində, aydınlıq gecədə. Səfər bəy qıvrıq geyinmiş, yaraqlı-əsbablı oturub daş üstə, Heydər bəy qabağında habelə yaraqlı-əsbablı, qıvrıq geyinmiş məlal ilə danişir.

Heydər bəy. Pərvərdigara, bu necə əsrdir? Bu necə zəmanədir? Nə at çapmağın qiyməti var, nə tüfəng atmağın hörməti var! Sabahdan axşamadək, axşamdan sabahadək arvad kimi dustaq alaçığın içində oturasan. Dövlət dəxi hardan olsun, pul hardan olsun? Ah, keçən günlər! Keçən dövrlər! Hər həftədə, hər ayda bir karvan çapmaq olurdu, bir ordu dağıtməq olurdu. İndi karvan çapmaq olur, nə ordu dağıtməq olur. Nə Qızılbaş döyüşü var, nə Osmanlı döyüşü var.<sup>1</sup> Əgər qoşuna getmək istəsən də gərək ancaq çılpaq ləzgilərin üstünə gedəsən.<sup>2</sup> Əgər yüz min zəhmətlə birisini dağların dəlik-deşıyindən çıxartsan, bir dağarcıq, bir kürkdən başqa əlinə bir zad düşməyəcək.

Hani Qızılbaş və Osmanlı döyüşü ki, tamam Qarabağı qızıl-gümüşə boyadı? Aslandüzün çapqınından indiyədək də çox evlər abaddır. Əmiraslan bəyin övladı genə dünən də Ağcabədi bazarında dədələri Osmanlıda qəsb etdiyi gümüş rəxtlərdən satırdılar. Bir belə döyüş olsun, hamidan irəli dəstə başında gedən mən ollam! Bir hünər göstərrəm ki, Rüstəmi-dastan<sup>3</sup> da göstərməmiş ola! Mənim işim budur! Nə ki naçalnik çağırıb deyir: Heydər bəy, rahat dur-otur, quldurluq etmə, yol kəsmə, oğurluğa getmə! Peşiman oldum dedim ki, naçalnik, biz də bu əmrə rağib deyilik, amma sizə lazımdır ki, bizim kimi nəcib kimsənələrə bir çörək yolu göstərəsiniz. Qulaq as, gör mənə nə cavab verdi: Heydər bəy, cüt ək, bağbecər, alış-veriş elə. Guya ki, mən Banazor ermənisiyəm ki, gərək gündüz axşamadək kotan sürəm, ya ləmberanliyam ki, qurd bəsləyəm və ya ləkəm ki, kəndlərdə çərçilik edəm. Ərz elədim ki, naçalnik, heç vaxt Cavanşirdən kotançı və kümçü görünməyib! Mənim atam Qurban bəy onu etməyib; mən ki onun oğlu Heydər bəyəm, mən də etməyəcəyəm! Qaşqabaqlı üzün çeviririb atın sürdür.

Səfər bəy. Bu sözlərdən fayda yoxdur. Hər kəs hər nə deyir, desin: Oğurluq ət yeməyib, at minməyəndən sonra dünyada gəzməyin nə ləzzəti var? Gecə keçdi, Əsgər bəy bilmirəm niyə yubandı! Ha, odur gəlir!

Bu halda Əsgər bəy yetişir.

Əsgər bəy. Heydər bəy, mən də hazırlam. Gedirsiniz, bismillah, yola düşək. Niyə belə qəmgin və fikirli görükürsən?

Heydər bəy. A kişi, bilmirəm hansı ağızı dağınıq naçalnikə məni nişan veribdir. Mahalı gəzməyə çıxmış imiş. Bu gün obanın qırağında ötəndə məni çağırıb deyir ki, Heydər bəy, quldurluq, oğurluq eləmə!

Səfər bəy. Yəni acıdan öl!

Heydər bəy. Əlbəttə, elə deməkdir! Guya ki, bütün Qarabağda – dana-doluq oğrusu bir Heydər bəydir! Əgər o əl çəksə, ölkə farağat olur. Dana-doluq oğurlamaq da bizə çətin olubdur. İndi məəttəl qalmışam: əger qızı gedib götürsək, qorxuram ata-anası şikayət edə: Gərək genə təzədən qaçaq olam.

Əsgər bəy. Heydər bəy, tamam Qarabağ bilir ki, o qızı atası sənə veriblər; bilmirəm götürüb qaçmağına səbəb nədir?

**H**eydər bəy. Səbəb odur ki, pul tapmırıam xərcin çəkib, toyun edib gətirəm. Ondan ötrü Səfər bəy məsləhət görür ki, götürüb qaçım, toy xərci aralıqda itsin. Amma bu iş mənə ölümən bedtər görünür ki, deycəklər: Qurban bəyin oğlu pul tapmadı toy edə, nişanlısını götürüb qaçıdı. Çün Səfər bəy dedi ki, qorxundan bu bəhanəni gətirirsən, onun üçün acığa düşüb səni çağırıldım ki, sən də mənə yoldaşlıq edəsən.

**S**əfər bəy. Mənim üçün təfavütü yoxdur! Mənim yanında uf-tuf elədin ki, iki ildir adaxlını toy edib gətirə bilmirsən. Mən dedim ki, istirsən gəlim, gedək qaçıraq, gətirək! İndi özün bil!

**Ə**sgər bəy. Heydər bəy, niyyətdən düş! Mənə bir on beş gün möhlət ver, mən sənə toy xərci hazır edim; ağıllı-başlı toy elə, adaxlını gətir!

**H**eydər bəy. Toy xərcini hardan hazır edəcəksən?

**Ə**sgər bəy. On beş günədək Təbrizə gedərik, qayıdırıq, qaçaq mal gətirrik, birə bir qazanarıq; onun qazancı ilə toyunu elərsən!

**H**eydər bəy. Avazın yaxşı gəlir, oxuduğun quran olsa! Məgər Təbrizdə müftə mal töküblər, gedib yiğışdırıb gətirək, gələk?

**Ə**sgər bəy. Əlbəttə, müftə mal harda idi; pul ilə satın allıq.

**H**eydər bəy. Əcəb danışırsan! Mən pulu hardan alırm?

**Ə**sgər bəy. Məgər mənim özümün pulum var? Mən dediyim budur ki, Hacı Qara ağcabədilidən ki, sövdəgər və dövlətli kişidir, pul götürürük, gedərik, mal gətirrik, satarıq, onun pulunu özünə rədd edərik, qazancı bizə qalar.

**H**eydər bəy. Hacı Qara, deyirlər, çox xəsisdir. O, adama pul verər?

**Ə**sgər bəy. Mən onun özünü də tovlaşdırıb özümüzə şərik edə billəm. Tamahkar adamdır; ondan ötrü bizə də pul verər, özü də bizim ilə gedər.

**H**eydər bəy. Yaxşı, əgər özünə gümanın gəlirsə, mən razıyam. Amma gərəkdir əvvəl bir qız ilə görüşüb əhvalatı bildirəm, çünkü söz vermişəm, bu gecə məni gözlüyüür.

**Ə**sgər bəy və Səfərbəy. Çox əcəb, çox gözəl!

**H**eydər bəy. Di, bəs siz gedin, sonra mən gəlləm, sizinlə görüşərəm, bərabər gedərik Hacı Qaranın yanına.

**Ə**sgər bəy və Səfərbəy. Salamat ol, gedirik. Amma sübh tezdən gəl (*Gedirlər*).

Bu halda məclis dəyişilir. Uzaqda bir alaçiq görünür. Alaçıqdan on qədəm kənar, kolun daldasında Sona xanım qəşəng səfər paltarını geymiş, ipək çadırşəbi başında, o yana-bu yana baxır, qalxır, oturur.

Sona xanım. Allah görəsən genə nə oldu, gəlmədi? Gecə yarıdan ötübdir, hələ indiyədək görünməyir. Dan yeri ağarıb, sabah indicə açılar, bilmirəm necə edim? Bir azaciq da gözətləyim, əgər gəlməsə, çarə yoxdur, gərək alaçığa qayıdam! (*Qalxır ayağa, o yana-bu yana baxır*). Xeyr gəlmədi! Yəqin ki, dəxi gəlməz. Şəkk yoxdur ki, gəlmə-yəcək! Görəsən genə hansı dəli qudurmuşa rast gəldi, tovlayıb at, mal oğurluğuna götürüb getdi, yoxsa bu vaxtadək gərək idi gələydi, öhdə-sindən gələ bilmirəm. Əgər bu səfər də taniyalar, gərək genə təzədən qaçaq ola, mənim günümü qara edə. Genə iki il evdə məni dustaq eyliyə. Vallah, dəxi gözləmənəm! Heç vaxt dəxi onun yolunda bu qədər oturmanam, gedərəm özgəsinə! Onun fikri budur ki, atam evində mənim birçeyimi ağarda (*Oturur yerə, sonra*). Eh, nə vəsvəsələr gəlir könlümə! İnşallah getməz, mənə and içibdir ki, səni aparanadək heç bir quzu oğurluğuna da getmənəm. Şəksiz, yubanmağına başqa səbəb var. Ax, indi bu kolun dalından qulaq asıb eşidəydi ki, mən deyirəm, gedirəm özgəsinə, görəsən inanardımı? Əlbəttə, inanmaya-caqdır, çünkü bilir yalan deyirəm. Hövsələm daralıb, ağızma gələni söyləyirəm. Bıy, şıqqılıt gəlir.

Bu halda kolun dalısından Heydər bəy atlı üzə çıxır, atdan enir.

Heydər bəy. Sona xanım! Sona xanım!

Sona xanım. Heydər sənsən?

Heydər bəy. Mənəm!

Sona xanım. Yalqızsan? Bəs hanı yoldaşların?

Heydər bəy. Yoldaşlarım yoxdur, yalqız gəlmışəm.

Sona xanım. Bu nə sözdür deyirsən? Yalqız niyə gəlibəsən? Atam da, qardaşlarım da alaçıqda yatırlar, belə ki, gec gəlibəsən, indicə sabah açılacaq, məni alaçıqda görməyib duyacaqlar, şəksiz, dalımcə atlanıb, atın izilə gəlib məni əlindən alacaqlar. Sonra dəxi mənim üzümü qiyamətədək görməzsən!

Heydər bəy. Hələ səni aparmağa gəlməmişəm, qorxma!

Sona xanım (*qeyz ilə*). Necə aparmağa gəlməmişəm? Nə söylüyürsən?

Heydər bəy. Başqa məsləhət var, qulaq as!

Sona xanım. Heç məsləhət yoxdur! Atı bəri çək, gedəcəyəm!  
Dəxi məni alaçığa qayıda bilmənəm!

Heydər bəy. Bir dayan, söz deyirəm!

Sona xanım (*atın cilovundan yapışıb*). Qulaq asmırıam. Hələ  
üzəngini bas, sözünü yolda deyərsən!

Heydər bəy (*onun qolundan tutub*). A qız, bir gör nə deyirəm!  
Axır tələsmə!

Sona xanım. Sabah açılır. Dayanmaq vaxtı deyil. Sözünü sonra de!

Heydər bəy. A qız, belə pul tapmışam! Ağılı-başlı, ellər adətincə toy edəcəyəm. Dəxi səni niyə götürüm qaçım? Səni ki, əlimdən  
alan yoxdur?

Sona xanım. Yalan deyirsən? Pul tapan bu iki ildə tapardı. Mən  
toy istəmirəm. Elə toysuz gedəcəyəm. Qoşulub qaçan ölkədə ki, bir  
mən deyiləm; gündə yüzü qoşulub qaçır. Nə ayıb-zaddır? İyirmi qız-  
dan birisinə toy olmur.

Heydər bəy. A canım, o qoşulub qaçanların ata-anası vermir,  
qızın da çarəsi kəsilsən, qoşulub qaçır. Axır sənin atan-ananı ki, səni  
mən özləri verir. Deməzlərmi, utanmaz, dəxi bu nə hərəkət idi etdin,  
bizi rüsvay elədin? Onda nə cavab verrəm?

Sona xanım (*bir az fikir edib*). Pulu hardan tapıbsan?

Heydər bəy. Di, bir yerə otur, qulaq as, deyim ki, hardan  
tapmışam.

Sona xanım (*yerə oturur*). Yaxşı, söylə görüm!

Heydər bəy. Sən bilirsənmi ki, qaçaq mal necə bahadır, necə  
qazanlıdır?

Sona xanım. Qaçaq mal ilə nə alib-verəcəyin var? Sövdəgər  
ki, deyilsən, bu hesabları yoxlursan? De görüm, nə qədər pul tapıbsan?

Heydər bəy. Axır bir qulaq ver, gör nə deyirəm! Rus firəng  
çitini qadağan edibdir; heç kəs qorxudan gedib gətirə bilmir; məgər  
handa bir rəşid və qoçaq adam cürət edib bir yük, iki yük çizarda bilir.<sup>4</sup>

Sona xanım. A kişi, mənim nə vecimə ki, rus firəng malını  
qadağan edibdir? Allah vara yerli-dibli çit geyməyi xalqa qadağan  
edə! Sözünü de görüm; pulu kimdən aldın?

Heydər bəy. A qız, qoymazsan, bir sözümü tamam edəm? Amma  
buranın xalqı belə firəng çitinə hərisdir ki, onu görən al-yaşılıın üzünə  
baxmırlar? Əsgər bəy deyir ki, həmi ucuzdur və həmi göycəkdir, həmi  
də rəngi solmur. Arvadlar belə çitlərdən ötrü biixtiyardırlar. Heç rus  
çitini tanımlırlar.

Sona xanım. Axır mənə nə, firəng çiti, ya rus çiti? İkisi də cəhənnəm olsun! Sözünü de!

Heydər bəy. Belə, naçalnikin arvadı da, deyirlər, ərindən xəlvət həmişə firəng çiti alır geyir, Hacı Əziz bu yaxında iyirmi təmənlik firəng çiti satıbdır.

Sona xanım. Cəhənnəmə satsın, gora satsın! Bilmirəm çit sözü haradan bunun beyninə düşübdür! Heydər, ağlin çəşib? Nələr söylürsən?

Heydər bəy. Hər nə isə, başa düşürsənmi ki, burda firəng çiti necə əzizdir?

Sona xanım. Nəyimə gərəkdir ki, başa düşüm? Firəng çiti alıbsatanam?

Heydər bəy. Çox yaxşı, di onda qulaq as. Mən bir yol gedib firəng çiti gətirib sövdəgərlərə versəm, iki toyun xərci çıxar!

Sona xanım. Elə bayaqqdan bəri hıqqana-hıqqana bunu deyəcəkdi? Barakallah! Mən də deyirəm ki, bəs oğlan doğrudan pul tapıbdır. Firəng malı deyəsən çöldə imiş, bu gedib yiğisdirib gətirə! Durayağa gedək, bəsdir, indicə sabah açılar!

Heydər bəy. Pul tapmışam, yalan demirəm!

Sona xanım. Pul tapıbsan, toyunu elə! Dəxi firəng malına niyə verirsən?

Heydər bəy. Axır borc almışam, bu şərt ilə mənə verir ki, firəng malı gətirəm, qazancını yarı bölək. Yoxsa verməz ki, toy edim!

Sona xanım. Mən elə qazanc ilə toy istəmirəm, dur gedək! Əgər firəng malında belə qazanc var, dəxi pul yiyəsi səninlə niyə bölür? Gedib özü gətirib hamı xeyrini özü görsün.

Heydər bəy. Özü sövdəgər, tacir kişidir; mənim kimi adama yanaşmasa, nəkarədir ki, Arazın o tayına ayaq basa bilə? Kazaklar onun tükün didərlər.

Sona xanım. Kazaklar sənin də tükünü didə bilməzlərmi?

Heydər bəy. Mən oğurluğa, quldurluğa getmiş adamam. Yüz tülkü fənni bilirəm. Kazakların gözünə görükərəmmi ki, mənim tükümü didələr?

Sona xanım. Sən elə oğurluğa, quldurluğa da gedəndə deyirdin ki, məni görən, tanıyan olmaz; amma genə görürdülər, tanıydırlar. İki il qaçaq gəzib ev üzü görmədin. İndi üzə çıxıbsan, istiyirsən genə bir iş tutasan, qaçaq olasan, məni ağılya-ağılya qoyasan? Mən razı deyiləm! Dur gedək, mən toy istəmirəm!

**H**eydər bəy. Deyək ki, toy istəmədin, axır gərəkməz mənim  
bir qazanc yolum ola? Çörək istəməzsənmi?

**S**ona xanım. Allah kərimdir, ac ki qalmayacağıq ?

**H**eydər bəy. Necə ac qalmaň? Deyirsən, oğurluğa getmə,  
quldurluğa getmə, çörək bacadan ki düşməz!

**S**ona xanım. Sabah açılır. Hələ dur gedək! Məni apar evində  
qoy, iki həftədən sonra istirən get qaçaq mala!

**H**eydər bəy. Çünkü rüsxət verirsən, iki həftə atan evində otur,  
əgər sonra sənə toy edib aparmasam, məndən əskik adam yoxdur!

**S**ona xanım. İstəmirəm! İstəmirəm! Mən indi gedəcəyəm! Dur  
gedək! (*Qalxır ayağa*).

**H**eydər bəy. Belə başına dönüm, qadan alım, ayağından öpüm,  
yalvarıram, iki həftə səbr et! İki həftədən sonra vallah toy ilə səni  
aparram. Səni toysuz aparmaq mənə ölümdən bədtər görünür. Atan-  
anan yanında məni xəcil eləmə!

**S**ona xanım. İki həftə səbr eləmək cəhənnəm əzabından artıq-  
dır. Dəxi dayana bilmənəm, dur gedək!

**H**eydər bəy. Allahi sevirsən, sözümə qulaq as!

**S**ona xanım (*başlayır ağlamağa*). Heydər, görükür ki, məndən  
soyumusən?

**H**eydər bəy. Sona xanım, ürəyimi dağlama! Çünkü tablaşa bil-  
mirsən, atı min, gedək.

Sona xanım istir ayağın üzəngiyə qoya, bu halda dan yeri ağarır. Sona xanımın  
anası Teyyibə xanım alaçıqdan çıxır, çağırır.

**T**eyyibə xanım. Sona, Sona, Sona huy!

**S**ona xanım. Vay, dədəm, vay, anam çağırır, dəxi gedə bilmə-  
nəm (*tez qisılır yerə*).

**H**eydər bəy. A qız, bəs mən necə edim?

**S**ona xanım. Dəxi burda durma, get! Anam indicə bu tərəfə  
gəlir!

**H**eydər bəy. Ha vaxt bəs gəlim?

**S**ona xanım. Heç vaxt, get, dəxi məni görməzsən!

**H**eydər bəy. Sona, sözünü dəyiş, yoxsa bu xəncəri çaxaram  
ürəyimin başına, özümü öldürəm!

**S**ona xanım. Yox, yox, Allahi sevirsən! Get qaçaq mala, sonra  
gəl, toyunu elə! Get, get, anam səni görməsin!

**Heydər bəy** (*onun boynun qucaqlayıb üzündən öpür*). Bu saatda gedirəm, qadan alım, dərd eləmə, bax özün izn verdin!

**Teyyibə xanım.** A qız, Sona, hardasan?

Heydər bəy tez atı minib tələsik uzaqlaşır.

**Sona xanım.** Ay ana, burdayam, gəlirəm.

**Teyyibə xanım** (*yaxınlaşışb*). A qız, çöldə nə qayırırsan bu qədər vaxt?

**Sona xanım.** Ay ana, gündüz burda xalça salıb oturmuşdum. Gecə yadına düşdü ki, xalça burda qalıbdır. Yerdən qalxıb göldim götürüm ki, tezdən sığırçıya, buzovçuya rast gəlib aparmasın. Xalçanı götürüb gəlirdim, başmağımın tayı ayağımdan sürüşüb çıxdı, qaranlıqda axtarıram, tapmiram (*əyilib başmağın axtarır*).

**Teyyibə xanım.** Ayağın düz yerə basa bilmirsən? Hansı tərəfdə düşdü?

**Sona xanım.** Elə buradaca düşdü ey (*əlin yerə sürtür*).

**Teyyibə xanım** (*yerə əyilib*). Bəs hanı, əgər burda düşübdür?

**Sona xanım.** Bax, budur, tapdım (*Başmağın tayıñ əlində göstərir*).

**Teyyibə xanım.** Di gey ayağına, gedək!

Sona xanım başmağı geyib anası ilə gedir.

*Pərdə salınır*

## İKİMCİ MƏCLİS

İkimci məclis Ağcabədi kəndində vaqe olur. Bazarın bir küncündə tikilmiş dükanın içində qədəkdən, bezdən, şilədən, alçaq çitlərdən töküldür. Hacı Qara yarım arşın əlində bikel oturubdur.

**Hacı qara.** Allah kəssin belə bazarı! Belə alış-veriş! İt oğlu qədək, şilə verənin əli qurğuşun imiş! Üç aydır Qalada<sup>5</sup> almışam, gətirib beş top satmamışam! Heç kəs malın üzünə baxmır. Deyəsən öletdən qırılanların sovxasıdı. Heç kəs yovuğuna gəlmir. Bu bazar ilə mən bir ilədək də buları satıb qurtara bilməyəcəyəm. Evim yıxıldı getdi! Bu nə iş idi mənim başıma gəldi?! Beş yüz manat nəqd pul verəsən, faydasından, qazancından əl çəkəsən, mayan da əlinə gəlməyə, bu

harda görülübüdür? Evin dağlsın çit satan! Qapın çırpılsın şilə verən!  
Çadra verən, səni görüm heç uğruna xeyir gölməsin! Sağ-salamat sat-  
diğin malın qazancın yemiyəsən! Uf, uf! (*Əlin dizinə çırpir*). Zalim  
oğu, yüz yol qurana, peyğəmbərə and içdi ki, çox rəvac maldır. Ağca-  
bədi bazarında üç gündə hamisin satarsan! Üç gün, indi üç ay oldudur.  
Üç ay deyil ki, bu mal üç ilə də satılmaz. Yaxşı məni allatdı. Bu hesab  
ilə düz yüz manat zərərim var. Bu dərd məni şəksiz öldürəcək.

Bu halda Xudaverdi müəzzzin yetişib qəflətən.

Xudaverdi. Salam-əleyk! Hacı, atanızın ismi-şərifi nədir?

Hacı qara. Əleykəssəlam! Naşurun topu neçiyədir?

Xudaverdi. Xeyr, mən soruşuram ki, mərhum atanızın adı nədir?

Hacı qara. Nəyinə lazımdır, əzizim?

Xudaverdi. Necə nəyinə lazımdır? Axır bir sureyi-cümə oxu-  
muşam, istəyirəm atanızın adına tapşıram.

Hacı qara. Çox-çox razıyam, əzizim! Yaxşı, bu xeyir iş hardan  
sizin xəyali-şərəfinizə düşdü?

Xudaverdi. Necə hardan düşdü? Bu gün səhərdən bizim evin  
qabağından keçəndə bəndəzadənizə özünüz buyurmuyubsunuz ki,  
atana de, bu gün bir cümə surəsi mənim atama oxusun, gəlsin bir  
abbası verim?

Hacı qara. Mən? Necə? Nə danışırsan, dəli olubsan?

Xudaverdi. Hacı, hələ dəli olmağa bir səbəb yoxdur. Sən  
deyibsən, oğlum da mənə xəbər veribdir, surəni də oxumuşam, indi  
abbasını verməsən, bəlkə onda dəli olam.

Hacı qara. Kişi, özbaşına sənə nə lazım olmuşdu, mənim atama  
quran oxuyursan?

Xudaverdi. Mən özbaşına oxumamışam, sən demisən, mən  
oxumuşam.

Hacı qara. Mən heç vaxt belə sözü demənəm! Bu heç olan iş  
deyil! Mən həmişə özüm atama quran oxuram. Pul ilə mən ömründə  
quran oxutduğum yoxdur!

Xudaverdi. Hacı, bir abbası nə olacaqdır ki, bu qədər danışır-  
san? Deməmiş olsan da, bir abbası şəfəqqət elə gedim. Əgərçi oğlum  
nişanbənişan səni deyirdi.

Hacı qara. Əzizim oğlun yanılıbdır; olur ki, özgəsi demiş ola,  
get, axtar, tap, abbasını al. Bu kasad bazaarda mənim bir şahı qazancım

yoxdur, abbasını hardan alıram, sənə verim? Allahı sevirsən, dukanın qabağın kəsmə, müştəri gəlir.

Xudaverdi gedir. Bu halda Əsgər bəy, Səfər bəy, Heydər bəy yetişirlər.

Əsgər bəy. Səlam-əleyküm, hacı!

Hacı qara (*başın yuxarı götürüb*). Vəəleyküməssəlam!.. Hacı belə sizin qadanızı alsın! Buyurun içəri, əyləşin! (*Bəylər dükana girib otururlar*). Xoş gəldiniz, ağrınızı alım, səfa götirdiniz. Bu dükan sizə peşkəşdir! Çubuqmu çəkirsiniz, qəlyanmı istirsınız?

Əsgər bəy. Qəlyan çəkirik!

Hacı qara. Bu saatda, qadanız mənə gəlsin! (*Tez qəlyanı doldurur*).

Əsgər bəy. Hacı, bazarınız necədir? Alış-veriş yaxşıdır mı?

Hacı qara. Allah bərəkət versin! Ağrin alım, mal ki yaxşı oldu, bazar heç vaxt kasad olmaz. Özün bilirsən ki, mən dükana pis mal qoymanam. Gündəkün satılır. Dünən dükan lap boşalmışdı. Qalaya sıfariş eləmişdim, qulbeçəniz bu malı təzə göndəribdir. Elə bu gün yiğib doldurmuşam. (*Qəlyanı verib, əlin uzadır qədəkdən, şilədən töküür bəylərin qabağına*). Hacı qadanızı alsın, hər nə qədər istirsiniz seçin. Getdiyim Kə'beyi-beytullah haqqı,<sup>6</sup> qur'ana and olsun, peyqəmbər haqqı, oğlum Bədəlin toyun görməyim, yalan deyirəmə, tamam Ağcabədidə bundan yaxşı qədək və çit heç kimdə tapmazsınız! Buların qumaşı özgə qumaşdır. Müştəri macal vermir, göydə götürür. Sabah bura güzəriniz düşsə, buların birin də dükanda görməzsınız. Alın, aparın!

Əsgər bəy. Nəyimizə gərəkdir, Hacı? Zəhmət çəkib parçaları töküb-dağıtmalı!

Hacı qara (*təəccüb və məlal ilə*). Necə nəyinizə gərəkdir? Bəs sövdə eləməyəcəksiniz? Bayram ağızdır, yalavaşlıq istəməzsizinizmi?

Əsgər bəy. Xeyr, Hacı, yalavaşlıq üçün gəlməmişik, bir ayrı mətləbimiz var.

Hacı qara. Əger nəqd pulunuz yox isə, mən yağı ilə də sövdə edərəm. Bəşərti ki, xalis inək yağı ola.

Heydər bəy. A kişi, yağı olsa, özümüz yeyərik: nə inək yağı var və nə qoyun yağı. Qulaq as, gör Əsgər bəy nə deyir.

Hacı qara (*qaşqabaq ilə*). Allahı sevirsiniz, indi zəhmət çəkin, gedin, bir özgə vaxt gelərsiniz, danişarıq! Müştərinin gələn zamanıdır, dükanın qabağın kəsməyiniz!

Əsgər bəy. Hacı, bir çox vacib iş vardır. Alış-veriş bir az sonra olsun. Axı biz səni deyib gəlməmişik!

Hacı qara. Vallah, indi macalım yoxdur. Sonra danışarıq. Hələ zəhmət çəkin, gedin!

Heydər bəy. A kişi, bizi qovmayacaqsan ki? Nə tövr adamsan!

Hacı qara. A başına dönüm, mən ki, qovmuram. Təvəqqə edirəm. Axır kasib adamam, siz mənim zərərimə razı gərək olmayısanız! İndiyədək siz gəlməsəydimiz, beş-on top çit, qədək satmışdım.

Heydər bəy. Əsgər bəy əcəb adam yanına gətirdi bizi! Durun gedək, bundan fayda yoxdur!

Əsgər bəy. Heydər bəy, sən allah, sən dinmə! Hacı, incimə, bir qəlyan ver çəkək, bu saatda gedərik.

Hacı qara. Oğlum ölsün ki, dəxi kisədə tənbəki yoxdur. Elə axırı idi ki, silkədim, doldurdum. Xoş gəldiniz!

Əsgər bəy. Hacı, doğru deyirmişlər ki, bir adamdan allah alsa, bəndə vermək ilə dövlət olmaz. Mən ki, bilirəm sən Ağcabədidə üç aydır üç top çit, qədək satmayıbsan, dərya zərərin vardır. Biz gəlmüşdik ki, on beş günün içinde sənə yüz manat xeyir yetirək; əfəyadə bəxtin işləmədi, xudahafız!

Ayağa durub çevrilirlər getməyə.

Hacı qara. Bura baxın görün, nə deyirsiniz? Necə on beş günün içinde yüz manat?

Əsgər bəy. Dəxi nə deyək? Sən ki, qulaq asmadın, bizi aşkara qovdun.

Hacı qara. A kişi, nə vaxt mən sizi qovdum? Oturun aşağı, allahı sevirsiniz, cəhənnəm olsun alış-veriş! Oturun aşağı! Mən bilmədim ki, siz inciyəcəksiniz, yoxsa yüz tümən zərərə düşsəydim də, sizə get deməzdim. Məndən bir kimsənə güldən ağır söz eşitdiyi yoxdur!

Əsgər bəy. İndi ki, belədir, baş üstə, oturaq, deyək ki, mətləb nədir.

Hamı təzədən otururlar.

Hacı qara. Di söyləyin görün, Hacı qadanızı alsın, yüz manat xeyir hardan yetişəcək? Bu xeyri yetirən kimdir?

Əsgər bəy. Bu xeyri yetirən Heydər bəydir. (*İşarə edir Heydər bəyə*).

Hacı qara. Hardan yetirəcək? Bay sənin qadan alım, Heydər bəy! Qəlyan doldurummu, ağrin mənə gəlsin!

**H**eydər bəy. Tənbəki yoxdur, nədən dolduracaqsan?

**H**acı qara. Torbadə var. Sən təki qəlyan çək. (*Tez əlin uzadıb, torbadan tənbəki çıxarıb, qəlyanı doldurub Heydər bəyə təvazö edir, uzun çevirir Əsgər bəyə*). Di söylə görüm, neçə yetirəcək?

**Ə**sgər bəy. Hacı, bu qədər mal ki, bura tökübsən, heç bir quruş bundan qazanc varmı?

**H**acı qara. Nə bilim varmı, yoxmu, sözünü de!

**Ə**sgər bəy. Hacı, Heydər bəyin qoçaqlığını sən bilirsənmi?

**H**acı qara. Bəli, deyirlər ki, qoçaq adamdır!

**Ə**sgər bəy. Hamı bilir ki, Qarabağda Heydər bəyin adı gələndə quş qorxusundan qanad salır!

**H**acı qara. Bu zəmanədə çox qoçaqlıqdan isə ağrin alım, adamın cibi pul ilə dolu olsa yaxşıdır.

**Ə**sgər bəy. Qoçaqlıq da olmasa, pul olmaz. Hacı, sözümə qulaq as! İndi firəng malı görürsənmi necə baha olub? Təbrizdə arşını birabbasiya alınan çit, burda altı şahiya satılır. Girvənkəsi bir manata alınan çay, burda manat yarıma göydə gedir, heç bilirsənmi bunun səbəbi nədir?

**H**acı qara. Xeyr, bilmirəm!

**Ə**sgər bəy. Səbəbi odur ki, qarabağlıların, erməni yasavullarının, görmürxana qaravullarının və kazakların qorxusundan quş quşluğu ilə Arazın o tayına cəkə bilmir.

**H**acı qara. Yaxşı, siz istirsiniz ki, quşdan da zirək olub Arazın o tayına səkəsiniz?

**Ə**sgər bəy. Əlbəttə, bizim Araz aşığıımızdandır, Kür topuğu-muzdan! Heydər bəy ki, bizim yanımızda ola, qaravul, yasavul bizə nə eyliyə bilər!

**H**acı qara. Olan, qaravulları, yasavulları qırğışa qoy, kazaklar olmasa, vallah, ayda iki yol Təbrizə gedib qayıdaram. Qaravul, yasavul mənə nə eliyəcək? Mən Allahın lütfü ilə yalqız olarin iyirmisinin öhdəsindən gələrəm. Doğrusu, kazaklardan çox xəta var!

**Ə**sgər bəy. Eh, biz əlli yoluñ bilirik. Kazakları aldadıb elə yerdən keçərik ki, izimizi-tozumuzu görməzlər.

**H**acı qara. Bəs indi mənim yanımı gəlməkdən qərəziniz nədir?

**Ə**sgər bəy. Qərəzimiz odur ki, milçək gözüñə qona-qona sən burda nə qazanacaqsan? Dur, çoxlu pul götür, bizə də ver, özündə də saxla, gedək. Bizim alış-verişdən başımız çıxmaz. Təbrizdə sən bizə də, özünə də xirid elə. Biz də səni sağ-salamat malın ilə gətirək bura

çixardaq. On beş günə yüz qızıla əlli qızıl qazanc olur. Bizə verdiyin pulun qazancın bizə ver, öz pulunun qazancın özün götür.

Hacı qara. Yaxşı, sizə verdiyim pulun faydası necə olsun?

Əsgər bəy. Axır faydasının əvəzinə biz də sənə yaxşılıq edirik; səni quldurdan ötürürük, qazanc yetiririk, dəxi artıq nə istirsən? On beş günə bizdən puluna fayda istəmək sənə ayıb deyilmə! Bizziz ki, sən nə gedə bilərsən, nə mal götürə bilərsən!

Hacı qara. Niyə gedə bilmirəm? İstəsəm bu gün gedərəm. Heç kəs də mədən bir çöp ala bilməz! Mən özüm neçə yol quldura rast gəlmişəm, dava eləmişəm.

Əsgər bəy. A canım, yüz əjdaha olasan, bu yola yalqız gedib-gələ bilməzsən! Biz ki, sənin rəşidliyini danmiriq.

Hacı qara. Doğrusu, mən faydasız pul verməyə öyrənməmişəm. Əğər pulumun faydasın çıxarsınız, sözünüzə qulaq asaram.

Əsgər bəy. Adama yüz qızıl versən, on beş günə nə qədər fayda istəyəcəksən?

Hacı qara. Beş qızıl yüz qızıla fayda götürərəm. Artıq hər nə qazansanız sizin olsun.

Əsgər bəy (*Heydər bəyə, Səfər bəyə üzün çevirib*). Yoldaşlar, nə deyirsiniz, razısınızmı?

Heydər bəy və Səfər bəy. Dəxi, nə eliyək, razıyıq!

Əsgər bəy. Hacı, di pul hazır elə!

Hacı qara. Ha vaxt gedirsiniz?

Əsgər bəy. Bu axşam gərək yola düşək!

Hacı qara. Çox yaxşı, pul hazırlıdır. Gedin, geyinin, axşam gəlim bizim evə. Mən də atımı, əsbabımı tədarük edim, yola düşək.

Bəylər (*ayağa durub*). Xudahafiz, hacı!

Gedirlər.

Hacı qara (*dallarınca*). Xoş gəldiniz, axşam vaxtlı qayıdın!

Bəylər. Xatircəm ol.

Uzaqlaşırılar.

Hacı qara. A kişi, canım çıxdı dəxi bu köpək oğlunun malının üstündə oturmaqdən! Qiyamətədək bu satılmayacaqdır. Deyirlər firəng malı alıb satma, sövdəgərlik eliyirsən, qızılbaş, rus malı al, sat. Mən başıma nə kül töküm! Bu qızılbaş, rus malı bəs niyə satılmış? Xeyr, bir

elə iş olmasa, mən bu zərəri ölüncə ödəyə bilməyəcəyəm! Durum, gedim evə, tədarükü görüm. Bir belə xeyir az ələ düşər, yoxsa qüssədən dərdəcər ollam.

Dükəni yiğisdirib bağlayıb gedir. Bu vaxtda məclisin vəzi dəyişib. Hacı Qaranın evi nəzərə gəlir. Hacı Qara əlində açar, sandığın ağızın açır, torbadan qızıl çıxardır. Üç yüz qızıl səmiyib əlahiddə kisələrə qoyur, sonra gedir tüfəng-tapançasını, xəncərini, qılıncını götərir, yığır qabağına. Bu halda arvadı Tükəz yetişir.

Tükəz. A kişi, nə qayırırsan? Bu yaraq-əsbabı qabağına niyə tökübsən?

Hacı qara. Səfərim var, yola çıxacağam!

Tükəz. De görüm, hara gedəcəksən?

Hacı qara. Sənə deməli deyil!

Tükəz. Necə deməli deyil! Quldurluğa getmirsən ki, məndən gizlirsən.

Hacı qara. Elə, bir elə zaddır!

Tükəz. Bəs elə zad isə, heç vaxt gedə bilməzsən! Dur ayağa, get dükənə, malını sat! (*Yaraqları yiğisdirir*).

Hacı qara. Dükəni allah batırsın, malı yoxa çıxsın! Satılır məgər! Qoymazsan başımın çarəsini görmək?

Tükəz. A kişi, başına nə gəlibdir, çarəsini görəsən? Nə danışırsan?

Hacı qara. Dəxi nə gələcəkdir! Evin yixilib, gedib! Düz yüz manat indiyədək zərərim var. Boğazima çörək getmir.

Tükəz. Səni görüm boğazın elə tutulsun ki, su da ötməsin, ay göymüş! Uşaq aşiq yiğan kimi, bu qədər pulu yiğib nə eləyəcəksən? Yüz il ömrün ola yiyesən, geyəsən, içəsən, sənin pulun tükənməz. Yüz manat zərərdən ötrü nə özünü öldürürsən?

Hacı qara. Min kərə sənə demişəm ki, sən arvadsan, get arvadığına, mənə öyünd-nəsihət vermə! Yaraqları yerə qoy! (*Əlini uzadıb tüfəng-tapançanı dartıb alır*).

Tükəz. Yəni sən bu yaraqları qurşanıb olar ilə adam qorxudacaksan? Bu tüfəng-tapançanın iyirmisin üstünə götürərsən, mən bu arvadığım ilə səndən qorxmanam! Torpaq sənin başına (*ikiəlli başına qariyir*).

Hacı qara. Səni lənətə gələsən, arvad! Toxumunuz yer üzündən götürülsün! İtil burdan!

Tükəz. Kişi dəli olubsan. Mən evimdən hara itiləcəyəm? De görüm, hara gedirsən?

Hacı qara. Cəhənnəmə, gora! Əl çəkməzsən? Nə istirsən məndən?

Tükəz. Kaş cəhənnəmə, gora indiyədək getmiş olaydın! O günü görərəmmi toy-bayram edəm? Çifayda, Əzrailin yolu yumrulsun ki, sənin kimi murdarı yer üzündə qoyub gözəl cavanları qara torpaq altına yollayır.

Hacı qara. Yer üzündə qalan murdarların biri sən özünsən ki, tugi-lənət olub keçibsən mənim boğazıma! Mən ömrümdə bir kimsəni incitməmişəm, bir kimsəyə bir zərər yetirməmişəm! Mən niyə murdar oluram?

Tükəz. Bir kimsəyə zərər yetirməmisən, xeyir də verməmisən! Ondan ötrü murdarsanki, öz malını nə özün yeyib-içirsən, nə əyalına məsrəf edirsən. Sən ölsən, heç olmazsa arvad-uşağın doyunca çörək yeyər.

Hacı qara. Arvad-uşaq zəhrimar yesin!

Tükəz. Sənin evində zəhrimar da tapılmaz; Olsayıdı, onu bizi qayıb verməzdin!

Bu halda bəylər çağırır.

Bəylər. Hacı! Hacı!

Hacı qara. Arvad, çəkil get, adamlar gəlir!

Tükəz uzaqlaşın, qapını dalısından qulaq asır.

Bəylər (*geyinmiş içəri girirlər*). Səlam-əleyk, Hacı!

Hacı qara. Əleyküməssəlam. Hacı qadanızı alsin, buyurun əyləşin.

Əsgər bəy. Hacı, hazırlsanmı?

Hacı qara. Bəli başına dönüm, hazırlam! Pulları da, budur, ayırmışam; amma Hacı ağrını alsin, üç yüz qızılı mən özüm Təbrizdə gözüñün qabağında çaya, parçaya verrəm, əlinizə tapşırram, gərirərsiniz!

Əsgər bəy. Elə niyə, Hacı? Burada tapşıranda nə olar?

Hacı qara. O yaxşıdır, qadan alım! Heç təfavütü yoxdur.

Əsgər bəy. Eybi yoxdur, olsun. Di dur gedək!

Hacı qara. Bir az dayanın, qulbeçənizi göndərmişəm atlarımı, nökərimi gətirməyə.

Əsgər bəy. Neçə at götürürsən Hacı!

Hacı qara. Üç at, ağrin alım! Birin qulbeçəniz minəcək, birin özüm, birini də yüklərik, nökər başın çəkər. Siz neçə at götürürsünüz?

Əsgər bəy. Bizim də hər birimizin ik atı var: biri yük üçün, biri minik üçün. Bu yaraq-əsbab sənindir, Hacı?

Hacı qara. Bəli!

Əsgər bəy. Çox yaxşı. Di bəs geyin!

Heydər bəy. Vallah, Hacı, səni tanımayan adam olsa, görəndə bağlı yarılacaq.

Səfər bəy. Vallah, mənim Haciya bu gümanım yox idi.

Hacı qara. Adam iş vaxtı tanılır, qadan alım! Siz məni elə arşın-nölçən bilib saya salmırıñız. Amma, inşallah, görərsiniz ki, mən qorxaqlardan deyiləm! Təəccüb edirəm bir para qaçaqlırlara ki, hər yoldan ötənlərə mallarını verib boş qaydırırlar.

Səfər bəy. Hacı, mal tutanlar bilmirsən necə hiyləgərdirlər. Yasavul-qaravul libasında ki, adamin gözünə görükmürlər. Görürsən ki, bəzi vaxt ya palanlı at, ya eşşək minib, bəzi vaxt piyada, yaraqsız-əsbabsız qabağına rast gəlirlər, nə biləsən, deyirsen ki, fəqir yoldan ötəndir. Elə ki, qapaqap yavuqlaşanda, yaraq-əsbab bilmirsən ki, haradən tapıldı. Dəxi əl açmağa heç macal olmur; soyurlar, hər nəyin var alırlar.

Hacı qara. Bular tamam qorxaqlıqdan və ehtiyatsızlıqdan adəmin başına gelir. Heç kəsi gərək adam özünə yavuq qoymasıñ. İstər hər libasda olsa da. Bircə mənə rast gələlər, görərlər oların başına nə gətirrəm! Hamısına tövbələmə verrəm ki, dəxi heç qaçaqçının qabağın kəsməsinlər!

Səfər bəy. Bəli, doğru deyirsen, adam gərək qorxaq olmaya, ehtiyatını əldən qoymaya!

Bu halda Kərəməli – Hacının nökəri və oğlu Bədəl içəri girirlər.

Kərəməli. Ağa, atlar hazırlıdır. Hara gedəcəksən?

Hacı qara. Təbrizə!

Kərəməli. Təbrizə məni də istirsən aparasan?

Hacı qara. Bəli!

Kərəməli. Nədən ötrü gedirsen, ağa?

Hacı qara. Sənin nə vecinə?

Kərəməli. Necə vecimə deyil? Axı deyirsen, səni də aparıram. Bəs bilməyim ki, mən nəyə gərəyəm?

Hacı qara. Gedirəm xiridə. Mal alıb ata yükləyəcəyəm, sən çəkə-çəkə gətirəcəksən.

Kərəməli. Ay ağa, havaxt başburt aldın ki, Təbrizə gedirsən?  
Hacı qara. Başburt lazım deyil.

Kərəməli. Elə olsa, mən getmənəm. Mən bir yol burdan Səl-yana bilsiz getmişdim, murov o qədər döydürdü ki, indi də ağrısı yadımdan çıxmayıbdır.

Əsgər bəy. Qorxma, murov heç vaxt bizim getdiyimizi bilməz!

Kərəməli. Doğrusu, mənim vədəm yaxınlaşmışdır, çıxıb özgəyə nökər duracağam. Hacı çox az muzd verir; bir də, qarnım doymur. Mən gedən də deyiləm.

Əsgər bəy. Sən bu səfər get. Yolda qarnın tutunca biz sənə çörək verrik. Hər birimsiz də bir top çit bağışlarıq.

Kərəməli. Hacı da bağışlarmı?

Hacı qara. Yükü sağ-salamat gətirib çıxarsan, mən də çalışaram sənin xeyrin üçün sənə verilən çitləri çox baha sataram!

Kərəməli. Olsun!

Hacı qara. Buyurun, gedək!

Hamısı çölə çıxırlar. Sonra Tükəz məclisə gəlir, yalqız.

Tükəz. Vay, evinizi Allah yıxsın! Kişiciyi tovlayıb qaçaq mala apardılar. Başına bir iş gəlsə usaqcıqlarım yetim qalacaq! Vay-vay (*dizinə çırpır, gedir*).

*Pərdə salınır*

## ÜÇÜMCÜ MƏCLİS

Üçümcü məclis vaqe olur Arazın kənarında, Qızılbaş sömtində. Bəylər və Hacı Qara Təbrizdən qaçaq mal alıb qaydırırlar. Arazın kənarına, piyadalanıb yiğişiblər qıraqa. Araz qıjhaqı axır, dumanlı gecədir, gah-gah ildırım şaxır.

Heydər bəy. Burdan indi keçmək olmaz. Gərək bir dört verst aşağıda küy-qalmaqla salaq, kazaklar tamam aşağı ensinlər, sonra qayıdib burdan keçək.

Əsgər bəy. A kişi, indi bu dumanda, çıskində kazaklar tamam dam altına yiğişiblər. Arazın qıraqında cin də tapılmaz, gəlmışkən keçək.

Heydər bəy. Heç vaxt olmaz! Mən Arazdan bu taya çox oğurluğa gəlmışəm; kazakların həmişə Arazın qıraqında busqusu olur.

**Hacı qara.** Heydər bəy doğru deyir. Ehtiyatı əldən qoymamaq gərək! O deyən kimi edək.

**Səfər bəy.** Hacının sözü doğrudur. Gedək aşağıda küy salaq. Hacı, sən yüklerin yanında qal.

Bəylər uzaqlaşırlar aşağı. Bir azdan sonra küy, qalmaqla qopur. Yuxarıdan kazaklar yaraqlı-əsbablı başlayırlar beş bir, üç bir aşağı enməyə.

**Kazaklardan birisi.** Ax, məlunlar! Yəqin quldurdurlar, at qovub gətirib keçirmək istirlər!

**İkinciisi.** Mən belə bilirom qaçaqcıdırlar!

**Üçüncüüsü.** Hər kim olsa, haqqına fikir çəkərik.

Kazakların dalı kəsilir. Bir azdan sonra qalmaqla sakit olur. Bəylər Hacı Qaranın yanında olurlar.

**Heydər bəy.** Di tez olun! Dayanmaq vaxtı deyil.

Hamısı tökürlər Araza, ortasında Hacı Qaranın atı büdrüyür. Hacı Qara atdan oynuyub düşür suya, axır, kənardan suya uzanan söyüd ağacının budağına ikiəlli yapışışb sallanır, çağırır.

**Hacı qara.** Ay Aman Heydər bəy, Səfər bəy, Əsgər bəy, mənim dadıma yetişin, mən boğuldum!

**Heydər bəy.** Hacı, hardasan?

**Hacı qara.** Burda, söyüd ağacına yapışışb sallanmışam!

**Heydər bəy.** Ay evin yixılsın, bir elə dərin yerə düşübəsən ki, səni çıxarmaq heç mümkün deyil!

**Bədəl.** A başınıza dönüm, mənim atamı çıxardın!

**Kərəməli.** A gədə, qoy boğulsun, malı dövləti tökülsün qalsın, beş gün yeyin, için, kef edin! Nəyinə gərəkdir qaydına qalırsan?

**Əsgər bəy.** Gədə, sarsaq danışma! Xurcundan sicimi çıxart, bura ver!

Kərəməli sicimi tez çıxardıb verir.

**Heydər bəy.** Əsgər bəy, tez sicimi gətir!

Əsgər bəy sicimi yetirir.

**Heydər bəy.** Hacı, sicimi atırıq, tut!

**Hacı qara.** A qurbanınız olum, tuta bilmənəm. Əlimi budaqdan üzsəm, su güclüdür, məni aparacaq. Halqa edin, atın, belimə düşsün!

Heydər bəy sicimi halqa edib tullayır, düşür Hacı Qaranın boğazına, çəkir. Hacı Qara ikiəlli sicimdən yapışib boğula-boğula qırıga çıxır, suyu səpələnir.

Hacı qara. Evin yixilsin məni bu günə salan! Qapın çırpılsın məni dükanımdan avara qoyan!

Heydər bəy. Hacı, səfərdə adamın başına çox iş gələr, gərək darıl mamaq! Söyləmək vaxtı deyil, indi üstümüzə tökürlər. Tez gərək qıraqdan uzaqlaşaq, qamışlıqda gizlənək. Gecə yarısı adam yatan vaxtda yola düşək.

Hamisi tez qıraqdan uzaqlaşib gözdən itirlər. Sonra on nəfər yaraqlı-əsbablı ermənilər bu yan tərəfdən yetişirler.

Ohan (*ermənilərin yüzbaşı*). Qoçcum Sərkis, qoçcum Karapet, qoçcum Qəhrəman, siz mənim yanımda durun, qabaqda tüfənglərinizi hazırla, mən havaxt deyərəm, o saatda atın, vurun! Mən sizi adbaad murova nişan verib istəmişəm, siz mənim yanımda olandan sonra yüz qaçaqcı da olsa, öhdəsindən gəlləm. Ay qalan uşaqlar, siz bizim dalmızda olun qorxmuyun. İnstəllah bizi görən kimi yüksəri töküb qaacaqlar. Qaçmasalar, əl açsalar, Allah bilir, hamısını xingəl kimi doğra-yacağam!

Sərkis. A yüzbaşı, hansı tərəfdən gələcəklər?

Ohan. Bax, elə qabağımızdan gələcəklər. Qasid xəbər getirib ki, burdan başqa gələsi yolları yoxdur. Sərkis, muğayat ol! Allah qoysa, bu yüksəldən adama əlli manatdan artıq bəxşeyiş yetişəcək!

Sərkis. A yüzbaşı, elə hamı yüksəklərini alacaqsan?

Ohan. Allah bilir ki, xurcunları nadək alacağam!

Sərkis. A yüzbaşı, yaziq deyillərmi? Hər necə olsa axır qarabağlıdır. Biz onların tərəfin saxlamasaq, kim saxlayacaq? Genə gərək bir zad özlərinə qoyaq qalsın; yoxsa bəd dua iyiyəsi olluq.

Ohan. Olan, nə danışırsan, tərəf saxlamaq bizəmi düşübdür? Tərəf saxlasan, qarabağlılığını gözətləsən, bəd duadan qorxsan, qulluq yaraşdırı bilməzsən.

Sərkis. Yüzbaşı, bir irəli gedim, baxım görüm gəlirlərmi?

Ohan. Yaxşı, ehtiyatlı ol, qorxudub geri qaçırmalı!

Sərkis. Xeyr, heç gözlərinə görük mənəm!

Gedir.

Ohan. Uşaqlar, sərhesab olun!

Başlayır adamları düzməyə, sonra Sərkis qayıdır.

Sərkis. Yüzbaşı, evinə od düşsün, qaçaqçılar gəlirlər! Amma qa-  
baqlarınca bir ucaboylu, qıvraq geyimmiş, yaraqlı-əsbablı oğlan gəlir  
ki, çox heybətlidir. Gözlərindən qan damır.

Ohan. Doğru deyirsən?

Sərkis. Allah bilir ki, doğru deyirəm!

Ohan. De ki, sən ölüsən!

Sərkis. Sən ölüsən, sənin başın üçün!

Ohan. Üstündə doğrudan tüfəng və tapança gördün?

Sərkis. Vallah gördüm!

Ohan. Neçə idilər?

Sərkis. Hamısı üç adam nəzərə gəldi, amma o bir oğlan heç biri-  
sinə bənzəməz.

Ohan. Heç qorxu yoxdur, qoy gəlsinlər. Amma, Sərkis, çox irəli  
durmuşuq, bu yerdə qapaqap üstümüzə çıxarlar. Bir az geri dursaq  
yaxşıdır ki, sərvaxt olaq.

Adamları geri durğuzur. Bu halda bəylər qabaqca, dallarınca Hacı Qara və yuklər  
yetişirler.

Heydər bəy (*Əlində tüfəng irəli yeriyir*). Ey nə atlısınız? Yolu  
niyə kəsibsiniz? Çıixin yoldan!

Ohan. Ba, olan, yoldan niyə çıxırıq? Sən kimsən ki, belə ürəklə  
danışırsan?

Heydər bəy. Qırışmal, qara soransan, rəhdarsan, bizim yolumu  
kəsdiribsən? Sənə nə kiməm? Demirəm çıxin yoldan, doldurummu  
qarnını tüstü ilə! (*Tüfəng qaldırır*). A gedə, Əsgər bəy, Səfər bəy, niyə  
durubsunuz, niyə buları qırımlısınız? Vursanız buları yixılalar

Ohan (*yoldaşlarılıq yoldan yan durub*). Olan, dəli olubsunuz,  
qudurubsunuz? Biz qırılası adamlar deyilik.

Heydər bəy. Qırışmal, siz yəni nə qoçaq adamlarınız ki, qırıl-  
mayıbsınız? Al gəldi! (*Tüfəngi uzadır*).

Ohan. A balam, dəli olma! Bax, biz gedirik. Gəl yolunla düz çıx  
get. Allahı sevirsən, nahaq qan yiyeşi olma. Bizim sizlə işimiz yoxdur!

Heydər bəy. Olmaz, qırışmal, öyünmə! Səni öldürməmiş qoy-  
mayacağam!

Ohan. A canım, mən qoçaqlıqdan ötrü demirdim ki, biz qırılası  
adam deyilik. Mən dediyim odur ki, bizi murov göndərib, bizi öldür-  
səniz, murova nə cavab verərsiniz?

**H e y d ē r b ē y .** Qırışmal, özümüz billik murova nə cavab verrik; sənən nə borcundur soruşursan? Çıxın yoldan, yoxsa bu saatda hamınızı yarpaq kimi tökərəm!!

**O han .** Çixırıq, çıxırıq, darixma balam! Sarkis, Karapet. Qəhrəman, dönün, qayıdın, balam! Bulardan qan iyisi gəlir!

**S ē r k i s .** A yüzbaşı, bəs murova nə deyək?

**O han .** Olan, nə deyəcəyik? Görmürsən bular quldurdular? Qaçaqcı belə olar? Qaçaqcı yarım ağacliqdan qaraltı görəndə malın tökür, qaçıır. Bular ha bizi soymaq, qırmaq istirlər. Sarsaq köpək oğlu qasid, buları nahaq yerə qaçaqcı hesab edib, xəbər gətiribdir!

Qayıdırılar.

**S ē r k i s .** A yüzbaşı, murov soruşsa ki, heç bir adama rast gəlmədinizmi, nə deyək?

**O han .** Deyərik ki, heç qaçaqcıya rast gəlmədik!

**S ē r k i s .** Bəs deyəkmi quldura rast gəldik?

**O han .** Balam, nə işimiz var? Deyərik: dəvə gördün, qığın görmədik.

**K a r a p e t .** Xeyr, yüzbaşı, deyərik quldura rast gəldik, çox idilər, girişə bilmədik.

**O han .** Yaxşı, onu sonra fikir edərik, hələ gəl!

**S ē r k i s .** Qoy bir bulardan soruşum ki, qaçaq malınız varmı? (*Geri dönür*).

**H e y d ē r b ē y .** Erməni, genə geri dönürsən? Vallah, sizin əcəliniz yetib. Mən sizi qırmasam, siz burdanitməzsınız.

Ermənilərin üstüne hərəkət edir. Bu halda Sərkisin papağı qaçıdığı yerdə başın dan düşür.

**O han (diltəng) .** A gedə, Sərkis, bu yana dön, bizi Qana çalxama!

**S ē r k i s .** Yüzbaşı, papağım düşübür, qoy bir əyilim götürüm.

**O han (darixmiş) .** A gedə, qoy gəl, qoy qalsın!

Sərkis tez dönür, hamısı gedirlər.

**H e y d ē r b ē y (dallarınca) .** Ey, atamın goru haqqı, əgər bizi gör-düyünüzü bir yerdə deyərsiniz, xəbər verərsiniz, sonra evinizin içində beşikdəki uşaqlarınızadək tamam gölləm qırram! Özünüz bilin!

**O han (uzaqdan) .** Olan, nə danışırsan? Bir elli deyilik, üz-üzə gəlməyəcəyik? Nə işimiz var, xəbər verək? Sən elə bilirsən, biz sizin

üstünüzə gəlmışdik? Yalandan sizə sataşırdıq ki, bizi murov göndərib, görək siz nə deyirsiniz. Biz hadrutluyuq, gəlmışdik şahsevənlərdən camış almağa, sövdəmiz baş tutmadı, qayıdır gedirik.

Heydər bəy. Yaxşı, di gedin! (*Heydər bəy qeyzlə ayagın yerə çırpıb*). Tez-tez gedin!..

Ermenilər qədəmlərin yeyin götürürərlər, uzaqlaşıb gözdən itirlər. Bundan sonra Hacı Qara irəli yeriyb yoldaşlarına.

Hacı qara. A kişi, niyə erməniləri buraxdınız? Niyə qolların bağlayıb bu qamışlığa salmadınız?

Heydər bəy. Nədən ötrü, Hacı?

Hacı qara. Ondan ötrü ki, gedib üstümüzə kazak gətirməsinlər.

Heydər bəy. Camış alanın nəyinə lazımdır ki, gedib özünə zəhmət verə, üstümüzə kazak gətirə?

Hacı qara. Sən bilmirsən, şəksiz, bular camış alan deyillər! Oların sözünə necə inanmaq olar? Eşitmədin, Səfər bəy deyirdi ki, buların yüz hiyləsi olur?

Heydər bəy. Hacı, mən zamın ki, bu səfərdə bulardan sənə heç bir xəta yetişməsin.

Hacı qara. Olan, nə danışırsan? Məgər elə bu səfərdir? Gərək belə adamların bir neçəsinə tənbih oluna ki, qaçaqçının qabağına çıxmayalar. Hər qabağa gələni adam sağ-salamat buraxsa, dəxi buların əlindən qaçağa gedib-gəlməkmi olar? Bundan sonra hərgiz dəxi belə qazanclı səfərdən geri qalmayacağam. Çifayda, mən sənə arxayın oldum, dalda durdum, yoxsa bulara zərbi-dəstimi göstərib, bu nadü-rüstlərdən gələcəyinə yolları təmizlərdim!

Əsgər bəy. Yaxşı, bir özgə dəfə rast gələndə zərbi-dəstini göstərərsən, indi keçdi dəxi.

Hacı qara. Allah qoysa, siz də eşidərsiniz. Di sürüñ, durmağa vaxt yoxdur; gərək bu gecə Qarğabazarına yetişək. Ordan mən Bədəli sizin yanınızda qoyub gərək Kərəməlilə ötüm Ağcabədiyə ki, sabah cümə günüdür, bazara çatam, malı satam.

Heydər bəy. Hacı, oradan o yana yalnız gedə bilərsənmi?

Hacı qara. Oradan o yana dəxi ki kazak yoxdur.

Heydər bəy. Kazak yoxdur, amma murov yasavuluna tuş gələsən, onda yaxşı olmaz.

Hacı qara. Mən özüm tarıdan istirəm ki, bir murov yasavuluna rast gələm, olardan bir qisas alam!

**H e y d ē r b ē y .** Barakallah, Hacı, maşallah qoçaq imişən!

**H a c ī q a r a .** Bir-iki yasavul mənə rast düşsün, oların başına bir iş gətirim ki, qiyamətədək dadi damaqlarından getməsin; bundan sonra xalq olar sarıdan farağat olsunlar. Ta bu yasavulların bir neçəsinə toy tutulmasa, ölkə oların əlindən dincəlməz!

**H e y d ē r b ē y .** Əcəb olar, Hacı, biz də hünərini eşidərik.

Başlayırlar getməyə, bir az gedib gözdən itirlər.

*Pərdə salınır*

## DÖRDÜMCÜ MƏCLİS

Dördümcü məclis vəqe olur Xonaşın dərəsində, aydınlıq gecədə, iki erməni, biri piyada, biri eşşək üstə gəlirlər.

**A r a k e l .** Mkrtiç, Allah qoysa, bu il səksən çuval taxılım olar.

**M k r t i ç .** İnşallah olar. Üç ildir taxılımımız çeyirtkə yeyirdi, amma tarı bu il o qədər veribdir ki, keçən illərin də əvəzi çıxacaq.

**A r a k e l .** Mkrtiç, nə yaxşı deyirəm ki, bizim köhnə zamandan quyularda taxillarımız qalırmış, yoxsa bu bahalıq illərdə çox korluq çəkərdik.

**M k r t i ç .** Bişək, bizim kəndin taxılı olmasaydı, Dizəq mahalı acıdan qırılacaq idi.

**A r a k e l .** Əkinçiliyə Allah bərəkət versin. Dünyada ondan yaxşı peşə yoxdur.

**M k r t i ç .** At tappiltisi gəlir. Dayan görək kimdir.

Dayanırlar, bu halda qabaqda Hacı Qara görükür.

**K e r ə m ə l i .** Evimiz yixıldı, ağa, qabaqda iki adam görürük. Dedimmi, yoldaşlardan ayrılma! Tamahın güc gətirdi, gəldin di indi yaxşı Ağcabədi bazارında malını satarsan! Bu saatda yükü alacaqlar.

**H a c ī q a r a .** Gədə, nə danışırsan? Kimin həddi var mənim malımıala?

**K e r ə m ə l i .** Belə bu görünənlər! Bir irəli dur, bax! Bular, səksiz, murov yasavullarıdırıllar. Di çalış görək necə yükünü saxlayacaqsan.

Hacı qara. Allah qoysa olara bir çöp də vermənəm dişlərinin qurtlayalar! Sən yükün üstündə bərk otur, qorxub yixılma. Mən buları qabaqlayıb, görünmə sözləri nədir? Tutub qollarını bağlayıb yixacağam dərəyə. Ta mən özümü bir neçə beləsinə göstərməsəm, yollar əmin olmaz! Allah qoysa bir iş tutum ki, dəxi heç kəs cürət edib qaçaqçı malına tamah etməsin.

Kərəməli. Mən mix kimi yükün üstünə qaxılmışam dərtib salan olmasa, yixilan deyiləm.

Hacı qara. Yaxşı, otur irəli! (*Ermənilərlə qabaqlaşış əlində tüləng*). Ay adam, kimsiniz? Dinin, yoxsa vurdum!

Mkrťic. A canım, niyə vurursan? Biz ki, sənə yamanlıq eləmirik? Yoldan gedənlik!

Hacı qara. Yava-yava damışma! Yoldan çox adam gedir. Doğrusun de görüm, kimsiniz? Bu gecə vaxtı burda niyə görüküsünüz?

Mkrťic. Tuğluyuq, getmişdik çöldə taxılımımızı biçirdik. Biçib qurtarib evimizə qayıdırıq.

Hacı qara. Bu sözlər ilə məni aldada bilməzsınız. Mən siz deyənlərdən deyiləm. Mən bilirəm ki, siz kimsiniz! Ta mən sizin ikinizi də şil-küt etməsəm, ölkə sizin əlinizdən dincəlməz, gəlib-gedənlər sizin əlinizdən qurtarmaz!

Mkrťic (*təəccüb ilə*). Arakel, bu nə danışır?!

Arakel. Bir ağıllı-başlı soruş gör sözü nədir, nə istir?

Mkrťic. Ay qardaş, biz faşır padşah rəiyyətiyik. Öz kasibçılığımız ilə başımızı saxlayan adamıq. Biz ömrümüzdə bir kəsə zərər yetirməmişik. Yol kəsmirik, bunt salmırıq. Biz neylirik ki, ölkə bizim əlimizdən dincələ bilmir?

Hacı qara. Mən sizin tamam hiylərinizdən xəbərdaram! Əgər siz dürüst adam olsaydınız, bu gecə vaxtı bu yolda görükəməzdiniz. Sizin fikriniz həmişə xalqa zərər yetirməkdir, xalqın evin yixmaqdır. Tüfənglərinizi yerə salın, yoxsa vurdum!

Mkrťic. A canım, tüfəngimiz harda idi ki, yerə salaq! Bir cüt oraqdan başqa bizdə bir zad yoxdur. Əgər qərəzin bizi soymaqdır, onu bildir.

Hacı qara. Mən adam soyan deyiləm. Sizin kimi özgə malına tamah edənlərin canını alanam!

Arakel. Mkrťic, bu necə quldurdur? Mən heç bunun sözlərin başa düşmürəm.

Mkrtıç. Heç mən də başa düşmürəm. Dinmə, görüm nə danışır, (*Hacı Qaraya mütbəccəh olub*). Qardaş, biz kimin malına tamah elə-mişik. Biz bir əkinçi xalqıq. Allaha şükür, padşaha xərac da, töycü də veririk. Biyara gedirik. Bacardıqca xalqa də xeyrimiz dəyir. Bu qış bahalıqda tamam Qonşu müssəlman obalarına taxıl borc verdik ki,aclarından qırılmışınlar. Əgər bu zamanadək tuğlu bir adamın bir quruşunu yeyibsə, bizim qanımız sənə halaldır!

Hacı qara. Sizin qanınız çoxdan halaldır. Amma bu zamanadək tökən olmuyub. İndi sizi əcəl çəkə-çəkə mənə düçər edibdir. Özgəyə quyu qazan özü düşər. Çox adamların evin yixıbsınız. İndi cəzanıza yetişərsiniz! Yaraqlarınızı salın, yoxsa, vallah, tüsəngi bu saatda ürəyinizin başına boşaldaram!

Ermənilər başlayırlar qorxmağa.

Mkrtıç. Ay qardaş, yer haqqı, göy haqqı bizim yarağımız yoxdur! Axır bizim təqsirimiz nədir ki, sənin belə qəzəbin tutur?

Hacı qara. Sizin təqsiriniz nə yerə sığışır, nə göyə! Qurumsaq uşağı, başınıza sənət qəhət olubdur?

Mkrtıç. A canım, dünyada bizim sənətimizdən yaxşı sənət varmı? Bizim peşəmiz olmasa, aləm çörək tapmaz.

Hacı qara. Bax, bax, cürətinə bax, sənətini tərif də edir! Qırışmal uşağı, xalq əzab çəksin, Alnının tərilə mal qazansın, siz müftə yerə sahiblik edin! Bu harda görülübür?

Mkrtıç. A qardaş, Allahı sevirsən, bizi incitmə, qoy ötək, çıxaq gedək! Sənin işin zarafata bənzir.

Hacı qara. Vallah, əgər ayaq-ayaqdan tərpədibsiniz, cəmdək-lərinizi yerdə sərilmüş bilin! Mənim sözlərimi zarafat sayırsınız? Qərəziniz budur ki, mən sizin kimi sarsaqlara allanam, yaxın gəlib öz bildiyinizi edəsiniz? Yaraqlarınızı tulluyun, deyirəm!

Mkrtıç. Arakel, nə eyliyək?

Arakel. Vallah, mən özüm də mat qalmışam.

Mkrtıç. Pərvərdigara, bu nə iş idi düsdük? A canım, irəli qoy-mursan ötək, bəs qoy geri qayıdib, başqa yol tapıb gedək.

Hacı qara. Heç vaxt olmaz! Ayaq tərpədə bilməzsınız, fikriniz odur ki, gedib murova xəbər verəsiniz, özü gəlib mənim üstümə tökülə? Allah qoysa, sizin ölüm xəbəriniz murova çatar! Bundan sonra qalan yoldaşlarına iibrət olar!

Mkrtıç. A canım, sən bizi kim hesab edirsiniz ki, bu oyunu bizim başımıza gətirirsən?

Hacı qara. Mən siz hesab edirəm quldura, yol kəsənə, xalqın evini yuxana, zalima, müftəxora, dar ağacına layiq olana!

Mkrtıç. Bəs sən özün kimsən?

Hacı qara. Məni siz özünüz yaxşı bilirsiniz. Bilməsəydiniz bu gecə vaxtı dərənin ortasında məni qabaqlardınızmı?

Mkrtıç. Vallah, biz özümüz də çox-çox peşmanıq ki, bu yol ilə gəldik, sənə düşər olduq. Biz heç səni tanımırıq və xəyalımızdan da keçməzdi ki, səni görəcəyik.

Hacı qara. Bu sözlər bir pula dəyməz! Axırıncı sözümdür, məni məəttəl eləməyin. Tez olun, yaraqlarınızı salın!

Mkrtıç. Arakel, nə çarə edək?

Arakel. Vallah, yarağımız yoxdur! Bu iki oraqdan başqa bizdə bir kəsər tapılmaz; istirsən tullayaq, ha!

Oraqları qabağa tulluyurlar.

Hacı qara. Tüfənginizi, tapançanızı, qılincınızı tulluyun! Yoxsa od elədim!

Arakel. A kişi, sən necə adamsan? Allah haqqı, peyğəmbər haqqı tüfəng, tapança yoxdur!

Hacı qara. İnanmanam, yalan deyirsiniz, gizləyibsiniz, tulluyun.

Mkrtıç. Çünkü inanmırısan, özün bil, hər nə eləyəcəksən elə! Allah cəzəni versin!

Hacı qara. Bəs belə? Görün nə eylərəm! (*Başlarının üstündən tüfəngi atır. Eşşək ürkür, Arakel qorxusundan eşşəyin üstündən yum-balanır. Hacı Qara tapançanı çəkib buların üstünə yüyürür, çiğirir.*) Tərpənməyin!

Bığcarə ermənilərin biri yuxılmış, biri ayaq üstə.

Mkrtıç. Ay Allah bəndəsi, bizi nahaq yerə niyə öldürürsən?

Hacı qara. Tərpənməyin! (*Sonra üzün Kərəməliyə tutub*). A gədə, Kərəməli, mən buları eyləmişəm, tez qaç qurtar!

Kərəməli. Ay ağa, geri qaçım, ya irəli!

Hacı qara. Gic oğlu, gic, geriyə hara qaçacaqsan? Genə Araza qayıdır gedəcəksən! İrəliyə qaç qurtar, tez!

Kərəməli. Yəni yük ilə qaç demirsənmi?

Hacı qara. Fu, gic balası gic! Əlbəttə, yüksüz necə gedərsən?  
Kərəməli. Mən özüm də belə bilirəm.

Atı çubuqlayıb qabağa, gözdən itir. Bu halda Arakel istiyir ayağa dursun.

Hacı qara (*qaim sövt ilə*). Ay tərpənmə, yoxsa vurdum!

Arakel genə yere enir. Bu əsnada murov, üstüncə bir dəstə adam yetişir.

Xəlil yüzbaşısı (*murova*). Ay ağa, burdadırlar, tapmışam, gəlin!  
Mkrətç. Ay başınıza dönüm, gəlin bizi bu zalimin əlindən qurtarın!

Arakel (*ayağa durmuş*). Ay qurbanınız olum, yetişin, bizə bu  
quldurdan nəcat Verin!

Hacı qara. Gözünüzə dönüm, hər kimsiniz, gəlin! Bular mənim  
qorxumdan tərpənə bilmirlər. Buların qolun bağlayın, əyliyin, mən  
çıxım gedim.

Bu halda murov adamları ilə bulara tərəf çevrilir.

Murov. Haramzadalar, mənim əlimdən hara gedəcəksiniz? Sora-  
ğınızı alıb dalınızca gəlmışəm! Xəlil yüzbaşı, qoyma!

Xəlil yüzbaşısı (*ırəli yeriyib ermənilərə*). Ey, vallah, tərpənər-  
siniz, hamınızı qırıq, yarağınızı salın!

Mkrətç. Ay başına dönüm, biz quldur deyilik. Bizim üstümüzə  
tökülən bu kişi idir.

Hacı Qaraya işaret edir. Xəlil yüzbaşı onun tərəfinə çevrilir.

Xəlil yüzbaşısı. A kişi, tərpənmə, yarağını sal!

Hacı qara. A qardaş, mən dinc, farağat kəsb ehliyəm. Yoldan  
ötdüyüm yerdə bular məni qabaqlayıb əyləyiblər, istirdilər soyalar,  
çalışıb özümü soydurmadısam.

Murov. Xəlil yüzbaşı buyurur ki, hamınız yarağınızı salın! Sonra  
hər kim təqsirlidir, məlum olar!

Mkrətç və Arakel. Ay ağa, vallah, bizim yarağımız yoxdur.  
İstirsən, yaxın gəlin, baxın.

Xəlil yüzbaşısı (*Hacı Qaraya*). A kişi, sən yarağını sal, murov  
buyurur!

Hacı qara. A başına dönüm, murov buradadır? Başım üstə,  
budur saldım! Mənim canım və malım murova peşkəşdir. Amma bular  
yalan deyirlər, yaraqların gizləyiblər.

Yaraq-əsbabını yerə salır, sonra murov öz adamları ilə yavuqlaşır Hacı Qaraya.

Murov. A kişi, mən səni üç gecədir axtarıram. Xəlil yüzbaşı, bağla bunun qolların!

Xəlil yüzbaşı Hacı Qaranın qollarını bağlayır.

Hacı qara. A başına dönüm, mənim təqsirim nədir?

Murov. Cox danışma, yoldaşlarını de, yoxsa sabah səni dar ağaçından asdırram.

Hacı qara. Ağa, niyə məni dar ağaçından asdırırsan? Mən quldur deyiləm, yoksənən deyiləm. Quldur, yoksənən dar ağaçından asılır.

Murov. Necə quldur deyilsən! Bəs sən Əylis ermənilərini soyub ipəklərin aparanların yoldaşı deyilsən?

Hacı qara. Ay ağa, başına dönüm, mən bir fağır adamam, peşəm sövdəgərlikdir. Adam soymaq bacarmanam.

Murov. Bəs yaraqlı-əsbablı bu gecə vaxtı burda nə qayırırsan? Düz adam burda gəzməz. Ay uşaqlar, bunu bərk saxlayın, görün bu adamlar kimdir (*Üzün çevirir ermənilərə*). A kişi, siz kimsiniz?

Mkrtıç. A qurbanın olum, biz tuğlu fağır biçinçiyik. Əkindən evimizə qayıtdığımız yerdə bu kişi bizi əlyiyib qoymuyub gedək. Sən yetişməsəydi, bunun əlində dustaq idik.

Murov (*Hacı Qaraya*). A kişi, buları sən burda saxlamışdım?

Hacı qara. Mən buları saxlamışdım? Yalan isə buların evini allah yıxsın! A başına dönüm, bular mənim yolumu kəsib məni soymaq istirdilər.

Mkrtıç. Ağa, yalan deyir, o bizi soymaq istirdi.

Hacı qara. Bularda çox hiylə var, ağa! Bulara inanma! Deyirdilər ki, guya sizin yasavullarınızdanındırlar. İndi öz sözlərini gizlirlər.

Mkrtıç. A ağa, vallah, bu kişi yalan deyir! Bunun sözünü inanma! Biz əvvəldən axıra özümüzü tuğlu biçinci deyib buna yalvarmışıq ki, bizdən əl çəksin. Bunun bir yoldaşı davar idi, qaçıdı.

Murov. Xəlil yüzbaşı, di gəl qan ki, buların hansı doğru deyir. Şeytan da buların sözündən baş aça bilməz. Kim bilsin bular necə adamdırılar? Buların üçün də götürün gedin, sabah naçalnikə göstərrik, silist olunar. Hər necə buyursa, əməl edərik.

Xəlil yüzbaşı hamısını dustaq edir.

Hacı qara (*başlayır ağlamağa*). Evin yıxılsın mənim evimi yıxan! Qan quşasan məni qana çalxayan! İmansız ölsən məni bəlaya

salan! Mən harda, divan harda! Mən silistdən qaçırdım, genə silistə düşdüm! Çibindən bireyədək başlayacaqlar soruşmağa. Di, gəl boş-boş suallara cavab ver! Gözlə axırı yaxşı olacaq!

Ermənilərdən birisi. A kişi, səni görək könlün şad olub, üzün gülməsin ki, bizi naħaq yerə müsibətə saldın. Kim bilsin indi silistdən havaxt qurtaracağıq! Urusun silisti beş il qurtarmaz. Taxılımımızı kim yiğacaq, xırmanımızı kim döyücək. Ax-ax!

Xəlil үüzbaşı. A kişi, az danışın, yeriyin.

Hamı gedirlər, gözdən itirlər.

*Pərdə salınır*

## BEŞİMCİ MƏCLİS

Beşimci məclis vaqe olur obada. Heydər bəy alaçığın içində oturubdur bir gün irəli toy edib götirdiyi gəlini ilə. Çöldə zurna-qaval çalırlar. Cahil uşaqlar oynuyub söz oxuyurlar.<sup>8</sup>

Heydər bəy. Allah kərəminə şükür! Yuxudur, görəsən, ya zahirəndir ki, mən səninlə qabaq-qabağa oturmuşam. İki il çöllərdə dərdinlə gün keçirib axır ki, arzuma yetişdim. Bu nemətin şükürün yerinə yetirə bilmənəm.

Sona xanım. Heydər bəy, səni Allaha and verirəm ki, bundan sonra dəxi gəzməyə getməyəsən! Vallah, dəxi məni ayrılığa hərgiz tabım yoxdur. Allah eləməmiş, əgər sənin başına bir iş gələ, ya qacaq olasan, ya tutulasan, mən dünyada sağ qala bilməyəcəyəm. Bundan sonra səni bir gün görməsəm, ölücəyəm!

Heydər bəy. Xatircəm ol! Quldurluğa, oğurluğa, hərgiz getmə-yəcəyəm. Naçalnik də mənə dili ilə tapşırıbdır. Amma bir yaxşı qazanc yolu tapmışıq. İnşallah sən özün də ona mane olmazsan. Çünkü bir artıq iş deyil.

Sona xanım. De görüüm, necə işdir?

Heydər bəy. Özün bilmirsən? İyirmi beş gün bundan irəli sənə demədim ki, Hacı Qaradan pul götürüb qacaq mala gedirik? Onda razı olmurduñ. İndi xeyrini gördünmü? Gedib götirən kimi bir gündə Qarğabazarında satıb mayasını verdik Hacı Qaranın oğluna, qazancını götürü-

rüb gəldik. Yoldaşlarım da bu səfər paylarını mənə verdilər. On günün içində xərc çəkib, el adətincə toy edib səni gətirdim. Əgər sənin sözünə baxıb getməsəydim, ya gərək səni götürüb qaçaydım, ya indiyədək hələ atan evində qalaydım.

Sona xanım. Bəs deyirlər ki, axır qadağandır, gedib-gələnlərə tənbih edirlər.

Heydər bəy. Əlbəttə, acizləri həmişə tuturlar. Malını alıb tənbih edirlər. Amma mənə kim yavuq gələ bilər!

Sona xanım. Bəs sənin qabağına çıxan olmadı?

Heydər bəy. Niyə olmadı? Onu birdən çıxdı; qoxutdum, hamısı qaçıdı, getdi.

Sona xanım. A aman, Heydər bəy, bu iş də xatalı işə bənzəyir! Doğrusu, mən buna da razı deyiləm! Hacı Qaraya sıfariş edəcəyəm ki, dəxi sizə pul verməsin, sizi tovlaşdırıb aparmasın. Vallah, bu işi də fikir edəndə ürəyim əsir!

Heydər bəy. A qız, nə var ki, ürəyin əsir? (*Sona xanımın boyunun qucaqlayıb üzündən öpür*). A qurbanın olum, bəs nə işə yapışım? Bəs nə ilə səni saxlayım?

Sona xanım (*başlayır ağlamağa*). Əl çək. Bu işdən də əl çək! Mən atam evindən gətirdiyim cehiz ilə bir il yaxşı dolannıq. Sonra bir yaxşı iş tapmasan, özün bil!

Heydər bəy. Bəs qoy bir-iki dəfə də gedim, yoldaşlarımın borcunu verim, sonra deyərsən dəxi getmənəm.

Sona xanım (*ağlaya-ağlaya*). Heç bir dəfə də qoymam! Yarım dəfə də qoymam! Qoy yoldaşların gözləsinlər!

Heydər bəy. Axır şərtimiz belə idi. Getməsəm, pullarını istirələr, gözləməzlər.

Sona xanım. Sənin işin olmasın, anama sıfariş edərəm, atama deyər, oları sakit edər.

Heydər bəy. Yaxşı, amma mən heç bilmirəm ki, sən nədən ehtiyat edirsən?

Sona xanım. Mən ondan ehtiyat edirəm ki, genə sənin adın çəkile, işə düşəsən, mən günü qara olam.

Heydər bəy. Boş-boş xəyal eləmə. Bu heç vaxt olmaz!

Sona xanım. Çifayda mən dincələ bilmirəm. Ürəyim yarpaq kimi əsir. Elə bilişəm genə səni əlimdən alacaqlar.

Bu halda Hacı Qaranın arvadı Tükəz içəri girir.

Tükəz. A başına dönüm, mənim ərimi neylədiniz? Mənim ərimin başına nə iş gəldi? Siz hamınız gəlibsiniz, onun nə özü var, nə nökəri var!

Heydər bəy. Ay arvad, hələ bu vaxtadək gəlib çıxmayıbdır?

Tükəz. Xeyr. Axır bu nə iş idi eylədiniz? Kişiciyi tovluyub aparıb avara saldınız? Yoxsa ölümə verdiniz?

Heydər bəy. Ay arvad, qorxma, görəsən kəndlərin hansında əylənibdir, gələr çıxar, fikir eləmə?

Tükəz. Kəndlərdə əylənməz. İndiyədək başı əlində olsaydı, gələrdi. Mən ərimi sizdən istirəm? Gərək mənim ərimi necə ki, aparıbsınız, elə də mənə tapşrasınız?

Heydər bəy. Bizə mühəssil vaqe oldun? Ərin uşaq deyildi, nabaliğ deyildi, biz onu tovlayıb aparayıq. Biz ona bir təklif elədik, öz xeyrini yoxladı, qoşuldu bizə getdi. Hər yerdə müğayət olub, qorxulu yerlərdən ötürüb yola saldıq. Dəxi biz nə eləyək ki, gəlib çıxmayıbdır. Çix get, başımı ağrıtmış!

Tükəz. Gedirəm Murova, naçalnikə şikayət etməyə. Mənim ərimi siz itiribsiniz!

Bu halda qışqırıq qopur, Murov və naçalnik adamları ilə alaçığı çevirirlər.

Murov. Naçalnikin buyruğudur ki, hər kəs yerindən tərpənməsin.

Heydər bəy (*qabağa çıxıb*). Murov, naçalnikin qərəzi nədir, buyursun görünüm! Burada təqsirli yoxdur ki, onnan qaça.

Murov. Təqsirli var, ya yoxdur, ancaq naçalnik Heydər bəyi görmək istəyir.

Heydər bəy. Heydər bəy mənəm, hər nə qulluğunuz var buyurun!

Naçalnik (*irəli yeriyib*). Heydər bəy, sən mənim nəsihətimi eşitməyib, genə yaman işə qoşuldun? İndi gərək mənim ilə Qalaya gedəsən?

Sona xanım başlayır titrəməyə, ağlama.

Heydər bəy. Naçalnik, sən mənə buyurmuşdun ki, oğurluğa, quldurluğa getmə. Əgər mən sənin sözündən çıxmışam, mənim yerim Sibirdir.

Naçalnik. Bəli, çıxıbsan! On gün bundan irəli Arazdan bir az yuxarı Əylis ermənilərini soyub, ipəklərini alıbsınız. İş aşkar olubdur. Yaxşısı odur ki, tənbihin yüngül olmaq üçün boynuna götür, yoldaşlarını nişan ver.

**H**eydər bəy. Naçalnik, buyursan ki, bu iş aşkar olubdur. Amma mən bir adamı soymamışam. Əgər bir kəsə mənim üzümə durub bir söz desə, mən qanımı sənə halal elədim.

**N**açalnik. Yaxşı, Xəlil yüzbaşı, o erməniləri bura çağır!

Xəlil yüzbaşı Ohan yüzbaşını öz dəstəsi ilə irəli gətirir.

**N**açalnik. Ohan yüzbaşı, bu idimi sizə rast gələn?

**H**eydər bəy. Naçalnik, hər belə mujik sözünə etibar edib məni bədbəxt etməyin!

**O**han. Başına dönüm, mən hərgiz mujik deyiləm. Mən iyirmi ildir vilayət böyüklərinə qulluq edirəm. İyirmi rizaməndlik kağızım var. Keçən il mənə gümüş medal yazmışdır! Alın bu kağızları bir oxuyun, görün! (*Kağızları göstərir*).

**N**açalnik. Hələ mənə sənin qulluqlarını bilməyə vaxt yoxdur. Gördüyün işi söylə!

**O**han. Başına dönüm, mənim bəylilik üçün şəhadətnaməm var! Alın, oxuyun! (*Şəhadətnaməsini cibindən çıxarıb uzadır naçalnikə*)

**N**açalnik. Olan, sözünü de, nəcabətini isbat eləmək qoy sonraya qalsın!

**H**eydər bəy. Naçalnik, bu şəhadətnamələrin yüzü bir pula dəyməz. Zatında şübhə olanlar öz nəsəbləri üçün şəhadətnamə qayır-darlar.

**O**han. Bu sözü naçalnik hüzurunda deməyib, bir özgə yerdə mənə desəydi, bu tūfəng ilə sənə cavab verərdim! (*Əlin uzadır tūfənginə, sonra naçalnikə mütəvəcəh olub*). Başına dönüm, mən bu axır-rincı nüfus dəfterində bəy yazılmışam. İndi bu mənim bəyliliyi istir batırsın. Haqq elə mən bədbəxt olmuyum.

**N**açalnik. Bu saatda buyurram sənə əlli çubuq vurarlar. Bəylini lap unudarsan, əgər sualıma cavab verməsən! Səndən mən soruşaram ki, bu idimi sizə rast gələn?

**O**han. Bəli, başına dönüm, bu idi bizim üstümüzə yoldaşları ilə tūfəng və qılınc çəkən! İyirmi yaraqlı-əsbablı atlı idilər. Biz ancaq on adam idik. Əgər bizdən çox olmasayırlar, sizin dövlətinizdən, buları tutardıq. Elə ki, bizdən ölüblər, gedib Əylis ermənilərini soyublar.

**H**eydər bəy. Naçalnik, tamam danışdıği sözlər böhtandır!

**N**açalnik. Tatar tayfası tamam yalançı olar. Səndə o cümlədən-sən, sözünüzə etibar eyləmək müşküldür. Birisi də yaraqlı-əsbablı, iki

tuğlu ermənini əyləyib soyurmuş. İndi aşkara yalan deyir ki, güya ermənilər onu soymaq istirlərmiş.

Heydər bəy. Mən bilirəm ki, o, kişi kimdir. Mən Qarabağın tamam yaxşı-yaman adamlarını tanıyorum. Onu görsəm billəm ki, onun sözü doğrudur, ya yalandır. Sənin başına and olsun ki, həqiqətini ərz eylərəm!

Naçalnik. Xəlil yüzbaşı, o tutulan kişini bura gətirin!

Xəlil yüzbaşı gedib Hacı Qarani hüzura gətirir.

Naçalnik. De görüm, bu kimdir, necə adamdır?

Heydər bəy. Naçalnik, mən bunu tanıyorum. Sənin başına and olsun ki, bu adamsoyan deyil, ermənilər xilaf ərz ediblər.

Naçalnik. Xəlil yüzbaşı, erməniləri gətir.

Xəlil yüzbaşı tuğluları gətirir.

Naçalnik. Heydər bəy, odur ki, sənin sözünə etibar etmirəm! Axır özün bir fikir eylə: bəs bu ermənilər adam soyandırmı? Amma bu kişi deyir ki, guya bular onu soymaq istirmişlər!

Heydər bəy. Belə deyil, bu kişi də yalan danışır.

Naçalnik (*aciqlanmış*). Bəs necə olmaq gərək? Məlum ki, hamınız yalan danışırsınız! Hamınız tənbihə layıqsınız! Mən gərək səni aparam!

Heydər bəy. İxtiyar sənindir.

Sona xanım başlayır titrəməyə.

Naçalnik (*Hacı Qaraya*). A kişi, sən axır bu erməniləri nə səbəbə əyləmişdin?

Hacı qara. Başına dönüm, mən öz kəsb-karım ilə dolanan adamam. Heç vaxt yol kəsmək mənim işim deyil. Həmişə alış-veriş eylərəm. Padşaha çox qulluqlar etmişəm.

Naçalnik. Padşaha sən nə qulluq etmisən, a kişi?

Hacı qara. Başına dönüm, on beş ildir padşah gömrüyünə ildə əlli təmən xeyir verirəm.

Naçalnik. Bəli çox böyük qulluqlar edibsənmiş. Əlhəq böyük mərhəmətə layiq imişsən.

Hacı qara. Bəli, başına dönüm, bu qulluqlarımı görə gərək mənə qızıl medal veriləydi, nəinki...

**N a ç a l n i k.** Bəli, sənin kimi qulluq edənlər çoxdur. Verdiyiniz pulları gərək verib qızıl medal qayırdaq, genə özünüzə dağlıdaq. Cəfəngiyat danışma! De görüm, erməniləri niyə əyləmişdin?

**Hacı qara.** Başına dönüm, olar məni əyləmişdilər.

Ermənilərin birisi, yəni Mkrtiç.

**Mkrtiç.** Qurbanın olaq, yalan deyir, bu bizi soymaq istirdi.

Bu halda Cavanşir murovunun yasavulu yetişib,

**Y a s a v u l** (*naçalnikə*). Ağa, murovumuz əylisiləri soyan quldurları tutub, tamam ipəkləri alıb, özlərini dustaq edib. Məni qulluğuunuza göndərdi ki, bu xüsusda ərz edim. Dalınca əhvalatı yazı ilə bildirəcək.

**Murov.** Yeqin ki, genə tatardırlar.

**Y a s a v u l.** Bəli.

**N a ç a l n i k.** Yoxsa xəyal edirdin ki, ingilis ya firəngdirlər?

**O han.** Başına dönüm, quldur həmişə tatardan olur. Bizlərdən heç vaxt quldur olmaz!

**N a ç a l n i k.** Kəs səsin, bu sizin doğruluğunuzdan deyil. Ondan ötrü ki, cürət edə bilmirsiniz və bacarmırsınız!

**Y a s a v u l.** Ağa, murov bir qaçaqcı da yük ilə tutub göndəribdir.

Hacı Qaranın rəngi qaçıır.

**N a ç a l n i k.** Hardadır! Hüzura gətir!

Yasavul gedir.

**Heydər bəy.** Naçalnik, indi sizə məlum oldu ki, mən quldur deyiləm?

**O han.** Ağa, o, tutulan quldurlar bişək bunun yoldaşlarıdırılar.

**N a ç a l n i k.** Həqiqət olunur.

Bu halda yasavul Kərəməlini hüzura gətirir. Hacı Qara onu görən kimi “vay” edib özündən gedir.

**N a ç a l n i k** (*təəccüb ilə*). Bu necə işdir? Bu kişi niyə özündən getdi! Bunu ayıldın görək!

Murov su tökür, Hedər bəy, Xəlil yüzbaşı qolun boğur, Hacı Qara gözün açır.

**N a ç a l n i k.** A kişi, sənə nə gəldi özündən getdi?

Hacı Qaranın dili tutulur.

**Naçalnik** (*Kərəməliyə*). A gədə, doğrusun de, səni buraxaram.  
Bu kişi səni görəndə niyə özündən getdi?

**Kərəməli**. Bilmirəm başına dönüm!

**Naçalnik**. Sən kim ilə və haçan qaçaq mala getmişdin?

**Kərəməli**. Mən heç kim ilə və heç vaxt qaçaq mala getməmişdim.

**Naçalnik**. Nə danışırsan? Səni yükün üstündə tutublar? Necə dana bilərsən?

**Kərəməli**. Mənim o yükdən heç xəbərim yoxdur.

**Naçalnik**. Bəs o mal kimindir?

**Kərəməli**. Bilmirəm.

**Naçalnik**. Bəs sən at üstündə deyildin?

**Kərəməli**. Bəli.

**Naçalnik**. Bəs yükü atın üstünə kim qoyubdur?

**Kərəməli**. Şeytan qoyubdur, mənim ondan xəbərim yoxdur.

**Naçalnik**. Əzizim, biz şeytanı səndən yaxşı tanıyırıq. Ondan çox iş baş verər. Amma qaçaq mal alış-verisi eləməz. Doğrusunu de, yoxsa dərinini soyaram.

**Heydər bəy**. Naçalnik, bir ərzim var.

**Naçalnik**. De görüm.

**Heydər bəy**. Qulluğunuzda çox-çox müqəssirəm, amma təqsi-rimi boynuma götürəm. Bu kişini mən iki yoldaşım ilə qaçaq malı gətirməyə aparmışdım. Bu tutulan onun nökəridir. Cün bu çox xəsis olduğu üçün malı tutuldugundan ötrü özündən getdi. Erməniləri də malının qorxusundan yolda əyləmiş imiş.

**Naçalnik** (*Heydər bəyə*). Mətləb məlum oldu. Bəs yoldaşların kim idi?

**Heydər bəy**. Əsgər bəy, Səfər bəy.

**Naçalnik** (*murova*). Oları çağırı, götirt.

**Murov**. Bu saatda.

Murov bir yasavul göndərir.

**Naçalnik** (*Heydər bəyə*). Bəs niyə utanmadın, dedin ki, Ohan yalan danışır?

**Heydər bəy**. Ohan həqiqətdə yalan danışdı, naçalnik! Ondan ötrü ki, biz hamı bir yerdə altı adam idik, qaçaq mal götirirdik. Dördümüz var idi. Bulara rast gəlib, qorxudub qovduq, çıxıb gəldik. Sənin başın üçün, Əylis ermənilərinin soyulmağından bizim xəbərimiz yoxdur!

Bu halda bir yasavul Əsgər bəyi, Səfər bəyi gətirir.

Naçalnik. Heydər bəy, yoldaşların bulardımı?

Heydər bəy. Bəli, bulardır!

Naçalnik. Heydər bəy, əgərçi quldurluq cəhətindən sənin təq-sirin yoxdur, amma çün başburtsuz sərhəddən o taya keçib, qaçaq mal gətirib, murov göndərən qaravulların üstünə qılınc və tüfəng çəkibsiniz, zakona görə gərək mən bu saatda sizi dustaq edib Qalaya aparam.

Heydər bəy. İxtiyar sənindir, naçalnik!

Sona xanım (*yeriyib naçalnikin ətəyin tutur*). Qurbanın olum, məni öldür, onu aparma! Məni bisahib qoyma!

Naçalnik. Heydər bəy, bu kimdir?

Heydər bəy. Naçalnik, bu mənim arvadımdır. Dünən toy edib gətirmişəm. Bu bədbəxtliyimə bais budur!

Naçalnik. Necə məgər?

Heydər bəy. Naçalnik, biz bir-birimizi nəhayətdə sevirdik. İki il idi qovuşmaq həsrətin çəkirdik. Pul tapmirdim toy edim. Axır ki, qaçaq mal gətirib satdıq, qazancı ilə toy elədim, bunu gətirdim. Kaş ölüydim, bu günü görməyəydim.

Sona xanım. Başına dönüm, bizi padşahın başına çevir! Qul xatasız olmaz, ağa kərəmsiz. Yaz bu işi yuxarı bildir, bəlkə mənim göz yaşına rəhm eləyələr. Mən dilimdən kağız verrəm ki, bundan sonra Heydər bəyi heç bir yaman işə qoymuyum.

Heydər bəy. Naçalnik, mən hazırlam ki, bu təqsirimi öz qanım ilə Dağıstanda padşahın düşmənlərinin qabağında yuyam.

Naçalnik (*murova*). Vallah, yazığım gəlir bu biçarələri bir-birindən ayırmaga. Görəsən mən bu işi yuxarı bildirənədək buları zamına vermək olarmı?

Murov. Ola.

Əsgər bəy. Naçalnik, biz də düşmən qabağında qılınc çalmağa hazırlıq!

Naçalnik (*murova*). Buları zamına ver, ta yuxarıdan cavab gəlincə.

Murov. Baş üstə!

Bu halda Hacı Qaranın arvadı Tükəz içəri girib, naçalnikin ayağına döşənib.

Tükəz. Başına dönüm, mənim ərimi mənə ver!

Naçalnik (*Hacı Qaraya*). Kişi, dəxi qaçaq mala getməzsən ki?

Hacı qara. Tövbə olsun, naçalnik! Tövbə, tövbə! Gecə-gündüz sənə dua edəcəyəm ki, məni bu əməldən qaytardın!

Naçalnik (*murova*). Bunu da zamına ver.

Murov. Baş üstə!

Hacı qara. Başına dönüm, bəs malim necə olsun?

Naçalnik. O barədə səbr elə

Hacı qara. Qurbanın olum, malim yetişməsə ölləm!

Naçalnik. Özün bil. Xəlil yüzbaşı, Hacı Qaranın nökərini və tuğluları da burax getsinlər. (*Bəylərə*). Sizin nəcabətinizə hərgiz layiq deyil ki, yaman əməllər ilə özünüüzü bədnam edib ümənayı-dövlətin nəzərində xar və zəlil olasınız. Necə ki, oğurluq, elə də qaçaq mala getmək dövlət tərəfindən qadağandır. Padşahın əmrindən çıxan – Allahın əmrindən çıxan kimdir. Allahın əmrindən çıxana o dünyada qəzəb yetişər, padşahın əmrindən çıxana bu dünyada; Allahın əmrini bitirənə bəhişt var, padşahın əmrini bitirənə mərhəmət və şəfəqqət. Ümənayı-dövlətin rəhmi çoxdur, olur ki, sizin bu təqsirinizi bağışlayalar. Amma bundan sonra gərəkdir niyyəti-xalis ilə dövlətə sədaqətindən olub, hər bir xüssəsda, yaman xəyalları başınızdan çıxardasınız!

Bəylər. Can-baş ilə nəsihətini qəbul edirik, naçalnik.

Naçalnik (*Sona xanımın əlindən tutub*). Bax, sənin gözəlliyyinə və göz yaşına Heydər bəyi səndən ayırmadım. Ondan yaxşı muğayət ol, genə bir pis iş tutmasın, ta yuxarıdan cavab gəlincə.

Sona xanım. Mənim başım üstə, naçalnik! Arxayın ol! Özümüzü öldürəm ki, onu yaman işə qoymanam.

Naçalnik. Çox-çox razıyam! Sənin zaminliğin hər kəsin zaminliğindən etibarlıdır. Xudahafis! (*İstir getsin*).

Hacı qara. Başına dönüm, naçalnik, murovun yasavulları məni tutanda cibimdən yarım abbasımı çıxardıblar, buyur versinlər.

Naçalnik (*murova*). Buyur, bu saatda bunun pulunu versinlər! Yasavulların gərək belə əməlləri tərk ola!

Hacı qara. Allah sənin ömür və dövlətini artıq eləsin, ağa! Nə qədər bədənimdə canım var, sənin bu şəfəqqətini unutmayağam!

Naçalnik uzaqlaşır, dalısınca da adamlar.

*Pərdə salınır*

**Tamam olur**

# MÜRAFİƏ VƏKİLLƏRİNİN HEKAYƏTİ

## (ŞƏHİRİ-TƏBRİZDƏ)

*Təmsili-guzarişi-əcib ki, keyfiyyəti üç məclisdə  
bəyan olub itmamə yetir.*

### ƏFRADİ-ƏHLİ-MƏCALİS

Səkinə xanım – mərhum Hacı Qafurun bacısı, on səkkiz yaşında, qız.  
Gülsəba – onun qaravaşı.  
Əziz bəy – onun sevgilisi və adaxlısı.  
Zeynəb – Hacı Qafurun mütə siğəsilə olan arvadı.  
Yeddiylıq tifil – onun oğlu.  
Ağa Abbas – onun qardaşı.  
Zübəydə – Səkinə xanımın bibisi.  
Ağa Həsən – tacir.  
Ağa Mərdan – vəkili-mürafıə, halvaçı oğlu.  
Ağa Səlman – vəkili-mürafıə, ələkçi oğlu.

Ağa Kərim – miyançı, dəllalbaşı.  
Dörd nəfər sərbəz – Bədəl və Qəhrəman və Qəffar və Nəzər adlı.  
Hacı Rəcəbəli – darugeyi-bazarı- Təbriz, dörd nəfər əmələsi ilə – Həp o və Şeyda və Qurbanlı və Hənifə adlı.  
Hakimi-şərəf.  
Haşıyənişinani-məhkəməyi-mürafıə – Ağa Rəhim və Ağa Cabbar və Ağa Bəşir və Ağa Səttar adlı.  
Şahzadənin fərraşı – Nəsir.  
Hakimi-şərin nökəri – Əsəd.  
Şahzadənin fərraşbaşısı.

### ƏVVƏLİMCI MƏCLİS

Əvvəlimci məclis vaqf olur Təbriz şəhərində, Bağışlı küçəsində, Hacı Qafurun imarətində. Onun bacısı Səkinə xanım pəncərə qabağında durub, qaravaşı Gülsəbəni çağırır.

Səkinə xanım. Gülsəba, Gülsəba, huy!  
Gülsəba (*daxıl olur*). Nə buyurursan, xanım?  
Səkinə xanım. Gülsəba, heç bilirsən ki, mənim bu bihəya qardaşım arvadı başıma nə iş gətiribdir?  
Gülsəba. Xeyr, xanım, bilmirəm.  
Səkinə xanım. Hakimi-şərəf adam göndərib bildiribdir ki, qardaşından qalan pulları mənə verməsin ki, mənim ilə onun davası var;

o pul gərək ona yetişə. Gülsəba, belə iş olurmu? Vallah, mən bilmirəm ki, tari yanında nə günahın sahibiyəm ki, həmişə bir səbəb düşər, mənim bəxtim bağlanar.

Gülsəba. Xanım, nə cəhət belə güman edirsən?

Səkinə xanım. Gülsəba, özün bilirsən ki, mən Əziz bəydən ötrü biixtiyaram. Biçarə iki il sərasər mərhum qardaşımı yalvardı ki, məni ona versin; vermədi ki, əhli-zələmə oğludur. İndi ki, qardaşım olüb, ixtiyarım düşüb öz əlimə; istirdim ki, qardaşımızdan qalan pulu alıb, tədarükümü görüb arzuma çatam. Bubihəya qardaşımın arvadı mənə müddəi çıxıb, pulun yetişməyini təxirə saldı. Gərək indi dava çəkməyə məşğul olam.

Gülsəba. Xanım, qardaşın arvadının məgər irsdə payı var?

Səkinə xanım. Xeyr, heç payı yoxdur. O, qardaşımı kəbinli arvad deyildi ki, irs apara. Övladı yoxdu ki, irsə şərik ola. Heç bilmirəm ki, nə səbəbə mən müddəi çıxıbdır?

Gülsəba. Xanım, inşallah bir iş bacara bilməz. Mənə bir nəzir elə dua edim, Allah tez sənin bu işinə feysəl versin, arzuna yetirsin.

Səkinə xanım. Nə nəzir edim?

Gülsəba. Nəzir elə ki, işin tamam olub pul yetişsə, mənim də toy xarcımı çəkib ərə verəsən.

Səkinə xanım. Çox yaxşı, dua elə, davamız tez qurtarsın, səni də ərə verrəm. İndi dur, get Əziz bəyi bura çağır, görünüm bu işə nə bina qoyur. Hakimişər adam göndərib mənə xəbər edibdir ki, vəkil tutub mürəafiəyə göndərim. İndi Əziz bəydən başqa mənim bir adamım yoxdur. Biz Təbrizdə qəribik, əgərçi, bir bibim var; amma arvad tayfasının əlindən nə iş gələcək?

Gülsəba tez çölə çıxıb geri qayıdır.

Gülsəba. Əziz bəy özü gəlir.

Səkinə xanım pəncərəni salır, bu halda Əziz bəy içəri girir.

Əziz bəy (*tünd*). Səkinə xanım, axır mənim günümü bu yerə yetirdin!

Səkinə xanım (*təəccüblə*). Əziz bəy, məgər nə vaqe olubdur acıqlanmışan?

Əziz bəy. Səkinə xanım, sən bilirsən ki, mən iki ildir məktəbdən çıxıb, sənin dərdi-eşqinə giriftar olub Təbrizdən ayaq bir yana

qoya bilməmişəm! Nə qədər ki, sənin qardaşın mənə sitəm edib məni səndən uzaq eləməyə çalışırdı, o qədər mənim məhəbbətim artıb, onun cövr və cəfasına səbr edib dayanmışam; bu ümidlə ki, sənin vüsalın mənə müyəssər olacaq. İndi ki, vüslət zamanı yaxınlaşıb, arzuma çatmaq ümidi xəyalımı xoş edib aram tutmuşam, istəyirlər ki, genə məni bədbəxt etsinlər.

Səkinə xanım. Nə danışırsan? Vazeh danış görüm mətləbin nədir? Anlamıram nə deyirsən?

Əziz bəy. Necə anlamırsan? Məgər sənin xəbərin yoxdur? Dünən Ağa Həsən tacir malikütüccarın və kəndxudanın və Molla Bağırın arvadını bibin yanına elçi göndərib, səni xastkarlıq edibdir və bibin də söz veribdir ki, səni ona versin.

Səkinə xanım. Bibim boş söyləyibdir. Kimdir onun sözünü baxan!

Əziz bəy. Xeyr, bu sözlər ilə mən sakit olmanam. Ya gərək bu saatda bibini çağırıdib mənim qulağım eşidə–eşidə deyəsən ki, sən Ağa Həsənə getməyəcəksən, yainki gərək bu gün mən Ağa Həsəni öldürəm! Nə karədir bir arşın ölçən mənim adaxlıma göz tikə! Vallah bu saat gedib bu xəncər ilə onun bağırsaqlarını ayağına dolaram!

Səkinə xanım. Çox yaxşı, mən bu saatda bibimi çağırıdib deyərəm ki, mən Ağa Həsənə gedən deyiləm. Bibim gələndə sən gir o biri otağa, öz qulağınlə eşit. Gülsəba!

Gülsəba. Bəli!

Səkinə xanım. Gülsəba, get bibimi bura çağır! (*Gülsəba gedir*). Yaxşı, indi de görüm, biz kimi vəkil tutaq?

Əziz bəy. Nə işdən ötrü?

Səkinə xanım. Necə nə işdən ötrü? Axır eşidibsən ki, qardaşım arvadı qardaşımdan qalan irsə müddəi çıxıb, məni mürafiyyə çağırır.

Əziz bəy. Bəli, eşitmışəm! İndi ağlım başımda yoxdur, bibin gəlsin getsin, sonra mən vəkil taparam.

Bu halda ayaq tappıltısı gelir. Əziz bəy girir o biri otağa. Səkinə xanımın bibisi Zübəyda içəri daxil olur.

Səkinə xanım. Səlam-əleyk, bibi!

Zübəydə. Əleykəssəlam, Səkinə! Nə qayırrırsan, əhvalın yaxşıdır mı?

Səkinə xanım. Yaxşı deyil, bibi! Sənə mən nə zaman izn vermişəm ki, məni Ağa Həsənə verəsən? Mənim bu saatda nə atam var, nə anam, nə qardaşım; özüm öz vekiliməm.

Zübəydə. Utan, utan! Qız uşağına yaraşmaz ki, böyüyünün yanında belə danişa! Sənin nə vecinə? Sənə ər lazımdır, hər kəsə verirlər, ona gedərsən!

Səkinə xanım. Xeyr, danişacağam! Dəxi mən ixtiyarımı əldən verən deyiləm. Məni heç kəsə vermək olmaz.

Zübəydə. Bəs, balam, ərə getməyəcəksən?

Səkinə xanım. Yox!

Zübəydə (*təbəssüm ilə*). Çox sənin kimiləri “Yox” deyibdir, amma genə gedibdir.

Səkinə xanım. Mən zarafat eləmirəm, bibi! Vallah, mən Ağa Həsənə gedən deyiləm! Bu niyyətlərdən düş!

Zübəydə. Olmaz, əzizim, qardaşım qızı! Təbrizin mötəbər adamlarını bizə düşmən elərsən.

Səkinə xanım. Cəhənnəmə düşmən olsunlar! Ağa Həsəndən mənim zəhləm gedir!

Zübəydə. Niyə?

Səkinə xanım. Nadürüst adamdır!

Zübəydə. Nadürüst adamdır özgələrinə. Bizə görə yaxşıdır. Ticarətdə səriştəsi var, dövləti var. Pul qazanmaqda zirəkdir. Təbrizin tamam mötəbərləri ilə aşna, dost və qohumdur. Dəxi bundan artıq əri hardan tapacaqsan?

Səkinə xanım. Ağa Həsən istir məni başdan ayağadək cavar-hıro də tuta, mən ona gedən deyiləm. Get ona bildir ki, bu niyyətdən düşsün!

Zübəydə. Bu heç vaxt olan iş deyil! Sən nə karəsən ki, mənim sözümdən çıxasan? Kişi Təbrizin mütəşəxxis adamlarının arvadlarını mənim yanımı göndərmişdi. Mən uşaq deyiləm. Mənim ağlım qəbul elədi ki, ona getmək sənin məsləhətindir. Ona söz verdim. İndi istirsən ki, mənim Təbriz arvadlarının içində bir pulluq edəsən? Axır mənim də özümə görə adım, abrim var!

Səkinə xanım. Sənin adına və abrinə zərər yetişməsin deyən, mən gərək ömrüm olduqca özümü qara günlü edim? Qəribə təklif edirəsən mənə, bibi! Vallah, istər aləm tufana gedə, mən Ağa Həsənə gedən deyiləm! Mən deyirəm ki, sən ona bildir ki, bu niyyətdən

düşsün! Yoxsa, vallah, özüm onu çağırıdib beş yüz söyüş üzünə qarşı deyərəm. Onu itdən biabır edərəm!

Zübeydə (*ikialli üzünü cırıb*). Bıy, zamananız çevrilsin, ay qızlar! Üzlərində bir tike həya və şerm qalmayıbdır. Səkinə, mən sənin kimi qızıl-qırmızı qız görməmişəm. Bizim də axır qızlıq zamanımız var idi; həyadan baş qaldırıb böyüyümüzün üzünə baxa bilməzdik. Sizin üzünüzün susuzluğundandırkı, Təbrizdə vəba və taun əskik olmur!

Səkinə xanım. Xeyr, vəba və taun haramzadə kişilərin nadürrüslüyündəndir. O nadürüst oğlu altmış min tümən adın eşidib, onun üçün məni istəməyə talib olubdur! Yoxsa o məni sevdiyindən ki, almaq istəmir. Əgər o məni alan idi, niyə qardaşım sağlığı heç bir ağız açmadı?

Zübeydə. Qardaşın sağlığı bəlkə arvad almaq fikrində deyildi. Altmış min tümən nəqlin yaxşı yadına saldın. Ağa Həsənə getməsən, bilirsənmi ki, altmış min tümən batar?

Səkinə xanım. Niyə batır?

Zübeydə. Ondan ötrü ki, o da gedər qardaşın arvadına kömək elər. Dostları və qohumları ilə onun işinə çalışar, sənin haqqını itirərlər.

Səkinə xanım. Yaxşı imiş. Dəxi mən bilmirəm ki, bir mütə<sup>1</sup> necə gəlib mənə irsdə şərik olacaq. Məgər ölkədə haqq və hesab yoxdur?

Zübeydə. A balam, xalqın hiyləsindən nə baş açmaq olur? Hacı Rəhim arvadının Hacı Rəhimin dövlətində nə haqqı var idi ki, on iki min tümən pul, bir həmmam onun oğlu Ağa Rzadan alib o arvada verdilər? Vəkili hiylə ilə bir hibənamə<sup>2</sup> dürüst edib göstərdi ki, Hacı Rəhim sağlığında arvadına on iki min tümən, bir həmmam hibə edibdir. Beş-altı nəfər də bu xüsusda şəhadət elədi. Biçarə Ağa Rzadan çığırda-çıbırda o qədər pul aldılar, o arvada verdilər. Amma tamam Təbrizə məlum oldu ki, bu iş məhz hiylədir. Sən məgər Ağa Rzadan zorlusən ki, fəryadı heç bir yero çatmadı? Təbrizin şeytan fikir vəkil-lərinin hiyləsindən heç baş çıxarmaq olurmu?

Səkinə xanım. Mənim haqqım yerli-dibli batsa da, mən Ağa Həsənə gedən deyiləm! Get ona bildir ki, qız razi olmur!

Zübeydə. Səkinə, nə danışırsan? Mən sənin fikrini bilirəm! Sənin qərəzin budur ki, gedəsən Əziz bəyə, o əhli-zələmədən<sup>3</sup> törəyenə, tamam ölülərimizin ruhunu özünə qarğadasan. Bizim qanımızı əhli-zələmə qanına qarışdırısan. Belə iş heç bizim ocağımızda görükübdürmü? Mömin və müttəqi tacirin qızı nədir, əhli-zələməyə getdi nədir?!

Səkinə xanım. Hamı Allah bəndəsidir. Əziz bəyin dədəsi əhli-zələmə idi; Özü ki, hələ divan qulluğuna girməyibdir? Nə məlumdur ki, o da əhli-zələmə olacaq?

Zübəydə. Nə təfavüdü? Nütfəsi ki, əhli-zələmə nütfəsidir.

Səkinə xanım. Sənə nə məlumdur ki, mən Əziz bəyə gedəcəyəm? Nə ona gedirəm nə başqasına; oturacağam evimdə. Sən dur get, mənim sifarişimi Ağa Həsənə yetir!

Zübəydə. Sən qız usağısan, ağlin başında yoxdur, öz xeyrini anlamırsan! Mən ona gedib deyən deyiləm ki, qız razı olmur. Səni vermişəm, gedəcəksən, artıq danışma! (*Durur ayağa yola düşür*).

Səkinə xanım (*suznaq*). Vay, dədəm vay, bu nə danışır!

Zübeydə qapıdan çıxır, uzaqlaşır. Əziz bəy o biri otaqdan içəri girir.

Əziz bəy. İndi gördün mənim iztirabım yerində idi. Ya yox? Mən gedirəm.

Səkinə xanım. Hara?

Əziz bəy. Gedirəm o nadürüst oğlu Ağa Həsəni cəzasına yetirməyə, dəxi məndə tab yoxdur!

Səkinə xanım. Nə söyləyirsən? Sən dayan, getmə, əlindən xəta çıxar. Mən özüm bu saatda o nadürüst oğlunu çağırıb deyəcəyəm ki, bu xəyaldan düşsün. Gülsəba! (*Gülsəba hazır olur*). Gülsəba, get Ağa Həsən tacirə xəlvət de ki, səni çox vacib işdən ötrü ünas tayfasından bir şəxs çağırır. Adımı nişan vermə. (*Gülsəba gedir*). Əziz bəy, vallah, sən hələ lap uşaqsan! Bir güzgүyə bax, gör gözlərin acıqdan qan çanağına dönübdür. Niyə belə kəmhövsələlik edirsən? Bu nadürüst oğlu ki, məni güc ilə alıb aparmayacaqdır!

Əziz bəy. Hamı sözün doğrudur, amma çifayda ürək aram tutmur.

Bu halda ayaq tappiltisi gəlir. Əziz bəy girir o birisi otağa. Səkinə xanım üzün bürüyür, oturur. Gülsəba və Ağa Həsən içəri girirlər.

Ağa Həsən. Səlam-əleyk.

Səkinə xanım (*ahəstə*). Əleyküməssəlam. Ağa Həsən qardaş, bilirsən ki, mən kiməm?

Ağa Həsən. Xeyr, xanım, bilmirəm.

Səkinə xanım. Ağa Həsən, mən Hacı Qafurun bacısı Səkinəyəm.

Ağa Həsən (*təəccüb ilə*). Bəli, xanım, tanıdım. Fərmayışini buyur! Mən sənin bəndənəm, qulunam!

Səkinə xanım. Xeyr, Ağa Həsən, sən mənim nə bəndəmsən, nə qulumsan! Sən axirət dünya mənim qardaşım ol. Məndən əl çək! Səni bundan ötrü çağırımişam. Sözüm sənə budur.

Ağa Həsən (*heyrətə düşüb*). Xanım, niyə məni bəndəliyə qəbul etmirsən? Məndən nə xəta baş veribdir?

Səkinə xanım. Heç bir xəta baş verməyibdir. Söz açıq gərək: sən məndən ötrü bibimin yanına elçi göndəribsən, o da əbəs yerə razı olub, söz veribdir. Amma, əzizim, mən deyirəm ki, sənə gedən deyi-ləm! Bu xəyaldan düş, bundan sonra bu sözləri ağızına alıb danişma.

Ağa Həsən. Xanım, bir səbəbini bildirəydin ki, mən niyə sizin iltifatınıza və mərhəmətinizə layiq olmuram?

Səkinə xanım. Səbəbi öz yanımıdadır. Ancaq sözüm budur ki, məndən əl çək!

Ağa Həsən. Xanım, nə təqsir məndən sadir olubdur ki, məni özündən uzaq edirsən?

Səkinə xanım. Qardaş, heç bir təqsir sadir olmuyubdur. İndi mən özüm öz vəkiliməm. Mən sənə getmək istəmirəm! Mən səni sevmirəm! Könü'lə ki, güc yoxdur?

Ağa Həsən. Xanım, bu söz sənə çox zərər gətirər, belə buyurma!

Səkinə xanım. Bilirəm nə deyirsən, hər nə bilirsən elə, əlin-dən gələni əsirgəmə! Əsirgəsən, namərdən!

Ağa Həsən. Sonra peşman olarsan. Bir fikir elə ki, nə sözlər mənə buyurursan...

Səkinə xanım. Fikir yeri deyil. Get bildiyin elə! Eləməsən, səndən əskik adam yoxdur.

Ağa Həsən (*darılib*). Yaxşı, sənə mən bir oyun tutum ki, tamam dastanlarda deyilsin, ölündək dadı damağından getməsin! (*Ayağa durur*).

Səkinə xanım. Get, get! Səndən qorxan səndən əskikdir! Əlindən gələni bəş qaba çək!

Ağa Həsən gedir. Səkinə xanım və Əziz bəy.

Səkinə xanım. Di indi bir fikir elə, kimi vəkil edək? Bir düş-mən də özümüzə artırdıq.

Əziz bəy. Belə düşmənlərdən yüzü olsun. Yüz qarğaya bir sapan daşı! Bu saatda gedərəm, şahzadəyə bu əhvalatı müfəssələn bildirəm. Özü bu işə tədbir eləsin.

Səkinə xanım. Şahzadə ki, mürafiyə mane olmaz; genə gərək bir vəkil ola.

Əziz bəy. Şahzadə mürafiyə mane olmaz, amma Ağa Həsən kimi nadürüslərin hiyləsini və zərərini dəf edə bilər. Gərək bu işi şahzadəyə bildirəm. Mənim atam onun yanında çox qulluq edibdir. Mənim xatırımı istəyir və vədə edibdir ki, mənə xidmət rücu edib vəzifə qərardad eləsin və atamın tiyul<sup>4</sup> kəndləri də mənə vagüzar etsin.

Səkinə xanım. Səlah budur ki, əvvəl bir vəkil tutaq, sonra bu əhvalatı şahzadəyə məlum edəsən ki, o da haqqā kömək eləsin.

Əziz bəy. Çox yaxşı. Vəkil kimi tutaq?

Bu halda Gülsəba içəri girir.

Gülsəba. Qapıda bir kişi durubdur; deyir ki, mən gərək Səkinə xanım ilə danışam. Bir kişi tayfası varmı ki, aralıqda vasitə ola, çox vacib əmr var.

Səkinə xanım. Əcəb oldu. Əziz bəy də burdadır. Get çağır gəlsin, görək nə deyir.

Gülsəba gedir.

Əziz bəy. Hər gələn məni görək sənin yanında görə?

Səkinə xanım. Nə bilirlər ki, sən kimsən? Elə güman edərlər ki, sən mənim yaxın qohumumsan.

Ağa Kərim içəri girir, Səkinə xanım çadırşəbə bürünür.

Ağa Kərim. Səlam-əleyküm!

Əziz bəy. Əleykəssəlam. Xoş gəlibson. Buyur əyləş!

Ağa Kərim bir tərəfdə oturub Əziz bəyə mütəvəccəh olur.

Ağa Kərim. Məxdum, ismi-şərifinizi buyurun.

Əziz bəy. Mənim adım Əziz bəydir.

Ağa Kərim. Mübarək addır. Əziz bəy, mən sizinlə göftgu edim, Səkinə xanım da eşitsin.

Əziz bəy. Buyur, Səkinə xanımın özü ilə də göftku edə bilərsən. Onu özgə qızlar ayağına aparma. Yeri göləndə o özü də danışmaqdan çəkinən və qısqanan deyil.

Ağa Kərim. Vallah, çox yaxşı eləyir. Əziz bəy, məlum ola ki, mənə Ağa Kərim dəllalbaşı deyərlər. Mən mərhum Hacı Qafur ilə çox

dost idim. İndi bu saatda bir işdən ötrü Ağa Mərdan halvaçı oğlunun yanında idim. Birdən tacir Ağa Həsən içəri girdi, səlam verib dedii ki, Ağa Mərdan, eşitmışəm Hacı Qafurun arvadı Zeynəbin vəkilisən. Mənim bu işdə sənə çox köməyim dəyəcək. İstirəm səninlə xəlvət danışam. Mən gördüm ki, olar danışacaqlar, çölə çıxdım və bildim ki, olarin tədbiri Səkinə xanımın ədavəti üçündür. Cün Hacı Qafur ilə duz-çörək yemişdim, o xatırə gəldim ki, bu işdən Səkinə xanımı xəbərdar edim.

Səkinə xanım. Cox-çox razıyam. Ağa Kərim ki, aşnalığı unutmuyub, öz dostunun bacısını belə vaxtlarda yad edirsən!

Aşa Kərim. Əlbəttə, xanım, dostluq belə vaxtlarda lazımdır. Çünkü Ağa Mərdan yerin-göyün haramzadasıdır. Mən özümə vacib bildim ki, piş əz vəqt sizi onun hiyləgarlığından xəbərdar edim. Yoxsa iş işdən keçər, sonra çarə tapılmaz.

Səkinə xanım. Aşa Mərdan mənə nə eyleyəcək, Aşa Kərim?

Aşa Kərim. Nə eyləyəcək? Axır eşitdim ki, qardaşın arvadına vəkil olubdur, onun tərəfindən mürafiəyə duracaq. Belə işlərdə o, çox mahirdir. Onunla bacarmaq çox müşküldür.

Səkinə xanım. Mürafiəyə durub nə eləyəcək? Qardaşının övladı yoxdur ki, puluna varis ola; arvadı da ki, ona varis ola bilməz; çünkü mütədir, belə işdə Aşa Mərdan və ya başqa düşmən mənə nə zərər yetirə biləcək?

Aşa Kərim. Xanım, sizin təcrübəniz belə işlərdə azdır. Aşa Mərdan hər nə istəsə, ona yol tapar; onun müqabilində gərək qəflət eləməmək.

Səkinə xanım. Necə edək ki, qəflət olmasın?

Aşa Kərim. Məsələn, vəkillərinizi mənə tanıdın ki, kimdir. Mən onu Aşa Mərdanın bir para hiyləsindən başa sallam. İşdə huşyar olar, qəflət eləməz.

Səkinə xanım. Bizim hələ heç vekilimiz məlum deyil.

Aşa Kərim. Necə məlum deyil? Bəs bu işdə vəkil tutmuyubsunuz?

Səkinə xanım. Xeyr, bilmirik kimi vəkil tutaq. Elə özümüz də bu fikirdəyik.

Əziz bəy. Doğrudan, Aşa Kərim, heç bir adam bilirsənmi ki, bize tanıdasan, onu bu işdə vəkil tutaq?

Aşa Kərim. Xeyr, xatırımə bir belə adam gəlmir ki, Aşa Mərdana hərif ola. Bəs mən elə bilirdim ki, sizin vəkiliniz hazırlırdır.

**Əziz bəy.** Xeyr, hazır deyil, axtarırdıq ki, bir kamil adam tapaq vəkil edək. Bir fikir elə gör xatırınə bir adam düşürmü?

**Ağa Kərim.** Vallah, heç bir kamil adam fikrimə gölmir. Adam çoxdur, amma Ağa Mərdana hərif ola bilməz. Ba! Bir adam fikrimə düşdü, əgər razı ola; cünki vəkil olmaqdan neçə zamandır əl çəkibdir. Ancaq məgər Ağa Mərdana o hərif ola bilər.

**Səkinə xanım.** O kimdir?

**Ağa Kərim.** Ağa Səlman ələkçi oğlu. Əgər razı olsa, onu vəkil edin.

**Səkinə xanım.** Onunla kim görüşsün, danışsin?

**Ağa Kərim.** Başqa adam lazım deyil, xanım. Onu çağırırdın bura, özünüz danışın. Olur ki, sizin nəfəsinizin təsirindən razı ola. Ünas tayfasının nəfəsində başqa təsir olur.

**Səkinə xanım.** Bəs olmazmı onu bura göndərəsən, Ağa Kərim?

**Ağa Kərim.** Xeyr, xanım, ayrı adam göndər. Mən bir çizi işdən ötrü onunla küsülüyəm.

**Səkinə xanım.** Bəs ona sən necə bir para zad təlim edərsən?

**Ağa Kərim.** Özgə vəkil olsaydı, mənim təlimim lazım idi. Amma Ağa Səlmana mənim təlimim lazım deyil. O özü şeytana papuş tikər. Mən əgərçi ondan naraziyam, amma hünərini danmaq olmaz. Təki sizin işiniz əmələ gəlsin.

**Əziz bəy.** Mənim özüm bu saatda gedərəm, onu çağırram.

**Səkinə xanım.** Çox yaxşı, bəs get.

Əziz bəy və Ağa Kərim ayağa durub getmək istirlər.

**Ağa Kərim.** Xudahafız, xanım!

**Səkinə xanım.** Xoş gəldin, Ağa Kərim. Mən sənin bu yaxşılığını heç vaxt unutmayacağam!

Əziz bəy və Ağa Kərim gedirlər.

**Səkinə xanım.** Gülsəba, yerə bir döşək sal, dalısına bir püştü qoy!

Gülsəba tez döşəyi salır, püştünü qoyur. Bu halda ayaq tappiltisi gəlir. Əziz bəy və Ağa Səlman içəri girirlər. Yuxarıda Səkinə xanım oturub, Gülsəba böyründə ayaq üstə durubdur.

**Ağa Səlman.** Səlam-əleyk!

**Səkinə xanım.** Əleykəssəlam. Ağa Səlman, xoş gəldin, səfa gətirdin, buyur əyləş!

İşarə edir, döşək üstə Ağa Səlman oturur, ondan aşağıda Əziz bəy əyləşir.

Səkinə xanım (*nazik səs ilə*). Ağa Səlman, mən Hacı Qafurun bacısıyam. Ümidim budur ki, məni qızlıqqa qəbul edib, mənim bu dar günləmdə köməyini məndən əsirgəməyəsən.

Ağa Səlman. Xanım, buyur görüm mətləbin nədir.

Səkinə xanım. Ağa Səlman, özünüzə məlumdur ki, altı-yeddi ay bundan irəli Təbrizə vəba düşmək səbəbilə tamam xalq qaçıb dağılmışdı. Qardaşım Hacı Qafur bir təvəkküllü adam idi. Dedi ki, mən heç tərafə gedən deyiləm. Amma bərai-ehtiyat tamam pulunu ki, altmış min təmən idi, sandıqlar içində aparıb şahid və sübut ilə hakimi-şərə tapşırıdı ki, əgər əhyanaya mən ölsəm, bu pulu sonra mənim hər kəs şəri varisim qalsa, ona rədd elə. Hakimi-şər haman məbləği götürüb, sair xalq kimi, o da şəhərdən çıxıb başqa yerə getdi. Bizim qonşularımız da tamam uzaqlaşdırılar. Bizim evdə qaldı bir qardaşım, bir onun mütəsi və bir də mən. İttifaqən qardaşım naxoş oldu, bir kimsə yox idi, məgər şəhərdə difan tərəfindən bir dəstə sərbaz qoymuşdular ki, hər evi yoxlaşınlar, ölənləri qəbiristana nəql etsinlər. O gün sərbazlardan dördü bizim evə gəldi. Qardaşım onlara dedi ki, mən ölürem, mənim bir bacımdan başqa dünyada bir varisim qalmır. Mən ölündən sonra, məni qəbiristana nəql edin. Qardaşım allahın rəhmətinə getdi. İndi qardaşımın arvadı ki, mütədir və ona heç irs yetişməz, istiyir ki, mənim qardaşımı varis ola, mənim ilə mürafiyə dura. Ağa mərdən halvaçı oğlu ona vəkil olubdur. Təvəqqə edirəm ki, zəhmət qəbul edib bu işdə sən də mənə vəkil olasan.

Aşaqlıqda Ağa Səlman. Səkinə xanım, mən vəkil olmaqdan əl çəkmişəm. Dəxi bir kimsənəyə vəkil olmuram.

Səkinə xanım. Ağa Səlman, bu iş çox tez qurtarası işdir. Az müddətdə mürafiəsi tamam olur. Əgər qardaşımın dilindən şahid lazımlılsa, o sərbazları şahid göstərə bilərsən. Təvəqqə edirəm ki, mənim xatirim üçün bu işi boynundan tullamayasan.

Aşaqlıqda Ağa Səlman. O sərbazların adı və məkanı sizə məlumdurmu?

Səkinə xanım. Bəli, Əziz bəy kağızda oların adlarını və yerlərini yazıb sənə təslim edər.

Aşaqlıqda Ağa Səlman. İndi ki təvəqqə edirsən, qəbul edərəm. Ümidim budur ki, uzun iş olmasın. Yoxsa mənə çox məəttəl olmaq mümkün deyil.

Səkinə xanım. Xeyr, inşallah bir gündə qurtaracaqdır. Ağa Səlman, həmin bu bir gün zəhmətin üçün sənə beş yüz tümən həqqülnəfəs vədə edirəm.

Ağa Səlman. Onsuz da olar. Xanım, mən məhz sənin xatırın üçün bu işə iqdam edirəm. Tamah ucundan deyil.

Səkinə xanım. Bilirəm, Ağa Səlman, bu məbləği mən ancaq sənin uşaqlarına cib xərci verirəm.

Aşaqlıqda Ağa Səlman. Xanım, indi məni mürəxxəs buyur, gedim sərbazları görüm. Əhvalat xəbər alım ki, mürəfiə vaxtında şəhadətlərini əda etsinlər və siz də mənim adıma vəkalətnamə yazdırıb göndərin.

Səkinə xanım. Çox yaxşı, hazır edib göndərrəm. Amma, Ağa Səlman, deyirlər ki, Ağa Mərdan çox mühil adamdır. Onun hiyləsin-dən qafil olmayasan.

Aşaqlıqda Ağa Səlman. Xatircəm ol, onun hiyləsi mənə kar eləməz. Əziz bəy, o sərbazların adlarını və yerlərini, yaz, mənə göndər.

Əziz bəy. Çox yaxşı, bir saatdan sonra yetişər.

Aşaqlıqda Ağa Səlman durub gedir. Əziz bəy və Səkinə xanım.

Əziz bəy. Mən də durub gedim, əhvalatı şahzadəyə bildirim.

Səkinə xanım. Otur, sərbazların adların, yerlərin kağıza yaz, Aşaqlıqda Ağa Səlmana göndər, sonra get.

Əziz bəy oturur yazmağə.

*Pərdə salınır*

## İKİMCİ MƏCLİS

İkimci məclis vaqe olur Aşaqlıqda Ağa Mərdan halvaçı oğlunun evində.

Aşaqlıqda Ağa Mərdan (*yalqız*). Görəsən Aşaqlıqda Ağa Kərim niyə gec gəldi? Bəlkə Aşaqlıqda Ağa Səlmannın vəkillik işi onu əyliyibdir? Əgər bu iş mən deyən kimi baş tutsa, Təbrizdə mənim şöhrətim ərş-i-fələkə çıxacaq! Külli pula çatdığimdən başqa, yəni vaqıən bu vəkillik bir tükənməz xəzinədir, yollarını bilənə. Əlhəmdüllah ki, mənim bu xüsusda qüsürum yoxdur.

Bu halda qapı açıldı. Ağa Kərim içəri girir.

Ağa Kərim (*bəşəşət ilə*). Səlam-əleyk! İşləri bitirdim, muştuluğumu ver!

Ağa Mərdan (*təbəssüm ilə*). Yəqin?

Aşa Kərim. Sənin canın üçün, bir növ ilə səni Hacı Qafurun arvadının yanında nəzərə verdim ki, əgər özün də orda olsaydın, öz haqqında müştəbeh olardın. Dedim ki, bu saatda hakimi-şər yanında Ağa Mərdandan mötəbər kimsənə yoxdur. Onun bir sözü iki olmaz. Dərxanədə də ancaq o mərufdur. Hətta şahzadə hüzuruna da həmişə bir para işlər üçün gediş-gəlişi var. İş bilməkdə də Əflatuni-əsrdir.<sup>5</sup> Gərək o hər necə desə, onun sözündən çıxmayanın və heç vahimə və ehtiyat etmiyəsən ki, ancaq onun tədbiri ilə sən Hacı Qafurun dövlətinə malik ola bilərsən. Yoxsa sənin bu irsə heç haqqın yoxdur. Arvad özü də və qardaşı Ağa Abbas da razı oldular. İndi bu saatda gələcəklər sənin yanına ki, hər nə desək, ona əməl etsinlər.

Aşa Mərdan. Çox yaxşı, Aşa Səlmanı da o tərəfə vəkil etdirə bildinmi?

Aşa Kərim. Bəli, bu saatda Aşa Səlman Səkinə xanımın yanındadır. Ordan qurtarıb buraya gələcək.

Aşa Mərdan. Mərhəba, Aşa Kərim, vallah sənin dilində cadu əsəri var. Xub, hələ bir de görünüm Hacı Qafurun arvadı göyçəkdirmi!

Aşa Kərim. Nə eyliyəcəksən?

Aşa Mərdan. Nə eyliyəcəyəm, gəlsə allam. Mənə gəlməzmi?

Aşa Kərim. Nə bilim, gələrmi? Sənin bir az vaxtın keçibdir. Arvad cahildir.

Aşa Mərdan. Xeyr, Aşa Kərim, sən ölüsən, mənim çəndən vaxtim keçməyibdir. Mən indi düz əlli bir yaşındayam.

Aşa Kərim. Belə bilirəm, yetmişdə də olarsan.

Aşa Mərdan. Xeyr, sənin canın üçün, bilirsənmi mən havaxt anadan olmuşam? Təbrizin böyük zəlzələsindən bir il sonra.

Aşa Kərim. Sənin ki arvadın var.

Aşa Mərdan. Mən ki arvadsızlıqdan istəmirəm onu alam. Deyirəm ki, Allah qoysa əgər bu dövləti o arvadın adına Hacı Qafurun bacısının əlindən çıxarsaq, dəxi arvad niyə özgəsinə getsin? Arvadı da mən allam, dövləti də mənim əlimdə olsun. Elə sənin səlahin da budur, özgəsindən sənə nə xeyir olacaq?

A ğ a K ē r i m . Əlbəttə, bu surətdə göyçək oldu, ya olmadı, nə təfa-vütü, qoy olsun ifritə, gəlsə algilən. Amma yaman deyil, ağlım kəsmir ki, səni bəyənə.

A ğ a M ē r d a n . Yəni mən necəyəm?

A ğ a K ē r i m . Özün bilmirsən, sir-sifətin çəndan məqbul deyil.

A ğ a M ē r d a n . A kişi, mən sənin gözündə necə görükürəm? Qoy bir aynaya baxım. (*Bədənnüma aynaya baxır*). A ğ a K ē r i m , sən allah, mənim haramda sən eyib görürsən? Əgər dişlərimin tökülməyin deyir-sən, nüzüldən tökülübdür, qocalıqdan deyil. Ovurdularım bir az çuxura düşübüdür, amma çəndan da məlum olmur, saqqal üstünü örtübüdür.

A ğ a K ē r i m . Di yaxşı, bəsdir, otur aşağı, indi arvad gələr.

A ğ a M ē r d a n . Səbr elə, bir tirmə küləcəmi geyim, mahud cüb-bəmə bürünüm, saqqalımı dariyim. (*Başlayır dediklərini eləməyə*).

A ğ a K ē r i m . A kişi, niyə lazımdır bu zadlar, otur aşağı.

A ğ a M ē r d a n . Xeyr, çox lazımdır! Bizim arvadlarımız həmişə üzlərini kişilərdən gizlərlər. Amma özləri kişilərə baxmağa biixtiyar-dılar. Məni Hacı Qafurun arvadı yaraşlı görsə, əlbəttə, artıcaq sayar. Sözümüz artıcaq təsiri olar. Bəlkə xoşuna da gəlim.

A ğ a M ē r d a n libasını geyib, saqqalını darayıb oturur. Bu halda qapı açılır. Hacı Qafurun arvadı Zeynəb və qardaşı A ğ a Abbas içəri girirlər.

A ğ a A b b a s . S ə l a m - Ə l e y k ü m !

A ğ a M ē r d a n . Əleyküm-səlam, xoş gəldiniz, səfa gətirdiniz! Buyurun, əyləşin.

Hacı Qafurun arvadı üzün bürümüş və qardaşı oturlar.

A ğ a M ē r d a n . A ğ a Abbas, mən səninlə danışım, Zeynəb xanım da qulaq assın, yeri gələndə cavab versin. Hacı Qafur ölü indi altı aydır. Söz gərək bizim aramızda aşkar ola. Hamı bilir ki, Zeynəb xanım Hacı Qafurun daimi mənkuhəsi deyil, onun dövlətindən irs hesabında hərgiz hissəsi yoxdur. Amma mən bu keyfiyyəti bilib A ğ a K ē r i m i sizin yanınızga göndərdim və məlum elədim ki, əgər siz mənim sözümdən çıxmasanız və mənim tədbirimə əməl eləsəniz, mən belə elərəm ki, bu dövlət Zeynəb xanıma çatar. Çünkü Hacı Qafurun bacısının bir köməyi və əlindən iş gələn əqrəbası yoxdur. Ancaq o qızın bir cavan namizədi var, o da mürafəi işində mənə hərif ola bil-məz və siz də mənim rəyimə razı olub hakimi-şər yanına adam gön-

dərəb bildiribsiniz ki, Hacı Qafur tapşırığı pulu onun bacısına verməsin ki, onunla iddianız var. Hakimi-şər pulu saxlayıb, sizə və Hacı Qafurun bacısına bildirib ki, vəkil tutub, mürafiyə əyləşib, davanızı teyy edəsiniz. İndi mən özüm sizin vəkilinizəm. Amma Zeynəb xanım gərək mənim hər sözümüzə, hər tədbirimə əməl etsin ki, bu iş əncam tapa.

Ağa Abbas. Əlbəttə, onsuz ki, olmaz. Buyurun görək Zeynəb xanımı təklifin nədir?

Ağa Mərdan. Əvvələn, Zeynəb xanım gərək bu saatda bir para məxaric üçün beş yüz tümən mənə pul verə ki, axırda da hesaba daxil elərik. Özü Ağa Kərimə bildiribdir ki, Hacı Qafurun ölündən sonra sandıqda min tümən var idi və bacısı da bilmirdi, onu götürübdür.

Zeynəb xanım. Müzayiqə yoxdur, başqa təkliflərini bildir.

Aşa Mərdan. ikinci təklif budur ki, gərək Hacı Qafurun dövlətinin yarısına qane olasan, yəni o dövlətdən ki, altmış min tüməndir, otuz min tümən sənin olsun və qalan yarısı otuz min tümən mənim və Ağa Kərimin və başqa yoldaş və köməkçimizin olsun.

Zeynəb xanım. Vay aman, nə çox istirsən, Ağa Mərdan!

Aşa Mərdan. Hərgiz çox deyil, xanım! Bu ırsə sənin heç haqqın yoxdur. Bu otuz min tümən də mənancaq sənə bağışlayıram.

Zeynəb xanım. Necə haqqım yoxdur? Mən illər ilə zəhmət çəkib Hacı Qafurun evində oturmuşam. Tamam pul sandıqlarının haçarı mənim əlimdə olurdu. Hacı Qafurun sağlığında onun bacısının beş abbası ixtiyarı çatmadı, amma mən hər nə qədər istəsəydim xərc edərdim. İndi necə oldu ki, mən gərək qıraqda qalam, pulları bu diləram çəngi götürə, gedə bir qızıl-qırmızı oğlana, yeyə, içə, kef edə?

Aşa Mərdan. Mürafiədə bu sözlərə qulaq asmazlar.

Zeynəb xanım. Necə qulaq asmazlar? Mürafiə edənin məgər insafi yoxdur? On ildən artıq bu dövlət mənim əlimdə idi. İndi gərək mən ondan binəsib olam?

Aşa Mərdan. Bəli, indi gərək ondan binəsib olasan. Sözümüz qulaq as, yarısına qane ol! Yoxsa o dövlətin bir fülusuna da haqqın yoxdur. Ağa Abbas mətləbi başa düşər ki, mən dediyim söz haqdır.

Aşa Abbas. Yaxşı, razıyıq. Başqa təklifin nədir?

Aşa Mərdan. Üçüncü təklifim budur ki, Zeynəb xanım gərək məclisi-mürafiədə hazır olub otura və hakimi-şər hüzurunda iqrar edə ki, Hacı Qafurdan bir yeddi aylıq bir oğlu var.

**Zeynəb xanım.** Vay, dədəm vay! Ağa Mərdan, bu çox çətin təklifdir. Mən yalandan necə deyim ki, mənim yeddi aylıq oğlum var?

**Ağa Mərdan.** Heç çətin deyil. Hacı Qafurun sağlığında sən hamilə idin. Öləndən bir ay irəli bir oğlan doğubən; indi yeddi aylıqdır. Bunu deməyə nə var?

**Zeynəb xanım.** Ağa Mərdan, mən səni özümə ata bilirəm. Sənin heç sözündən çıxmağı bacarmanam. Amma bu təklif çox müşküldür. Mən uşaq doğmamışam. Deməzlərmi bəs uşağın hanı?

**Ağa Mərdan.** Bu xüsusda qəm çəkmə! Uşaq hazırlıdır və sən hamilə idin, onu doğubən. Uşağı sənin və Hacı Qafurun qucağında görənlər də var. Sən bu cəhətdən ehtiyat eləmə. Sən ancaq iqrar edərsən, özgələri təsdiq edər.

**Zeynəb xanım.** Allahı sevirən, Ağa Mərdan, bir ayrı təklif elə! Mən necə bu yalanı iqrar edim? Vallah, mənim üzümdən gəlməz ki, bu sözü deyəm.

**Aşa Mərdan.** Qəribə söz danışırsan! Heç bilmirəm niyə üzündən gəlmir bu sözü deyəsən? Heç bilmirəm nədən utanırsan? Xub, aləm bilir ki, doğmaq arvad tayfasının peşəsidir. Utanmaq nədir? Balıq istəyən gərək canın soyuq sudan qorumaya. Gərək bu iqrarı edəsən, başqa çarə yoxdur.

**Zeynəb xanım.** Bu iqrardan qərəzin nədir, Ağa Mərdan?

**Aşa Mərdan.** Qərəzim odur ki, Hacı Qafurun dövləti sənə yetişsin. Bu mətləbin əncamına bundan başqa əlac tapılmaz, ondan ötrü ki, sən onun varisi ola bilməzsən. Amma sənin oğlun onun şəri varisidir. Oğlan vücudunu sübuta yetirəndən sonra, tamam dövlət ona yetişər. O vaxt da mən çox asanlıqla özümü ona qəyyum edərəm. Sonra ki, bir beşaltı ay keçər, söhbət sallıq ki, sənin uşağın vəfat etdi. O sürətdə tamam dövlət şərən sənə müntəqil olar. Yarısını sən götürərsən və yarısını mən.

**Zeynəb xanım.** A başına dönüm, belə yalan işi yetirmək olarmı?

**Aşa Mərdan.** Yeritmək olmazdı, əgər Hacı Qafurun bacısının köməyi olsayıdı. İndi onun kimsənəsi yoxdur ki, bizim qabağımızda söz danışa. Əgər Aşa Həsən tacirə getsəydi, genə bu iş çətin idi. İndi Aşa Həsən də və onun güclü əqrabası da o qızı düşmən olublar. Hamısı istir ki, bu dövlət ona çatmasın. Qız qalib yalnız, ancaq bir cavan namizədilə ki, əlindən heç bir iş gəlməz.

Zeynəb xanım. Bəs o dediyin uşaq hardadır?  
Ağa Mərdan. Bu saatda görərsən. Ağa Kərim, uşağı o biri  
otaqda dayədən al gətir.

Ağa Kərim gedir.

Zeynəb xanım. Uşağı dayə əmizir?  
Aşa Mərdan. Xeyr, anası əmizir. Amma sənin dayəndir dəxi.  
Aşa Kərim uşaq əlində qayıdır. Aşa Mərdan uşağı alır, verir Zeynəb xanıma.  
Aşa Mərdan. Al, budur sənin oğlun! Görürsənmi, gözü, qaşı  
lap Hacı Qafurun gözü, qaşıdır.

Zeynəb xanım. Vallah deyəsən ki, elə oxşuyur; amma qorxu-  
ram mürafiyə vaxtında dilim tutula, deyə bilməyəm.

Aşa Mərdan. Zeynab xanım, səbəbi odur ki, özün inanmırısan  
ki, bunu sən doğubsan. Əvvələn, özün gərək inanasañ ki, bu sənin oğlun-  
dur. Yoxsa, əlbəttə, mürafiyə məclisində karixarsan, dilin tutular.  
Vahimə eləmə, söz ver ki, belə iqrar edəsən.

Zeynəb xanım. Bəli, söz verirəm, əgər bacarsam.  
Aşa Mərdan. İňşallah bacararsan. Bəs o yaxşıdır ki, baldızın  
tamam dövləti aparıb bir bığı burma oğlana yedirə?

Zeynəb xanım. Doğru deyirsən. Səkinə xanımın vəkili yala-  
nimı çıxarmiya.

Aşa Mərdan. Xa-xa-xa!.. Gör kimdən qoxur! Ehtiyat eləmə!  
O, heç bir kəlmə də sənin xilafına söz danışmayacaq. Durun gedin,  
vəkalətnaməni yazdırın, hazır edin. Sabah gərək mürafiyə başlanıb  
tamam ola. Mənim də indi başqa işlərim var, yanımı adamlar gələcək  
və Aşa Kərimi də aparın, onunla beş yüz tūmən pul göndərin.

Aşa Abbas. Pulları gətirmişik, Aşa Kərim bildirmişdi.  
Aşa Mərdan. Di qoyun, gedin.

Aşa Abbas pulları kisədə Aşa Mərdanın qabağına qoyur. Bacısı ilə ayağa durub  
getmək isteyir. Bu halda şahzadənin ferraşı Nəsir daxil olur.

Nəsir fərraş. Səlam-əleyküm, Aşa Mərdan! Şahzadə buyurdu  
ki, bu axşam bir mənim hüzuruma gəlsin ki, bir vacib işim var, ona  
rücu edəcəyəm.

Aşa Mərdan. Ərz elə ki, baş üstə!

Fərraş gedir, sonra hakimi-şərin nökəri Əsəd daxil olur.

**Əsəd** (*nökəri-hakimi-şər*). Salam-əleyküm, Ağa Mərdan! Ağa buyurur ki, bu gecə Hacı Səminin evində bizim ilə qonaqlığa gedəcəkdirmi? Vacibi iş var. Gərək onunla orada danışam.

**Ağa Mərdan.** Ərz elə ki, gedəcəyəm.

Ağa Abbas bacısı ilə gedir, Ağa Kərim.

**Ağa Kərim.** Bu şahzadə fərraşı və hakimi-şər nökəri haradan tapıldılar?

**Aşa Mərdan.** Mən bilirdim ki, arvad mənim təklifimdən vahimə edəcək. Buların hərəsinə iki sahib-qiran verib, piş əz vaxt hazır eləmişdim ki, gəlib arvadın yanında bu sıfarişləri mənə etsinlər. Arvad bilsin ki, mən şahzadə və hakimi-şər yanında müqərrəbəm. Bir az ürəkli olsun, yoxsa mürəfiyə vaxtında qorxuram iqrara qadir olmaya, rüsvay olaq.

**Aşa Kərim.** Vallah, yaxşı fikirdir. Amma xeyr, biz mürəfiə vaxtında mülahizə elərik, əgər müyəssər ola, arvadın iqrarını şahidlər-dən sonraya sallıq, o vaxt vahimə eləməz.

**Aşa Mərdan.** Di dur get Hacı Rəcəbəliyə de ki, şahidləri götərin, gəlsin. Beş yüz tümən onun özünə vədə elə. Əlli tümən nəğd, qalani nisyə. Şahidlərin hər birisinə de otuz tümən, on beşi nəğd, on beşi nisyə ki, iş tamam olandan sonra verilər. Hacı Rəcəbəli əldə olmasa bu işi aşırmaq olmaz. Yoxsa işin üstünü açar; çox şeytandır. Ondan iş gizlətmək mümkün deyil.

**Aşa Kərim.** Çox yaxşı, gedim. (*Ayağa durur*).

**Aşa Mərdan.** Ey, sən allah, bir söz deyirəm: Hacı Qafurun arvadını görəndə öz yanından bir tövr ilə işarə elə ki, danışq arasında mənə ata xıtab etməsin; sən ölüsen, ürəyinə ayrı fikir gəlməsin! Elə xoşuma gəlməz ki, arvad tayıfəsi mənə xoşaməd üçün ata ləqəbi verə. Nə lazım olubdur? Adımı desin.

**Aşa Kərim.** Yaxşı, yaxşı, biliyəm mətləbin nədir! Xatircəm ol, dəxi sənətə ata deməz.

Gedir, sonra Aşa Salman daxil olur.

**Aşa Səlman.** Salam-əleyk!

**Aşa Mərdan.** Əleykəssəlam, necə oldu?

**Aşa Səlman.** Vəkil oldum. İndi fikrin nədir?

**Aşa Mərdan.** İndi fikrim budur ki, şahidlər hazır edib, mürəfiyə iqdam edək. De görüm, sənətə nə vədə elədilər?

**Ağ a Səlman.** Mən dedilər ki, beş yüz tümən sənə həqqül-nəfəs verrik, çünkü bizim şahidlərimiz hazırkı və iş vazehdir. Mən də razi oldum.

**Ağ a Mərdan.** Cox yaxşı elədin. İndi görürsən ki, haqq tərəfin-dən çəndən xeyir yoxdur. Amma Hacı Qafurun arvadı otuz min tümən-dən keçir. Bu otuz min tümən sənə, mənə və Ağ a Kərimə yetişəcəkdir. Şahidlərin adlarını, yerlərini öyrəndinmi?

**Ağ a Səlman.** Öyrənmişəm. Dörd nəfər sərbazdır; Bədəl, Qəh-rəman, Qəffar və Cabbar. Vərci küçəsində olurlar.

**Ağ a Mərdan.** Gərək mən oları burası gətirdib tovlayam ki, xilaf şəhadət etsinlər. Sən gərək gedib olara tapşırasan ki, sədaqət ilə öz şəhadətlərini eləsinlər. Cün sərbəz taifəsi biçizlikdən bir növ firqeyi-sualı<sup>6</sup> daxildir. Olar haman saat soruşacaqlar ki, ağa, sonra bizi nə şəfəqqət edəcəksən? Onda sən de ki, uşaqlarım, belə işlərdə müzd istə-mək yaxşı deyil. Allah rızasına gərək şəhadət edəsiniz. Qiymət günü sizə əcri-xeyir yetişər.

**Ağ a Səlman.** Cox yaxşı!

**Ağ a Mərdan.** Heç bilirsənmi sərbazların adəti nə qərar üzrədir?

**Ağ a Səlman.** Bilirom. Olar deyəcəklər ki, biz Hacı Qafurun evinə yetişdik. İki saat vəfatından irəli. Bizə dedi ki, mən ölürom, mənim dünyada bir kimsəm yoxdur, məgər bir bacım. Mən ölündən sonra məni dəfn edin.

**Ağ a Mərdan.** Cox yaxşı, gərək sərbazlar bu sözü dəyişib deyə-lər ki, bir aylıq oğlu var idi. İndi dur get!

Ağ a Səlman durub gedir.

**Ağ a Mərdan (yalqız).** İnşallah iş yaxşı gəlir. İndi Ağ a Kərim, şahidləri gətirən vaxtdır.

Qapı açılır. Ağ a Kərim, Hacı Rəcəbəli, daruğə və yanında dörd nəfər adam daxil olurlar.

**Hacı Rəcəbəli.** Səlam-əleyk!

**Ağ a Mərdan.** Əleykəssəlam, Hacı, tapdınızmı?

**Hacı Rəcəbəli.** Tapdınızmı?! Guya itirmişdik tapaq? Qəribə sual edirsin, Ağ a Mərdan. Bəs məlum ki, məni hələ dürüst tanımirsan.

**Ağ a Mərdan (Ağ a Kərimə kənarda).** Ağ a Kərim, sən dur get, Ağ a Səlman ilə görüş. O nişan verən sərbazları mənim yanımı gətir.

(Sonra Hacı Rəcəbəliyə mütəvəccəh olub). Hacı, mənə nişan ver, görüm ki, bular kimdirler?

Hacı Rəcəbəli. Bu Hepo qumarbazdır ki, dünən Ərdəbildən gəlibdir. Bu qəzvinli Şeydadır ki, gündüz sərraflıq elər, gecə əyyarlıq. Bu da Qurbanəli həmədanlıdır ki, gecə hər iş əlindən gələr, amma gündüzlər bazarda corab satar. Bu da marağlı Hənifədir ki, gündüz qoltuqfüruşluq edər, gecələr mənim yanında olur.

Ağ a Mərdan. Əlhəmdüllah, hamısı yaxşı adamlar imiş, amma Heponun sənəti bir az töhmetlidir. Olar ki, ona gümani-bəd gedə.

Hacı Rəcəbəli. Qorxma, Hepo bir nadürüstdür ki, hər sıfətə və hər dona giri biler. İstirsən bir-iki saatdan sonra bir mütəşəxxis tacir sıfətinə girib yanına gəlsin ki, sən özün də onun haqqında müştəbeh olasan. Məgər bilmirsən ki, bu kimin nütfəsindən əmələ gəlib? Bu, dabnikəsik Heydərqlulunun oğludur ki, gündüz Əhərdə görünüb, gecə iki günlük yol piyada gəlib. Təbrizdə mərhüm qaim-məqamın evindən bir cəvahir mücrüsünü aparıb, genə elə o gecə Əhərə qayıdır; Sübh çəngi karvansarada dalanında yatmış imiş. Aləm tamam heyran qalmışdı onun bu əməlinə. Məhz onun bu hünerinə görə iş açılandan sonra onu öldürməyib ancaq dabanlarını kəsdilər.

Ağ a Mərdan. A, dabnikəsik Heydərqlulunun oğlu imiş! Çox yaxşı, amma adını deyişərik. Bular məsaili-şəriyyətlərinə arifdirlərmi?

Hacı Rəcəbəli. Xatircəm ol! Tamam əhli-savaddırlar. Sən ölüsən, hamısı şeytana papuş tikərlər. Nə günə qalıblar, dördü də hər gün məsciddə camaat namazı qılır.

Ağ a Mərdan. Çox yaxşı, indi bilirlərmi ki, gərək nə günə şəhədət etsinlər.

Hacı Rəcəbəli. Xeyr, gərək onu sən özün təlim edəsən.

Ağ a Mərdan. Bəli, gərək desinlər ki, Hacı Qafurun vəfatından bir həftə irəli biz dördümüz də axşam çəngi əhli-qübür ziyarətinə gedirdik. Hacı Qafurun qapısından ötəndə gördük durubdur, qucağında bir qundaq. Səlam verib soruşduq ki, Hacı, bu uşaq kimindir? Dedi ki, mənimdir, üç həftədir ki, təvəllüd tapıbdır. Bundan başqa dəxi övladım yoxdur.

Hacı Rəcəbəli (*sahidlərə üzün tutub*). Ay uşaqlar, eşitdinizmi?

Həpo. Bəli, eşitdik!

Ağ a Mərdan. Bu tövr deyə biləcəksinizmi?

Hənifə. Əlbəttə, nə çətin sözdür ki, demək müşkül ola!

Ağa Mərdan. Çox raziyam, oğullarım, Allah sizdən razı olsun!  
Şeyda. Ağa Mərdan, belə işdən Allah məgər razı olar?

Aşa Mərdan. Niyə razı olmur, əzizim! Əgər əsl işdən xəbər-  
dar olasan, deyərsən ki, razı olar. Biçarə Hacı Qafurun arvadı on il ev  
və dövlət sahibi olubdur. İndi rəvadırmı evdən, dövlətdən məhrum  
olsun və bu dövləti bir qızmış qız götürüb bir cövməri əhli-zələmə  
oğlana yedirsən? Bu səbəbə ki, onu qucacaqdır? Əhli-zələmə bizim  
üləməmizin qövlünə görə dərgahi-ilahidən mərduddurlar.

Şeyda. Bəli, doğru deyirsən.

Hacı Rəcəbəli. Aşa Mərdan uşaqların icrətini məlum elə.

Aşa Mərdan. Məgər Aşa Kərim eyləməyiibdir? Hər birisinə  
otuz tükən və sənə də məlumdur nə yetişəcəkdir.

Hacı Rəcəbəli. Aşa Mərdan, uşaqların icarəsinin yarısı gərək  
bişəki, yetişə.

Aşa Mərdan. Əlbəttə, siz gedin; iki saatdan sonra Aşa Kərim  
sizə əlli tükən və uşaqların da icrətlərinin yarısını qulluğunuza gətirər.

Hacı Rəcəbəli. Çox yaxşı, xudahafız.

Hamısı gedirlər. Sonra qapı açılır, dörd nəfər sərbaz içəri girir Aşa Kərim ilə.

Sərbazlar. Səlam-əleyküm!

Aşa Mərdan. Əleyküməssəlam. Buyurun, oğlanlarım, əyləşin!  
Siz xoş gəlibsiniz. Sizə zəhmət verdim, bağışlayasınız!

Sərbazlardan birisi. Xeyr ağa, sənin kimi hörmətli kimsə-  
nələrin qulluğuna gəlmək bizə çox fəxrdır.

Aşa Mərdan. Mərhəba, oğlum! Ədəbli adam dünyada həmişə  
əziz olar. Çaşt yeyibsinizmi?

Sərbazlar. Xeyr, bura gəldik, hələ məcalımız olmadı.

Aşa Mərdan. Aşa Kərim, bizim nökərlərdən birisini göndər,  
bazardan çılovpəzdən dörd nəfər üçün dörd dümərdi boşqabda, yanın-  
ca qəndabı çılov gətirsən.

Sərbaz. Nə üçün, ağa, zəhmət çəkirsiniz?

Aşa Mərdan. Zəhmət niyə olur, əzizim. İndi çاشt vaxtıdır.  
Rəvadırmı mənim evimdən ac gedəsiniz?

Sərbaz. Aşa, bizə qulluğunuz nədir?

Aşa Mərdan. Oğlum, bir çəndən qulluğum yoxdur. Ancaq  
bircə kəlmə söz sizdən soruşacağam.

Sərbaz. Buyur, aşa, ikisini soruş!

A ğa M ērđan . M ērhum Hacı Qafuru sizmi d ēfn etdiniz?

S ērbaz . B ěli, a ğa.

A ğa M ērđan – M ērhēba, o ġlanlarım, sizin cavanmərdliyinizə! Sizin vücudunuz qənimətdir. N ēinki islamın köməyisiz, b ělkə dar gündə xalqın vecinə d ē ancaq siz g ėlirsiz. V ēba düşəndə bir mütənəffis T ēbrizdə qalmamışdı, amma siz öz canınızdan keçib şəhəri buraxmadınız. C ēnab-əqidəsi-ilahi sizə böyük əcr versin! Xub, o ġlanlarım, Hacı Qafuru sağ gördünümüzü?

S ērbaz . B ěli, gördük, a ğa!

A ğa M ērđan . O vaxtda onun yanında qundaqda onun bir aylıq tifil o ġlunu gördünümüzü?

S ērbaz . Xeyr, a ğa, görmədik.

A ğa M ērđan . Olur ki o vaxtda anasının qucağında imiş.

S ērbaz . Xeyr, a ğa, Hacı Qafurdan biz soruşduq ki, o ġuldan, uşaqtan nəyin var? Dedi ki, bir bacımdan başqa bir kimsəm yoxdur.

A ğa M ērđan . B ěli, olur ki, o ġul bir aylıq tifil olduğu üçün onu hesaba getirməyibdir. Amma uşaqtan o vaxtda anasının qucağında imiş. Sizdən başqa özgələri uşağı onun qucağında görüblər. M ēn elə bildim ki, b ělkə siz d ē görəməz olasınız. Eybi yoxdur, indi bu xüssusda necə şəhədət edəcəksiniz? Çünkü vərəsə arasında dava b ērmeyit vaqe olubdur.

S ērbaz . Biz bildiyimiz kimi şəhadət edəcəyik. Bu xüssusda Hacı Qafurun bacısının vekili d ē bizdən soruşdu, bu qərar ilə cavab verdik.

A ğa M ērđan . B ěli, indi m ēlum oldu ki, siz niyə belə danışırıñız; çünkü o haramzadanın, o bidinin a ğzı sizə d ēyiibdir. Onun üçün siz uşağın varlığına münkir olursunuz. Yəqin ki, bu xüssusda sizin hər birinize iyirmi tūmən vədə edib yarısını d ē pişəki veribdir.

S ērbaz . Xeyr, a ğa, o bizə bir həbbə d ē vədə eləməyibdir. Hətta biz ondan bir cüzi xarçlıq istədik, dedi ki, şahid gərək biqərəz ola, əcri-nizi allahdan istiyin.

A ğa M ērđan . Ax, m ēlun, gör n ē m ērtəbədə qayım v ē xəsis adamdır! Özündən başqa istəmir ki, bir kimsəyə bir həbbə xeyir yetişsin. Yaxşı, altmış min tūmənin davasında nahaq işə şəhadət etdirir. Sizin kimi cavanmərd uşaqların hər birinə bir iyirmi ya otuz tūmən cib xarçılığı verməklə can çəkir. Vallah, beləcə m ēlun olmaz. Allah bəla-sın versin. İşi nahaq, özü qayım v ē xəsis!

S ērbaz . Necə işi nahaqdır, a ğa?

Ağ a Mərdan. Belə nahaqdır ki, aşkara Hacı Qafurun yeddi aylıq oğlunu istir dansın, batırsın və atasından qalan dövləti istir onun bacısına yedirsin. Lakin bu işi Allah götürməz. Uşaq bu saatda hali-həyatdadır. Bunu necə danmaq olar? Mən uşağın vəkiliyəm. Otuz tümən nəzr eləmişəm ki, hər kəs bu tiflin barəsində şəhadət etsə, onun qabağına sanıyam. Sizə çox gümanım gelirdi. Belə bilirdim ki, uşağı görübşünüz, pulları da sayıb hazır qoymuşdum. Amma çifayda, siz deyirsiniz uşaq yadınıza gəlmir; amma olur ki, görsəniz yadınıza düşər. Ağ a Kərim, evdən o tifli anası Hacı Qafurun arvadından al, bir bura gətir. (*Ağ a Kərim gedir, cəld o biri otaqdan yeddi aylıq qundağı gətirir*). Uşاقlarım, bir dürüst fikrinizə gətirin, olmaz ki, siz bu uşağı görməmiş olasınız! Allaha mürvətdir ki, bu yetimin atasının pulunu özgəsi yesin, bu yetim həsrət ilə qapılarda qalsın? Amma olur ki, siz tələsikdə buna mülətəfit olmamış olasınız, çünki o vaxt bir belə vaxt idi ki, adam öz başını da unudurdu. Ağ a Kərim, bu uşağın nəzirini taxçadan al, bura gətir. (*Ağ a Kərim tez taxçadan dörd kağıza bükülmüş pulları gətirir. Ağ a Mərdanın qabağına qoyur*). Mənim əzizlərim, Allah-taalanın əcrindən başqa ki, bişəki sizə yetişəcək idi, bu yetim bu kağızların hər birisinin içində sizə otuz tümən nəzr edibdir. Bu, o mələn Ağ a Səlman kimi deyil ki, həmi nahaq işə təklif edə və həmi xissətdən hes bir zad vermiyə.

Sərbazlardan birisi yoldaşlarından birisinə üzün çevirib.

Bədəl. Qəhrəman, mənim belə yadına gəlir ki, biz Hacı Qafurun yanında olduğumuz saatda bir uşaq səsi gəldi.

Qəhrəman. İndi mənim də fikrimə düşür ki, bucaqda bir arvad oturmuşdu, qucağında bir qundaq var idi.

Qəffar (*sərbazlardan üçüncüüsü*). A kişi, deyəsən mənim də xatırıma gəlir ki, Hacı Qafur dedi ki, o mənim arvadımdır, o uşaq da mənimdir. Bir aydır anadan olubdur.

Nəzər (*sərbazlardan dördüncüüsü*). A kişi, necə bu iş bizim yadımızdan çıxıbdır. Doğrudan, o vaxt adam öz başını da unudarmış. Ay uşaqlar, Hacı Qafur bizə demədimi ki, mənim evimdən, öz arvadımdan və bu tifil uşağımdan muğayat olun? Şəhər xalqı yiğilanadək oğru və əyri bulara əziyət verməsin?

Əvvəlinci sərbaz Bədəl və o biriləri bir yerdə. Bəli, arvadını və oğul-uşağıını doğrudan bizi tapşırıdı.

A ğ a M ē r d a n . Allah sizdən razı olsun, oğlanlarım! Mənim də gümanım bu idi ki, bu iş sizin laməhala xatirinizdə olacaqdır. Alın bu yetimin nəzirini özünüzə xarçlıq edin! İnşallah mürafiə tamam olandan sonra genə sizin hər birinizə on təmən yetişəcəkdir! Doğruluq heç vaxt daitməz. Oğullarım! Belə ki, mənə söylədiniz, məhkəməyi-mürafiəyə dəxi bu qərar ilə şəhadət edin. Pulları götürün.

S ē r b a z l a r d a n b i r i s i . A ğ a , axır biz A ğ a S ē l m a n a söz vermişik ki, onun tərəfinə şəhadət edək. İndi ona deyəkmi ki, biz ona şəhadət ola bilmənik?

A ğ a M ē r d a n . Xeyr, heç ona demək lazımdır! O elə bilsin ki, siz ona şahidsiniz. Sizi aparsın məhkəməyə, orada necə ki, indi söylədiniz, bu qərar ilə şəhadət edin. A ğ a S ē l m a n ın sizdə bir haqqı yox, bir teləbi yox. Desə ki, niyə belə şəhadət edirsınız, deyin ki, biz belə biliyrik. Götürün pulları! Çilov gəlibdir gedin o biri otağa, çəştinizi yeyin, gedin. Amma sizdən bircə təvəqqəm var; gərək mən sizi bura çağırıldığımı bir kimsənə bilməyə. Bu sirri saxlamaq üçün məhz rizaənlillah mən sizin hər birinizə özümdən bir Buxara börkü vədə edirəm.

S ē r b a z l a r . A ğ a , bu xüssusda xatircəm ol!

Pulları götürürler.

A ğ a M ē r d a n . A ğ a K ē r i m , uşaqları o biri otağa apar, çilov yesinlər, yola sal, getsinlər!

A ğ a K ē r i m s ē r b a z l a rı götürüb o biri otağa aparır.

A ğ a M ē r d a n (*yalqız*). Hələ buratan yaxşı gəlir. İndi durum gedim, məhkəmədə olan haşiyənişinləri püxtə və amadə edim ki, sabah mürafiə vaxtında bəqədri-lüzum quyruq bulasınlar. (*Durub gedir*).

*Pərdə salınır*

## ÜÇÜMCÜ MƏCLİS

Üçümcü məclis vaqe olur məhkəməyi-mürafiədə. Sədrdə əyləşibdir hakimi-şər, onun sağ tərəfində Ağa Rəhim və Ağa Cabbar, sol tərəfində Ağa Bəşir və Ağa Səttar ki, daima məhkəməyi-mürafiədə haşiyənişindirlər və başqa səmtdə oturubdur Ağa Mərdan – Hacı Qafurun arvadının vəkili.

**Ağ a Bəşir** (*hakimi-şərə rücu edib*). Ağa, maşallah sizin zehni-nizə və fərasətinizə! Bilirsinizmi ki, dünən şikayətə gələn arvadın əməli nə imiş? O özü ərinin cibindən üç təmən çıxarıb sonra ərini döyüb, yalandan üzünü qanadıb, başının tükün yolub, ərindən şikayətə gəlmış imiş.

**Hakimi-şər.** Mən demədimmi ki, bu zəifə mənim nəzərimə böhtənçi gəlir? Bunun şikayətini dürüst təhqiq etmək gərək?

**Ağ a Bəşir.** Axır mən də ərz edirəm ki, maşallah sizin fərasəti-nizə! Vallah, sizin nəzəriniz kimyadır. Əhli-məclisdən heç kim o zəifənin haqqında gümani-bəd aparmadı. Amma siz bir dəfə nəzər salmaqla buyurdunuz ki, mən o zəifənin əməlində şübhəliyəm. Vaqıən, elə belə imiş.

**Hakimi-şər.** Mükərrər, mən belə işlərdə müvafiqi-vaqe hökm etmişəm.

**Ağ a Bəşir.** Doğru demişlər ki, “ərbabüddüvəli mülhəmünə”,<sup>7</sup> bu növ bəsirət əgər ilham deyil, bəs nədir?

**Ağ a Rəhim.** Ağa Bəşir nə çox təəccüb edirsən? Cənabi-əqdəsi-ilahinin ki, bir bəndəsinə lütfi-xəssı ola, onu fəzilətdə bərgü-zidə və səramədi-əhli-zəmanə edər. Ağaya, cənabi-əqdəsi-ilahinin lütfi-xəssı var iş bilməkdə. Sən adın ilham qoy, mən deyirəm: bu Allahın lütfi-xəssidir.

**Ağ a Cabbar.** Bəli, ixtiyarın var, hər birisini demək caizdir. Belədirmi, Ağa Mərdan?

**Ağ a Mərdan.** Əlbəttə, əlbəttə!

**Ağ a Rəhim.** Ağa Mərdan, Hacı Qafurun uşağı necədir?

**Ağ a Mərdan.** Allaha şükür, indi hər adamı tanıyor, çağıranda gəlir.

**Ağ a Cabbar.** Gərək indi onun yeddi ayı tamam olmuş ola?

**Ağ a Mərdan.** Bəli.

**Hakimi-şər.** Necə, Hacı Qafurdan uşaqqalıbdır? Bəs mən eşitmişəm ki, onun heç övladı qalmayıbdır?

**A ğ a B e ş i r.** Xeyr, ağa, sizə yalan ərz edibdirlər. Bir balaca tifil qalıbdır, ay parçası kimi! Dünən biz namazdan qayıdanda qapı ağzında Ağa Mərdanın qucağında gördük; guya ki, Hacı Qafur ilə bir almadır ikiyə bölünübdür.

**A ğ a S e t t a r.** Ağa, Hacı Qafurun gözü, qaşı ki sizin xatirinizdədir.

**H a k i m i - ş e r.** Bəli, Hacı Qafur ki, çoxdan ölmüyübüdür.

**A ğ a S e t t a r.** Bu uşağın da göz-qaşını müayinə edəsən, Hacı Qafurun göz-qasıdır.

**H a k i m i - ş e r.** Mən belə bilmirdim. Xub, Ağa Mərdan, cünki Hacı Qafurdan oğlan qalıbdır, dəxi nə murafıə lazımdır? Aşkardır ki, Hacı Qafurun malı gərək ona yetişə, başqa əqrəbasına bu surətdə yol yoxdur.

**A ğ a M e r d a n** (*qayət füruṭənliklə*). Ağa, keyfiyyəti əgər mən qulluğunuza ərz eləsəm, qərəz görünər. Ağa Bəşir ərz eləsin ki, bu necə işdir.

**A ğ a B e ş i r.** Ağa, keyfiyyəti mən qulluğunuza ərz edim. Hacı Qafurun bir bacısı qalıb Səkinə xanım adlı və əhli-zələmədən bir cahil oğlan sevibdir. Əziz bəy adlı ki, ondan ötrü biixtiyadır. İstir ona getsin. Oğlan yaxır durmur ki, malsız, pulsuz səni mən nə eyləyəcəyəm. İndi qız çalışır ki, bəlkə Hacı Qafurun malna varis ola, bu səbəbə oğlan onu ala. Bibisi istədi ki, onu Ağa həsən tacirə verə ki, mütəşəxxis və dövlətli adamdır, getmədi. İndi özünə vəkil tutub və şahid hazır edib ki, guya Hacı Qafurdan övlad qalmayıbdır və gərək ondan qalan altmış min təmən mənə yetişə. Arvad taifəsi naqisül-əql belə xəyal edir ki, bu hiylə və tədbir ilə Hacı Qafurun dövlətinə sahib ola bilər. Amma xeyr, bica fikrdir, nahaq yerə özünü zəhmətə salır.

**H a k i m i - ş e r.** Xub, bu iş çox çəlpəşik və uzun çəkəsi iş deyil. İki saatın içində bu işi qötələmək olar. Hər iki tərəfdən iddiaları xüsusunda şahid və isbat lazımdır.

**A ğ a M e r d a n.** Bəli, ağa, bu saatda şahidlər hazır olar.

**A ğ a S e t t a r** (*Hakimi-Şərə*). Ağa, dünən ki qulluğunuza iki yetim uşaq gətirdilər ki, bisahibdirlər, buyurdunuz ki, bir dindar allah bəndəsi taparıq, buları tapşırıraq. Mən belə səlah görürəm ki, oları Ağa Mərdana tapşırasınız. Öz övladı kimi mütəvəccəh olar; cünki həmişə həsənata talib adamdır.

**H a k i m i - ş e r.** Çox yaxşı, Ağa Mərdan qəbul edirsinizmi?

**A ğ a M e r d a n.** Baş ilə, can ilə, ağa! Övladım kimi mütəvəccəh olaram!

**Hakimi-şər. Pərvərdigari-aləm sənə əcri-xeyir versin!**

Bu halda qapı açılır, içəri girir Ağa Səlman, yanında dörd nəfər sərbaz və Əziz bəy və olardan sonra daxil olur Ağa Abbas, Hacı Qafur arvadı Zeynəb xanım və dörd nəfər şahid. Zeynəb xanım bir tərəfdə çadırşəbə bürünüb oturur. Ağa Səlman, Əziz bəy, Ağa Abbas da bir tərəfdə dururlar.

**Hakimi-şər. Ağa Səlman, deyirlər Hacı Qafurun övladı qalıbdır. Sənin bu sözün xilafına isbatın varmı?**

**Ağ a Səlman. Ağa, mənim, şahidlərim var ki, Hacı Qafur öləndə iqrar edib ki, mənim bacım Səkinə xanımdan başqa bir varisim yoxdur,**

**Hakimi-şər. Şahidlər ədayi-şəhadət etsinlər.**

**Ağ a Səlman (sərbazlara mütəvəccəh olub). Şəhadətinizi edin!**

**Sərbəzi-əvvəl. Ağa, mən yoldaşlarım ilə Hacı Qafur öləndən bir gün irəli onu yoluxmağa göldik və soruşduq ki, oğlundan uşaqtan nəyin var? Dedi ki, bir bacım Səkinə xanımdan başqa bir kəsim dündəyada yoxdur.**

**Hakimi-şər. De ki, əşhədü-billah belə eşitdim!**

**Sərbəz. Əşhədü-billah belə eşitdim.**

Ağa Mərdanın rəngi qaçıր və təəccüb edir. Habelə Ağa Səlmanın.

**Hakimi-şər (o biri sərbazlara mütəvəccəh olur). Siz necə eşitdiniz bir-bir deyin!**

**İkinci sərbəz. Əşhədü-billah, mən də belə eşitdim.**

**Üçüncü sərbəz. Əşhədü-billah, mən də belə eşitdim.**

**Dördüncü sərbəz. Əşhədü-billah, mən də belə eşitdim.**

**Ağ a Mərdan (kəmali-diltəngliklə). Bəs o vaxta onun arvadının qucağında balaca uşaq görmədiniz?**

**Əvvəlimci sərbəz. Xeyr, balaca uşaq özgə yerdə görmüşük. İstirsən onu da deyək.**

**Ağ a Mərdan. Yaxşı sakit olun (hakimi-şərə mütəvəccəh olub). Ağa, mənim şahidlərim var ki, bu sərbazlar deyən gündə Hacı Qafurun qucağında bir aylıq oğlunu görübər və soruşublar ki, bu kimdir? Deyibdir ki, mənim oğlumdur. Şahidlər budur, hazırda durublar. (İşarə edir öz şahidlərinə). Hər birisi sahibi-savad, mötəbər və dindar adamdır.**

**Ağ a Səttar (təvəccəhi-tamam ilə). Ağa Mərdan, zahirən bu cavan Hacı Şərifin oğludur?**

Ağa Mərdan. Bəli.

Ağa Səttar. Bəli, elə kişidən şəksiz saleh övlad qalacaqdır. Hacı Şərif çox saleh kimsənə idi.

Hakimi-şər (*sahidlərə üzün tutub*). Bildiyinizi deyin!

Əvvəlimci şahid Həpo. Bildiyimizi deyək ?

Hakimi-şər. Bəli.

Həpo. Ağa, dünən Ağa Mərdan məni yoldaşlarım ilə evinə çağırıb hər birimizə on beş tümən pul verdi ki, bu gün gəlib sizin hüzurunuzda deyək ki, vəba vaxtı biz Hacı Qafurun qucağında bir aylıq oğlunu görmüşük. Qumarbaz baba idim. Aldım, apardım; çünkü naħaq işdən ötrü verilmişdi, bərəkəti də olmadı. Bu gecə on beş tümənin hamisini bir yerdən ududzum. Bir yaman hərifə rast gəlmışdım ki, Leylac<sup>8</sup> onun əlinə su tökməyə yaramaz idi. Bundan başqa mən bir zad bilmirəm Ağa, nə Hacı Qafuru görmüşəm və nə onu tanıram.

Ağa Mərdanın lap boğazı quruyur.

Hakimi-şər (*o biri şahidlərə üz tutub*). Siz nə deyirsiniz?

O biri şahidlər (*bir yerdə*). Bəli, biz də elə bunu deyirik, necə ki, yoldaşımız təqrir edir.

Hakimi-şər (*haşıyənişinlərə*). Siz məni inandırdınız ki, Ağa Mərdan dindar adamdır. Bu dəlalət edir sizin nadürüstlüyünüzə.

Ağa Bəşir. Xeyr, ağa, dəlalət edir bizim saf və sadiqliyimizə ki, ona inanıb təqriratına görə onu dindar hesab edirdik.

Aşa Rəhim (*yoldaşı Ağa Səttara ahəstə*). Yalançının evinə od düşsün! Nadürüst Ağa Bəşir gör nə səbəb tapdı üzrxahlığa! Ağa da güman edəcək ki, biz vəqiqən saf və sadiq imişik.

Bu halda şahzadənin fərraşbaşısı içəri daxil olur.

Fərraşbaşı (*hakimi-şərə*). Ağa, şahzadə soruşur ki, Hacı Qafurun bacısının varisliyi sizin yanınızda sabit oldumu?

Hakimi-şər. Bəli, sabitdir. Amma şahzadə bilirmi nə günə bu sübut hasıl oldu?

Fərraşbaşı. Bəli, Hacı Rəcəbəli, Ağa Mərdan və Ağa Səlmanın niyyətini duyub şahzadəyə bildirmişdi və şahzadə olarin əməllərinin bütənəna lazımayı-tədbir görsətdi. İndi bu iki nəfərin təqsiri sübuta yetişibdir və mənə fərmayış olunubdur ki, oları bu saatda şahzadə hüzuruna aparam.

Hakimi-şər. Ağa Səlman da bu işdə hiylə edirmiş?  
Fərraşbaşı. Bəli, batındə o da Ağa Mərdanın şərəki imiş.

Ağa Mərdanı və Ağa Səlmanı götürüb gedir.

Hakimi-şər. Əziz bəy, Hacı Qafurun bacısının adamı indi sənsən. Onu xəbərdar elə ki, iki saatdan sonra Hacı Qafurdan qalan məbləği mən özüm gətirib neçə nəfər şahidi-mötəbərin hüzürunda ona təslim edərəm.

**Əziz bəy.** Bəli, baş üstə, ağa, mürəxxəs olum. (*Məclis dən çıxır*).

Ağa Bəşir. Bah, balan ölsün kişi! Belə də yalan odurdu ki, bu qayırmışdı? Pərvərdigara, dünyada necə bidin adamlar yaradıbsan! Kişi yalandan elə istirmiş Hacı Qafura oğul sabit edə. A kişi, belə də cürət olarmı? Ağa Cabbar, sən mən axmağa de ki, bu mərtəbədə saf və sadıqlıq olarmı ki, elə hər zada inanırsan?

Aşa Cabbar (*üzün kənara tutub*). Yalançının evi yixılsın! Sən saf və sadıqsən! (*Qaim sövt ilə*). A kişi, durun gedək, ağıaya çox zəhmət oldu. Dəxi çox danışmaq nə fayda verər?

Əvvəl hakimi-şər mütfəkkir ayağa durub gedir. Sonra hamı ayağa durub gedirlər. Məclis tamam olur.

*Pərdə salınır*

**Tamam olur**



Povest



## ALDANMIŞ KƏVAKİB

(HEKAYƏTİ-YUSİF ŞAH)

Səfəviyyənin Əvaili-səltənətində<sup>1</sup> Qəzvin paytəxt idi. Hadisati-mütənəbbiənin vüquundan sonra Məhəmməd şah Səfəvi<sup>2</sup> səltənəti öz oğlu Şah Abbası-əvvələ<sup>3</sup> təslim etdi. Şah Abbasın cülusündən altı il keçib, yeddimci il başlanmışdı ki, aşağıda zikr olunan qəziyyə vaqe oldu.

Baharın əvvəli idi; novruzdan üç gün keçmişdi; Şah Abbas günortadan üç saat keçmiş qəsrə öz mehbubəsi Səlma xatun ilə oturub söhbətə məşğul idi ki, xacəbaşı xacə Mübarək içəri girib, kürnuş edib ərz elədi ki:

– Münəccimbaşı – Mirzə Sədrəddin qibleyi-aləmin ziyanətinə müşərrəf olmaq istəyir, bir vacibi işdən ötrü.

Şah Səlma xatuna işarə etdi ki, hərəmxanaya getsin və xacəyə buyurdu ki:

– Mirzə Sədrəddini çağır gəlsin!

Münəccimbaşı şahın hüzuruna daxil olub kürnuşdan sonra əl-əl üstə qabaqda durub, dua və səna etdi.

Şah soruşdu ki:

– Mirzə nə var?

Münəccimbaşı ərz elədi ki:

– Qibleyi-aləm sağ olsun, bu övqat kəvakibin seyrindən belə məlum olur ki, novruzdan on beş gün keçmiş Mərrixin Əqrəb ilə iqtirani vaqe olacaq və bu qirani nehseynin təsiri budur ki, məşri-zəmində və bittərcih mülki-İranda sahibi-səltənətin vücuduna sədəmei-üzma yetişəcəkdir. Buna binaən mən ki, asitaneyi-səniyyənin müxlis və cansıpar bəndəsiyəm, özümə vacib bildim ki, bu keyfiyyəti piş-əzhadisə qibleyi-aləmə məruz edim.

Şah bu vaxt çox cavan idi. Ömründən ancaq iyirmi iki il keçmişdi.<sup>4</sup> Məlumdur ki, bu sinndə həyat necə şirin və əzizdir. Xüsusən ki, dərəceyi-ülyada və təxti-səltənətin üstündə! Bu səbəbə münəccimbaşının xəbəri şahi-cavani qayətdə dəhşəti-üzmaya saldı. Haman saat rəngi qaçıb, guya ki, bihuş oldu. Bir dəqiqədən sonra başın qaldırıb Mirzə Sədrəddinə buyurdu ki:

– Xub, mürəxxəssən, get!

Münəccimbaşı kürnuş edib qayıtdı. Şah yalqız qəsrədə yarım saat fikrə piçidə olub, sonra xacə Mübarəki avaz etdi. Xacə hüzura daxil olduqda buyurdu ki:

– Fərraş göndər, bu saatda vəzir Mirzə Möhsünü və sərdar Zaman xanı və müstövfi Mirzə Yəhyani və mollabaşı Axund Səmədi mənim hüzuruma çağırınsın!

Xacə çıxıb bir az vaxtdan sonra ehrəz olunan əşxas gəldilər və lazimeyi-təzim əmələ gətirib müntəziri-fərmayış oldular. Şah bu-yurdu ki:

– Sizi bir əmrədən ötrü məsləhətə çağırımişam, gərək haman xüssəda bir tədbir göstərəsiniz. Çünkü bu məclisi-xasdır, ona binaən mənim tərəfimdən icazət olunur ki, oturasınız.

Əşxas fərmayışi əmələ gətirdilər. Şah münəccimbaşının xəbərini ilqə etdikdən sonra buyurdu ki:

– Aya sizin rəyinizə görə mən nə qismi tədbir ilə bu hadisəni öz vücadumdan dəf edə biləram?

Həzərat cümləsi heyran qaldılar. Bir dəqiqə sükutdan sonra vəzir Mirzə Möhsün başladı danışmağa:

– Bu bəndeyi-kəminənin ixlası dövləti-əliyyəyə nisbət bədihiyyatdır. Əlbəttə, qibleyi-aləmin xatirindədir ki, pedəri-büzurgüvarlarının əyyami-səltənetində bir para naqisüləql kimsənələrin vəzarətə mübahirəti olmaq səbəbilə xəzineyi-amirə nə mərtəbədə nüquddan xali olmuşdu<sup>5</sup>. Bu keyfiyyətə hali olduqda mən tədbirinə iqdam etdim və qərar qoydum ki, çakərani-dərgahdan hər kimsə ki, bir şüglə və ya bir vilayətin hökümətinə mənsub olsa, fərəxuri-halına görə bir məbləğ berəsmi-peşkəş xəzinəyə təslim etsin və əlavə hər zaman ki, qibleyi-aləm bir əmirin kaşanəsini təşrif-i-qüdumu ilə mübarək etsə, sahibi-kaşana əqmışeyi-nəfisə payəndaz və bir miqdar pul peşkəş eləsin. Bu növ tədbirin vasitəsilə indi ki, qibleyi-aləmin cülausunun yeddimci ilidir, xəzineyi-amirə əlhəmdü lillahi-vəlminnə, nüqudi-vafirədən malamalıdır. Ümuri-vəzarətin pişrəftində bəndeyi-kəminə tərəfindən bitəcrübəlik qeyri-mütəsəvvirdir, amma kəvakibin mügəbilində tədbir göstərməyə əlhəq acizəm.

Bundan sonra sərdar Zaman xan şuru elədi:

– Bu çakəri-xalis, saqqalının tükünü dövləti-əliyənin xədəmatində ixlas və hünər ilə ağartmışam. Məsələn, on il bundan əqdəm ki, taifeyi-Osmaniyyə Bəkir paşa Dəmirçioğlunun sərəskərliyi ilə yetmiş

min nəfərə qərib xaki-İranə hücum gətirməyə müsəmməm olmuşdur: qibleyi-aləmin pedəri-büzurgüvarı İran qoşununun sərdarlığını mənə vagüzar etdi. Əgərçi bizim qoşunumuz da hesab və ədəddə taifeyi-Osmaniyyədən kəm deyildi, nəhayət, mənim heyfim gəldi ki, fırqeyi-naciyyənin qoşunun kürəhi-zallənin müqabilində tələfə verdim. Ona binaən əmr etdim ki, Osmaniyyə sərhəddindən ta nəhayəti-mülki-Azərbaycan tamam dəhaqinin ziraətini xarab etsinlər və çarpaclarını qovub gətirsinlər. Körpüləri dağıtsınlar və yolları pozsunlar. Vəqta ki, Bəkir paşa sərhəddimizə daxil oldu, əgərçi müqabilində bizim qoşundan bir nəfər görəmdə, amma yollar bir mərtəbədə xərab olunmuşdur ki, əsla özü ilə topxana gətirməyə qadir olmuyub, ancaq atlı və piyadəsilə ənvai-zəhmətdə Təbrizə varid oldu və hər tərəfə dəstə göndərib zaxirə təhsilinə iqdam etdi. Əlinə bir həbbə və bir öküz və qoyun düşmədi. Naçar üç gündən sonra üftan və xizan ac və əfsürdə Təbrizdən kusi-rehlet döyüb qaçı.

Bu tədbir ilə mülki-İran taifeyi-biganənin hücumundan məhfuz qaldı. Yolları pozmaq və körpüləri yixmaq bir mərtəbədə tədbiri-müfid göründü ki, dövləti əliyyə Bəkir paşa qaçandan sonra dəxi belə səlah gördü ki, onları həmişə bu qərarda baqi qoysun, dübarə taifeyi-biganənin hücum gətirmək ehtiyatı ilə. Bu təriq ilə dövləti-əliyyənin qoşunundan bir nəfərinin dəxi burnu qanamayıb, əsakiri-mənsurənin cümləsi həmsayə düşmənlərin vəhşəti üçün salım qaldı.

Belə işlər xüsusunda asitaneyi-əliyyənin qoca iti tədbir göstərməkdən aciz deyil! Amma kəvakib ilə müxalifət etməkdə əqlim hər bir əlacdan qasir görünür...

Şahin vəhşəti qayətdə ziyadələnməyə başladı. Sonra müstövfi Mirzə Yəhya təkəllümə gəldi:

– Bu bəndeyi-həqir vəzirin əqrəbi və dəst-pərvərdəsi olduğum səbəbə və onun vücudu vasitəsilə bu mənsəbə yetişdiyimə görə, ixləs və sədaqət göstərməkdə bilkülliyyə onun niyyəti-həsənəsinə və qaydasına peyrəvilik etmişəm. Müşəxxəsdir ki, qoşunun və əvasiti-sahib-mənsəbanın məvacibi qibleyi-aləmin fərmanı mucibincə və mənim imzam ilə vilayətlərin mədaxilindən həvalət olunur. Çünkü xəzinəyi-amirədə nüquddan nöqsan görsənmişdi, necə ki, vəzir zikr elədi, ona binaən mən bu cəhətdən qayətdə diləfsürdə idim. Əgərçi mən fərəmini-məvacibi imza edib vilayətlərə həvalə etmişəm ki, məvaciblərin qəti ilə dövləti-əliyyə xalqın nəzərində bietibar görünməsin; amma

məxfi hər bir vilayət hakiminə piş əz-vəqt məktub göndərmişəm ki, mənim tərəfimdən cüdagənə nəvişə olmamış məhz fərman mucibilə məvacib icra etməkdən etiraz etsinlər. Həmin tədbir səbəbilə xəziniyi-amirənin mədaxili çox təzayüd behəm edibdir və qoşun xalqı və sahibmənsəblər əgərçi bivüsuli-məvacib qalıqlar, amma sülh və asayış zamanı olmaq səbəbilə və İranın kəmali ucuzluğuna görə, məvəcibə ziyadə möhtac olmayıblar.

Belə işlər xüsusunda mənim zehni-dəqiqim-yədi-beyza göstərir; lakin kəvakibin təsirini rədd etmək üçün, doğrusu, heç bir çarəyə əqlim çatmır...

Növbət yetişdi mollabaşıya; təqrir elədi;

– Cənab əqdəsi-ilahi qibleyi-aləmin vücudi-mübarəkini əim-meyi-ətar hörmətinə cəmin-afati səmavidən və ərzindən məhfuz etsin! Bu daiyi-dəvami-dövləti-qahirənin ixlas və sədaqəti, silsileyi-cəlileyi-Səfəriyyəyə nisbət tövsifdən xaricdir.

Qibleyi-aləmin pedəri-büzürgüvarları zamanında mənsəbi-molla-başılığa sərefraz olduğumda nisfi-İran, hətta payitəxtin yarısı dəxi sünni məzhəb idı. Əvvələn, məvəaizi-həsənə və saniyən, təxvifati-kəsire səbəbilə tamam sünni məzhəbləri rahi-rasti-məzhəbi-isna əşəriyyəyə hidayət etmişəm.

İndi Allahın kərəmindən səfheyi-İranda beş-altı nəfərdən ziyadə sünni tapılmaz. Bu xüsusda İran xalqından dəxi kəmali-rizaməndlilik var ki, bəmükərrədi-təklif qədimi ata və babalarının məzhəblərindən əl çəkib hidayətə rağib oldular.

Hətta mən istədim ki, cühudlara və ermənilərə dəxi əl qatıb oları da şıə məzhəbinə döndərim, amma bir para xeyrəndiş kimsənələr məsləhət görmədilər ki, lüzumi yoxdur. Çünkü hər torpaqda cühuddan və ermənidən bir az var, bizim torpağımızda dəxi bir az olmaqları məsləhətdir.

Əlavə, müşəxxəsdir ki, əimmeyi-ətharın-əhadisi-sərihəsi muci-binçə islam mülkündə təxtə və tacə malik olan kimsənə zati-şərif və vacibüttaət məhsub olunmaz. Zira ki, bu dərəceyi-aliyə imama və ya onun naibi müctəhidi-ələmə mütəəlləqdir. Ona binaən mən cəmi xütəbaya hökm yazdım ki, tamam vilayətlərin mənabirində xalqa elam etsinlər ki, haman əhadisin silsileyi-Səfəriyyəyə şümlü yoxdur. Zira ki, xanədani-nübüvvətdən və dudimanı-imamətdən zühur ediblər və vazehdir ki, əimmə haman əhadisi qeyrilərinin haqqında buyurmuşlar, nə öz övladlarının.

Bu övgat ki, qibleyi-aləmin vücudu təsiri-kəvakibdən məhəlli-xətərdədir, mənim ürəyim qüssədən, tabadakı balıq kimi büryan olur və qasir əqlimə belə yetişir ki, o mələn münəccimbaşının özü bu işin çarəsini bizdən artıq bilir. O, qibleyi-aləmə xəyanət edibdir ki, kəvakibin təsirini bildirib, dəf inin əlacını izhar etməyibdir, əlbəttə, bir xəbis fikrə görə necə ola biler ki, zəhri göstərə, nadzəhri göstərməkdən özünü kənara çekə?

Peyğəmbər sələvatüllahi-əleyh buyurubdur ki: “külli münəccimin kəzzab!”<sup>\*</sup> Bu hədsi mən onların və əhvalına isnad edirəm, nə elmlərinə. Çünkü o mələunların əxbarı əksər övgat nəticə bağışlayır, amma özləri yalançı və bədzatdırılar!

Qibleyi-aləm onun özünü çağırınsın, bu hadisənin dəfi üçün onun özündən əlac istəsin. Əgər üzr gətirsə, boynunu vurdursun.

Mollabaşının münəccimbaşı ilə ədavəti-sabiqəsi var idi. Bu keyfiyyət onun üçün çox yaxşı vəsilə göründü ki, onun və sair münəccimlərin guri-pedərini yandırsın.

Əlhəq, münəccimbaşı dəxi görünür ki, çox əhməq imiş. Nə lazım olmuşdu ki, belə vəhşətli xəbəri şaha verib bu qalmaqala səbəb ola və özün dəxi həlakətə sala?..

Münəccimbaşa əvaxirdə bu bəhsə varid edirdilər, cavab verirdi ki:

– Mən qorxdum ki, əgər bu xəbəri şaha əqdəm yetirməsəm, özgə münəccimlər onu yetirərlər; mən şahın nəzərində xəri-nadan qələminə gedərəm, mənsəbdən məzul ollam.

Behər surət, şahın münəccimbaşından haman namübarək xəbərə görə zəhləsi getmişdi. Mollabaşının təhribi olmamış da bu halda kəmali-qeyz ona üz verib, xacə Mübarəki qaim sövt ilə səda etdi. Xacə hazır olduqda, buyurdu ki:

– Bu saat fərraş göndər, münəccimbaşını mənim hüzuruma gətirsin!

Xacə qayıdır, bir saatdan sonra münəccimbaşı hazır oldu. Şah qəzəblənmiş aslan kimi dizi üstə çöküb xıtab etdi:

– Pedərsüxtə, kəvakibin afətindən məni qorxudarsan və əlacını gizlərsən?! Cəllad!

Türfətül-eyndə cəlladi-mühib belində xəncər, əlində tənab içəri girdi. Biçarə münəccimbaşının ərvahı uçub başladı yarpaq kimi titrəməyə. Şah cəllada buyurdu ki:

– Apar bu səegin bu saatda boynunu vur!

---

\* Münəccimlərin hamısı yalançıdır.

Sərdar Zaman xan əgərçi əhli-şəmşir idi, amma çox rəqiqülqəlb adam idi, münəccimbaşının halına tərəhhüm edib ayağa durdu, ərz elədi ki:

– Təsəddüqün olum, bu sakin boynu vurulandan sonra hadisənin dəfi üçün kimdən əlac soruşacağıq? Bu bəndeyi-zəlil, istida edirəm ki, mənim saqqalımın ağ tükləri hörmətinə onun qətlindən güzəşt edib, hadisənin əlacı xüsusunda ondan tədbir soruşasınız. Əgər müvafiqi-xahiş cavab verməsə, o vaxt müqəssir və müstövcibül-qətlidir.

Şah cəllada buyurdu ki:

– Onu qoy get!

Sonra münəccimbaşıya rücu edib dedi ki:

– Məlun, bu saatda hadisənin dəfinə əlac göstər!

Bığarə münəccimbaşı yaman halda idi. Hadisənin dəfinə heç bir əlac bilməyirdi. Amma ölüm qorxusundan izharına iqdam edə bilmədi; ərz elədi ki:

– Təsəddüqün olum, hadisənin əlacı mümkündür. Mənə bir saat möhlət verin, gedim “Zici-Uluğ bəy”ə mülahizə edim, qayıdım ərz eləyim.

“Zici-uluğ bəy”də hərgiz bu növ hadisələrin dəfi üçün bir şey mərqum deyil, amma münəccimbaşı istədi ki, bu bəhanə ilə özünü us-tadı Mövlana Cəmaləddinin yanına salsın və ondan məşvərət soruşsun; çünkü onu nücum elmində özündən artıq təcrübəli bilirdi.

Şah rüxsət verdi. Münəccimbaşı çıxmamış xacə Mübarək içəri girib ərz elədi ki:

– Mövlana Cəmaləddin hüzuri-mübarəkə müşərrəf olmaq istəyir.

Şah buyurdu:

– Çağır gəlsin!

Münəccimbaşıya dedi ki:

– Bir az hüzurda qall!

Mövlana otağa daxil olub şaha lazimeyi-sitayış əmələ gətirdi. Şahın işarəsilə oturub ərz elədi ki:

– Qibleyi-aləm sağ olsun, əgərçi bu bəndə pirlik səbəbilə dərxa-nədən kənar olub guşəgirlik ixtiyar etmişəm, lakin bu övqat, yəni novruzdan on beş gün keçmiş Mərrixin Əqrəb ilə iqtiran etmələrindən qibleyi-aləmin zati-mübarəkinə ehtimalı-sədəmeyi-üzma olduğu üçün vacibatdan bildim ki, hüzuri-pürnura şərəfyab olub, piş-əz-vəqt hadisəni elam edib, dəfinə tədbir göstərim. Bu xatirə ki, məbada bu keyfiyyət cavan münəccimlərin bəsirətindən məxfi qala!

Şah nəhayətdə xoşhal olub buyurdu ki:

– Mövlana, biz elə o xüsusda göftgu edirdik. Hadisə məlumdur. Tədbirini izhar edin.

Mövlana ərz elədi ki:

– Qibleyi-aləm bu əyyami-nühusətdə, yəni novruzdan on beş gün keçənədək gərək özünü səltənətdən xəl edə və təxtü-tacı təslim eyliyə bir mücərim və vacibülqətl kimsənəyə və özü xəlqin nəzərindən napədid ola. O surətdə kəvakibin təsiri haman mücərimin başında çatlayacaq; çünkü o vaxt İran padşahı odur.

Elə ki, hadisə vaqe olur və o mücərim ki, sahibi-təxtü tacdır, həlakətə yetişir, o zaman qibleyi-aləm ixtifadan çıxıb genə təxtü-taca malik olur və kəmali-iqbəl və afiyətdə səltənət edər.

Amma gərək xəlqdən bir kimsənə bu tədbiri bilmiyə və zənn etmiyə ki, qibleyi-aləm ariyətən təxtü-tacdan əl çəkir: ta ki, haman mücərimi ki, təxət çıxacaqdır, müstəqillən padşah bileyər və gərək hərəmxanə xatunlarının da talağı verilib kəbin kağızları yırtılıva. Sonra olara təklif oluna ki, Abbas Məhəmməd oğluna ki, dəxi padişah deyil və bir fərddir, əfradinasdan dübarə mənkuhə olub fəqr və qənaətə razı olurlarmı? Hər birisi ki, razı olsa, ona dübarə Abbas Məhəmməd oğluna nikah oxuna və kəbin kağızı yazılı və hər biri ki, razı olmasa, haman saat buraxıla...

Münəccimbaşı məhləkədən qurtardı. Şahın bəşərəsindən bilkül-liyyə qorxu əsəri rəf oldu. Rəngi ağarmış ikən qırmızılığa təbdil tapdı.

Əfradi-məclisdən mövlananın əql və kəmalına afərin sədasi səqfə bülənd oldu. Şah bəşasət ilə mollabaşıya mütəvəcəh olub sual etdi ki:

– Əhkami-şərə mutabiq bir qayətdə mücərim və vacibülqətl kim-sənə nəzərdə varmı ki, səltənəti və təxtü-tacı ona vagüzar edək?

Mollabaşı cavab verdi ki:

– Pərvərdigari-aləm qibleyi-aləmə ömri-təbii kəramət etsin. Bu şəhri-Qəzvində bir nəfər nabəkar peyda olubdur ki, cəmi-ruyi-zəmində ondan mücərimtər və qətlə müstəhəq bir kimsənə tapılmaz; adına Yusif Sərrac deyirlər. Məlum deyil ki, harada tərbiyət tapıbdır. Ancaq bu övqat şəhri-Qəzvində sakın olduğu üçün əcamir və övbaşdan özünə mürid cəm edib, həmişə üləmayi-giramın və xüddami-şəriəti-qərranın zərbinə və zəmininə zəbangüşadır.

Bu məlun həmişə öz müridlərinə sərahətən zikr edir ki, guya üləmayi-giram əvəmə firib verirlər. Məsələn, onun əqidəsilə, guya

ictihad lazım deyil və xüms və imam malı vermək xilafdır və guya üləma fövt olan müctəhidin rəyində qalmağı o cəhətdən əvama caiz görmürlər ki, özlərinin bazarı rəvac olsun. Və bundan əlavə, dövləti-əliyyəyə dəxi bəhslər varid edir, deyir ki, kətxudadan tutmuş padşa-hadək küll ərbabi-mənasib əhli-zələmə və qüttaüttəriqdirler, mülk və millətə hərgiz bulardan bir mənfəət aid deyil, həmişə öz həvai-nəfsləri ilə biçarə xalqı cərimə və müaxizə və müaqəb edirlər, öz rəftarlarında heç bir qanun və qaydaya mütəməssik deyillər, bu günə rəftarancaq əhli-zülmün və qüttaüttəriqlərin əməlidir. Və dəxi zikr edirlər ki, məzhəbi-tənasüxə qaldır.

Bu daiyi-dəvami-dövləti-qahirə belə səlah görürəm ki, qibleyi-aləm səltənəti və təxtü-tacı bu məluna təslim etsin ki, kəvakibin təsi-rindən öz cəzasına yetişib dərəki-əsfələ vasil olsun.

Əfradi-məclis külən bu rəyi təsdiq edib qaim sövt ilə dedilər ki:

– Yusif Sərrac pedərsüxtə bilkülliyyə qətlə səvar və bəlayi-asimanıyə müstəhəqdir.

Şah xoşhal olub buyurdu ki:

– Raziyam onun həlakına! Sabah bu tədbir tamam və kamal mücra olunacaqdır.

Əfradi-məclisi mürəxxəs etdi. Məclis dağıldı.

Olur ki, xanəndələr bu güzərisin vüquunda şübhə edib onu kizbə həml edələr; bu surətdə mən olardan təvəqqə edirəm ki, “Tarixi-Aləm-Ara”da Şah Abbasın cülausunun yeddinci ilində sadir olan vəqayıə mülahizə etsinlər.

İndi bizə lazımdır ki, Yusif Sərracı tanıdaq ki, kimdir?

Şəxsi-məzkur Qəzvinin qəryələrindən Kərbəlayı Səlim adlı bir dehqanın oğlu idi. Çünkü Kərbəlayı, Səlim bir mömin və müttəqi adam idi, istədi ki, oğlu molla olub üləma silkinə daxil olsun. Ona binaən onu uşaq ikən gətirib şəhri-Qəzvində məktəbə qoydu. Bir neçə ildən sonra Yusif Sərrac ki, həddi-bülüğə yetişib, asari-rüşd özündə mülahizə elədi, təhsili-elm üçün İsfahana getdi. Oradan dəxi bir neçə ildən sonra Kərbəlaya rəvanə olub, böyük alimlərin məclisində təkmili-ülümə şuru etdi. Müddəti-mədid orada məks edib tamam ülumi-islamiyyəyə vaqif oldu. Çünkü üləmanın əksəri-ümurda təqəllübünü müşahidə edirdi, ona binaən bu sinfə nifret bəhəm edib, istəmədi ki, özünü olarin zümrəsinə daxil etsin.

Kərbəladan qayıdıb varid oldu Həmədana; orda usta Xəlilin yanında qırx yaşında ikən sərracliq sənətini bir il müddətində öyrənib Qəzvinə müraciət etdi. Zira ki, bu şəhər paytaxt olduğu üçün onun sənətinin rəvacı burada artıq görünürdü.

Qəzvinə varid olandan sonra təəhhül ixtiyar edib dükan açdı, öz kəsbi ilə özünü və əyalını saxlamağa məşğul oldu.

Çünkü bir mərdi-səlimünnəfs və nikukar idi, həmişə üləmanın və ərbabi-mənasının hərəkəti-naşayistəsi onun xatirinə toxunub, olarin zəmmindən və zərbindən dilini saxlamağa qadir ola bilmirdi. Əgərçi bu növ cangüdazlıq ona sadiq və xeyrəndiş dostlar bəhəm etdi, nəhayət, axırdı bədbəxtliyinə bais oldu.

Sabahı gün şahın buyruğu ilə günortaya iki saat qalmış tamam əyan və əşraf və ərkani-dövlət və üləma və sadat və cümlə ərbabi-mənasıb, kətxudadan tutmuş yüzəraya dək dərbarı-şahidə hazır olub, hər kəs öz yerində durub kəmali-sükut və biistehzarlıq ilə şahın hüzuruna müntəzir idilər. Bu halda şah başında tac və əlində cəvahir nişan toppuz, qolunda cəvahir bazubəndlər, belində kəmər və şəmşiri-mürəssə zahir olub dərbar otağında ki, bir arşın yerdən rüfətli və xalqa baxan tərəfi bilmərrə açıq və bihaldi, təxtə çıxıb oturdu və üzün hüzzarı-dərbara tutub xitab elədi:

— Cəmaət, imdi yeddinci sənədir ki, mən cənabi-əqdəsi-ilahinin məsiyyəti ilə sizə padışaham və bəqədri-imkan sizin hər birinizə nəvazış və mərhəmət göstərmişəm və sizdən dəxi çox razı və xoşnudam; çünkü Səfəviyyə ocağına olan iradət səbəbi ilə həmişə mənə ixsal və sədaqət göstəribsiniz.

İndi bir para səbəblərə görə ki, kəşfini mən sizə lazım görmürəm, mən məcburam ki, səltənətdən əl çəkib təxtü-tacı bir kimsənəyə vagüzar edim ki, bu rütbəyə məndən əlhəq və şayistədir. Haman şəxsi mollabaşı və sərdar Zaman xan və vəzir və müstövfi və mövlana Cəmaləddin və münəccimbaşı sizə göstərcəklər. Gərək küllən gedib kəmali-şükəh və təntənə ilə onu gətirib, bu təxtin üstündə oturdub, müstəqillən özünüzə padışah biləsiniz. Vay o kimsənin halına ki, mənim fərmayışimdən təxəllüf edib, o şəxsin itaetində qüsür göstərə!

Şah bu sözləri tamam edib, tacı başından götürüb təxtin üstünə qoydu və tamam libası-faxirini soyunub, şəmşir və kəmərini açıb, bir mündəris libas əyninə geydi və xalqa mütəvvəcəh olub dedi ki:

– İndi mən əfradi-nasdən bir mərdi-fəqirəm: Abbas Məhəmməd oğlu. Dəxi məni axtarmayın ki, görə bilməzsınız! Xudahafiz! – deyib, təxtdən düşüb hərəmxanaya rəvanqə oldu.

Hüzzari-məclis heyran qaldılar. Bilmədilər ki, bu keyfiyyəti nəyə həml etsinlər...

Hərəmxanədə cümlə hərəmlər şahın fərmayışi ilə bir otağa hazır olub qüdumuna müntəzir idilər. Şah mündəris libasda haman otağa daxil oldu. Xubani-hərəm onu bu heyətdə görəndə az qaldılar qəh-qəhə etsinlər, amma şahın mühib baxışı və qaşqabağı olara bu hərə-kətdən mane oldu. Şah haman saat xacə Mübarəkə buyurdu ki:

– Molla Rəsulu özünün iki yoldaşı ilə hüzura gətir!

Mollalar dişqarida piş-əz-vəqt hazır olmuşdular. Hüzura daxil olunduqda şah oturmağı işaret etdi. Sonra üzün hərəmlərə tutub xitab elədi;

– Mənim əziz həmfirəşlərim! Mən kəmali-əfsus ilə məcburam ki, bir yaman xəbər sizə elam edim. Sizə məlum olsun ki, indi mən dəxi İranın padışahı deyiləm, dəxi mənim imarətim və dövlətim yoxdur ki, sizi zinət və zivərdə və alişan otaqlarda saxlıyam. Mən əfradi-nasdan bir fəqir və biçiz kimsənəyəm. Ona binaən labüddəm ki, sizin təlağı-nızı verib cümlənizi azad edim ki, hər kəsə meyliniz olsa, onu ixtiyar edəsiniz.

Sonra üzün Molla Rəsula tutub buyurdu ki:

– Buların siğeyi-təlaqlarını cari eylə!

Molla Rəsul hamısının təlağını yanındakı ədleyin hüzurunda oxudu.

Xubani-hərəm gördülər ki, bir qəribə iş üz verdi, çox xövfə və iztrəba düşdülər, heç keyfiyyətdən hali olmadıqları üçün bilmədilər ki, bu necə qəziyyədir. Cümləsi heyran qaldı...

Təlaq tamam olduqda şahın buyruğu ilə oların kəbin kağızlarını xacə Mübarək yırtdı. Şah dübarə xubani-hərəmə mütəvəccəh olub dedi ki:

– Əgər sizdən hər biriniz fəqrə və qənaətə razı olub, məni, yəni Abbas Məhəmməd oğlunu ərliyə qəbul edirsə, təzədən bu ibarət ilə ona siğeyi-nikah oxutdurram.

Hərəmlərin külliisi təzədən razı oldular ki, şaha mənkuhə olsunlar; çünki şah çox cavan və göyçək oğlan idi və bir də hərəmlər bu əmri zarafat kimi bir şey qiyas edirdilər və hərgiz əqillərinə çatmırkı ki, Şah Abbas qəflətən bir Abbas Məhəmməd oğlu ola. Amma oların cümlə-

sindən iki nəfər dilbəri-xubru ki, xilafi-rizaları ilə şahın hərəmxanəsinə düşmüşdülər, qayət şərm ilə və ahəstə səslə ərz etdilər ki:

– Biz padişaha mənkuhə olmuşduq və öz bəxtimizdən və dərəcəmizdən çox xoşnud idik; bu bəxtəvərlikdən mərhum olduq, Abbas Məhəmməd oğluna ərə getməyi qəbul etmirik.

Haman saat bu iki nəfər mürəxxəs olundu. Oların birisi gürcü qızı idi ki, Gürcüstan valisi şaha peşkəş göndərmişdi; haman günün sabahı öz əmisi oğlu ilə tamam cəvahiratın və məlbusatın götürüb, ziyadə pul ilə vətəninə müraciət etdi.

Gürcüstanda onum nəqlinə bavər etməiyib belə fərz edirdilər ki, guya o qaçıbdır və istəyirdilər ki, onu geri qaytarsınlar. Amma bilmirəm ki, nə əmr vaqe oldu ki, onu unutdular və bu qız bir cavan gürcüyə ərə gedib axır ömrünədək Gürcüstanda qaldı.

O birisi dilbər Qəzvin əhlindən bir tacirin qızı və bir cavan və xoşru oğlana namzəd idi. Xubru olmaq üçün qəflətən şahın dəllallarının çuğulçuluğu ilə atasından mütalibə olunub şahın hərəmxanəsinə daxil olmuşdu; zikr olunan keyfiyyəti öz arzusuna yetişməyə vəsilə bilib atası evinə qayıtdı və namizədinə vasil oldu.

Sair hərəmlərin nikahı mücəddədən Abbas Məhəmməd oğluna oxunub xacə Mübarəkə əmr olundu ki, cümləsini haman saat Qəzvinin altıncı küçəsinin başında müəyyən olunan bir evə piyadə götürüb yetirsin, özü dərbəri-şahiyə qayıtsın. Sonra Abbas Məhəmməd oğlu hərəmxanədən çıxbı uzaqlaşdı, napədid oldu.

Yusif Sərracın dükanı şah məscidinin meydanının məşriq səmtində vaqe idi. Günortadan iki saat keçmişdi. Yusif Sərrac fərizeyi-zöhrü əda edib, oturub, əlində bir cilovu tikib tamam edirdi, çünki müştəri tapşırılmışdı ki, gərək o gün hazır ola. Yanında dostlarından iki nəfər dəxi var idi ki, onun söhbətinə qulaq asırdılar. Yusif Sərrac bahalıqdan şikayət edirdi ki, biçarə fəqir kəslər haman il çox iztiraba düşmüşdülər; çünki keçən il nəhayətdə quraqlıq olmaq səbəbilə və Qəzvinin ətrafında suyun qilləti cəhətilə əksəri-məhsulat yanıb əmələ gəlməmişdi. Bu keyfiyyət bahalığa bais olmuşdu. Yusif Sərrac deyirdi:

– Təəccüb edirəm bu dövlətdən ki, Qəzvinə su çıxarmaq üçün həzar günə istitəət qüdrəti var, amma belə qəflətdədir ki, əsla bu əmrə mültəfit olmayıb öz rəayasının halına və paytəxtinin rövnəqinə təvəccöh etmir.

Bu halda meydanın məğrib səmtindən bulud kimi toz qalxdı. Yusif Sərrac iynəsi əlində başın yuxarı qovzadı, gördü ki, bir əsas peyda oldu və əsla xəyalından keçirmədi ki bu əsas və tədarük onun üçündür.

Qabaqda on iki şatır qıvraq geyinmiş, çəharguşə börk başlarında, onların dalısınca on iki ələmdar əlvan ələmlər əllərində, sonra dəsteyi-pişxidmətan ki, birisinin başında bir məcməi var idi. Dəsteyi-fərraş, əllərində ağaç, onların əqəbində miraxur yedəyində birturkmən atı; cəvahir nişan yəher və əzbab üstündə, mürəssə rəxt başında, mirvarid sinəbənd döşündə, zümrüd qotaz boynunda.

Bunlardan sonra mollabaşı və sərdar Zaman xan, vəzir və müstövfü və mövlana Cəmaləddin və münəccimbaşı, üləmayi-giram və sadati-üzam və sair əyan və əşraf və ərbabi-mənasib və bir dəstə piyada və bir dəstə atlı kəmali-şükuh və aram ilə gelirdilər.

Elə ki Yusif Sərracın dükanına bərabər oldular, hamısı dayandı. Mollabaşı və sərdar irəli durub, Yusif Sərraca kürnuş etdilər. Yusif Sərrac ayağa durub təvazö elədi, amma qayət təəccübdə. Sonra Mollabası təkəllümə gəlib dedi:

– Qəzanın təqdirindən, usta Yusif, bu gün sən bizim padışahımızsan. İranın səltənət texti bu halda Şah Abbasın vücudundan xalidir. Bızları sərəfraz və xoşbəxt eləyin, dərbarı-şahiyə təşriffərma olun ki, cülsusi-hümayun vaqe olsun.

Yusif Sərrac kəmali-təhəyyürə düşüb heç bilmədi ki, bu nə vaqiədir. Onun qabağında tamam ərkani-dövlət durmuşdular. Bu sözləri ona Mollabaşı deyirdi ki, İranda bir mətin kimsənə hesab olunurdu. Amma keyfiyyət bir mərtəbədə qərib idi ki, Yusif Sərrac onu doğru olmağına, bavücudi ki, gözü ilə görürdü, hərgiz etibar edə bilmirdi. Aqibət məqami-cəvaba gəlib dedi:

– Mənim məxdumum Mollabaşı, mən cənabınızı İranda mətin adamlardan hesab edirəm, bilmirəm ki, aya dəli olubsunuz, ya bəng atıbsınız ki, bu qəbil sözləri mənim üzümə deyirsiniz. Mən bir fəqir sərrac babayam. Mən hara, təxtü-tac hara?

Vallah, mən anlaya bilmirəm ki, sizin bu hərəkətinizi nəyə həmlədəm... Mat və heyran qalmışam. Təvəqqei-çakoranə edirəm ki, mənə sataşmayasınız!

Sərdar Zaman xan sözə şuru elədi:

– Usta Yusif, sən bu saatda qibleyi-aləmsən və biz cümləmiz sənin qulun və səgi-asitanən varıq! Sənə çakoranə bizdən təvəqqə etmək münasib deyil, sən xüsrovənə fərmayış etməyə şayistəsən! Biz nə dəli olmuşuq və nə bəng atmışıq, cümləmiz əqli-səlim və şüurukamildə varıq, amma hərzəti-barının təqdirinə təbdil yoxdur. Bu gün külli-İran mülkündə sənin səltənətin müsəlləmdir.

Mollabaşının qovluna görə, dərbəri-şəhiyə təşrif-fərma olun ki, cülusu-humayun vaqe olsun.

Sonra üzün dörd nəfər hazırda olan pişxidmətlərə tutub dedi ki:

– Xələti-şahanəni gətirin, qibleyi-aləmi geyindirin!

Pişxidmətlər əllərində məcməi ilə ki, içində xələti-şahanə qoyulmuşdu, dükana ayaq basdırılar, məcməini yerə qoyub şuru etdilər Yusif Sərracın köhnə palтарını soyundurmağa və xələti-şahanəni ona gey-dirməyə.

Müxalifət bir yana çatmadı. Yusif Sərrac məqami-təslimdə durdu ki, üqəla öz xahişlərini əmələ gətirsinlər. Elə ki, libas geyinmək tamam oldu, miraxur mürəssə rəxtli atı qabağă çəkdi. Yusif Sərracı mindirdilər ata, əsas qərari-sabiq üzrə dərbəri-şahiyə rəvanə oldu. Fərraşların küçələrde “Berəvid! Berəvid!” səsi hər dəqiqə ərşə dayandı. Tamam əhli-Qəzvin zükürən və ünasən, səgirən və kəbirən pəncərə-lərə və damlar üstünə çıxıb nəzzarəyə məşğul oldular və keyfiyyətdən müxbir olmadıqları üçün cümləsi heyrətdə qaldı.

Dərbəri-şahinin qapısında fərraşlar Yusif Sərracı atdan düşürdülər. Mollabaşı və sərdar Zaman xan qolundan yapışib kəmali-təzim ilə imarətin otağına daxil etdilər və səltənət təxtilin üstündə oturtdular. Ərkani-dövlət, üləma və sadat, əyan və əşraf və ərbabi-mənasib otağın qabağında səf çəkib əl-əl üstə durdular. Mollabaşı dua oxuyub tacı-səltənəti qoydu Yusif Sərracın başına, şəmşir və kəməri-mürəsəni bağladı belinə, cəvahir bazubəndləri asdı qollarından, mükəlləl toppuzu verdi əlinə, genə bir dua oxuyub, üzün xəlqə tutub dedi:

– Mübarəkbad edin!

Mübarəkbad sədası xalqdan asimanə bülənd oldu və bargahın imarətlərindən əksi təkrar tapdı. Kərrənayı-şadiyanə başlandı çalınmağa. Bu halda sərayı-şahidən göyə bir fişəng buraxdırılar. Bu əlamətə görə, şəhərdən xaric qəle toplarından yüz on tir şənlilik topu atdırılar.

Əgərçi Sədi və Hafizdən sonra İranda şeir qayətdə tənəzzülə düşüb şüəranın əşarı küllən biməzmun və məhz puç ləffazlıq olmuşdu, amma genə əlhəmdü-lillah o halda bir neçə nəfər sahibi-cövhər şair peydə oldu ki, bədahətən cülusi-hümayun üçün qəsaidi-qərra inşa edib, Yusif şahın təxtə çıxmığını tərif və özünü hikmətdə – Süleymana, səxavətdə – Hatəmə, şücaətdə – Rüstəmə, qüdrətdə – qəza və qədərə təşbeh eləyi nəzərdən keçirdilər və tarixi-cülusunu nüktəsəncani-Qəzvin belə tapdılardı:

“Şahi-xuban nəbud Yusifi-ma,  
Leyk u şahi-mülki-İran şod”.\*

Elə ki, bu əmal tamam oldu, Mollabaşı xalqa elan etdi ki:

– Mürəxxəssiniz!

Hami dərbarı-şahidən çıxdı, ancaq Yusif şah qaldı təxtin üstündə, qabağında xacə Mübarək, başqa bir neçə xacə ilə və Əzim bəy pişidmətbaşı və bir neçə pişidmət və otaqdan dişrə ferraşlar.

Yusif şah təhəyyür aləmində fikrə piçidə oldu. Bir neçə dəqiqlik dən sonra xacə Mübarəkə üzün tutub soruşdu:

– Siz kimsiniz?

Xacə Mübarək cavab verdi ki:

– Bəs sizin çakərani-mülxisiniz; xacəgani-hərəmik, mən buların böyüyü və bular da mənim zirdəstlərimdirlər.

Sonra pişidmətlərə üzün çevirib soruşdu ki:

– Siz kimsiniz?

Əzim bəy pişidmətbaşı cavab verdi ki:

– Biz sizin kəminə nökərləriniz, pişidmətlərik, mən buların rəsiyəm, bular da mənə tabedirlər.

Yusif şah soruşdu ki:

– Bəs o dişqarida görükənlər kimdir?

Əzim bəy cavab verdi ki:

– Olar da firqeyi-ferraşdır ki, həmişə xidmət üçün kəmərbəstədirlər.

Yusif şah buyurdu ki:

– Siz dəxi çölə çıxın. Xacə Mübarək, sənin zirdəstlərin də çölə çıxıssınlar, sən qal!

Elə ki, hamısı qayib oldu, Yuçif şah xacə Mübarəki yanına çağırıb dedi ki:

– Sənin bəşərəndən mən görürəm ki, sən gərək yaxşı adam olasan. Sən allah, mənə söylə görüm ki, bu qəziyyəyə səbəb nədir? Çünkü sən həmişə Şah Abbasın əndərununda olubsan, mümkün deyil ki, bu qəziyyə sənə məlum olmasın.

Xacə Mübarək vaqıən çox saf və sadıq adam idi. Fikir etdi ki, qibleyi-aləmin sualında həqiqəti gizlətmək cayız deyil. Çünkü həmişə şah Abbas oturan otağının qapısının dalında dururdu ki, çağırılan saat

---

\* Bizim Yusif gözəllərin şahı deyildi,  
Amma İran mülkünün şahı oldu.

xidmət üçün hazır olsun, ona binaən, keçən gündə vaqe olan güzəriş və ərkani-məşvərətin göftgusunu tamam eşitmışdı, əhvalatdan xəbərdar idi. Qəziyyəni ibtidadan intihayədək Yusif şaha nəql etdi.

Yusif şah soruşdu ki:

– Bəs Şah Abbas haradadır?

Xacə Mübarək cavab verdi ki:

– Bir gəda libası ilə müləbbas olub napədid oldu. Məlum deyil ki, hardadır.

Yusif şah aqil adam idi. Kəvakibdən onun hərgiz qorxusu yox idi. Ancaq bu növ qeyri-mütearəf təriq ilə tərəqqi etmək onun ürəyinə bir vəhşət və qorxu salırdı. Nəhayət, bir belə cəmaətin vücudu ilə səltənət-dən özünü kənar tutmağa əsla çarə görmədi. Naçar ümuri-səltənətin icrasına iqdam etdi. İbtida fərraşbaşı Əsəd bəyi ehzar elədi: buyurdu ki:

– Bu saatda on iki fərraş özünlə götürərsən, gedərsən Mollabaşı Axund Səmədi və sərdar Zaman xanı və vəzir Mirzə Möhsünü və müstövfi Mirzə Yəhyanı və münəccimbaşı Sədrəddin və mövlana Cəmaləddini tutarsan, apararsan salarsan Ərkədə olan zindana, qayıdar-san gələrsən, əncami-fərmayışi mənə ərz elərsən!

Əsəd bəy baş vurub rəvanə oldu. Sonra Yusif şah pişxidmətbaşı Əzim bəyi ehzar edib buyurdu ki:

– Tapşır, mənə şam hazır etsinlər ki, bu gün bir zad yeməmişəm.

Pişxidmətbaşı ərz elədi ki:

– Tapşırışam, aşpzalar şam üçün hazır etməyə məşğuldurlar.

Şah buyurdu ki:

– Bəs sən və xacə Mübarək gəlin otaqları və hərəmxanəni mənə bir-bir göstərin və məlum edin ki, mənim istirahət otağım hansıdır.

Pişxidmətbaşı və xacə Mübarək düşdülər qabağa, bir-bir əndərun otaqlarını göstərməyə şüru etdirilər.

Əvvəlinci otaqda əlvan fərşlər döşənib, qəribə gül və giyah ilə və quş şəkilləri ilə divarfi və səqfi münəqqəş olmuşdu.

İkinci otaq da habelə fərşlə döşənmüşdi və divarlarında Səfəviyyə nəslindən vəfat edən padşahların və namdar şahzadələrin təsviri çəkilmişdi. Üçüncü otağın divarlarında İranın sair silsilədən olan padşahlarının timsalı nəqş olunmuşdu. Dördüncü otağın divarlarında Şahnamədə yazılan İranın qədim pəhləvanlarının və Mazəndəran divlərinin surəti yazılmışdı ki, bir-birlərilə cəng edildilər. Divlər buynuzlu və quyruqlu çəkilmişdi. Beşinci otağın divarlarında Şah İsmayıll Səfəvi ilə sairlərin mabeynində vaqe olan cənglərin surəti rəqəm olunmuşdu.

Hərəmxanə otaqlarının cümləsinin divarlarında qız, oğlan şəkli yazılmışdı ki, oğlanlar qızlara gül dəstəsi təarüf edirdilər və qızlar oğlanlara piyalə verirdilər və hər otaqda rəxti-xab hazır idi.

Yusif şah hərəmxanə otaqlarının birisini özünün istirahəti üçün müqərrər edib xacə Mübarəkdən soruşdu ki:

– Hərəmlərin ziynət otağı hansıdır?

Xacə Mübarək ərz elədi ki:

– O başdakı otaqdır. Amma ağızı qıflıldır. Açıarı sandıqdar Ağa Həsəndədir.

Şahın buyruğu ilə pişxidmətbaşı haman saat sandıqları hazır etdi. Ziynət otağının qapısını açdılar, şaha göstərdilər: bu bir böyük otaq idi: içində hər tərəfdən sandıqlar düzülmüş. Sadıqların qapağını götürdüllər, qəribə-qəribə ziynət və zivərləri şaha göstərdilər; o cümlədən giranbaha kişmir, şalları, lətif ünas libasları, pakizə ipək parçalar, cəvahiratdan qayrılmış güllər və guşvarələr və üzükler və mümtaz mivəriddən boyunbağları idi.

Yusif şahın üç qızı var idi: böyüyü on dörd yaşında, ortancısı on iki yaşında, kiçiyi səkkiz yaşında və iki oğlu var idi: altı yaşında və dörd yaşında Qızlarının hər birinə bir gül və bir güt guşvarə və bir üzük və bir boyunbağı və bir dəst libas və bir rizayı şal və övrətinə bir dəst libas və bir rizayı şal ayırdı, xacə Mübarəkə təslim etdi, buyurdu ki:

– Bunları apararsan Qəzvinin ikinci küçəsində mənim qədimi evimdə övrətimə yetirərsən. Deyərsən ki, mənim cəhətimdən əndişə etməsin, sabah oğlanlarımı hüzura göndərsin.

Xacə Mübarək şeyləri iki nəfər fərraşa götürdüb getdi.

Bu vaxt gün qürub etdi. Pişxidmətbaşının təklifi ilə şah qayıtdı əvvəlinci otağa. Qızıl şamdanlar yanmışdı. Süfrə döşənmişdi. Şah əvvəl vüzü edib şam və xüftən namazını əda etdi, sonra süfrə üstündə oturdu. Pişxidmətlər rəngarəng təamlar hazır etdilər. Şah yedi, doydu, süfrə yığıldı. Abtaba-ləgən gəldi, şah əlini yudu. Qəhvə gətirdilər, içdi. Qəlyan verdilər, çəkdi.

Bu halda fərraşbaşı Əsəd bəy daxil olub fərmayışı bitirdiyini ərz etdi. Şah buyurdu ki:

– Çox yaxşı, mürəxxəssən!

Sonra xacə Mübarek qayıdır şeyləri yetirməyini ərz elədi və dedi ki:

– Şahın övrəti və qızları göndərilən töhfələrdən qayətdə vəcd etdilər. Nəinki onun cəhətindən əndişə etmirlər, bəlkə bu qəziyeyi-qeyri-mütərəqqibədən çox sevinirlər və şadlıqdan tullanıb-düşürlər.

Şah övrət-uşağı tərəfindən xatircəm oldu.

Xacə Mübarəkdən və pişxidmətbaşından bir para əhvalat soruşdu. Gecədən dörd saat keçdi. Ayağa durub xabgahına gəldi; rəxti-xabını saldılar.

Pişxidmətbaşıya buyurdu ki:

– Qaravul müvəkkillərinə tapşır: qərari-sabiq üzrə hər yerdə qaravul qoysunlar.

Sonra rəxti-xabına girib yatdı. Pişxidmətbaşı və xacə Mübarək çıxdılar. Hər birisi öz məqamına getdi.

Sabahı gün Yusif şah salam otağına təşrif gətirib Molla Rəməzəni və Qurban bəyi və Mirzə Cəlili və Mirzə Zəkini ki, onun dostlarından idilər və şahın olara hər xüsusda vüsuqu var idi, ehzar elədi, mənsəbi-mollabaklılığı verdi Molla Rəməzana, sərdarlılığı həvalə elədi Qurban bəyə, xanlıq ləqəbilə vəzarəti tapşırı Mirzə Cəlilə, müstövfiliyi Mirzə Zəkiyə, münəccimbaşılıq mənsəbini bilmərrə mətruk etdi ki, dövlətə və millətə zərərdən başqa bir faydası yox idi. Buyurdu tamam vilayət hakimlərinə elamnamə və hökmi-müəkkəd göndərilsin ki, bu gündən sonra hərgiz cürət etməsinlər ki, biduni-təcvizi-şəri-şərif bir müsəlmani mövridi-müaxizəyə gətirsinlər və bacarmasınlar ki, məhz həvayı-nəfsləri ilə bir kəsi cərimə edələr və ya qətlə gətirələr və ya burun-qulağın kəsələr, gözün çızardalar və hökmədən əlavə hər vilayətə mötəmid baxıcılar təyin oldu ki, gedib vilayətlərin əhvalından və xalqın həvaicindən xəbərdar olub, gəlib ərz etsinlər.

Yusif şah bu baxıcıları hüzura istəiyb dedi ki:

– Hakimi vilayətlərə mənim tərəfimdən elam edərsiniz ki, Allah-dan qorxsunlar nahaq iş tutmasınlar, xalqı talayıb daşıtmassınlar, rüşvət almasınlar; yəqin bilsinlər ki, bu növ hərəkət axırdı oların özlərinin bədbəxtliyinə və həlakətinə bais olur.

Olar mükərrər müşahidə ediblər ki, bu növ rəftar ilə dövlət cəm edən kəslər axırdı baş veriblər və ya kəmali-bədbəxtliyə və zillətə və məskənətə düşübələr. İranda bu növ ilə cəm olunan dövlətin hərgiz heç bir xanədanda davamı olmayıbdır. Hani damqanlı Cəfər xanın kürurları? Hani Səlim xan Qaragözlünün dövləti? Hani şirazlı Mirzə Nağıının əmlakı? Padişahani-İran həmişə vəqta ki, bir sahibi-mənsəbi mülahizə edirlər ki, pul cəm edib sərvətə çatıbdır, haman saat bir bəhanə ilə onu məqami-müäxizəyə gətirirlər, hər nə vardır əlindən alırlar, özün həlak edirlər və ya zillətə və məskənətə salırlar.

Bu əmrədə hakimi-vilayətlər şəbihdirlər zəlilərə ki, qan sorub işşidikdə, sahibi oları sıxar, tamam sorduqları Qanı qusarlar. Kimisi bu cəhətdən ölürlər və kimisi zəif və lağır olur. Fəəmma əgər hakimlər niknəfəs olub və öz həlal rizqlərinə qane olalar, həmişə öz dərəcələrində baqi və xalq nəzərində müəzzzəz və səlatin niyyətində mukərəm olacaqlar və günbəgün rütbələri izdiyad behəm edəcək.

Bu sözləri təlqin edəndən sonra şah baxıcıları buraxdı. Sonra bu-yurdı xirac məbləği mötədil miqdardadək təxfif tapsın və əmr etdi ki, hər yerdə yollar təmir olunsun və lazımlı məqamlarda və mənzillərdə, körpülər və karvansaralar tikilsin və hər vilayətdə şəfaxanələr qayrıl-sın və mədrəsələr açılsın və susuz yerlərə su çıxarılsın, dullara və yetimlərə və sillərə və korlara ianət və himayət göstərilsin və vilayətlərdə hər bisərüpa özbaşına özünü üləma silkinə daxil etməsin, bu xüsusda mollabəşidən icazət istəsinlər və sinfi-üləma hər yerdə xalqın ehtiyacına kifayət edən miqdardan ziyadə olmasın və külli-üləmaya güzəran kifafinca xəzinəyi-amirədən vəzifə qərərdən etdi ki, səltənətə möhtac olub ərbəbi-mənasibi xidmeti-şahidə əhli-zələmə xitab etməsinlər və əmri-mürafəni ki, səltənətin ümdə ləvazimatındadır, üləmanın əlindən alıb ərbəbi-mənasibin süləhasına vagüzar elədi ki, millət mürafəi cəhətdən özlərini üləmaya möhtac görüb ancaq oları mərcə bilməsinlər və səltənətdən uzaq düşməsinlər və buyurdu ki: vücuhi-bərr hər yerdə süləhadan dörd nəfərə müntəqil olub vilayatın füqərasına dəftər üzü ilə sərf olunsun və hesabı divana göstərilsin; ta ki, füqəranın bəzi vücuhi-bərrdən bəhrəyab olub, bəzisi məhrum qalmasın və əmr etdi ki, xüms və imam malı verilməsin ta övladı-rəsul-əleyhüssəlam zilləti-sualdan azad olub sair xalq kimi öz kəsbləri ilə vəchi-məisət təhsil etsinlər.

Bu xüsusda mötəbər üləma Yusif şaha kütubi-fiqhdən fitvalar çıxardıb göstərdilər. Və vilayətlərə elamnamələr göndərdi ki, bundan sonra bir kimsənə cürət etməsin ki, şaha və ümənəyi-dövlətə və çakə-rani-dərgaha peşkəş versin və payəndaz salsın və heç kəs peşkəş vasi-təsilə hökumət tapmağı təmənna etməsin, ancaq öz ixlasını və hüsn-i-xidmətini bu mətləbin təhsiline vəsilə bilsin və maliyyati-divan hər vilayətdə əmin şəxslərə təslim olunub xəzinə ismilə hər yerdə dursun və məsarifi-səltənət dəftəri üzilə təyin tapıb lazımlı olan övqatda hər yerin xəzinəsinə həvalə olunsun və rəaya bilkülliyyə həvaləcatı-məsarifədən asudəhal qalsınlar. Və dəxi mədaxili-səltənətin izdiyadi

üçün qərar qoydu ki, tacirlər və bəyzadələr və xanzadələr və şahzadələr, hətta üləma və sadat və sair sinfi xalq mədaxili-əmlakdan şəhərlərdə ondan bir, dehatda iyirmidən bir xəzinəyə versinlər və qoşun xalqının və əhli-xidmətin məvacibi əsla lavüsul qalmasın ki, səltənətin nəqsidir; bəlkə həmişə vilayət xəzinələrindən bilatəxir müraciət olunsun. Və bey və şəra olunan əmlakin qiymətindən dəxi xəzinənin nəfi üçün təmənə beş şahı vəz olunsun və qaideyi-beyü-şəra tərk olunsun ki, tənxah sahibləri bu qaydanın vücudu ilə rəhn alıb borc verməyə mail olmadıqları üçün ərbabi-həvaici müzətər edirlər ki, mülk və mallarını əDNA qiymətə beyi-şəra etsinlər, bu ümid ilə ki, vədə başında ərbabi-həvaic mülk və mallarının istirdadından aciz olacaqlar.

Çün Yusif şah bilirdi ki, miraxur yay fəqli padşahlıq atları yaylağa aparıb bəsləmək bəhanəsi ilə ətraf xalqına çox əziyyət və cəfalar yetirirdi və oları çapırkı, talayırdı və əmiri-topxanə topçuların cümləsinə xəzinədən məvacib götürüb heç birisinə bir həbbə vermirdi və xəzinədər padşahlıq pulun içində çox qəlb pul qatıb xalqa dağıdırdı və Qəzvin bəylər-bəyisi xalqdan hədsiz rüşvət alırdı və daruğə dövlətlilərə füqəranın müqabilində üz göründü, kətxudalar Qəzvinin küçələrini natəmiz saxlayırdılar, cümləsini məzul edib, yerlərinə özünə məruf olan şayistə adamlar təyin buyurdu.

Mollabaşı Axund Səməd Ərkin zindanında zindanbandan eşitdi ki, onun mənsəbini həmçəsmi Molla Rəməzana veriblər, qüssəsindən ficətən həlak oldu.

Yusif şah dəxi əmr etdi ki, Qəzvinin küçələri genəlsin və içində hər yerdə zahir olan quyular örtülsün ki, gəlib-gedənlər olara düşmək-dən məhfuz olsunlar və xalqın ərzinə qulaq asmağa və dadına yetişməyə qayda və qərar qoydu və buyurdu ki: Qəzvinin füqərasına bahalıq cəhəti lə padşahlıq ambarından buğda verilsin və sahibi-vüquf adamlardan və mahir kənkanlardan bir məclisi-məşvərət bərpa olub Qəzvinə su çıxarmaq üçün göftgu olunsun və tədbir və dəsturüləməl təhrir olunub nəzərə yetişsin.

Bu vaxtda Qolland taifəsindən bir parası fars xəlicinin qürbündə bir məhəldə sükna etmişdilər. Bu günlərdə oradan bir elçi əmələsi ilə Qəzvinə varid oldu ki, İran dövləti ilə mabeynlərdə ticarət üçün sürüt bağlaşınlar. Elçinin əmələsi ilə Yusif şahın hüzuruna yetirdilər.

Onun nəvazışatından və əql və fərasətindən və əgərdeyi-cahandarlıqlıdan elçi və əmələsi vəcd etdirilər. Bilkülliyyə məramlarına nail

olub tühəf və hədaya ilə mürəxxəs oldular və kəmali-rizaməndlikdə muavidət elədirələr.

Yusif şahın cülausundan bir həftə keçdi. Hər gün onun həsənatından və ədalətindən növ-növ əlamətlər xalqa zahir olurdu. İran üçün əyyami-firuzluq, əyyamışədət və iqbal üz verdi. Lakin əşayida, bəni-növi-bəşər heç vaxt yaxşı günə dözməz. Bizim babamız Adəmə və anamız Həvvaya cənnətdə nə əksik idi ki, genə Allahın əmrini sindirdilər və cənnətdən qovuldular? İnsan belədir!

Əhli-Qəzvin hər gün qələ qapılarından adam şaqqlarını asılmış görmədilər və şah meydanında cəlladların adam şaqqlamaqlarını və dardan asmaqlarını və göz çıxarmaqlarını müşahidə etmədilər. Bu keyfiyyət olara xeyli qərib göründü. Əvvəl dedilər ki:

“Görünür bu təzə padşah çox rəhmi və helmi adamdır!”

Sonra onun rəhminə və helminə bəhsələr varid etdilər. Bunu süstərəyliyə və zəifilmizəcələğə həml qıldılar. Bundan əlavə dəxi Yusif şahda hezar gunə özgə eyblər tapdılar. Müxtəsəri-kəlam bir belə ziyadə rəhmi padşahın təhti-əmrində zindəganlıq etmək nəhayət dərəcədə məlal-əfza göründü.

Ümənayı-məzul xalqın bu növ niyyətini istinbat etdilər və onu qənimət bilməyə fövt etmədilər.

Hər birisinin başına şuriş və tuğyan xəyalı düşdü və tezliklə Qəzvində şurişi-əzim bərpa oldu. Şurişin əvvəlimci səbəbi məzul miraxur idi ki, küçədə köhnə xəzinədara rast gəlib, ona yoldaş olub soruşdu:

– Sən allah, Mirzə Həbib, de görüm xalq bizim təzə padşahımızın haqqında nə danışır?

Mirzə Həbib cavab verdi ki:

– Xalqın təzə padşahdan zəhləsi gedir. Onu süstrəy və bikarə bilirlər.

Miraxur:

– Vallah, Mirzə Həbib, xalq bizdən əqillidir. Doğru deyirlər. Sən allah, bu neçə əhməqlilik idi ki, biz elədik? Bir sərraci-birütbəni gəti-rib özümüzə padşah qayırdıq, başımıza bəla açdıq. Qulluğumuzun və ixlasımızın əvəzində mənsəbimizi də əlimizdən aldı. İndi vilayət içində bir itcə abrumuz yoxdur. Vallah, belə rüsvaylıq olmaz ki, biz tutduq...

Xəzinədar:

– Məgər biz onu padşah elədik! Şah Abbas belə buyurdu; çarəmiz nə idi?

Miraxur:

— Xub, Şah Abbas o vaxt padşah idi. Hökmü bizə rəvan idi. İndi ki, Şah Abbas yoxdur aya bizə nə manedir ki, bu məlun və bidini ki, deyirlər tənasüxi məzhəbdır, təxtdən aşağı salaq, tələf edək, sonra Səfəviyyə nəslindən bir şahzadəni təxtə oturdaq ki, bari nəcabətinə görə təxtü-taca səzavar olsun?!

Xəzinədar:

— Çox yaxşı danışırsan! Bu xüsusda bilkülliyyə mən səninlə müvafiqəm. Amma biz iki adamın əlindən nə gələr? Gedək əmiri-topxanənin yanına, onun rəyini dəxi hasil edək. Axı, o da bizim kimi məzullardandır.

Hər ikisi getdilər əmiri-topxanənin otağına. Əmiri-topxanə oların gəlməyindən çox xoşhal oldu. Qayət şövq ilə sözlərinə qulaq asdı. Bilkülliyyə olar ilə şuriş xüsusunda müttəfiq olub dedi ki:

— Bu iş süvarilərin sərkərdəsi Bağır xanın rızası olmamış sürət tapmaz.

Əmiri-topxanə:

— Bağır xan mənim ilə çox yeganə dostdur. Mən boynuma çəkirəm ki, onu bu əmrde özümüzə yoldaş edəm. Ona deyəcəyəm ki, bu bidin Yusif şahın əyyami-səltənində laməhalə bizim başımıza gələn qəziyyə onun da başına gələcək. Vaxt ikən əlacını eləmək gerek. Yəqinimdir ki, bu söz Bağır xana əsər edəcək, çünkü dünən səlami-ammədə şah ona qəzəbnak olub sərzəniş edibdir ki, çaxır içib, məst olub, namaz qılmağa, məscidə daxil olubdur.

Əgər Bağır xan bu əmrə razı olsa, piyadələrin sərkərdəsi Fərəc xan dəxi razi olacaq. Çünkü Fərəc xan Bağır xanın əmisi oğlu və damadıdır. Heç bir əmrde onun rəyinə müxalifət etməz. Amma siz durun, gedin Qəzvinin köhnə bəylərbəyisinin yanına. Onu dəxi razi edin, boynuna qoyun ki, məzul daruğə və kəndxudalarla bu xüsusda göftgu etməyi və onların rəyini ələ almağı təəhhüd etsin.

Müfəttinlər bir-birlərindən ayrıldılar. Hər birisi getdi iş görməyə.

Mətləb çox tez hasil oldu.

Üç-dörd günün müddətində hamı müntəxəb olunan kəslər göründü və hamısı şurişə meyl və amadəlik göstərdilər. Müfəttinlər qərar qoymalar ki:

— Şənbə günü sübhdən padşahlıq sarayını əhatə etsinlər və içəri daxil olub Yusif şahı təxtdən yerə salıb həlak eləsinlər. Sonra özlərinə Səfəviyyə nəslindən bir təzə padşah tiksinlər.

Müqərrar olunan günün sübh çağında ki, hələ padşahlıq sarayının qapıları açılmamışdı, külli süvari və piyadə tamam müsəlləh onun ətrafinı büründülər...

Yusif şah keyfiyyətdən xəbərdar olub buyurdu ki:

– Sarayın qapılarını açmasınlar. Bu günə namünasib hərəkatı Yusif şah mollabaşıyi-sabiq Axund Səmədin, sərdar Zaman xanın və vəzir Mirzə Möhsünün və müstövfi Mirzə Yəhyanın və münəccimbaşının və mövlana Cəmaləddinin tərəfindən ki, əşxasi-sahib qüdrət və aşkarla onun bədxahları idilər, mənzur edirdi. Ona binaən cülausunun ibtidəsində ehtiyat yolundan lazımlı bilib oları həbsə salındı. Amma məhləkə özgə tərəfdən açıldı.

Bu halda Yusif şahın dəxi həvaxahları xəbərdar olub müsəlləh və kəsrət və izdiham ilə sərayı-şahiyə anən-fəanən üz qoymağə başladılar. Müfəttinlər ilə müqabil durub nəsihət və mövizəyə şüru etdilər ki, bu hərəkəti tərk etsinlər; fayda-pəzir olmadı; iş islah və müdaradan keçdi; başladılar bir-birləri ilə atışmağa və cəng etməyə. Qiymət bərpa oldu. Hər iki tərəfdən baş və candan keçməyə müzayiqə etmədilər. İş atışmaqdan ötüb şəmsir və xəncər ilə bir-birlərinə həmlə etməyə çatdı. Qan su yerinə axdı.

Üç saat yarım kəmali-şiddətlə cəng tul tapdı. Hər iki tərəfdə altı min nəfərə qərib həlak və zəxmdar oldu. Aqibət asari-zəf və inkisar Yusif şahın həvahaxları tərəfindən müşahidə olundu; çünkü həqnasi-nas xalq peydərpey şəhərdən çıxıb, müfəttinlərin dəstəsinə qoşulub kəsrət və qüvvələrinə bais oldular. Ona binaən Yusif şahın həvaxahları şikəst tapıb hər kəs bir növ ilə başın mərəkədən qıraq çəkdi, canın qurtardı.

Müfəttinlər hücum edib sarayı-şahının qapılarının sindirdilər, içəri daxil olub Yusif şahı axtardılar, tapmadılar. Yusif şah itkin oldu. Kimi söylədi ki, cəng zamanında öz həvaxahlarının dəstəsinə qoşulub özünün hüzurılə oları cəngə dəlir edirdi, əsnayı-cəngdə məqtul oldu; kimi dedi ki, gizlənib, aralıqdan çıxıb, gözdən İtkin düşdü.

Xülasə, məqtulların arasında onun nəşri görünmədi. Fəəmma bir başqa yerde dəxi bu gündən sonra onu nişan verən olmadı. Müfəttinlər sərayı-şahini qarət etdilər. Oradan çıxıb cühud və erməni küçələrinə aşdılar: hamisinin evini dağdırıb tarac etdilər, ənva-ənva biəndazəlik və şərarət əmələ gətirdilər.

Gün batdı. Hər kəs öz evinə və mənzilinə qayıtdı. Şuriş və qovqa sakit oldu.

Sabahı gün rüəsayi-şuriş tezdən Ərkə rəvanə oldular. Sərdar zaman xanı və vəzir Mirzə Möhsünü və müstövfî Mirzə Yəhyanı və mövlana Cəmaləddini və münəccimbaşını həbsdən çıxardıb, güzarişi nəql edib soruşdular:

– İndi Səfəviyyə nəslindən hansı şahzadəni təxtü-taca səzavar görürlər?

Mövlana Cəmaləddin dedi ki:

– Siz allah, deyin görüm bu gün ayın neçəsidir?

Miraxur cavab verdi ki:

– Bu gün novruzdan on altı gün keçibdir.

Mövlana bəşəşət zahir edib dedi ki:

– Dəxi qəm çəkməyin, şuriş dünən vaqe olubdur. Məlumdur ki, afət keçibdir və Səfəviyyə şahzadələrinin heç birisi səltənətə şayistə deyil: tamam kəməndiş və kordurlar. Bir parasını Şah İsmayıл sani kor edibdir, bir parasın Şah Abbas özü:<sup>6</sup> olar məsrəfdən çıxıbdır, bir zada yaramazlar. Bizim padşahımız gənə Şah Abbasdır!

Miraxur dedi ki:

– Biz onun padşahlığına çox şadıq. Onun dövründə bizim hamıma çox xoş keçirdi. Çifayda, nə eliyək ki, o təxtü-tacdan əl çəkib gözdən itibdir. İndi bilmirik ki, haradadır.

Mövlana güldü, dedi ki:

– Onun taxtü-tacdan əl çəkməyinin səbəbi var idi. İndi o səbəb rə olubdur. Biz bilirik ki, o, harada gizlənibdir. Gedək gətirək, imarətinə yetirək!

Hamsı ayağa durub gəldilər Şah Abbas gizlənən evə. Onu oradan çıxardıb yetirdilər sərayı-sahiyə, təxtü-tacına əvvəlki kimi malik oldu. Hər iş qərari sabiq üzrə sürət tapdı, guya ki, heç bir hadisə vaqe olmamışdı.

Bu kəvəkibin həmaqətinə mən təəccüb edirəm ki, necə bilmədilər iranilər oları aldadırlar? Yusif Sərrac hərgiz İranın şahı deyil idi. İranilər onu hiylə üzündən padşahi-məsnü eləmişdilər. Belə sadəlik olurmu ki, kəvəkib özlərini iranilərə aldadıb biçarə və bitəqsir Yusif Sərracı bədbəxt etdilər? Şah Abbası kənar qoyub qırx il sərasər onun səffaqlığına və cəbbarlığına bietina nazir oldular?

Şah Abbas cəbbarlığının ədna əlaməti bu idi ki, bir oğlunu öldürdü, ikincisinin dəxi gözünü çıxartdı. Dəxi oğlu yox idi nəvəsi ona varis oldu. Amma kəvakibi və qınaməq [yeri] yoxdur. Şah Abbasın xudişəxsinə nisbətən kəvakibin bir ədavəti yox idi. Olara lazıim idi ki, novruzdan on beş gün keçmiş İran səltənətinin təxtindən bir şəxsi aşağı salıb bədbəxt etsinlər. Bu vaxt da İran səltənətinin təxtində oturmuşdu Yusif Sərrac. Ona binaən kəvakib onu aşağı salıb bədbəxt etdirilər. Kəvakibin hərgis xəyalından xütur etməzdi ki, iranilər oları aldada-caqlar, padşahi-həqiqinin əvəzinə padşahi-məsnuu oların sədəməsinin altına salacaqlar...

Vallah, qəribə əhməqdirlər bu ingilis tayfası ki, belə xətərli millət ilə az qalmışdır cəng başlayalar.<sup>7</sup>





## ZƏMANƏDƏN ŞİKAYƏT

Fəsad ilə dolu göylər edərkən tərsinə dövran,  
Tükənməz qəmdən olmuşdu könül-dərdli, ürək-nalan.  
Şərabım – qanlı göz yaşı, gözün peymanəsi – badəm,  
Yerim bir külüxən olmuşdu, ənisim ah ilə əfqan.  
Kimə mən üns ilə baxdım, məni təshifi yandırdı.  
Kimə qəlbimdə yer verdim, məni qovdu kənarından.  
Kimə mən yar dedim dərhal mənə o döndü nar oldu.  
Vəfa umdumsa hər kəsdən cəfa etdi mənə hər an.  
Hər hansı qapını döydüm, məni rədd etdilər dərhal,  
Haranı mənzil etdimsə, o mənzil oldu bir zindan.  
Ümidlə baxdığım dostlar mənə xor baxdılars, əfsus!..  
Təsəlli axtaran qəlbim buna heç tapmadı imkan.  
Kimə mən dost dedim, gördüm dönüb öz düşmənim oldu.  
Kimə mən ram oldumsa, dönüb mar oldu biiman.  
Həyatdan bunca bezdim ki, gəlib təngə dedim: “ay kaş,  
Bu dörd ünsür əzəl gündən olaydı xak ilə yeksan”.  
Ki birdən daxili bir səs dedi: “səhv etmə, ay aqil,  
Saqın sən, qafil olma, qaç, uzaş bu qəm yuvasından.  
Məgər bilmirmisən hər kim gedərsə Tiflisə şəksiz  
Olar hər bir fülsü zər, palazı ətləsi-əlvan.  
Xüsusilə vəfadarlıq, təvazö, ehtiram, həm də  
Yaman gündə dada çatmaq oranın şəninə şayan.  
Yaşar orda bilikli bir fəzilət sahibi alim,  
Ki, aləm içrə yoxdur heç onun mislində bir insan<sup>1</sup>  
Hamı ondan qalar razı, hamı didarına mayıl,  
Alar hər kəs kömək ondan, fəqirlər dərdinə dərman,  
Qədər əmrində bir quldur, fələklər hökmünə tabe.  
Qəza həqdən gətirmişdir ona qaziliyə fərman.  
O hər bir sirrə arıfdır, sözün yaqutinə sərraf.  
Biliklərlə dolan qəlbİ cahan nur saçır xəndan.  
Görüşdə Rumidən<sup>2</sup> artıq, məqamı Şəmsdən<sup>3</sup> yüksək,  
Bilikdə, fənni-hikmətdə böyükdür İbn Sinadan.<sup>4</sup>  
Onunla Tiflisin xalqı gözəllikdə olub məşhur,  
Necə gülşəndə gül qədri olar bülbüllə cavidan.  
Deyəndə incə sözlər, ya fəsahət göstərən dəmdə,

Qoyer Səhbani<sup>5</sup> xiclətdə, edər Xaqanini<sup>6</sup> heyran.  
Bütün qazılər ondan bil, alarlar təfsirin dərsin,  
Ona Qaziyyi-Beyzavi<sup>7</sup> olar şagird-əlif, beyxan”.  
Səbuhinin dili aciz onu vəsf etmək istərkən,  
Gərəkdir üzbəüz durmaq, sora yazmaq ona dastan,  
Mənə hatif dedi: “ruhum, yaraşmaz ki, bu idrakla,  
O cür dildarə çatmaqçın sənə mane ola hicran.  
Bilik dünyasına hakim, vəfada misli yoxdur heç,  
Onun idrakı çox yüksək, onun tərifi bipayan”.

## A.S.PUŞKİNİN ÖLÜMÜNƏ ŞƏRQ POEMASI

Gecə etdim uyqumu kənar,  
Sordum:  
“Ey sir çeşməsi-ürəyim, nə var?  
Nədən ötməz bağçanın şeyda bülbülü,  
Nədən qılmaz nitqinin tutisi göftar?  
Şeir yolun, söz yolun yoxsa kəsilmiş.  
Hanı xəyal qasidin, o yüngül çapar?  
Yaz gəlmış; hər tərəfdə çəmən qızları,  
Bəzənib, camalını etmiş aşikar.  
Çevrilmiş çayır, çəmən bənöfşəliyə  
Bağda odlu qönçələr açmış budaqlar.  
Çöl gəlini bəzənmiş; dağlar onunçün  
Ətək-ətək çıçəkdən cəvahir saçar.  
Başını tac qoyub da şükuflərdən,  
Oturmuş ağaların şahı pürvüqar.  
Süsən, zanbaq içirlər jalə şərabdan.  
Lalə qədəhlərində təkrar...təkrar...  
Göy çəməni yasəmən öylə donatmış,  
Nərgizin süzgün gözü baxsa qamaşar.  
Dimdiyində töhfəsi-gül yarpağından  
– Xoş gəldin, deyə bülbüл ötər bəxtiyar.  
Bəstəkəmər buludlar sular gülşəni.  
Ətirli dan yelləri olmuş bir əttar.  
Yumşaq səslərlə quşlar deyir səbzəyə;

– Götür torpaq pərdəni üzündən, ey yar!  
Həpsinin əli dolu, həpsi sevdalı,  
Bu bazarda nə dürlü məta desən var.  
Kimi gözəlliyilə cilvə göstərib,  
Kimi fəğanla eylər eşqini izhar.  
Keçirməkdə vaxtımı şənliklə həpsi,  
Həpsi qəmdən, qüssədən eyləmiş fərar.  
Bu şadlıqdan, ey könül, nəsibsiz qalıb,  
Sənsən ancaq olmayan uyqudan bidar.  
Ürəyində həvəs yox, başında sevda,  
Dolaşırsan şöhrətdən, xəyaldan kənar.  
Söylə, sən haman könül deyilmisən ki,  
Dür sözlərin fikirlər bəhrinə cumar.  
Məna gözəllərindən ötrü yapardın,  
İnci düzümlərindən zinəti-rüsəxar?  
Bəs məlamət nədir, bu məlal nədir,  
Nədir varlığa qarşı bunca iğbirar?..  
Könlüm dedi:

“Ey mənim təklik yoldaşım,  
Var, get, bir də toxunma hissimə zinhar!..  
Çəmən qızları kimi, mən bilməmişdim  
Yaz yelinin dalınca payız yeli var.  
Söz atını qovub da, qılınc dilimlə  
Adından hər tərəfdə çəkəcəyəm car.  
Bizim axırımız da bəllidir bu gün  
Bu vəfasız dövrana yoxdur etibar.  
Ağılsızdır o quş ki, tordan çıxarkən,  
Danəyçin olur yenə tora giriftar.  
Bu nə şandır ki, bilməm güclü sədası  
Səma boşluqlarında şiddetlə gurlar.  
Başqa xəyal etmə ki, bəllidir, fələk  
Əhliylə daim eylər tərsinə rəftar.  
Ey dünyadan xəbərsiz, eşitmədinmi  
Söz ordusu başçısı Puşkindən əxbar?  
O Puşkin ki, nüktəyə başlayan zaman  
Hər bucaqdan qopardı coşğun alqışlar?  
O Puşkin ki, kağız da qaralanırdı,

Qələmi etsin deyə, üstündən güzar?  
Xəyalı, tavus kibi, bərli-bəzəkli,  
Sözdən qərib naxışalr eylərdi izhar?  
Həzm evini süsləyən Lomonovdu.<sup>1</sup>  
Orda Puşkin xəyalı oldu bərqərar.  
Derjavın<sup>2</sup> tutmuşdusa sözün mülkünü,  
Yerində Puşkin oldu nəzmilə muxtar.  
Camə bilik meyini tökdü Kapamzin<sup>3</sup>  
Puşkinə qismət oldu o cami-gülnar.  
Çar kibi, Çindən tutub Tatara qədər  
Dolaşırıdı şöhrəti diyarbədiyar.  
Şimalın göylərində – Şərq hilalı tək –  
Barmağı bir işarə eylərdi ixtar.  
Bu dildə, bu zəkada bir oğul hələ  
Görməmiş “yeddi” ata, “dörd” ana zinhar.  
Təəccübə dinlə ki, böylə valideyn  
Sərt davranışın, etmədi bu sərtlikdən ar.  
Onu əcəl oxuna nişan qoyub da,  
Varlığını eylədi ölüm tarimar.  
Zülm, qara buludlardan dolu yağıdırıb,  
Tökdü ömür barını etdi xakisar.  
Söndürdü əcəl yeli çıraq ruhunu.  
Susqun gecələr kimi, cismi oldu tar.  
El bağında, əlində sitəm külüngü  
Cavan belini qırdı zalim ruzigar.  
İncili mənaların məxzəni bir baş  
Olmuş ilan məskəni, bir xarabazar.  
Cisminin yuvasından uçdu can quşu,  
Böyük, kiçik qəmindiən çəkdi ahu-zar.  
Bülbül, təbinə həmdəm – qönçə könlündən  
Xəbər verməz torpaqdan baş çıxarsa xar.  
Rus torpağı yas tutub, fəğan qılır ki.  
– Ey qatillər əlilə ölen namidar.  
Qurtulmadın zamanın qanlı şərindən,  
Tilsimin də olmadı səən həvadar.  
Sən ki, çıxdın dostların əlindən, buraq,  
Üstündə haqq rəhməti olsun sayədar.

Torpağına saçmağa iki gül ətri,  
Qopar Baxçasaraydan bir incə rüzgar,  
Tutulub bu xəbərdən ağ saçlı Qafqaz  
Səbuhinin şerilə yasını saxlar.

## TƏCNİS

Əsiriyəm bir dilbərin ki, əgər  
Xəncərlə şan-şan o yara məni,<sup>1</sup>  
Visalından bullam həyati-tazə  
Yəqin bil, öldürməz o yara məni.<sup>2</sup>

Əmən məmən neylər cənnətin narın?  
Düzəxə bənzətməm firqətin narın,<sup>3</sup>  
Rışteyi-can olmuş telindən narın<sup>4</sup>  
Dilər eldən: yetir o yara məni.<sup>5</sup>

Dərdə kimin vardır mən tək davamı.<sup>6</sup>  
Eşqin məriziyəm, sən ver dəvamı.<sup>7</sup>  
Hər aşiqin candır eşqində vəmi,<sup>8</sup>  
Göstərməsin malı o yara məni.<sup>9</sup>

Rəqiblərdən gəlləm sənə divanə,<sup>10</sup>  
Göstərmə rüxsarın sən bu divanə.<sup>11</sup>  
Yolunda bil hər aqılı divanə.<sup>12</sup>  
Salsa çətin dağı o yara məni.<sup>13</sup>

Ciyərdəndir gözüməndə tökdüyüüm hər dəm,<sup>14</sup>  
Atəşi-suzandır çəkdiyim hər dəm,<sup>15</sup>  
Can quşunu avaz edəndə hər dəm,<sup>16</sup>  
Oxur zülfündəyəm, o yara məni.<sup>17</sup>

## TƏCNİSİ-DİĞƏR

Çıxıb gül fəslində seyrə nigarım,  
Sənalar eylərəm baharı yayə.<sup>1</sup>  
Doyunca gör qəddin, gözüm, bu qəmlə  
Ömr çatmaz bir dəxi ilə və ayə.<sup>2</sup>

Dedim: dilbər, məndən gəzmə dəxi dur,<sup>3</sup>  
Yolunda payəndaz baş ilə can dur.<sup>4</sup>  
Dedi: çün oxşatdin, məndən uzaq dur,<sup>5</sup>  
Qəmzəmi peykanə, qaşımı yayə.<sup>6</sup>

Söylə, səba, yarə, əsib o yana,<sup>7</sup>  
Olurmu bir əhvalıma o yana,<sup>8</sup>  
Səhər ki, xabından sərxoş oyana,<sup>10</sup>  
Bənöfşə tək üzdə telini yayə.<sup>11</sup>

Əcəl saqisindən allam peymanə.<sup>12</sup>  
Vəfa gər etməsən əhdü peymanə,<sup>13</sup>  
Məsturə tələtin cahan peymanə,<sup>14</sup>  
Nə nisbəti onun xurşidə, yayə.<sup>15</sup>

Sək rəqibin, ya rəb, başına qarə.<sup>16</sup>  
Baxmasın bir də o sinəsi qarə.<sup>17</sup>  
Mənə ki, rəhm etməz o bağıri qarə,<sup>18</sup>  
Oxusan yüz ona hədisü aya.<sup>19</sup>

## MƏDHİYYƏ

*Kapitan İqranoviç haqqında*

Şahi-şahan imperator, xosrovi-keyvan sərir,  
Padişahani-cahan olmuş onunçun dəstgir.  
Ədlilə tutmuş cahani pərtövi-xurşid tek,  
Hər kəminə çakəri əflakə qoymuşdur sərir.  
Qubbeyi-xərgahı doqquz çərxi-minadən keçib,  
Dadi-məzlumu sütun qalmış ədaləti cərir.  
Xosrovi-səyyarə baş açmış üfüqdən hər səhər.  
Asitani-ərş simasında qullar tək həqir.  
Çadırı-nili çəkib başına çərxi-lacivərd,  
Türreyi-şəbrəngə vurmuş şanə bu bədri-munir.  
Bir kənizi-mətbəxi qılımiş özün ixlas ilə.  
Eyləyib cismi-lətifin barıgahında həsir.

Yeddi göylər cəbhəsin mina qılıb əncüm belə.  
Boynuna zəncir salmış kəhkəşandan çərxi-pir.  
Buqeyi-hər xakə təyin eyləmiş bir sərfəraz.  
Hər biri İskəndəri-sani cahanda binəzir.  
Sərhədi-İrana qoymuş kapitan İqranoviç.  
Çəsmi-gərdun görməmiş devranda bir beylə əmir.  
Rəşki-firdovsi-bərin qılmış Muğanı sərbəsər,  
Şahsevən yeksər olubdur xaki-payında əsir.  
Etməyib dünya qulağına kəlamı tək kəlam,  
Görməyib çeşmi-fələk bir beylə hüşyarü bəsir.  
Hər kimin qəlbində bir sirri-nihan olmuş ola.  
İsiyi-Məryəm kimi əsrarə olmuşdur xəbir.  
Düşməni-bədxu əyər kəndusuna qarşı dura,  
Rubəh-asə titrər əzəsi görüb guya ki, şir.  
Əncüm-əflakı mühit etmiş cünudi-rus tək.  
Yer üzün təxsir qılımış ədl ilə Petri-Kər,  
Navəki-dilduzu şiri-çərxədən pərran keçib,  
Eylə kim asan keçər kərbasdan qərran tir.  
Mehri xavər bədri-ənvər çərxi-ətləs, sübhü-şam.  
Xani-mətbəxxanəsicün dəhr edib iki, fətir.  
Zakoni-İsanı ehya eyləmişdir necə kim,  
Eyləyibdir zində ənvatı Məsihullahi-pir.  
Tövsəni-təbim genə “İqranoviçin mədhini,  
Xingi-gərdun tək səriusseyr dər-vəqt-i-məsir.  
Xidmətində baş açıbdır bir mütercim sübhü şam,  
Eylə kim gün qarşısında baş açıb bədri-munir.  
Adına Mirzə İbadullah deyər əqli-cahan  
Qaməti xoş xətti dilkeş, yox onunçün bir nəzir.  
Madəri-gərdun onun tək doğmayıbdır bir cavan.  
Səfheyi-dövranda yad etməz onun tək dəhr pir,  
Xətti kağız üstə müşki-Çin təkdir dilfirib,  
Dudeyi-kilki-lətfi guiya vardır əbir.  
Mir Fəttah Mir Nizam oğlu sənə məddahdır,  
Bir kərəm qıl, qoyma qalsın dəhr ara xarıbü həqir.  
Zəhməti məhzi-rizayi-həqq üçündür, şah üçün,  
Eyləməz bir yol təmənna hiç kəsdən bu əmir.

Həm mütercim, həm özü vəqf eyləyib canın şəhə,  
Gecə-gündüz yatmayıb heç birisi bir ləhzə sir.  
Çox kəsə cibi-mübarəkdən verir altunu zər,  
Çoxların fəryadına yetmiş bu qapdan, ey bəsir!

## MİRZƏ FƏTƏLİNİN ŞANLI VƏLİƏHD ƏLAHƏZRƏTİN TƏRİFİNƏ YAZDIĞI QƏSİDƏ

Ey Gürcüstan torpağı, fəxr et ki, şahlar şahının oğlu,  
Dəniz və quru üzərində sürətlə və asan səyahət etmişdir.  
Üzərinə qədəm qoyub sənə yenidən həyat verdi,  
Hindistan ölkəsi bu gün sənin şöhrətinin həsrətini çekir.  
O, indi şimaldan parlayıb zühur etdişə də,  
Sən, ona dünyani bəsləyən parlaq günəş de!  
Şadlığa hazırlaş, hər cür qəmdən azad ol  
Ki, bu padşah nə Abbasdır, nə də Teymur Kurakandır.  
Misilsiz həzrətin iltifatından xoşbəxt olan  
Atasının vəliəhdı, padşahlar taxtının bəzəyidir.  
Onun iki adaşlarından bütün dünyani təslim edən birincisi  
Dünyada yunan xalqının çırğını işıqlandırdı.  
Onun parlamasının cəlalını artırdı, ona izzət yolu göstərdi,  
Nə qədər əqilli bir hakim, necə bir başçılar başçısı.  
Onun başqa adaşı olan mübarek qədəmlı, yaxşı əməlli xaqan,  
Yevropa padşahlarını Napoleondan qurtardı.  
Öz məmləkətinə əmniyyət, öz işinə bəzək verdi.  
Onun adı Ənuşirəvanın adı kimi dünya durduqca yaşadı.  
Ona da o birisi kimi dünyadan adlı-sanlısı olmaq layiqdir,  
Çünki, Nikolayın Fileqosa qədər sonsuz fərq var,  
Bu da onun kimi şahlara minnət qoymağə layiqdir.  
Çünki, bu onun sarayından onun taxtına varisdir.  
Onun cəlalı üçün bu kifayətdir ki, taleinin humayı  
Parlaq ayın və günəşin üzərində həmişəlik dövr edir.  
Ey Gürcüstan torpağı, indi səni bu mübarek üzlü,  
Dünyanın allahının əmri ilə bu gür şərəfləndirmişdir.  
Bu allah kölgəsinin kölgəsi altında mütləq qüdrət sahibinin  
lütfü ilə

Çoxlu asayış və şöhrətlər görəcəksən.  
Onun dövründə özün üçün bolluq illəri görəcəksən.  
Onun zamanında illər uzunu xoşbaxt olacaqsan.  
Sənin könül açan fəzan İrəm bağı olacaqdır.  
Rum və İran ölkələri həmişə sənin həsrətini çəkəcəklər,  
Gələcək haqqındakı bu falın həqiqiliyini öz gözümlə görürəm.  
Bunlar dövlətin rüknü olan Voronsovun barəsində sübut  
edilmişdir.

Onun feyz və ehsan buludundan su içdiyi zamanda,  
Səxavət çiskini ilə parladığın kimi parlayacaqsan.  
Sənin cavanların mübarək gününü xatirlarkən,  
Təşəkkürlə öz can nəqlərini xidmətində sərf edərlər.  
Şota Rustaveli və Bisryan xalqının oğulları,  
Ona gürcü şeirlərində tərif oxuyarlar,  
Onun dövlətinin həmişə qalmasının arzusu ilə  
Nəsimi kimi öz sözlərindən onun sarayına töhfələr yetirərlər.

## ZAKİRƏ MƏKTUB

Qasım bəy, eşitdim yaxın olubsan  
Xan qızına, axır nədir bu rəftar?  
Edibsən xubları yüz yol imtahan,  
Eylərsən onlara yenə etibar?

Yeyib otağında şamü nəharın,  
Kəsdiribsən yasdığının kənarın,  
Eşidirsən şirin-şirin göftarın,  
Kişi, sənin, vallah, əcəb işin var!

Dediycin qafiyə ona xoş gəlib,  
Qaçan bəxtin indi sənə tuş gəlib,  
Sövdalı başına təzə huş gəlib,  
Təəccüb eylərəm büsyar, büsyar!

Səni pərvəşlər salıb bu halə,  
Döndəriblər əlis qəddini dalə;

Çəkərdin onlardan həmişə nalə,  
Nədir yenə dildə əzbər olub yarlı?!

Xan qızı məhvəşdir, bir el, aləm,  
Məhvəşlər atəşdir, bizik əqli kəm;  
Yüz il xidmət edə oda bir adəm,  
Yenə düşən dəmdə ona, bil, yanar.

Xudadan isrətəm versin müradın,  
Yamanlığa hərgiz çəkmərəm adın.  
Yolunda zəhmətin, rənci-ziyadın,  
Mən çəkdir, o etdi məni şərmsar.

Özgə cəfalarım dursun kənarə,  
Nə lazım hər birin salmaq şümarə,  
Xeyr işinə onun mən o diyarə,  
Şadü xürrəm getdim, qayıtdım bəs xar.

O qafiyən mənə çox etdi əsər,  
Qalmadı könlündə ondan bir kədər.  
Növcavandır, təkdir, iyzədi-davər,  
Eyləsin ömründən onu kamgar.

Rəvadırmı çəkə biəsurdü bixab...  
Bəstəri-möhnətdə bu qədər əzab?!  
Duayı-xeyrinə eyliyin şitab,  
Siz də mənim kimi hər leylü nahar.

Belə pəriruyun, heç səni tarı,  
Rəvadırmı qəmdən sola üzarı?  
Həm xələfdən xal ola kənarı?  
Olsun ona mövlam yavərü qəmxar?

Mənim də var gərçi bir az günahım,  
Sən get hüzuruna ol üzrxahım,  
Söylə ki, ey şahım, ey qibləgahım,  
İncimə, gər etdim şikayət izhar!

## ZAKİRƏ MƏKTUB

Ey Qasım bəy, əcəb dövranə çatdıq,  
Mərdə indi olmaz başü can gərək!  
Qoç igidlər döyüş günü meydanda,  
Düşməninə qanlar ağladan gərək!

Yapalaq osmanlı,<sup>1</sup> bəri bax, kişi,  
İstəyir yerisin şahbaz yeriş!  
Sınar pərəü balı, pozular işi,  
Qulluğumuz rusə nümayan gərək.

Osmalıya yoldaş olubdur firəng,<sup>2</sup>  
Bir də özün sanan dəryada nəhəng.<sup>3</sup>  
“Edə billik, – derlər, – urus ilə cəng”  
Belə işə urus şadiman gərək!

Kiçik Napolyon<sup>4</sup> da görəcək, bilun,  
O günü ki, gördü böyük Napolyon!<sup>5</sup>  
İngilis əgər biz verməsək un,  
Onun əhvalına ağlayan gərək!

Söz müxtəsər, dünən yetişdi xəbər;  
İmperator yəni edib müqərrər,  
Dunay çayın keçib bir böyük əsgər,  
Ötə-aşa kuhi-Balakan gərək!

Bunda şübhə edən gərək ola gic,  
Aşmadımı əqdəm o dağı Dibiç?<sup>6</sup>  
Almadımı Ərzrumu Paskeviç?<sup>7</sup>  
Fəthi-rusə artıq nə bürhan gərək?

İndi Qarabağın igidlərinə,  
Kimdir şücaətdə ola qərinə?  
Yetişəcək hər biri düşmən sərinə,  
De ki, baydaq yızıb, top alan gərək.

Köhlən at üstündə, qılınc belində,  
Meydana üz qoyub tūfəng əlində,  
Gah sağına xəsmən, gahi solunda,  
Çıxarda naleyi-əlaman gərək!

Doğmamış Qafqazda analar qorxar  
Bizə döyüş gərək, nə biçin-başaq?  
Yenə Peterburqa sizlərdən baydaq,  
Bu il də istərik aparan gərək!

## TƏRİFNAMƏ

Ey Keyqubad taxtında əyləşən!  
Şahlığın onda həmişəlik olsun.  
Mənim bu əməyimə tərəf nəzər sal,  
Ki, bu mənim sərmayə və xəzinəmdir.  
Zəmanə şahının astanasına layiq  
Əgərçi töhfəm çox kiçikdir,  
Ondan başqa töhfəm yoxdur.  
Ancaq sədaqətdə heç kəsdən əskik deyiləm.  
Dünyanın, hadisələri olan bu namədə,  
Bir şahı sədaqətlə həmişəlik bəyəndim,  
Ki, İran ondan bəzək tapdı,  
Bütün işlər intizam və tərtib tapdı.  
Elə ki, fərmanvericilik taxtına əyləşdi,  
Öz qəhredici qüvvəsi ilə məmləkətdə fitnə  
qapısını bağladı.  
Zirəkliliklə gələcəyin fikrini etdi.  
Ədalət və səxavətlə öz adını diriltdi.  
Taxta əyləşdiyi vaxtdan, rus padşahı ilə  
Dostluq rəsmlərini saxlamışdır.  
Ey şah, bil ki, mənim bu kitabım  
Sənin gözəl işlərini dünyaya nişan verər.  
Baxışlarını İranın ətrafına tikərək,  
O ölkənin xəbərlərini yığaraq,  
Uca səs ilə dünyaya oxuyar.

Nasirəddin çox hörmətli şahdır.  
Xoşbəxt və mələk sifətli padşahdır.  
Xasiyyəti ilə tac və taxtı yüksəldən  
Tədbiri ilə hər işə ki, başlayır,  
Aydın iradəsini nəzərdə tutur.  
Ey padşah, sənin məmələkətinin xəbərləri,  
Sənin işlərini aşkar edir.  
Həmişə səni tərif edən kitabım  
Bu yaxşı işdə ondan yardım aldı.  
Şaha layiq saysız inciləri.  
Bir üzücü kimi o dənizdən çıxarır,  
Hər vaxt onları adamlara bağışlayır.  
Qafqaz ucqarından polyak yurduna qədər,  
Dünyanı başdan-başa sənin dövründə,  
Sənin adının şöhrəti ilə doldurur.  
Bütün bəşər tayfaları bilsinlər ki,  
Ey ədalətli, sənin bu gözəl dövründə,  
İran sənin sayəndə nə qədər rahatdır,  
Ey tac sahibi, bu məsnəvi ilə sənə tərif yazdım.  
Əgər ki, etibarca  
Onun qiyməti haqqında lovğalanmağa dəyməz.  
Ancaq onu səmimi sədaqətimin əlaməti hesab et!  
Ruslardan bir kiçik şairəm,  
Həzrətinizə sədaqət bəsləyirəm.  
Ümidim vardır ki, bu neçə beyt  
Ki, qaranlıq xatırimdə nəqş bağladı.  
Şahın mərhəmət günəşinin işığından  
Ay günəşdən işıqlandığı kimi, işıqlanacaqdır.  
Səxavətinlə məni də başı uca et!  
Şadlıq qapısını üzümə aç!  
Fikri aydın bilicilər nə gözəl demişdir:  
“Şahların kölgəsi könüldən qəmi aparar!”

## MÜXƏMMƏS

Zivər nə səzadır sənə ey dilbəri-ziba!  
Binəqs yaratmış səni ol xalqi-yekta!  
Deş bağrını dürdanələrin, boynuna asma!  
Et vəsməyə sən qasıq qabaq, ey qədi mina!  
Yum gözünü həm sürmədən, ey gözləri şəhla!

Kirşan, sənəma, ayineyi-ruyun edər tar  
Qoy həsrəti-vəchində ərisin onu zinhar.  
Gər qazə dəxi meyli-rüxun eyləsə izhar,  
Tök qanını öz dəstin ilə, ey büti-əyyar!  
Axır nəçidir vəslini o edə təmənna?!

Hüsnün sözü hər firqeyədir türfə fəsanə,  
Salmış bu zaman mehri-rüxun şölə cəhanə.  
Döndərdi sənin rəşki-ləbin badəni qanə,  
Düşsün tora, ya rəb, girə gər zülfünə şanə,  
Onun nə rəvadır düşə başına bu sövda?!

Əngüştərinin gözünə barmaq ola hər dəm,  
Gər meyl qıla kim ola dəstində mükərrəm,  
Əlbəttə edərsən kəmərin qamətini xəm,  
Bundan sora ta edə miyanın həvəsin kəm,  
Lütfü nəzərin kəsmə vəfadardan əmma!

Tiflis müsəxxər sənə, ey düxtəri-tərsa!  
Aşıqlərinə məbəd olub deyrü kəlisa!  
Məndən sənə vəsf istədi şıxlı Əli Ağə,  
Dedim: səni vəsf etməyə manəndi-Məsiha  
Ruhülqüdüs imdadı gərək nitqi-Məsiha.

## CƏFƏRQULU XANA

Səlam olsun məndən sərkər xana,  
Mollalardan bir az edim şikayət.  
Münkirdirlər əhadisə, qurana,  
Çifaидə gecdir hələ qiyamət!

Yetmişəm bulardan qələd<sup>1</sup> cana,  
Heç birisi yoxdur gələ imana.  
Görməmişəm belə əsrü zamana,  
Bular sarı nahəqq etdik siyahət!

İstəmənik derlər xətti-cədidi,<sup>2</sup>  
Əbəs yerə döymə soyuq hədidi,  
Üştüri-binoxta hərgiz büdidi?  
Bizlərdə nöqtəsiz olmaz kitabət!

Qəzəb etsin tanrı belə millətə!  
Rəva deyil bular girə cənnətə,  
Nə vacibə qail, nə də sünnətə,  
Görməsinlər peyğəmbərdən şəfaət!..

Biri söylər: “Nədir bu nuni-səgir?  
Lazım deyil bizə nə zəbər, nə zir!  
Yazacağıq elə begiri Bəkir!  
Sən ha çığır-bağır elə məlamət!”

Bir neçəsi üzdə müsəddiq olur,  
Qaib olur məndən, münafiq olur.  
Mirzə Əliancaq ki, sadıq olur,  
Yerdə qalan cümlə tapır zəlalət!

Bilmirəm ki, nədir bu işə çarə!  
Gəlimmi mən Qarabağa dübare?  
Olmasa gər xandan cüzi işarə,  
Əlibey sarıdan olmanam rahət!

## CƏFƏRQULU XANA

Hacı qulu səndən, ey tacı-sərim,  
Ziyadə-ziyadə xürrəm olubdur!  
Söz veribdir sizə Qruzenştern,<sup>1</sup>  
Poçotniklik işi möhkəm olubdur.

Dünən güzar etmiş idi bu yana,  
Çox söhbət eylədi Süleyman xana,  
Guya bu müjdədən olub divana,  
Papaq və saqqalı püfnəm olubdur.

Həmişə sizlərdən eylərdi qeybət,  
Deyərdi, verməzsiz qədrinə qiymət.  
Hani onda indi əvvəlki halət?  
Bir əcaib məddah adəm olubdur!

Bundan əqdəm on put qədri həlviyat,  
Mir Pəncəyə sizdən olubdur sövqat.  
Döşyüyəndə Hacı qutuya qat-qat,  
Nisfindən artıraq, bil, kəm olubdur!

Dedi: “Gərçi etdim onda bu işi,  
İndi dəyişmişəm belə rəvişi.  
Mən olmuşam xana ixləşli kişi,  
Köhnə niyyətlərim bərhəm olubdur”.

Pənah xan nəslindən dəxi bir adəm,  
Tövbə etdi, aldatmayam dəmadəm.  
Haciyi-möhtərəm, ey qibləgahəm,  
Guya İbrahim-i-Ədhəm olubdur!

Bundan belə olsun sizə bəşarət,  
Hacı olub indi əhli-kəramət.  
Gərək ola ona hər yerdə hörmət,  
Cənabi-dövlətdən əkrəm olubdur!

Qruzenşternə sizdən bir namə,  
Gərəkdir yazılıa, yetə əncamə.  
Yəqindir yetirir işin itmamə,  
Zəxminə vədəsi mərhəm olubdur!

## CƏFƏRQULU XANA MƏKTUB

Səbəb nədir kim, yazdığını kağıza,  
Heç cavab yetişməz bizim diyara?  
Lütfi-xan kəm olub yəqin ki, məndən,  
Əyləşib könlümə bir belə qara.

Oturub eylərəm fikir hər zaman:  
Nə üçün bir kağız yazmaz mənə xan?  
Yəqin ki, bizlərdən olmuş bədgüman,  
Kəsildi yol, belə bağlandı ara.

Lazım olmuş mənə kim, yazım əhval,  
Nə gunə keçinir keyfiyyəti-hal.  
Əvvəl ki, qar tutub dağlı salbəsal  
Taqətdən düşübdür həm malü qara.

Başımıza gəldi dağda gör nə iş:  
Gecə-gündüz yağır peydərpey yağış.  
Bilmək olmaz yazdır, ya payız, ya qış,  
Nahaq qaldıq bu il həsrət bahara.

Anlayıbsınız ki, bu xalqın pis işi,  
Qoymayacaq gəlsin çeyirtkə quşı,  
Öyrətdiniz molla oxusun daşı,  
Tufan salsın şəhrə, çölə, dağlara.

İkinci təqərrür olunan xidmət,  
İnşallah düzəlir, gər olsa fürsət.  
Qalaya geləndə eylərik söhbət,  
Etdiyim əməllər olur aşkara...

Sındırdın balın və pərin Cəmalın,  
Çıxardın əlindən yerin Cəmalın.  
Bir işə salıbsan sərin Cəmalın,  
Əlinizdən məgər ölü, qurtara!..

Bu yerdən ötəri, bir para əhval,  
Xidmətinə yazıb etmişəm irsal,  
Cavabını tez yazdırıb yola sal,  
Bu iş də düzəlsin var ikən çara.

## ÇEŞMƏ KİTABƏSİ

Bir əcəb çeşmə Əlaiddin rəvan etmiş idi,  
Məscidi-Batum cıvarındə nəziri-səlsəbil.  
Yandı üstündə onun pəh-pəh əcayıb sayəban,  
Hüsni-əxlaqılı məmduhu kərəmdə biədil  
Yəni Zünnureyn həm namı olur Şövqi ləqəb,  
Şimdi Lazistanadır qaimməqami-bibədil,  
Səlsəbil Osmani, Şövqiyyə inayət eyləyə,  
Cənnətül-məvadə fərda həzrəti-rəbbi-cəlil.  
İstəsən ol sayəban tarixi məlumun ola,  
Misrəi-rabidəki üç kəlmədən al ey aqıl!  
Yazdı bu tarixi türfə şerini Fəthi-Əli  
Müntəzirkən vapora Batumdadır ayəndə yil.

## SƏİDƏ XİTAB

Səida, nuri-çeşmim, bir nəsihət daxı məndən al!  
Ülumə sərfi-səy et, bulhəvəslik yoluna varma!  
Oxu türkü ərəb, fürsü firəng dillərini öyrən,  
Tələb et hüsni-inşanı və hüsni-xətti axtarma!  
Müqəffavü müsəccə yazımağı bilmərrə tərk eylə,  
Kəlamın vazeh olsun, mətləbi tekrar ilə yazma!  
Təkəllümdə və vəz ilə sölərsən mətləbi sadə,  
Şu vəzi hini-təhrirində daxı yaddan aparma!

## FUAD PAŞANIN MƏDHİNDƏ

Hər tərəfdən əhli-islamə bu gün təbşirdir.  
Kim Suleyman şahə Asəfvəş vəzirü mirdir.  
Şükr lillah ali-Osman dövlətində bu zaman,  
Zinət əfzayı-sədarət sədri-pur-tədbirdir.  
Şöhrətin tutmuş cahanı, əqlidə, həm elmdə,  
Zikr xeyrin, Asəfa, məzkuri-bürna, pirdir.  
Çünki bilmiş xosrovi-zimərhəmət bu əsrədə,  
Məmləkət hifzində rəyin behtər əz-şəmşirdir,  
İntixab etmiş səni bu rütbəyi-üzmayə ol,  
Müsliminə bu səadət həqqdən təqdirdir.  
Mən dəxi ümmidvaram bu səadətdən olam,  
Bəhrəyab, əmma muradım xaric əz-təqrirdir.  
Qeyreti-İslamdan məmlu könlə birlə bu dəm,  
Üz əvvəldim dərgəhüzə, zuddur ya dirdir.  
Siz bilirsiniz dəftər içrə ərzimi şərh etmişəm.  
Sədri-dövran əmri övsafında zu təsirdir.  
Qıl himayət sən dəxi Fəthi-Əliyə necə kim,  
Fatih-Xeybər sənə hamiyü dəstgirdir.

## YENİ ƏLİFBƏ HAQQINDA MƏNZUMƏ

Bu daimi olmayan dünyada mənim ömrüm,  
Həsrət və qüssə ilə başa çatdı.  
Vətən sevgisi üzündən,  
Çox tədbirlərə əl atdım.  
Ancaq səyim bir nəticə vermedi,  
Bu əsrədə bir könül sahibi görmədim.  
Türklərin və İran torpağını böyükələri  
Hamısı Çin xalqı kimi yatmışdır.  
Cavanlığım getdi, qüvvəm puç oldu,  
Zövqlü və ehtiraslı bir cavan görmədim.  
Dəniz yolu ilə Ruma səfər etdim,  
Yeni əlifbanı o ölkədə  
Bütün dövlət başçılarına göstərdim.<sup>1</sup>

Xəyalım ciy deyildi, çox pişkin idi.  
Birər-birər mənə “Yüz sağ ol!” dedilər.  
Dünya gözümdə behişt bağına döndü,  
Mənə böyük cəlal düzəldilər,  
Şaha layiq peşkəşlərlə əzizlədilər.  
Dünya muradımcı idi, fələk mehribandı.  
O dəqiqədə səadət mənimlə həmnəfəsdi.  
Birdən bir sarı üzlü kiçicik  
Mənim arzu piyalama zəhər damızdırı.  
Onun vəzirlərin yanına yolu vardı,  
Məni dinin və dövlətin düşməni kimi qələmə verdi.<sup>2</sup>  
O natəmiz kişi, bu ittihad ilə,  
Məni hər kəsin yanında xatırlayırdı.  
O, türkləri dəhşətə saldı,  
Dövlət şurası başçılarını qorxutdu.  
“Onillik zəhmətim onun sayəsində heç oldu,  
Yerdən siziltimi göy eşitdi.  
Pak Allah mənim köməyimə çatsın,  
Qiyamətdə ondan mənim qisasımı alsun”.  
Eşitdim ki, onun atası uşaqlıqda,  
Qəzvində üzü tüksüzlərdən biri imiş.  
O ay üzlü bir çox illər uzunu,  
Hamamlarda kisə çekən olubmuş,  
Azadə şahənşahın dövründə<sup>3</sup>  
Heyif ki, bir... vəzir olmuşdur,  
Ey İran cəmaeti, layiq deyil ki,  
Məfulun birisi belə fəal olsun!  
Çarəsiz Rum torpağından qayıtdım,  
Orda qalmaq mənim üçün uğursuz idi,  
Bu nəticəsiz gedib gəlmək haqqında,  
Oradan Tehrana xəbər göndərdim.  
Elmlər vəzirinin adına yoldan,  
Ürksevən bir məktub yazdım,  
Yeni əlisbanı ona nişan verdim,  
Onun üçün behiştə yeni qapı açdım.  
Bilmirəm onun himmətimi alçaq idi,  
Ya o, gecə-gündüz sərxoş idi,

Bu vəzir mənə cavab vermədi,  
Məqsədim üçün əl tutmadı.  
Başqa bir vəzir də dodaqlarını tərpətmışdı.  
Bu məsələ haqqında öz fikrini demişdi  
Ki, biz İran xalqı kiçikdən böyüyə qədər,  
Atəşpərəstdən, xristiandan, farsdan türkə qədər,  
Hamımız zirək və mərifət sahibləriyik.  
Zəka üzündən həmişə fikirdəyik.  
Yazının çətinliyindən qorxumuz yoxdur,  
Çala-çuxurdan çıxməq üçün, korlara yol göstərən  
lazımdır.

Heç kəsdən yeni yazı qəbul etmərik.  
Bizim öz yazımız və öz fikrimiz kifayətdir.  
Sonra bu fikri ilə güvənmişdi,  
Əlinin içi ilə saqqalını tumarlamışdı.  
O məclisdə sira ilə oturanların hamısı  
Ona demişdi: "Sağ ol, ey fikir deyən!  
Doğru sözünə min afərin olsun,  
Hikmətdə sənə heç kəs bərabər ola bilməz,  
Qəlbin işıqlıdır, sözün sağlamdır,  
Onu rədd etmək üçün Ərəstu belə cavab tapmaz".  
Təəssüf ki, gözəl xasiyyətli şahənşahın  
Vəzirlərin axmaqlığından xəbəri yoxdur,  
Heyif ki, fərasətli və huşlu şahənşah  
Heyvərələrin işindən sakit oturur.  
Heyif ki, ədalətli hökm verən  
Bu əlifbanı başdan-başa görmədi,  
Heyif ki, onun parlaq dövründə  
Abırlı bir vəzir görmədik.  
Hamısı töməkar, hünərsiz, ağılsızdırular,  
Kim onların adını yaxşılıqla çekər?  
Hərçənd onun dövrünün başlangıcında Şərqdə  
İldirim kimi bir vəzir parladı,<sup>4</sup>  
Ancaq o, ruslar ölkəsində vəzirlik edən  
Boris<sup>5</sup> kimi bir vəzir idi.  
Bütün işləri şahın qarışacağı olmadan gördüyü üçün,  
Ömrü Boris kimi zay oldu.

Bu rəmzi bu padşah anlarsa  
Onun ömrü günəş və ay kimi olsun.  
Ki, dövlət millətin pərəstəri olmalıdır.  
Millət dövlətin pərəstəri olmamalıdır.  
Ey Keyqubadın<sup>6</sup> taxtında əyləşən,  
Onun üzərində şahlığın daimi olsun!  
Eşitdinmi ki, rus ölkəsində,  
Himmətlə, qeyrətlə, namusla  
Aleksandr<sup>7</sup> rus millətinə nə yaxşılıq etdi  
Ad çıxarmaqdə dünyada kişi oldu.  
Eşitdinmi, ki, Palmertson<sup>8</sup>  
Britaniyalılar üçün nələr etdi?  
Sən Vilhelmi,<sup>9</sup>  
O ağıllı, elm sahibi kralı eşitdinmi?  
Zəhmət və çalışmaqdan bir an belə rahatlanmır,  
Ona görə də dövründə mülkü behişt kimidir.  
Sən Bismarkı<sup>10</sup> eşitdinmi  
Ki, başını göylərə yüksəldi.  
Onun fikrindən nə cür tədbirlər baş verdi?  
Vətəni uğrunda müharibə etdi.  
Eşitdinmi ki, inişil, Haribalı<sup>11</sup>  
Öz ay üzlü arvadı ilə  
Nə kimi cəsarətli müharibələr etdi,  
Vətənini yadlardan təmizlədi.  
Hər yerdə ki, o döyüslə məşğul idi.  
Arvadı arxasında ona kömək idi.  
Sən Linkolnu,<sup>12</sup>  
Canını millətə necə qurban etdiyini eşitdinmi?  
Tyeri<sup>13</sup> eşidib sənmi ki, indi  
Onun ömründən səksən il keçir.  
Vətəni üçün həmişə kədərlidir,  
O, pul və rahatlıq qayğısında deyildir.  
Ey padşah, vəzirlərin nə etmişlər?  
Onların işinə özün şahid ol!  
Vəzirlərin nöqsansız bir iş görməmişlər,  
Onlar gah qarınlarının dərdindədirlər, gah  
kisələrinin.

Elə isə onlar bir arpaya dəyməzlər.  
Ey şahlar şahı, onları qapından qov!  
Elmlı, düşəncəli vəzirlər axtar,  
Nəcabəti burax, bacarıq axtar  
Ki, məmləkətə yenə bəzəklə  
İstədiyin qədər bəzənsin.  
Yeni əlifbanı işə salsınlar.  
Xoşbaxlıq ağacını meyvələndirsinlər.

(ƏZİZ DOSTUM RUHULQÜDSƏ XİTAB)

Çox şikayət etdim, söz uzandi,  
Vaz keçdim, bir daha səni görməyəcəyəm.  
Bu işi, bu zəhməti və əziyyəti başa çatdırmağı  
Gələcək nəslə tapşırdım.

**HƏCVİ-ƏBDÜRRƏSUL XAN**

Dünən İranın paytaxtından  
Araq düşkünü, pərişan bir qoca gəldi;  
Nəcabətdə əllaf nəvəsi olub,  
Həbənnəqə kimi axmağın biri idi.  
Dedi: "Firəngistana dövlət məmuruyam."  
Allaha and olsun, bu xəbərdən yanıb töküldüm!  
Əliağa,<sup>1</sup> mənə bir içim su ver  
Ki, yanğım dəf olsun!  
Ay üzlü gürcü qızını  
O axmaq öpmək istədi,  
O saat araqdan onu qusmaq tutdu.  
Gücü çatdıqca ağızından  
O qızın üstünə...  
Təsadüfen yağlı mərək yemişdi.  
Qız tez ayağa qalxaraq dedi:  
"Sənə yüz dəfə Allahın lənəti gəlsin."  
Tiflisdən o ayaqyalın,

Müxtəsərcə deyim ki, çılpaq getdi.  
Dedi: “Mən soyuqdan qorxmuram!  
Mən nə bürüncək alacağam, nə də xəz dərisi.”  
Ey Əliağa, nə səvab olar ki,  
Ona bir arxalıq göndərəsən!  
Qafiyə dar gəldi, yoxsa mən  
Onu çox layiqincə çullardım.

## MOLLA ƏLİ

Molla Əli, sənə olsun mübarək.  
Şairliyin “qul uhiyə təbarək”\*  
“Ya əyyühəl müzəmmilü müdsir”\*\*  
Qənim olsun sənə bəndeyi-kafir.  
Sənsən bu gün kəffarətül kafirun,  
Unudubsan “və iləyhi türçəun”\*\*\*  
İşpiyonluq binasını qoyubsan,  
Şeytani-məridə əcəb uyubsan.  
Məndən xudavəndə qeybət edirsen,  
Özün guya sabah Həccə gedirsen.  
Paşa qətlin, balam, şəhri-Nəcəfdə,  
Mənmi dandım, yoxsa sən, keçən həftə?  
Şamaxıda neftin küpdən daşmağın  
Seyid Hüseyn ayağından başmağın  
Çıvardıban ayaq yalın bir dəstə  
Mürid ilə gedib haman küp üstə,  
Öz sarığın neftə bulaşdırmağın,  
Mənmi dandım, yoxsa sən, ey süxənçin?  
Sən deyildin məgər karvansarada  
Çıraqbanə mane olub orada  
Xalqa deyən: bica sərf etməyin pul,  
Bu işlərdən olmaz xeyirli bir yol?

\* Biz vəhy elədik, deyilən mübarək olsun.

\*\* Ey örtülmüş və susan.

\*\*\* Axırda ona qayıdacaqsınız.

Neçün olmaz, balam, getdin meraca  
Peyğəmbər eylədi fərz hüccaca.  
Onun ərşdən dar durur yolu,  
Çıraqbandan neçün olmur bir pulu?  
Sənin fikrin budur ki, xəlqi-tarı,  
Yol tapsınlar ancaq üz həccə sari.  
Xeyr ilə nəhsı qoy məqamə, balam,  
Sən get, bir də Ağa Rəsul, vəssalam!

\* \* \*

Yenə insü cin arasında bu nə qarışqlıqdır?!  
Sanki, mərsiyəxanın yemindən bir-iki batman əskikdir.  
Onum pul üçün etdiyi fəryad, bizim dünyada,  
Sur çalınmadan göyün ən yüksək qatına çatmışdır.  
Evvay, pul istəyir. Ona görə də indi  
Dünyanın hər yerində şuluqluqdur.  
Onun təməkarlığından tək biz fəğan etmirik.  
Bütün mələklərin başı qəm dizindədir.  
Bir tərəfdən qıtlıq və aclıq,  
Bir tərəfdən molla həyəcan salmışdır, – iş hər  
yerdə pozğundur.  
Hər ölkədə, xüsusən, bəla ilə dolu İranda,  
Bu dilənci adətli tayfanın əlinən yasdır.  
O dünyada bir dəfə qiyamət olar.  
Bu tayfanın üzündən bizə hər məhərrəm ayı qiyamətdir

\* \* \*

Onların təqlidi, elmi bərbad etdi.  
Ax, bu təqlidə iki yüz lənət olsun!  
Cəhaləti icthiad bizim qapımız gətirdi,  
Ey ağıllı, icthiaddan qaç!  
Dünyanın bütün bu qorxusu və qovğası,  
Bütün iranlıların ixtilafları,  
Həm təqliddəndir, həm icthiaddan.  
Sinəmizi çak edib, hər ikisindən dad çəkirik.  
Təqlid etmək bizə eyb olsun,  
Xüsusi ilə eşşək təbiətli (hud)un təqlidi.

\* \* \*

Mən ad və şöhrət axtararaq  
Behiştin hurisindən vaz keçdim.  
Nə üçün hər gün “vəzəvvicni”\* oxuyursan?  
Çətin ki, huridən kam alasən.  
Mən könlümü çərən-pərənə bağlamadım;  
Namaz və orucun eziyyətindən zəhləm gedir.  
Mərifət aləminə qədəm qoym!  
Bu sənin üçün huriyə çatmaqdan yaxşıdır.  
O, ağıllıların ruhunun ləzzətidir.  
Bu, cahillərin nəfşinin ləzzətidir.

## **SAHMAT OYUNU HAQQINDA**

Müxalifi karşısında görünce  
Bunların hər biri ona əzrayıl olar.  
Piyada tek addımla düz hərəkət edər,  
Öz hərifi ilə yanaşı olduqda mütləq vurular.  
Əgər düşmənin sahəsini keçərsə  
Cəlallı vəzir olar.

\* Məni evləndir.

Əgər şah köməksiz və tək qalarsa  
Düşmən ona hücuma keçər.  
O artıq əsirdir, sən şahı mat say,  
Çünki onun ölüm günüdür!

## VANDA

Müsəlmanlar! Orda-burda az danışın yalani,  
Gəlin həqqi unutmayın, insaf eyləyin bir az!  
Deyirsiniz – çoxdan keçmiş xariqələr zamanı  
Peyğəmbərlən sonra bir də möcüzələr yaranmaz –  
Bu sözlərə kim ananar, bir əfsanədir bunlar,  
Öz fikrimi isbat üçün mənim dəlillələrim var:  
Yetmiş altıncı illərdə Polşadan gələn kimi  
Tiflisə bir günəş doğdu, bu möcüzə deyilmi?

Cavab versin burdan axan, dünya görmüş dəli Kür,  
Bugünə tək kim Tiflisdə iki günəş görmüşdür?  
Adı Vanda, özü mələk, yanaqları nar kimi,  
Onaltıncı baharında yetişdi bahar kimi.

Qızın mehriban atası bir mötəbər kişidir,  
Onun əziz xatırını hamı sevir, istəyir.  
Göyün odlu günəşinə çox baxanlar kor olur  
Lakin, bu yer günəşindən zəif gözlər nur alır.

Vaxt olur ki, günün üzü buludlarla örtülür,  
Ancaq, mənim günəşimin üzü açıqdır, gülür.  
Kopernik də söyləmişdi günəş daim sabitdir,  
Lakin, Vanda dövr eyləyir, könüllərə can verir.

Hansı cənnət mələyində belə kamal, camal var,  
Hansı cənnət hurisində bu gözəllik tapılar?  
Mələklərə tay etmərəm bu füsunkar dilbəri,  
Listi çala bilərmi heç behiştin huriləri?

Mələklər heç bilirlərmi ayrı-ayrı dilləri?  
Görün necə dil bilir bu yer üzünün ülkəri.  
Heç mələklər oxumuşmu müxtəlif kitabları?  
Görün necə oxumuşdur Polşanın füsunkarı.

Köləliyi ləğv etdilər vuruşaraq gürcülər.  
Bu qılınclar, bu qırğınlar, heyf vermedi səmər –  
Vanda Kürün kənarında maral kimi gəzərkən  
Bir baxışla gürcüləri əsir etdi yenidən.

Səbuhi ki, əyilməzdi şahların qabağında.  
Gözəlliye əsir oldu bu ixtiyar çağında...  
Vandaya can sağlığıdır şairin təmənnası  
Qoy onunla fəxr eləsin xoşbəxt ata-anası.

## HEKAYƏTİ-SEYYİD ƏLƏM SƏLYANI

Səlyanda var idi bir Seyyid Ələm,  
Ələmdən olmuşdu mərdi-möhtərəm.  
Yəni məhərrəmdə ələm gəzdirib,  
Hər adamın üstə onu süzdürüb,  
Deyirdi: “Var nəzrin sənin, ey adəm!  
Sənə sarı gəlməz bisəbəb ələm”.  
Kimdir ki, olmasın ömründə nəzri?  
Heç kimin olmazdı ona bir üzri;  
Çıxardıb cibindən bir manat hər kəs,  
Deyirdi Seyyide “Al, get, səsin kəs!”  
Xalqa, nəzir vermək guya bac idi,  
Lakin Seyyid genə elə ac idi.  
Yalan ilə qəni olmaz bir kimsə,  
Tatar ola, firəng ola, ya nemsə.  
Borc edərdi Seyyid hər il sərasər,  
Borcuna olurdu axırda münkər.  
Bir əttara məqrız idı on tümən,  
Vədə başı inkar eylədi birdən.  
Əttar onu çəkdi qazı yanına,  
Neyləsin, salmışdı atəş canına.  
Dedi: “Qazi, insaf elə, dad elə,  
Peyğəmberi, imamları yad elə!  
Bu Seyyide mən yaxşılıq eylədim,  
Bildim ki, doğrudur “limən əhsəntüm”,\*

---

\* Gözəllərdəndir.

On tümən pulumu eyləyir inkar,  
Üzündə nə şərmi, nə həyası var”.  
Qazi dedi: “Seyyid, nədir cavabın?  
Belə deyür kişi: qıflı babın!”  
Seyyid dedi: “Ey qaziyi-mötəmən,  
Heç görübən məni tərafedə sən?”  
Adil imiş qazi, xeyli baməzə,  
İstədi Seyyidin bir burnun əzə.  
Dedi: “Çox görmüşəm, sual nə hacət?  
Cavab ister səndən kişi bu saət”.  
Seyyid dedi: “Haçan? Bu necə sözdür?”  
Qazi dedi: “Gecə deyil, gündüzdür!”  
Mehrini sən boşadığın xanıma,  
Vermirdin, gəlmədinmi yanına,  
Tərafe etməyə, ağıyi-əkrəm?  
Söz müxtəsər: “Olmadınmı sən mülzəm?”  
Seyyid dedi: “Yaxşı kəsdin sözümü,  
Bundan başqa heç görübən üzümü?”  
Qazi dedi: “Çox görmüşəm, ay ağa!  
Niyə unudubsan, deyilsən çägə!  
Bir də Mirzə Rəhim səni, ey məxdum,  
Gətirmişdi şərə, üzünü gördüm,  
Bağ nəqlində; uzun olmasın kəlam,  
Bağ yetişdi ona sən oldun nakam”.  
Seyyid dedi: “Yaxşı, dəxi başqa yol,  
Heç görübən?” Qazi dedi: “Sakit ol!  
Bir də qamış davasında keçən il,  
Gəmiçilər ilə edib qalü-qıl,  
Gəlmış idin şərə, utanmaz kişi!  
Mola Əkbər dəxi bilir bu işi”.  
Seyyid dedi: “Dəxi bəsdir, ey qazi!  
Çox gəlmışəm şərə zəmani-mazı,  
Demişəmmi aya hərgiz bir yalan  
Mən ömrümdə? İndi bu mən, bu Quran!”  
Qazi dedi: “Seyyid, etmə hərarət!  
Çəkərsən sözündən özün xəcalət.  
Nə lazımdır bu iddiayə qəsəm?  
Yalanına sənin şahiddir ələm.

Yalan deyən adəm deyər ahəstə,  
Ya örtülü, ya da gizlin, ya pəstə.  
Ələm ilə sən deyirsən yalanı,  
Belə yalan deməz kürdi-kolani!  
Deyərsən aşikar xalqa, ey zalim,  
Bilin ələm olur hər qeybə alim.  
Yalan deyil məgər, bu söz nainsaf?  
Bəsdir dəxi vurma sədaqətdən laf!”  
Seyyid qəmgin başın aşağı saldı,  
Aciz olub lap quruyub mat qaldı.  
Rəhm eylədi qazi onun halına,  
Müddəiyə dedi: “Xüms malına,  
Hesab elə tələbinə eysandır,  
Bağışla Seyyidə, çox natəvandır”.  
Əttar qəbul etdi qazinin sözün,  
Haman saat yumdu pulundan gözün.  
Seyyid Ələm oldu çox şadü-xürrəm,  
Xüsüsən ki, tez yetişdi mühərrəm.  
Yox idi ona heç başqa bir peşə,  
Düşdü yalançılıq təzədən işə.  
Seyyid olan adəm yalançı olur,  
Yalançı yox, bəlkə dilənci olur.  
Çünki, bipeşədir cəmii sadat,  
Edərlər iddia keşfi-kəramat.  
Biri deyər: “Mən sahibi-nəfəsəm,  
Duası müstəcab olan bir kəsəm”  
Biri deyər: “Ocağıma hər naçaq,  
Gəlsə, tapar səfa, olur sappasaq”.  
Yalan ilə daim keçər günləri,  
Zillətdədir onlar hicrətdən bəri.  
Çəngiz dedi: “Əqdəm beş-altı yüz il,  
Məhəmməd eləyib övladın zəlil”.  
Seyyid olma, canım, olma müftəxor!  
Xalqın gözündə ol şirin, olma şor!  
Tap bir mürşid, salma nəzər kövneynə,  
Tərəqqi eyle, çat qabi-qövseynə!  
Sən unqasən, cismin qəfəsdir,

Qəfəs içrə artıq qalmağın bəsdir.  
Sən özünü bilmə bir cürmi-əsqər,  
Gizlənqibdir səndə Aləmi-əkbər.  
Anla, nədir “fəna”, bax bir balayə,  
Seyr et üruc eylə ərş-i-əlayə.  
Görəcəksən onda firavan dərya,  
Biləcəksən kimdir Fironü Musa.  
Bir qotrədir o dəryadan hər biri,  
Havaya cəzb olmuş, boş qalmış yeri.  
Seyr eyləyib bulud içrə bir zaman,  
Övd edəcək genə o dəryaya, qan!  
Cümlə Firon, Musa, Əli ya Ömər,  
Bir qotrədir o dəryadan müxtəsər.  
Müşəxxəsdir Ömər qotrə halında  
Müəyyəndir Əli öz məqalında.  
Təəyyünün rəfin eyləsən isbat,  
Hər ikisi onda olacaq bir zat.

\* \* \*

Ey zahidi-bizövq o məscid ki, sənin var,  
Olsayıdı mənim, mən onu meyxanə edərdim.

Minbər yerinə bir neçə peymanə düzərdim,  
Mehrəb içini mütrübə kaşanə edərdim.

Vaiz yerinə tar nəvazədə qoyardım,  
Taət yerinə cilvəyi-məstanə edərdim,

Rəqs eylərdim məscid ara səcdə yerinə,  
Eşq atəşinə özümü pərvanə edərdim.

Hər şamü səhər badəyi-gülgün içərdim,  
Nərdi əvəzi-səbhəyi-səddanə edərdim.

Yüz nəğmə ilə əflakə, salardım,  
Min tənə o dəm qarei-Quranə edərdim.

Yüz sən kimi cahilləri zahid belə yerdə,  
Bir sağəri-səhba ilə fərzanə edərdim.

## İZAHLAR

M.F.Axundzadənin oxuculara təqdim olunan yeni üçcildlik “Əsərləri”nin birinci cildinə ədibin bədii əsərləri – altı komediyası, “Aldanmış kəvəkib” povesti və şeirləri daxil olunmuşdur.

M.F.Axundzadənin komediyaları ilk dəfə rus dilində çap edilmişdir. Onlar 1851-1856-ci illerdə müəllifin öz tərcüməsində “Kavkaz” qəzeti səhifələrində dərc olunmuşdur. 1853-cü ildə isə onun beş komediyası rus dilində, Tiflisdə Qafqaz canişinliyinin mətbəəsində “Комедии Мирзы Фетъ-Али Ахундова” sərlövhəsi altında bir toplu halında nəşr edilmişdir. Həmin pyeslər 1855-ci ildə yazılmış “Mürafiə vəkilləri” komediyası, 1857-ci ildə qələmə alınmış “Aldanmış kəvəkib” povesti və “Fehristi-kitab” adlı giriş məqaləsi ilə birlikdə bilavasitə müəllifin öz təşəbbüsü və rəhbərliyi altında, 1859-cu ildə Tiflisdə Qafqaz canişinliyinin mətbəəsində, “Təmsilatı-kapitan Mirzə Fətəli Axundzadə” başlığı altında, Azərbaycan dilində nəşr olunmuşdur. Ədibin sağlığında şeirlərində yalnız ikisi nəşr üzü görmüşdür. Onun dahi rus şairi A.S.Puşkinin xatirəsinə hərs olunmuş “A.S.Puşkinin ölümünə Şərq poeması”nın rusca sətri tərcüməsi, 1837-ci ildə “Московский наблюдатель” jurnalının XI kitabında, 1853-1854-cü illər rus-türk müharibəsinə həsr olunmuş “Zakirə məktub” şeri isə 1854-cü ildə, “Kavkaz” qəzetinin 29-cu nömrəsində dərc olunmuşdur. Bundan əlavə, görkəmli Azərbaycan tənqidçisi və ədəbiyyatşunası F.Köçərli, M.F.Axundzadənin anadan olmasının 100 illiyi münasibətilə, nəşr etdiirdiyi “M.F.Axundzadə” tənqid-bioqrafik ocerkində, onun Q.Zakirə yazdığı bir neçə mənzum məktubunu və farsca qələmə aldığı “Yeni ərifba haqqında mənzume” şerini vermişdir.

Sovet hakimiyyəti illərində M.F.Axundzadənin komediyaları ilk dəfə 1926-ci ildə, hər biri ayrıca bir kitabça halında çap olunmuşdur. Büyyük realist yazıçı və mütəfəkkirin anadan olmasının 125 illik yubileyi münasibətilə, 1938-ci ildə Azərbaycan alimlərinin bir qrupu onun əsərləri küləliyatını üç cilddə nəşr etdirmişdilər. M.F.Axundzadə əsərlərinin üçcildlik külliyyatı tekmilləşdirilmiş şəkildə ikinci dəfə 1949-1955-ci illərdə (1949-cu ildə birinci cild, 1951-ci ildə ikinci cild, 1955-ci ildə üçüncü cild), üçüncü dəfə isə, 1958-1962-ci illərdə (birinci cild 1958, ikinci cild 1961, üçüncü cild 1962-ci ildə) təkrar nəşr olunmuşdur. Hər üç nəşrin birinci cildinə ədibin komediyaları, “Aldanmış kəvəkib” povesti və şeirləri salınmışdır (Tərtibçilər – F.Qasimzadə və H.Araklı).

M.F.Axundzadənin anadan olmasının 175 illiyi münasibətilə, nəşr olunan çoxcildlik əsərlərinin birinci cildi onun üçcildlik əsərlərinin son

nəşri (birinci cild, 1958) əsasında hazırlanmışdır. Lakin tərtibçi yazıçının komediyalarının və “Aldanmış kəvakib” povestinin mətnini “Təmsilat”la diqqətlə tutuşdurmuş, aşkar etdiyi səhvləri, təhrifləri təshih etmiş və əsərlərə geniş şərh yazmışdır.

## “HEKAYƏTİ-MOLLA İBRAHİMXƏLİL KİMYAGƏR” (səh.31-44)

Mirzə Fətəlinin ilk pyesi “Hekayəti-molla İbrahimxəlil kimyagər” komediyasıdır. Azərbaycan dramaturgiyasının tarixi də məhz bu komediya ilə başlayır. M.F.Axundzadənin komediyalarının bizi gəlib çatmış əlyazma nüsxələrində və “Təmsilat”da bu pyesin, eləcə də “Hekayəti-müsyö Jordan həkimi-nəbatat və dərviş Məstəli şah caduküni-məşhur” komediyasının yazılmış tarixi hicri 1267-ci il göstərilmişdir. Bu il miladi tarixlə 1850-1851-ci illərə uyğun gelir. Buna görə Axundzadə araşdırıcılarının bir qismi, həmin komediyaların yaranma tarixini 1850-ci il, başqa qrupu isə, 1851-ci il hesab etmişlər. Lakin əlimizdə olan bəzi faktlar hər iki komediyanın yazılmış tarixini dürüst müəyyənləşdirməyə və fikir ixtilafına son qoymağə imkan verir.

Məlumdur ki, M.F.Axundzadə ilk dəfə “Hekayəti-müsyö Jordan həkimi-nəbatat və dərviş Məstəli şah caduküni-məşhur” komediyasının rusca tərcüməsini, “Kavkaz” qəzeti 1851-ci il, 23, 27 fevral və 2 mart tarixli nömrələrində dərc etdirib. Komedyanın 1851-ci ilin əvvəllerində çap olunması aydın göstərir ki, müəllif onu, şəksiz, 1850-ci ildə yazmış, həmin ilin sonunda, yaxud 1851-ci ilin yanvarında ruscaya çevirib, “Kavkaz” qəzeti təqdim edibdir. Mirzə Fətəlinin həm 1853-cü ildə rusca nəşr olunmuş komediyalar məcmuəsinin, həm də “Təmsilat”ın “Hekayəti-molla İbrahimxəlil kimyagər”lə başlanması isə, belə bir qəti qənaətə gəlməyə imkan verir ki, o, “Müsyö Jordan və dərviş Məstəli şah” komediyasından əvvəl, məhz 1850-ci ildə qələmə alınmışdır.

“Hekayəti-molla İbrahimxəlil kimyagər” komediyası ilk dəfə müəllifin tərcüməsində rus dilində, 1851-ci ildə “Kavkaz” qəzeti 12,15 iyun tarixli nömrələrində (№44, 45) dərc olunmuşdur.

Mirzə Fətəli “Hekayəti-molla İbrahimxəlil kimyagər” komediyasının süjetinin XIX əsrin 30-cu illərində, öz doğma vətəni Şəki (Nuxa – N.M.) şəhərində həqiqətən baş vermiş real bir hadisədən götürmüştür. Əsərin baş qəhrəmanı Molla İbrahimxəlil kimyagər də XIX əsrin birinci yarısında Şəkidə yaşamış, real bir şəxsiyyətdir. Bu barədə ilk məlumat maarifçi

dramaturq Rəşid bəy Əfəndiyevin (1863-1943) ədib haqqında xatırələrində verilmişdir.

Çar hökuməti Zaqafqaziyanın Rusiyaya ilhaqını başa çatdırıldıqdan və İran, həmçinin Türkiyə ilə aparılan müharibələrdə qələbə çaldıqdan sonra, yeni istila etdiyi torpaqlardan, bir xammal mənbəi kimi istifadə etmək üçün, müəyyən hazırlıq işləri görməyə başlamışdı. Bu məqsədlə, o, bir qrup mütəxəssisi – mühəndis, iqtisadçı, etnoqraf və jurnalistləri buraya ezamiyətə yollamışdı. Çar məmurlarını ən çox Zaqafqaziyanın faydalı qazıntıları maraqlandırırdı. Rəşid bəy Əfəndiyevin verdiyi məlumatə görə, bu zaman “Nuxa” qəzasında Molla İbrahimxəlil adlı bir aferist zərgər, kimya xülyasına qapılıraq yalnız avam xalqı deyil, çar hökumətinin yerli işçilərini də aldatmağa müvəffəq olmuşdu.

Molla İbrahimxəlil bir qədər gümüşü qumlu torpağı qatıb, sərdar dəfərəxanasına gətirir. Bir ərizə ilə sərdara müraciət edərək, Xaçmaz dağlarında gümüş mədəni tapdığını bildirib, həmin mədəni işlətməyə icazə istəyir və hökümətdən maddi yardım tələb edir. Sərdar, Molla İbrahimxəlilin götirdiyi qarışiq torpağı müayinə üçün Peterburqa göndərir. Müayinə nəticəsində torpağın içərisində əlli faiz gümüş olduğu aydınlaşdırıldığından, haman mədəni işlətmək üçün hökumət Molla İbrahimxəlilə icazə və dörd min manat da para verir. Molla İbrahimxəlil icazə aldıqdan sonra gedib, bir müddət Xaçmaz dağlarında çadır qurub oturur. Hər tərəfdən pullu tacirlər bunun yanına gəlirlər. Molla İbrahimxəlil isə yanına saçlı-naçaqlı bir dərviş alıb, iksir ilə torpağı gümüşə döndərmək haqqında mövhumatlar yayıb, xalqın başını qarışdırırı. Beləliklə, az bir zaman içərisində, Molla İbrahimxəlil çox para yığıdı. (Rəşid bəy Əfəndiyev. Mirzə Fətəli haqqında bildiklərim və eşitdiklərim. – “İnqilab və mədəniyyət” jurnalı, 1928, №3).

Görkəmli ədib və dramaturq Ə.Haqverdiyev də “M.F.Axundzadənin həyat və yaradıcılığı” adlı məqaləsində, bu faktın dürüst olmasını təsdiq etmişdi: “Mən deməliyəm ki, Axundzadənin komediyalarındakı tiplər uydu-rulmamışdır, bilavasitə həyatdan götürülmüşdür. Komediyalarda verilən şəxslər həqiqətən həyatda yaşımlılar. Hacı Qaranın nəvələri indi də Ağdam qəzasının Ağcabədi kəndində yaşayırlar. Molla İbrahimxəlil kimyagərin nəvəsi ilə mən Tiflisdə tanış olmuşam. O, orada həvəskar artist idi” (Bax: Azərbaysan Dövlət Universitetinin əxbarı”, 1928-ci il, III cild, səh. 12).

Son zamanlarda əldə edilmiş materiallar R.Əfəndiyevin və Ə.Haqverdiyevin mülahizələrinin düzgün olduğunu aydın sübut edir.

Gürcüstan Dövlət arxivində saxlanılan bir sənəddə Molla İbrahimxəlil haqqında müfəssəl məlumat mövcuddur. Bu sənəddən aydın olur ki, xaçmazlı İbrahimxəlil 1831-ci ildə Tiflisə gəlib, Xaçmaz dağlarında gümüş

mədəni tapması haqqında Qafqazın baş hakiminin dəftərxanasına yazılı məlumat və tərkibində gümüş olan bir qədər torpaq təqdim edir. “Həmin torpaq İbrahimxəlilin iştirakı ilə tədqiq olunur. Kimyəvi analiz göstərir ki, bu torpaqda çox az miqdarda gümüş vardır və mədən istismar üçün əlverişli deyildir” (ГИА Грузинской Республики, фонд 2, М.І, д. 2633, 1831-1832).

1850-ci ildə “Kavkaz” qəzetində dərc edilmiş bir məqalədə Molla İbrahimxəlilin real bir şəxsiyyət olması faktına rast gəlirik. Qafqazda faydalı qazıntıların öyrənilməsi sahəsində aparılan kəşfiyyat işlərinin nəticələrinə həsr olunmuş bu məqalədə belə bir məlumat verilir ki, Qafqazın faydalı qazıntılarının tədqiqi sahəsində, rus mütexəssisləri qızğın kəşfiyyat işləri apardıqları zaman, yerli əhali içərisindən bir neçə şəxs (məqalədə həmin adamların adı çəkilir – tərtibçi) Qafqazın baş hakiminin dəftərxanasına müraciət edərək, mis və gümüş mədənləri tapdıqlarını bildirmişdilər. Həmin adamlardan biri də İbrahimxəlil adlı bir nəfər olmuşdur. Qəzətdə onun barəsində bu sətirlər yazılmışdır: “Gəldək və Daşazılı kəndləri keçmiş Şamaxı əyalətində, indiki Şəki qəzasındadır (Həmin kəndlər indi Oğuz rayonuna daxildir-tərtibçi). Bu qəzanın Armyanit kəndinin sakini İbrahimxəlil Abdulla Rəhim oğlu 1831-ci ildə Gürcüstanın ali baş komandanlığına xəbər verir ki, o, adları çəkilən kəndlərin yaxınlığındakı dağlarda gümüş mədəni tapmışdır. Bu barədə dağ ekspedisiyasına məlumat verilmiş, lakin işdən görünür ki, həmin mədənin tədqiqi sahəsində ekspedisiya o zaman heç bir tədbir görməmişdir; mədənin sonralar da bir kəs tərəfindən tətqiq olunması barədə, burada heç bir məlumat yoxdur (Bu barədə bax: “Kavkaz”, 1850, №39, 41, 42, 43).

Təbiidir ki, M.F.Axundzadə bu real hadisəni olduğu kimi, heç bir dəyişiklik etmədən əsərinə köçürməmişdir. O, bu hadisə üzərində yaradıcı iş aparmış, həyat həqiqətini böyük ustalıqla bədii sənət həqiqətinə çevirməyə nail olmuş və onun əsasında Azərbaycan həyatının geniş real mənzərəsini əks etdirən, dərin ictimai məzmunla malik olan satirik bir komediya yaratmışdır.

<sup>1</sup> *Kəldək* – Oğuz rayonunun kəndlərindən biridir.

<sup>2</sup> *Samux* – Oğuz rayonunun kəndlərindən biridir.

<sup>3</sup> Bu il, miladi tarixlə 1832-ci ilə düşür. M.F.Axundzadə şəxsən özü 1853-cü ildə rus dilində nəşr olunmuş komediyalar məcmuəsində verdiyi qeyddə, bu tarixi may 1832-ci il göstərmüşdür.

<sup>4</sup> *Xaçmaz* – Oğuz rayonunun kəndlərindən biridir.

<sup>5</sup> Müsəlmanların müqəddəs kitabı Quran nəzərdə tutulur.

<sup>6</sup> *Qarun* – Bənn-İsraildə var-dövləti ilə məşhur olmuş bir şəxs. Şərq ədəbiyyatında o, böyük dövlət, sərvət sahibi, simvolu kimi işlənmişdir.

<sup>7</sup> *Şeyx Sədi* (1184-1291) – klassik fars ədəbiyyatının görkəmli nümayəndəsidir.

<sup>8</sup> “Təmsilat”da M.F.Axundzadə özü Sədinin şerini aşağıdakı kimi tərcümə etmişdir.

Bahar günüdür, qalx, tamaşaya gedək.  
Dünyaya etibar yoxdur: kim bilir, bir də bahar gələcəkmi?  
Qalx, bahar küləyinin hərəkətini, quşun  
Mövzun nəğməsini, laləzərin xoş qoxusunu qənimət bil.  
Yaşıl ağacların yarpaqları ağıllı şoxşin nəzərində  
Allahın varlığına birər dəftər səhifəsidir.

<sup>9</sup> *Övrəd* – əzbərdən duanı, Quran ayələrini təkrar-təkrar oxumaq.

<sup>10</sup> “Çullu həkim” real bir şəxsiyyət olub. Mirzə Fətəli “Təmsilat”ı fars dilinə tərcümə edən cənubi azərbaycanlı Mirzə Məmməd Cəfərə 1871-ci il martın 25-də göndərdiyi məktubda onun haqqında aşağıdakı məlumatı vermişdir: “həkim çullu”... “biyabani” (çölli) demək deyildir. Çul türk dilində atın belinə salınana deyirlər. Rəvayətə görə, 90 il bundan əvvəl dərvishəbiətli həkim səyahət məqsədilə İrandan Nuxaya (indiki Şəkiyə) gəlmış və bir müddət bu şəhərdə qalmışdı. Onun təbabətdə və bir sıra qəribə elmlərde, guya, tam məharəti varmış. Onun adı bu şəhərdə və onun ətrafında məşhurdur. Həmişə çula büründüyüne görə “Çullu həkim” adı ilə şöhrət tapmışdır. Yəni çul və ya kəpənək geyinən həkim. Nuxa camaati hələ bu günə qədər həmin həkimi kimya sirlərini bilən bir adam kimi zənn edirlər” (M.F.Axundzadə. Əsərləri, Bakı, 1962, III cild, s. 245).

### “HEKAYƏTİ-MÜSYÖ JORDAN HƏKİMİ-NƏBATAT VƏ DƏRVİŞ MƏSTƏLİ ŞAH CADUKÜNİ-MƏŞHUR” (səh.45-68)

“Hekayəti-müsyö Jordan, həkimi-nəbatat və dərviş Məstəli şah, cadukuni-məşhur” komediyasının əlyazma nüsxəlində və “Təmsilat”da onun yazılmış tarixi hicri 1267-ci il göstərilmişdir. Qeyd etdiyimiz kimi, bu il miladi tarixilə 1850-1851-ci illərə müvafiq gəlir. Lakin komedyanın rusca tərcüməsinin “Kavказ” qəzeti 1851-ci il, 23, 27 fevral və 2 mart tarixli nömrələrində dərc olunmasına əsasən demək olar ki, o, 1850-ci ildə yazılmışdır.

“Hekayəti-müsyö Jordan həkimi-nəbatat və dərviş Məstəli şah” komediyası M.F.Axundzadənin səhnədə oynanılmış ilk dram əsəridir. O, 1852-ci ilin əvvəllərində Peterburqda ev teatrlarından birində həvəskar

artistlər tərəfindən tamaşa qoyulmuşdur. Tamaşa çox uğurla keçmişdir. Komediyanın tamaşa hazırlaması və müvəffəqqiyətlə keçməsi barədə “Библиотека для чтения” jurnalında, M.F.Axundzadənin pyeslərinə həsr edilmiş məqalələrdə dürüst məlumat mövcuddur (Bax: “Библиотека для чтения”, 1851, cild №10, bölmə VI, noyabr, səh.15-21; Yenə orada, 1852, cild 112, bölmə VI, aprel, səh. 214-239).

<sup>1</sup> Müşyö Jordan real tarixi şəxsiyyətdir. Aleksis Jordan (1814-1879) həqiqətən görkəmli fransız nəbatat alimi olmuşdur.

M.F.Axundzadə real prototip əsasında Qərbi Avropa alımlarının bədii obrazını yaratmışdır.

<sup>2</sup> Min iki yüz altmış üçüncü il miladi tarixlə 1847-1848-ci illərə düşür. 1853-cü ildə rus dilində nəşr olunmuş komediyalar məcmuəsində M.F.Axundzadə özü bu tarixi 1848-ci il kimi göstərmüşdür. Bu həqiqətə daha uyğundur, çünki əsərdə Məstəli şahin guya Parisi dağıtması əhvalatı 1848-ci il, fevral inqilabı günlərinde baş verir.

<sup>3</sup> Karl Linney (1707-1778) – məşhur İsveç təbiətşünası və naturalistidir.

<sup>4</sup> Jozef Pitton de Turnefor (1656-1708) – görkəmli fransız nəbatat alimi və səyyahıdır. O, Paris Elmlər Akademiyasının üzvü olmuşdur.

<sup>5</sup> Bertram Djon – XVIII əsrədə yaşamış görkəmli Amerika nəbatat alımlarından biridir.

<sup>6</sup> Georq Qlliford – İngiltərənin Hollandiyada səfiri olmuşdur. O.Linneyi öz himayəsi altına almışdı.

<sup>7</sup> M.F.Axundzadə burada Aleksis Jordanın nəbatat elmi sahəsində fəaliyyətinin dürüst, obyektiv qiymətini vermişdir. Həqiqətən, keçən əsrin ortalarında A.Jordan əsərlərində adlarını çəkdiyi bu təbiətşünas alımlarla mübahisə aparmış və bitkilərin növü haqqında yeni nəzəriyyə irəli sürmüştür. Onun bu nəzəriyyəsi Fransada deyil, bütün Avropa ölkələrində bir müddət geniş yayılmışdı. “Jordanizm” adı altında məşhur olan bu nəzəriyyə, sonralar materialist təbiətşünaslar tərəfindən idealist bir baxış kimi, ciddi tənqid olunubdur.

M.F.Axundzadə tərəfindən fransız nəbatat aliminin elmi fəaliyyətinin dəqiq qiymətləndirilməsi göstərir ki, o, bu illərdə böyük səylə təbiətşünaslıq elmlərini öyrənmiş.

<sup>8</sup> Mərrix – Mars planeti. Qırmızı qan rəngində görünən Mərrix (Mars)qədim mifologiyada “müharibə ilahəsi” mənasında işlədilmişdir. M.F.Axundzadə rus dilində nəşr olunmuş pyesləri məcmuəsində (1853) Mərrix ulduzu sözünə belə bir qeyd verib: “Şərq ölkələrində bu ulduz əlində siyirmə qılınc tutmuş adam şəklində təsəvvür olunur. Cadugərlər ondan öz bəd əməllərini həyata keçirmək üçün istifadə edirlər”.

<sup>9</sup> Tərcüməsi: “Nə etmək isteyirsiniz?”

<sup>10</sup> Tərcüməsi: “Parij şəhərinin heykəlini qurmaq isteyirəm ki, divlərə və ifritlərə hökm edim, bu qadının gözü qabağında bu heykəli alt-üst edincə Parij şəhərini də göz qırpinca alt-üst etsinlər”.

<sup>11</sup> Tərcüməsi: “Nə səbəbə?”

<sup>12</sup> Tərcüməsi: “Yüz dənə təzə bacaqlı səbəbinə ki, indi bu xanım-dan bu işdən ötrü alacağam”.

<sup>13</sup> Tərcüməsi: “Yaxşı, bu xanımın Fransa paytaxtı və xalqı ilə nə düşmənçiliyi var?”.

<sup>14</sup> Tərcüməsi: “Bu hekayet çox uzundur, indi danışmaq yeri deyil, taxta-paraları xurcundan çıxart!”

<sup>15</sup> Tərcüməsi: “Bu saat, amma ağlıma siğmir ki, bu çətin iş düzələ, bilmirəm, zarafat edirsən ya yox. Göz qırpinca Parij xarab ola, nə deməkdir?”

<sup>16</sup> Tərcüməsi: “A kişi, necə yəni, nə?! Əlan bu böyük xanım bu iş üçün mənə yüz dənə təzə bacaqlı verəcəkdir və on gün də cadunun əsər etməsi üçün vaxt var. Bir adam da bu sırrı bilmir və bilməyəcək də. Bacaqlıları alandan sonra əl-ayaq açmışam – on günə qədər özümü Arazın o tayına sala bilərəmmi? Məni orada kim tapacaqdır? Məndən sonra hər nə olursa-olsun. On günə Parij xarab olsa, danışsız bacaqlılar həzmi-rabedən keçəcəkdir. Sən nə bilirsən, bəlkə o vaxtadək bəzi səbəblərdən Parij xarab ola. Məgər belə qəribə işlər dünyada az törəmişdir?”.

<sup>17</sup> Tərcüməsi: “Bu axırıncı fəqərəni qətiyyən ağlım qəbul etmir, xam xəyaldır”.

<sup>18</sup> Tərcüməsi: “Yaxşı keçmiş fəqərəni ağlın qəbul edirdimi? O da xam xəyal deyildimi?”.

<sup>19</sup> Tərcüməsi: “Bəli, onda nə şübhə var!”

<sup>20</sup> Tərcüməsi: “Yaxşı hissələrimi faydasız suallarla qarışdırma! Atların yanına get, gözlə! Mən də bir saat sonra işimi qurtarıb gələrəm, minib qayıdırıq”.

<sup>21</sup> Tərcüməsi: “Bu qadın tayfası nə yazıq və sadəlövhüdülər, düşünnüb daşınmadan inanırlar ki, mən Qarabağda oturub Pariji bir anda alt-üst edəcəyəm və ya mənim Mərrixim Arazın o biri tərəfində Müsyö Jordanın boyunu vura bilər”.

<sup>22</sup> Hacı Mirzə Ağası – XIX əsrin 30-40-cı illərində, Məhəmməd şahın hakimiyyəti dövründə (1834-1848) İranda sədrəzəm, baş nazir olmuşdur. O, İran tarixində mürtəce rol oynayan müstəbid, məhdud düşüncəli, acgöz, fanatik bir dövlət nümayəndəsi kimi tanınmışdır. Məhəmməd şah vəfat edən (1848) kimi vəzifədən kənar edilmiş və Abbasabad şəhərinə qaçmışdır.

<sup>23</sup> Tərcüməsi: “Biz bu Əli şahın qullarıyıq,  
Bütün sırrlərinə bələdik.  
Nə maaş, nə cira, nə yem istəyirik,  
Allaha yaxın olmaq üçün nökərik”.

<sup>24</sup> XIX əsrin 30-40-cı illərində İranla Herat xanlığı, eləcə də Herat şəhəri üstündə İranla Əfqanıstan və İranla İngiltərə arasında konflikt baş vermiş, müharibə getmiş və İngiltərənin müdaxiləsi sayəsində bu müharibələr İran üçün uğursuz olmuşdur. M.F.Axundzadə də dərvişin dili ilə buna işaret etmişdir. Yeri gəlmışkən qeyd edirik ki, ədib “Aldanmış kəvəkib” povestinin sonunda da bu məsələyə toxunmuşdur (Bu barədə “Aldanmış kəvakib” povesti haqqında şərhlərdə bəhs olunacaqdır – *tərtibçi*).

<sup>25</sup> *Rüstəm* – İranın qədim tarixi-əfsanəvi qəhrəmanı. Klassik İran ədəbiyyatının görkəmli nümayəndəsi Firdovsi öz məşhur “Şahnamə” poemasında onun qəhrəmanlığını tərənnüm etmişdir.

<sup>26</sup> *Şihabi-saqib* – axan ulduz, meteorit. M.F.Axundzadənin özü kome diyasını rus dilində dərc etdirərkən bu sözə belə bir şərh vermişdir. “Müsəlman xalqları uçan ulduzları “Şihabi-saqib” adlandırırlar. Onların əqidəsinə görə, o, yerə düşən zaman Allah iradəsinə qarşı çıxan şeytan və cinləri məhv edir” (Bax: “Kavказ” qəzeti, 1851, №17).

<sup>27</sup> *Əqrəb bürcü* – keçmiş astronomiya elminə görə, günəş dairəsi on iki hissəyə, bürcə – ulduzlar toplusuna bölünür. Əqrəb bürcü bunlardan səkkizincisidir. Şərq astroloqlarının fikrinə görə, bu bürc hansı yerə yaxın olarsa, mütləq orada fəlakət baş verər. M.F.Axundzadə dərvişin bu sözləri ilə Fransada tez-tez inqilab baş verməsinə işaret etmişdir.

<sup>28</sup> Bu parça dərvişlər və cadugərlər tərəfindən oxunur, mənasını təyin etmək mümkün olmadı.

<sup>29</sup> *Tülyeri* – Fransa kralının sarayı, burada dövlət mənasında işlənmişdir.

<sup>30</sup> Tərcüməsi: “Ey Parijin xatırəsi! İlahi, ilahi!”.

<sup>31</sup> Tərcüməsi: “Ey Parijin xatırəsi!” “Ey Tülyerin xatırəsi!”

<sup>32</sup> Tərcüməsi: “Bu faciədir, ilahi, ilahi!”

<sup>33</sup> *Lui Filipp* (1779–1850) – Fransa kralı, 1848-ci il inqilabının zamanı hakimiyyətdən salınmışdır.

<sup>34</sup> Tərcüməsi: “İlahi, ilahi!”

<sup>35</sup> Tərcüməsi: “Ey Parijin xatırəsi!” “Tülyeri! İlahi bu faciədir!”

<sup>36</sup> Tərcüməsi: “Tülyeri! İlahi, ilahi!”

<sup>37</sup> M.F.Axundzadə Xanpərinin dili ilə Fransa inqilabının başqa ölkələrə təsiri məsələsinə işaret etmişdir.

## “HEKAYƏTİ-XIRSİ-QLUDURBASAN”

(səh.69-97)

“Hekayəti-xırsı-quldurbasan” komediyası M.F.Axundzadənin dör-düncü dram əsəri hesab edilib, onun sovet dövründə nəşr olunmuş üçcildilik əsərlərinin birinci cildinə, eləcə də həm Azərbaycan, həm də rus dilində nəşr olunmuş “Seçilmiş bədii əsərləri”nə “Vəziri-xani-Lənkəran”dan sonra salınmışdır. Lakin müəllif özü komediyalarının, həm 1853-cü il rusca nəşrində, həm də “Təmsilat”da onu “Müsyo Jordan və dərviş Məstəli şah”dan sonra və “Sərgüzəsti-vəziri-xani-Lənkəran”dan əvvəl vermişdir. Son illərin araşdırılmaları nəticəsində bu dolaşıqlığı doğuran səbəb dəqiq aydınlaşdırılmışdır.

M.F.Axundzadə “Təmsilat”da “Hekayəti-xırsı-quldurbasan” komediyasının yazılıma tarixini, hicri 1268-ci il göstərmüşdir. Pyesin Azərbaycan EA Respublika Əlyazmalar Fondunda olan əlyazmalarında isə bu tarix daha da düzütləşdirilmiş, onun hicri 1268, miladi tarixlə isə, 1852-ci ilin 17 yanvarında tamamlandığı göstərilmişdir. Tərtibçilər də bu tarixi əsas götürüb, onu hər üç nəşrin birinci cildində, 1851-ci ildə yazılmış “Sərgüzəsti-vəziri-xani-Lənkəran” komediyasından sonra vermişlər. Lakin “Hekayəti-xırsı-quldurbasan” komediyasının rus dilində tərcüməsi hələ 1851-ci ildə, “Kavkaz” qəzetinin 3 oktyabr, 2, 9, 27 və 30 noyabr (№83, 84, 86, 90, 91) nömrələrində dərc olunub. Bu aşkar göstərir ki, M.F.Axundzadə komediyani 1851-ci ilin birinci yarısında yazmış və onu rus dilinə çevirərək, “Kavkaz” qəzetində dərc etdirmişdir. Məhz buna görə də o, bu pyesini həm dram əsərlərinin rusca nəşrinə, həm də “Təmsilat”a “Sərgüzəsti-vəziri-xani-Lənkəran” komediyasından əvvəl daxil etmişdir. Bu nəzərə alınaraq yeni nəşrdə də “Hekayəti-xırsı-quldurbasan” komediyası, M.F.Axundzadənin üçüncü dram əsəri kimi verilmişdir.

Tərtibçi eyni zamanda “Xırsı-quldurbasan” komediyası ilə bağlı olan ikinci bir mühüm məsələni də oxuculara çatdırmağı vacib saymışdır.

“Xırsı-quldurbasan” komediyasının “Kavkaz” qəzetində dərc olunmuş nüsxəsini, onun həm 1853-cü il rusca nəşrinə, həm də “Təmsilat”a salınmış nüsxələri ilə müqayisə etdikdə aşkar edilmişdir ki, onlar arasında çox ciddi fərqlər vardır. Əslində “Kavkaz”da çap olunan nüsxə əsərin ilk, birinci variantıdır. Onun nə rus dilində, nə də Azərbaycan dilində əlyazması hələlik tapılmamışdır. Kitab nəşrlərinə salınmış nüsxələr isə, komediyanın ikinci variantıdır. Həmin variantın rusca nəşrinin (1853) əvvəlində belə bir qeyd verilmişdir ki, komediya səhnə üçün qraf V.A.Sollo-

qub tərəfindən işlənilmişdir. Rus liberal ədiblərindən olan Solloqub bu il-lərdə Tiflis rus teatrının direktoru vəzifəsini ifa edirdi.

“Hekayəti-xırsı-quldurbasan” komediyasının hər iki variantının birinci və ikinci pərdələri əsasən bir-birinə tam uyğun gəlir. Qalan üç pərdə arasında isə kəskin fərqlər mövcuddur. Bu fərqlərin Axundzadənin dram yaradıcılığını öyrənmək üçün, böyük əhəmiyyət kəsb etdiyini nəzərə alaraq komediyanın ilk variantının 3-cü, 4-cü və 5-ci pərdələrinin tərcüməsi yeni nəşrdə tam verilir. Tərcüməci Nadir Məmmədovdur.

### “XIRSİ-QULDURBASAN”

*Mirzə Fətəli Axundzadənin təmsili*

#### III

Məclis iki gün sonra, yenə Namazın evində baş verir. Gecənin yarısıdır. Südlü plov ocağın üstündədir. Zalxa əri ilə oturubdur.

Zalxa. Namaz, Tarverdini qızışdırıb quldurluğa yola saldıq. Qorxu-ram ki, onu öldürələr, biz də bəlayə düşək.

Namaz. Ay zalım qızı! Niyə əvvəlcədən ürəyinə qorxu düşmədi? İndi iş-işdən keçib, qorxmağa başlamışan?

Zalxa. İnəyə tamahlandım, ağlıma gələni söylədim, cavan oğlanı aldadıb quldurluğa yolladım. İndi elə bil yuxudan ayılmışam.

Namaz. Hərzə-hərzə danışma! Dur get, Bayramı bura çağır, əgər bu gecə Tarvedi qayıtmasa, görək nə edirik (*Zalxa gedir. Namaz yalqız öz-özünə deyir*). Əcəb işə düşdü! Uşaqlar təcrübəsizdirler, ola bilsin ki, tutulsunlar və desinlər ki, onları quldurluğa mən sövq etmişəm. Onda kurd atı bir yana qalsın, öz mal-qaram da əlimdən çıxar. Atalar doğru deyiblər: çox istəyən azdan da olur.

Bayram və Zalxa daxil olurlar.

Bayram. Namaz, kim azdan da olar?

Namaz. Mən.

Bayram. Niyə axı?

Namaz. Bax belə. Kürd atından ötəri Tarverdini, Vəlini və Orucu qızışdırıb quldurluğa yolladım. Əger ələ keçsələr, şəksiz, məni də işə salacaqlar, məni tutacaqlar, mal-qaram da əlimdən çıxacaq.

**B**ayram. Boş şeydən ötəri fikir eləmə. Sənin üzünə şahid dursalar da, hər şeyi boynundan atarsan. Sübut, dəlil olmadan səni necə həbs edə bilerlər? Qorxma!

**N**amaz. Hə, düz deyirsən.

**B**ayram. Bir də, haradan bilirsən, bəlkə də mal-dövlətlə qayıtdılar.

**N**amaz. Ağlım kəsmir, üçünün də əlindən bir şey gəlməz; əgər tutulmasalar, əliboş qayıdaçaqlar.

**B**ayram. Fərqi yoxdur, hər iki halda biz məqsədimizə çatacayıq!

Birdən it hürüşməsinin, at kişnəməsinin səsi eşidilir.

**N**amaz. Zalxa, çıx bax gör, gələnlər uşaqlardırımı?

**Z**alxa (*Evdən çıxır və tez qayıdır*). Namaz! Gəlirlər, gəlirlər.

**N**amaz. Bayram, tez yükün dalında gizlən.

Bayram yükün dalında gizlənir, Vəli və Oruc daxil olurlar. Onlar yaranlanmış Tarverdini də özləri ilə götürirlər.

**N**amaz. Bu nə deməkdir? Yoxsa Tarverdi yaralanıbdır?

**V**əli. Özün görürsən də.

**N**amaz. Zalxa, tez get, Molla Şabanı bura çağır. O, yara sağaltmağı bacarıır. Qoy gelib Tarverdinin yarasına baxsıń. Əmim oğlu Nəcəfi də bura çağır. (*Zalxa gedir*).

**N**amaz. Vəli, Oruc, danışın görək başınıza nə iş gəlib?

**V**əli. Qoy, Tarverdi özü danışın.

**N**amaz. Tarverdi, danış görün, səni kim yaralayıb? Başına nə iş gəlib?

**T**arverdi. Yorulmuşam, qoy bir balaca nəfəsimi alım.

**N**amaz. Gullə ilə yaralanmışsan, ya qılıncla.

**T**arverdi. Nə gullə ilə, nə də qılıncla!

**N**amaz. Bəs nə ilə?

**T**arverdi. Əhvalat lap qəribədir. Allah göstərməsin ki, bir Allah bəndəsinin başına belə bir iş gəlsin! Əgər danışsam, təəccübən mat qalacaqsınız!

**N**amaz. Allahı sevirsən, tez danış görək başına nə iş gəlib?

Molla Şaban, Namaz və Zalxa daxil olurlar.

**M**olla **Ş**aban. Salam-əleyküm. Nə var Namaz, Tarverdiyə nə olub?

**N**amaz. Sizdən nə üçün gizləyək. Cavanlıqda adamı şeytan tez yoldan çıxardır. Tarverdi, Vəli və Oruc məndən xəbərsiz – əlbəttə, əgər mən bilsəydim, heç vəchlə onları qoymazdım – bu həftə çaharşənbə günü

arana quldurluğa getmişdilər, indi, Allaha şükür, malsız-pulsuz qayıdılalar, ancaq deyəsən Tarverdi nə iləsə yaralanıb, başına çox qəribə bir əhvalat gelib, hələ mənə danışmayıbdır.

Molla Şaban. Ay Tarverdi, sən imam qəbrini ziyarət etmiş bir Məşədi oğlusən, heç sənə belə işlər tutmaq yaraşarmı? Yaxşı, danış görək, başına nə iş gəlib, sonra sənin başına mən ağıl qoyaram.

Tarverdi. Çaharşənbə günü biz Tavuz dərəsində poş yolunun üstünə getmişdik, kolluqda qaranlıq düşənə qədər gözlədik. Poş yoluna çıxanda yenicə keçmiş araba təkərinin izinə rast gəldik. Birdən Tiflis tərəfdən gələn arabanın səsi eşidildi, o saat caxmağı hazırladıq, araba bizə yaxınlaşanda tüfənglərimizin tətiyini çekdik və arabanın üstündən gülə atdıq. Çox qəribədir, atın birinə gülə dəydi, araba dayandı, bir adam ondan düşüb qaçıdı, arabaçı da kolluqda gözdən itdi. Oruc atları tutdu, mən Vəli ilə tez əldə qılınç arabaya hücum çəkdik, onun üstünə çıxdıq, qaranlıqda gözümüzə iri bir sandıq sataşdı. Biz onu yerə saldıq. Mən Veliyə dedim ki, sən arabadakı şeyləri yiğ, özüm də qılıncla sandığın qapağını sindirmağa başladım. Bir neçə zərbədən sonra sandığın qapağı bir tərəfə düşdü, o dəqiqə-ay allah, indi də yadına düşəndə tüklərim biz-biz olur! – O dəqiqə böyük bir ayı mənim yaxamdan yapışdı, tutdu və yerə yıxdi. Sonra bilmirəm, başıma nə iş gəldi, qoy dalını Vəli danışsin.

Zalxa, Namaz, Nəcəf (*bir ağızdan*). Böyük Allah, qadir Allah! Bu nə sirrdir? Vəli, danış görək.

Vəli. Axırı belə oldu. Tarverdi sandığın qapağını sindiranda, mən təzədən arabaya çıxdım, yenə bir sandığa toxundum. Əlimi atdım ki, sandığı yerə tullayım, elim birdən elə bil dəmir məngənəyə keçdi; ay aman, barmaqlarımı nə isə elə bərk dişlədi ki, ağridan az qaldı ürəyim getsin! Arabada elə bir hay-küy qalxdı ki, az qaldı qorxudan dəli olam. Sonra bir təhər əlimi xilas edib, arabadan düşdüm və dalıma baxmadan, qaçmağa başladım. Bir az qədliqdan sonra bir təhər özümü ələ aldım və qulaq asmağa başladım, görək Tarverdiyə nə olub: nə səs var, nə səmir. Özümü toxdadıb, onun yanına qayıtdım. Nə görsəm yaxşıdır? O, ölü kimi tir-tap yere sərilmişdir, nəfəsi gölmir. Fit çalıb Orucu çağirdim, Tarverdini yerdən qaldırıb, atın üstünə oturtdım, sonra dərə ilə geri qayıtdım. Artıq məni nə araba, nə də mal-dövlət maraqlandırırdı. Səhərə yaxın yaralı Tarverdi qan-ter içində ayıldı. Gündüz köhnə qalanın üstündə bir az yorğunluğumuzu aldıq, axşam atlanıb bütün gecəni yol gəldik, nəhayət bura gəlib çıxdıq. Bizim başımıza gələn əhvalat budur.

Namaz. Nəcəf, bu əhvalatdan nə başa düşdün?

Nəcəf. Qoy molla desin görek bu nə sirrdir? Mən bir şey başa düşə bilmədim. Nə üçün ayı arabada sandığın içində olsun. Özü də bir ayı yox. Yəqin ki, hər sandıqda bir ayı varmış. Yox, bunu da demək çətindir: əgər yolcu tacir imişsə, onda bəs onun malı yalqız ayılardan ibarət imiş? Bu harda görünübdür? Qoy molla desin, görək bu nə sirrdir?

Molla Şaban (*təkəbbürlə*). Ay səfehlər, nə vaxta qədər nadan olub qalacaqsınız? Nə vaxta qədər belə əhvalatlar sizə bir sirr olaraq qalacaqdır. Bunu ağıllı bir uşaq da başa düşə bilər. Məgər, siz bu diyarın keçmiş sakini ləri ola-ola bilmirsiniz ki, Əli Sultanın vaxtından, Tavus dərəsində şeyatinlər yurd-yuva salmışlar. Əgər çaharşənbə günü bir müsəlmanın ayağı ora düşsə – bu gün onların yiğinağı olur – onda onlar adamlı zarafatlaşmayışı daha çox sevir və başına bir qəziyyə açmadan buraxmırlar. Tarverdi və onun yoldaşlarının başına da belə bir iş gəlibdir; onlar çaharşənbə günü Tavuz dərəsinə getmiş, araba, meymun şəklinə düşmüş şeyatin yiğinağına rast gelmişlər. Şeyatinlər də onların başına bu oyunu açmışlar. İndi görək Tarverdiyə dua yazam, yoxsa onun başına hava gələ bilər.

Namaz. A molla, şeyatinlər bir dəqiqənin içinde o qədər ayını haradan tapdılar ki, bizim uşaqlara görüküblər?

Molla Şaban. Ha, ha, ha! Bax, bisavad olmaq belə şeydir... Nə əcəb bu vaxta qədər bir dəfə də olsa eşitməmişsiniz ki, şeyatinlər mələklər kimi hər şəkli: adam, meymun, tülkü, hətta donuz və it şəklinə düşə bilerlər, ancaq mələklər donuz və itə çevrilə bilməzlər.

Namaz. Şəksiz-sübhəsiz, belədir, ancaq mən qorxuram ki, divanbəyi bu əhvalati eşitsin, uşaqların ayı şəklinə düşmüş şeyatinlərə rast gəlməsinə inanmasın və boş yerdən gəlib sorğu-sual aparsın, Tarverdi barədə iş açsim.

Molla Şaban. Nə danışırsan? Məgər şeyatinlər gedib şikayət edəcəklər ki, Tarverdi onlara hücum çəkib?

Namaz. Şeyatinlər yox, ancaq ola bilsin ki, bir adam Tarverdinin başına gələn qəzani ona danışın, o da bu boş danışqdan bir iş çıxartsın. Məgər siz bilmirsiniz ki, divanbəyilər bizi göz bəbəyi kimi qoruyurlar.

Molla Şaban. Qoy gəlsin, mən əhvalatı necə varsa danışaram. O da sakit olub qayıdar. Bir də zənn etmirəm ki, o, bu məsələdən xəbərdar olsun. Bəli, yolda sizə bir adam rast gəldimi?

Vəli. Qayıdan baş biz üç əmirliyə rast gəldik. Onlar sual etdilər ki, haradan gəlirik və nə üçün Tarverdi qan-tər içindədir? Oruc dedi ki, sizin nəyinə gərək. Əgər soruşsalar ki, dəvə gördünüz, deyin ki, qığını da görmədik.

Molla Şaban. Gərək bu cür cavab verməyəydiniz. Yaxşı, ziyan yoxdur, qoy divanbəyi eşidib gəlsin, mən həqiqəti danışıb onu sakit edərəm.

**N a m a z .** Divanbəyi sizin söhbətinizə, doğru sözünüzə inanacaqmı?

**M o l l a Ş a b a n .** Allahın köməyi ilə mən onu inandıraram, əgər o, o qədər sadəlövh deyil, belə şeylərdən baş çıxardır.

**N a m a z .** O, ağılsız adam deyil, ancaq deyirlər ki, bir az kardır.

**M o l l a Ş a b a n .** Karlıq həqiqəti başa düşməyə mane olmaz.

Birdən Laçın Koxa daxil olur.

**K o x a .** Salam-məleyk, ağalar! Divanbəyi dilmancla və kazaklarla bu saat obaya gəldilər. Bütün kişiləri yanına çağırır. Mən dedim ki, kənddə cavanlardan başqa üç-dörd kişi var, qalanları arana taxıl sulamağa getmişlər. O, əmr etdi ki, kənddə olan bütün kişilər onun yanına gəlsinlər. Gelin ora, mən Məşədi Qurbana da demişəm. Tarverdiyə nə olub, naxoslamayıb ki?

**M o l l a Ş a b a n .** Yox, naxos deyil, ancaq şeyatinlər Tavus dərəsində onun başına oyun açmışlar.

**K o x a .** Yaxşı, gedin.

**M o l l a Ş a b a n .** Ay, ay! Mən vaxtında Tarverdiyə dua yaza bilmədim, onun başına bəla gələcək. Vəli, Oruc, hələlik aparın onu anasının yanına, qoy yatsın. Koxa, gedək.

Tarverdinin qoluna girib anasının yanına aparırlar. Sonra Molla Şaban, Nəcəf və Koxa çıxırlar. Bundan sonra Bayram yükün dalından çıxır. Onun rəngi ağarmışdır, gözləri parıldayır.

**B a y r a m .** Namaz! Bu nə qəribə sirrdir?

**N a m a z .** Bir şey başa düşmədim. İndi danışmaq vaxtı deyil, mən də gedirəm (*gedir*).

**B a y r a m .** Şeytanlar da mənim məhəbbətimə kömək edirlər.

#### IV

Məclis yüzbaşı Laçın koxanın evində vəqe olur. Divanbəyi Redkiy kürsüdə əy-ləşmişdir; onun yanında dilmanc Kamalov, künçdə kazak Matvey dayanmışlar. Kənd-lilər daxil olub baş əyirlər.

**D i v a n b ə y i** (*Koxaya*). Koxa, sən rus dilini bilirsən. De görüm bu adamlar kimdir?

**K o x a** (*əli ilə bir-bir göstərərək ucadan*). Bu Molla Şabandır, obanın ruhanisidir. Bu Namazdır, bu Nəcəfdir, bu da Məşədi Qurbanı ki, bir dövlətli, hörmətli kişidir.

**D i v a n b e y i**. Çoż lazımdır mənə onun dövləti! Siz əvvəlki divanbəyilər öz adamlarınızı bu cür təqdim etməyə öyrənmişsiniz. Mən onlardan deyiləm. Bu adəti mən sizə tərgidərəm... Hansı şeytan bunu sizə öyrətmüşdür.

**K o x a**. Vallah, mən kasib adamam, heç bir şeytan-zad tanımırıam.

**D i v a n b e y i**. Əgər bir az öz adamlarınızı bu cür təqdim etsən, mən səni şeytanın yanına göndərrəm.

**K o x a**. Əmr sizindir.

**D i v a n b e y i** (*dilmancı*). Bunları tərtib ilə hər kəsin mərtəbəsinə görə cərgəyə düz. Hansının mərtəbəsi artıqdır?

**D i l m a n c**. Ağa gərək bular hamısı elə bir mərtəbədədirlər.

**D i v a n b e y i**. Xub, hansı ağıllı hesab olunur?

**D i l m a n c**. Belə bilirəm ki, hamısı elə bir ağılda olmuş olalar.

**D i v a n b e y i**. Pərvərdigara! Axır birisi, əlbəttə, o birilərinə görə söz qanan, danışan olacaqdır ki, ona mütəvəcceh olub söz soruşam. Hamısı ilə ki, birdən danışmaq olmaz!

**D i l m a n c**. O surətdə gərək Molla o birilərindən söz qanan, danışan olsun; çünkü rusicə də bir az bilir.

**D i v a n b e y i**. Xub, mollani başda qoy. (*Dilmancı əmri yerinə yetirir*) Molla, sözün axırınadək mənə diqqətlə qulaq as, sonra cavab ver.

**M o l l a** Ş a b a n. Baş üstə!

**D i v a n b e y i**. Məmləkəti-xaricə əhlindən cənab Fok hafizi-canəvaran müxtəlif şəhərləri səyahət edirmiş. O, keçən mart ayının 16-da Tiflisə gəlir, üç ay burada yaşadıqdan sonra üç alman arabası tutur, öz heyvanlarını bu arabalara doldurur və Yelizavetopol yolu ilə Şamaxıya yollanır. Gecə ikən Tavus ilə Həsənsu stansiyaları arasındaki dərədə arabalardan biri beş verst geri qalır. Bu zaman üç quldur arabaya atəş açırlar. Quldurların atdıqları tüfənglərin gülləsindən araba atının biri ölüb, arabacı Frans ağır surətdə ayağından yaralanıb, otuz il sahibinə xidmət edən bir qoca meymun həlak olub. Araba dayanır, arabacı isə kolluğa qaçıır. Arabaçının söylədiyinə görə, quldurlar əldə qılinc furqonun üstünə cumublar. Onların əlinə əvvəlcə içində Yengi Dünya ayısı olan sandıq düşüb; quldurlar sandığı yerə atır, qılıncla onun qapağını sindirirlər. Hirslənmiş ayı qəfil-dən quldurların birinin üstünə atılır. Bilmirəm, bu iş necə qurtarılıb. Lakin quldurlar qaçıblar. Daşın üstündə qan izi qalıbdır. Ayı kolluğa tərəf yollanıbdır. Fok hadisədən xəbər tutur və stansiyada qalaraq o gecə bu məsələni mənə xəbər verir. Mən o saat adamları müxtəlif yerlərə göndərmiş, ayını tapdırımsam. İndi sərih xəbərlərə görə, məlum olur ki, bu iş

ittifaq düşən gündə üç atını, yaraqlı-əsbablı Əli-Mərdanlı obasından aşağı gedəndə görüb'lər. Bişək, onlar sizin uşaqlardandır. Gərək qudurları bu saatda mənə verəsiniz. Yoxsa, sizin hamınızı bədbəxt elərəm.

Molla Şaban (*bərkədən*). Ağa, sən bir ağıllı adamsan ki, bu yekə mahalı sənə tapşırıblar.

Divanbəyi (*onun sözünü kəsərək*). Mənim ağılımla sənin nə işin var? Sualə cavab ver!

Molla Şaban. Düşmənlər sənin qulluğuna xilaf ərz ediblər. Sən gərək heç vaxt belə quru nağıllara inanmayasan!

Divanbəyi. Necə quru nağıl? Mənim mahalimin ortasında aşkara qudurluq quru nağıldır?

Molla Şaban. Ağa, həqiqəti məndən soruş, doğruluq ilə ərz edim.

Divanbəyi. De, mən də elə onu isteyirəm.

Molla Şaban. Bizim obanın uşaqlarından bir neçəsi çaharşənbə günü arana taxıl sulamağa getmişdilər. Tavus dərəsində şeyatin yiğinağına rast gəliblər. Şeyatinlər arabada gedirmişlər; Bular axmaqlıq edib, araba sarı tūfəng atıblar ki, cirlər qorxub qaçışınlar. Gərək idi bismillah deyəy-dilər; cirlərin acığı tutub, çün hər şəklə dönə bilirlər, ayı şəklində dönüb, buların üstünə tökülb dişləyiblər. İndi bizim düşmənlərimiz bunu bir nağıl qayırıb, cirlərin böyüğünə Poq adını qoyub səni başdan çıxardırlar.

Divanbəyi (*aciqla*). A kişi sən nə qozqurursan?

Molla Şaban (*üzünü dilməncə tutub*). Anlamıram, ağa nə buyurur?

Dilmənc. Divanbəyi buyurur ki, sizdə qoz-fındıq çox olurmu?

Molla Şaban (*Namaza*). Anlamıram, ağa nə buyurur?

Namaz. Yəqin divanbəyi qoz-fındığı çox sevir.

Necəf. A, a! Bu işarədir... Necə yəni başa düşmürsünüz; məgər bunsuz iş keçər?

Məşədi Qurban. Molla, de ki, biz divanbəyi yə qulluq etməyə hazırlıq.

Molla Şaban. A başına dönüm, divanbəyi ərz elə ki, elə bu də-rənin adına Fındıqlı dərəsi deyirlər. Qozun, fındığın mədənidir. Allah qoysa, qoz çırılında, fındıq dəriləndə çuval-çuval qulluğuna gətirrik. Divanbəyinin layiqincə yolun görmək bizim başımız üstə.

Dilmənc (*divanbəyə rusicə*). Ağa, molla ərz edir ki, qoz, fındıq vaxtı çuval-çuval qulluğunuza gətirəcəklər və layiqincə yoluñuzə baxacaqlar.

Divanbəyi (*aciqla Molla Şabana*). Kişi, nə pərpuçat danışırsan?! Qoz, fındığı mən nə eləyəcəyəm? Mənim yolumun baxılmasına ehtiya-cım yoxdur, qudurları verin!

Molla Şaban. Necə quldur?

Divanbəyi. Necə, necə quldur? Bir saatdır səninlə danışram, genə soruşursan necə quldur?

Molla Şaban. Axı mən də ərz elədim ki, uşaqlar heç kimin üstünə tökülməyiblər, ancaq şeyatin yiğnağına rast gəliblər.

Divanbəyi. Sən məhz cəfəngiyat danışırsan!

Molla Şaban. Ağa, siz dünya görübünüz, heç ayının, meymunun, qurdun, çäqqalın arabaya minib şəhərdən-şəhərə səyahət etdiyini eşi-dibsinizmi?

Divanbəyi. Məgər mən dedim ki, ayılar, meymunlar arabaya minmişdilər.

Molla Şaban. Bəs nə dediniz?

Divanbəyi. Mən dedim ki, onların hafizi səyahət edirdi.

Molla Şaban. Faytonda?

Divanbəyi. Yox, arabada.

Molla Şaban. Yalnız?

Divanbəyi. Xeyr, öz canəvərlərilə.

Molla Şaban. Məgər o canəvərlər padşahıdır?

Divanbəyi. Sənə lazım deyil, hər suali eləmək, ağlına zor vermək!

Molla Şaban. Mən ağlma zor vermirəm, amma ayı və meymun arabaya minib səyahətə çıxmaz! Şeyatin imişlər, bu şəkildə görüküblər. Siz ağıllı bir adamsınız, gərək bizim uşaqların təqsirsiz olmalarına şübhə eləməyəsiniz. Olar şeyatin yiğnağına düşüblər.

Divanbəyi. Xub, o şeyatin yiğnağına rast gələn uşaqları mənə göstərin.

Molla Şaban. Olar sizin nəyinizə gərəkdir?

Divanbəyi. Olar mənə lazımdır!

Molla Şaban. Düşmənlərin sözü ilə bizi böhtana salma!

Divanbəyi. Hansı düşmənlərin?

Molla Şaban. Dörd çövrəmizdəki əmirlilər bizim düşmənlərimizdir.

Divanbəyi (*tərcüməciyə*). Kamalov, sən Allah, buna başa sal ki, aşağı düşən atlıların xəbərini mənə əmirlilər verməyiblər, malağanlar söyləyiblər.

Dilmanc (*azərbaycanca*). Molla! Siz nahaq yerə əmirlilərdən şübhələnirsiniz. Quldurlar haqda xəbəri malağanlar söyləyiblər. Quldurları verin, yoxsa divanbəyi, vallah, sizin hamınızı bədbəxt edəcəkdir.

Molla Şaban. Malağanlar bizə qonşu olandan rahatlıq bizi tərk edibdir. Olar bizə hamidan çox düşməndirlər. Həmişə bizim ilə olarin

arasında yer üstə, torpaq üstə cengü-cədəl olacaq. İndi məlum olur ki, belə ustalıq ilə söz qayırmaq, şeytanlıq eləmək oların işi imiş. Müsəlman başında belə şeytan fikri olmaz.

**Dilmanc** (*divanbəyiyyə rusicə*). Molla ərz edir ki, malağanlar onların qatı düşmənləridir və onlar arasında həmişə cengü-cədəl olacaq.

**Divanbəyi**. Cəhənnəmə, qoy vuruşunlar! Hələ indi quzdurları versinlər! Kamalov, deyəsən, doğrudan bular mən dediyim sözlərə inanımlar, boş nağıl hesab edirlər?

**Dilmanc**. Vallah, ağa, bir tük qədər də inanımlar.

**Divanbəyi** (*üzün kazaka tutub*). Matvey, get, iki kazaka de ki, o ayını çəkə-çəkə bura gətirsinlər. (*Kazak gedir*).

**Divanbəyi** (*dilmanca*). Kamalov, de ki, mən indi isbat edərəm ki, nağıl söyləmirməm.

**Dilmanc** (*azərbaycanca*). Divanbəyi bu saat isbat edəcəkdir ki, o, həqiqəti söyləyir, nağıl demir.

**Molla Şaban**. Qoy əbəs yerə zəhmət çəkməsin, yox zadın nəyin isbat edəcəkdir.

**Dilmanc** (*divanbəyiyyə*). Molla yenə inanmır. (*Bu halda kazaklar böyük bir ayını evə gətirirlər*)

**Divanbəyi** (*dilmanca*). De ki, budur dəlil ki, mən boş söylemirdim.

**Dilmanc** (*ayrıya işarə edib, tatarca*). Divanbəyi buyurur ki, budur şahid ki, mən boş nağıl söylemirdim.

**Molla Şaban**. Xub, bu şahid ədayi-şəhadət eləsin görək.

**Dilmanc** (*divanbəyiyyə*). Ağa, ərz edir ki, ayı ədayi-şəhadət eləsin görək.

**Divanbəyi** (*tündləşib*). Məgər ayı ədayi-şəhadət edə bilir? Fu, Kamalov, sən axmaq da bunu mənə deyirsən! Məgər özün cavab verə bil-mirsən? Matvey, sən türki dilini bilirsənmi?

**Kazak** (*qaim sövt ilə*). Hərgiz, bilmirəm, ağa!

**Divanbəyi**. Kazaklardan bilən varmı?

**Kazak**. Hərgiz, bilən yoxdur. Yeddi yüz əlli ikimci nomerin fövcündən kazak Sotnikov türkicə öyrənmək istir.

**Divanbəyi**. A canım, ayı necə ədayi-şəhadət edə bilər?

**Molla Şaban**. Biz ki, demirik, ağa! Siz özünüz ayını bizim ilə üzləş-dirməyə gətirdiniz. Şəmsəddinin meşələrində ayı çox; hər kəs birini tutab ilər. Bundan lazım gəlməz ki, ayilar arabaya minib ölkələri gəzsinlər.

**Divanbəyi**. Açıq de, indi quzdurları nişan verməyəcəksiniz?

**Molla Şaban**. Quldur var ki nişan verək?

**Divanbəyi.** Quldurların izi açılıbdır, mən oları tutmağa çarə taparam. Amma sizin üçün çox yaman keçəcək.

**Molla Şaban.** Əlhökümü lillah, təqdirdi-qəzadan qaçmaq olmaz!

**Divanbəyi.** Di, gedin. Artıq mən sizinlə söhbət etmək iqtidarında deyiləm.

Molla Şaban, onun ardınca Namaz baş əyirlər. Sonra Nəcəf də baş əymək istəyir və bu zaman təsadüfən Məşədi Qurbanı itəlyir. O, geri çəkilən zaman yerdə uzanmış ayıya toxunur və yerə yixılır. Ayı anqırmağa başlayır. Məşədi Qurban cəld qalxır və divanbəyiə baş əyərək evdən çıxır.

**Divanbəyi.** Qəribə xalqdr! Olarla necə rəftar etmək lazımdır ki, sənə sonra sağ ol desinlər. (*Kəndlilər gedir, yalnız koxa qalır*).

**Divanbəyi (koxaya).** Ey Koxa, sən quzdurları tanıırsanmı?

**Koxa.** Bizdə quldur yoxdur.

**Divanbəyi.** Bəs, o şeyatin yiğnağına rast gələn uşaqları tanıırsanmı?

**Koxa.** Olardan birini tanıyıram.

**Divanbəyi.** Kimdir o?

**Koxa.** Bu yixılan kişinin oğludur. Adı Tarverdidir.

**Divanbəyi.** İndi onu tutmaq olarmı?

**Koxa.** Hardan tapacaqsınız? Bizim uşaqlar tamam qaçıb məşədə gizləniblər.

**Divanbəyi.** Əgər təqsirli deyillər, niyə qaçıb gizləniblər?

**Koxa.** Bu düzdür, ancaq arvadlar tamam alaçığın dalısından qulaq asırdılar. Əlbəttə, onlar xəbər veriblər ki, divanbəyi şeyatin yiğnağına rast gələnləri tutmaq istir.

**Divanbəyi.** Yaxşı, sən də get. (*Koxa gedir*).

**Divanbəyi.** Kamalov! Biz indi evə qayitmalı olacaqıq. Axşam çoxlu kazak götürüb, qəfldən bura gələrik və yixilan kəndlilin evini mühasirəyə alıb qulduru tutarıq. Yəqin ki, o gecə evdə yatacaqdır.

**Dilmanc.** Düz buyurursunuz, ağa!

**Divanbəyi.** Onun evinin harada olduğunu öyrən.

**Dilmanc.** Mən onun evini tanıyıram, kəndin lap axırındadır.

**Divanbəyi.** Bu kağızı (*cibindən çıxardır*) yasavul Musaya ver ki, tez Zəyəmə gedib qəza həkimi Trezvinə çatdırınsın. Bu şərtlə ki, o, həkimlə birlikdə bu obaya qayıtsın.

**Dilmanc.** Bir saata göndərrəm, yasavul Musa yarım saatlıq bir iş dalınca getmişdir.

**Divanbəyi.** Yaxşı, indi gedək. Matvey, kazaklara de ki, atları gətirsinlər.

Məclis vəqe olur Məşədi Qurbanın evində. Gecənin yarısıdır. Məşədi Qurban, onun arvadı Sənəm, qardaşı Həmzə və oğlu Tarverdi yorğan-döşəkdə yatırlar. Birdən Tarverdi vəhşi bir səsle qışqıraraq yerindən qalxır.

**Tarverdi. Ayı! Şeytan! Əcinnə!**

**Məşədi Qurban (yuxudan ayilaraq).** Arvad, işığı yandır. (*Tarverdini tutaraq*) Tarverdi! Oğlum, sənə nə olubdur?

Tarverdi cavab vermir və qaçmaq istəyir. Sənəm işığı yandırır. Onlar Tarverdinin üzündə dəhşətli bir dəyişiklik görürülər: onun gözləri qanla dolmuşdur. O, heç kimi tənimir; Məşədi Qurban və Sənəm onu bu halda görüb dəhşətə gelirlər.

**Məşədi Qurban (qardaşına).** Həmzə! Tez, Molla Şabanın dalınca get.

**Sənəm (ütünü cirmaqlayaraq).** Oğlum! Sənə nə olubdur? Oğlum! Sənə nə olubdur? Vay!!! Başına kül olsun, oğlumu cin vurubdur.

**Məşədi Qurban.** Oğlum, Allaha dua et.

**Tarverdi (güclə qaçmaq isətyir).** Ayı! Şeytan! Ayı! Şeytan!

**Məşədi Qurban (ağlaya-ağlaya onu saxlayır).** Vay, oğlum! Mənim evim viran oldu, ocağım söndü... Vay, vay!

**Səsə Sona və onun qızı Pərzad** gelirlər. Onlar da bu dəhşətli səhnəni görərək ağlamağa başlayırlar.

**Sənəm.** Sona! Oğlum əlimdən getdi. Başına kül olsun. Tavuz dərəsini görüm viran olsun!

Molla Şaban, Koxa, Namaz və onun arvadı Zalxa evə daxil olurlar.

**Molla Şaban.** Tarverdiyə yaxınlaşaraq dua oxuyub, üç dəfə onun üzünə üfürür və onu Tarverdi deyə çağırır. Tarverdi cavab vermir. O, heç kimə məhəl qoymur və qaçmaq istəyir. Atası onu saxlayır.

**Molla Şaban.** Divanbeyinin görüm evi yixılsın. Gəlib boş işdən ötrü sorğu-sualı başladı və qoymadı ki, vaxtında Tarverdiyə dua yazam. Mən dediyim kimi, indi o, dəli olub.

**Sənəm.** Vay, Tarverdi, oğlum! Vay, vay! Özümü öldürəcəyəm, dəli olub dağlara düşəcəyəm. Aman! Aman!!! (*Həmi, o cümlədən Pərzad ağlayır*).

**Zalxa (sakit səslə ərinə).** O, niyə ağlayır?

**Namaz (o da sakit səslə).** Kəs səsini!

Qəfildən itlər hürüşür, evin dalından səs qalxır. Divanbəyi kazaklara bərkdən əmr verir.

**D i v a n b ə y i .** Altı kazak əldə qılınc evi dövrəyə alsın. Hər kim evə girməyə cəhd etsə və ya evdən çıxmaq istəsə, onu həbs edin. Altı kazak da mənimlə evə daxil olsun! Kamalov, dalımcə gəl.

Onlar əldə qılınc evə daxil olurlar.

**D i v a n b ə y i .** Yerinizdən tərpənməyin.

Heç kim ona fikir vermir. Hamı ağlayır və ahu-zar edir. Qadınlar özlərini döyür-lər. Tarverdi yenə qaçmaq istəyir və əvvəlki kimi ayi, şeytan, əcinnə deyə qışqırır. Divanbəyi təəccübən mat qalır. Bir dəqiqədən sonra o, Molla Şabanı səsləyir. Molla Şaban yaxınlaşır baş əyir.

**D i v a n b ə y i .** Bu nə deməkdir? Nə olubdur?

**M o l l a   Ş a b a n .** Bu cavan Tavuz dərəsində şəyatılrlə rast gəlib, qorxudan dəli olubdur.

**D i v a n b ə y i .** Artıq bəsdir, ay məlun, nağıl danışdın! Şeytan nədir..., ruhlar nədir. Niyə axı o, dəli olsun?!

**M o l l a   Ş a b a n .** Mənə inanmırınsıza, onda özünüz baxın.

Divanbəyi Tarverdiyə yaxınlaşır və onun qəribə baxışını görüb təəccüblənir.

**K a z a k (bayirdan)**. Ağa, qəza həkimini içəri buraxımmı?

**D i v a n b ə y i .** Kamalov, onu tez bura çağır. (*Kamalov çıxır və həkim-lə birlikdə geri qaydır*).

**H ə k i m .** İvan İvanoviçə salamlar olsun! Mən sizin kağızınızı alan kimi tələsik buraya göldim. Bu evin yanında kazaklara rast göldim. Onlar dedilər ki, siz buradasınız. Lakin icazəniz olmadan məni heç vəclə otağa buraxmadılar. Bu nə deməkdir?

**D i v a n b ə y i .** Cənab doktor, sizin gəlişiniz lap yerinə düşübdür. Siz allah, hər seydən əvvəl, bu cavana baxın, görək ona nə olubdur?

**H ə k i m .** Tarverdiyə yaxınlaşır diqqətlə ona baxır, sonra onun nəbzini yoxlayıb divanbəyiyyə deyir.

**H ə k i m .** Onun bərk qızdırması vardır, baxışı da yaxşı deyil. Deyəsən, qorxudan onun beyni sarsılmışdır... Bunlardan soruşun, görək o, nədən qorxubdur?

**D i v a n b ə y i .** Sorğu-suala nə ehtiyac var. Bu filosof (*mollani göstərir*) onu inandırıbdır ki, o, Tavuz dərəsində şəyatın yiğnağı ilə rastlaşıbdır. O da belə güman edibdir ki, əcinnələrə rast gəlibdir. İndi qorxudan dəli olub.

**H ə k i m .** Demək, o, həqiqətən dəli olub.

Divanbəyi. Siz buna qəti əminsinizmi?

Həkim. Bəli.

Divanbəyi. Onda bu haqda gərək mənə arayış verəsiniz.

Həkim. Baş üstə.

Divanbəyi (*dilmanca*). Kamalov! Bu dəli mənim nəyimə gərəkdir.

Yaxşı olar ki, bu işlər haqqında naçalnikə ətraflı məlumat göndərim və onun yoldaşlarını tutmaq üçün tədbir görüm.

Dilmanc. Düz buyurursunuz, ağa!

Divanbəyi (*mollaya*). Mən indi bu cavani həbs etmirəm, ancaq naçalnikə yazacağam ki, onun dəli olmasına bailsənsən.

Molla Şaban. Mən də səndən şikayət yazacağam ki, boş yerə gəlib burda sorğu-sual apardınız və mənə vaxtında ona dua yazmağa mane oldunuz. Ona görə o, dəli olubdur.

Divanbəyi. Qəribədir! Onu öz əqidəsindən döndərmək mümkün deyil... Həkim, gedək...

Bu zaman Tarverdi qəfildən atasının əlindən çıxır və qapıya tərəf qaçır. Divanbəyi qeyri-ixtiyari olaraq dayanır. Namazdan başqa bütün kişilər Tarverdini tutmaq üçün onun dalınca qaçırlar. Bu zaman Zalxa öz ərinə deyir.

Zalxa. Namaz, Bayram öz istəklisinə çatacaqdır.

Namaz. Sənə də inək qismət olacaq. (*Qapı dalından səs*) Sən də, Namaz, kürd atını alacaqsan.

Birdən çöldən səs gelir və kazaklar Bayramı darta-darta içəri gətirirlər.

Kazaklar. Ağa, bu adam çöldən qulaq asırdı, biz də tutub onu içəri gətirdik.

Divanbəyi. Kamalov, soruş görək, o, nə istəyir.

Dilmanc. Ey, de görünüm, niyə qulaq asırdın?

Bayram (*özünü itirmiş*). Mən?.. Mən bura gəlməmişdim... Mən ona görə gəlməmişdim ki... Mən Namazı və onun arvadı Zalxani çağırmaq istəyirdim.

Dilmanc (*Namazı və Zalxani göstərərək*). O, bu kişini və onun arvadını çağırmaq istəyirdi.

Divanbəyi. Nə üçün?

Dilmanc. Nə işdən ötrü onlar sənə lazımdı?

Bayram. Nə işdən ötrü... (*cavab tapmır*).

Divanbəyi. Nə isə, çox şübhəlidir. Koxa! (*Koxa yaxınlaşır*). O adam kimdir?

Koxa. Bizim kəndlidir.

Divanbəyi. O, necə adamdır? Oğurluqla məşgül olurmu? (*Koxa susur*). Düzünü de, yoxsa səni qulluqdan qovaram.

Koxa. Bir qədər əli təmiz deyil.

Divanbəyi. Deməli, məşhur oğru və quldurdur... Onun adı nədir?

Koxa. Bayram.

Divanbəyi. A! Bu ad mənə çox tanış gəlir. Onun haqqında mənə şikayət yazmışlar... Onun kürd atı varmı?

Koxa. Var.

Divanbəyi. Kəhər at, alnında da ağ xalı.

Koxa. Bəli.

Divanbəyi (*bərkdən*). O özüdür! (*Kazaklara üz tutaraq*) Uşaqlar, onun qollarını bərk-bərk bağlayın (*kazaklar dərhal onun əmrini yerinə yetirirlər*). Kamalov, elan et ki, bu yaramaz Axalsik qəzasında bir kəndi yandırıb, orda çaxnaşma salmış və fürsətdən istifadə edib bir bəyin atını oğurlamışdır. Bir həftədir ki, mən onu tutmaq üçün əmr almışam. Başqa-larına ibret üçün beş gündən sonra o, mütləq dar ağacından asılıcaqdır.

Dilmancı. Ey, qulaq asın! Bu adam böyük nadürüstdür. O, Axalsik-də bir kəndi yandırıb bir bəyin kürd atını oğurlayıbdr. Beş gündən sonra o, sizin gözünüz qabağında dar ağacından asılıcaqdır.

Bu dəhşətli xəbərdən sonra Zalxa səssiz-səmirsiz otaqdan çıxır. Pərzad qəşş edir, adamlar ona yaxınlaşırlar. Onun anası Sona yerdə oturur və ağlayaraq özünü döyməyə başlayır. Tarverdini saxlayan Məşədi Qurban'dan savayı bütün kişiler Pərzada yaxınlaşır, onun yanında əlləşir və üzünə su səpirlər. Molla Şaban dua oxuyur.

Divanbəyi. Molla Şaban, ona nə olmuşdur?

Molla Şaban. Bu qızın ürəyi gedibdir.

Divanbəyi. Niyə?

Molla Şaban. Divanə olmuş adaxlısına ürəyi bərk yandığı üçün.

Divanbəyi. Doğrudanmı, buna görə?

Molla Şaban. Əlbəttə, buna görə. Mən şəxsən onları adaxlamışam. Qız dəlicəsinə onu sevir.

Divanbəyi. Bəs niyə onun ürəyi indi getdi! Bu vaxta qədər ki, hər bir təgyir hiss edilmirdi? Lakin burada nə desən ola bilər! Həkim, bu gözəl qızı kömək etmək istəməzsinizmi?

Həkim. Bunlar bizə inanırlar. Bunların işinə qarışmağa dəyməz.

Divanbəyi. Onda gedək. Yoxsa biz də bu qəribə əhvalatlardan dəli ola bilərik.

Birdən başdan-ayağa qədər silahlanmış dörd adam otağa daxil olur. Bunlar Bayramın qardaşlarıdır. Onlar cəsarət və hədə ilə divanbəyidən teləb edirlər ki, Bayramı azad etsin. Divanbəyi əlində tapança onlara yaxınlaşır və kazaklara əmr edir.

D i v a n b ə y i . Uşaqlar! İrəli! Vurun yaramazları!

Kazaklar Bayramın qardaşlarının üzərinə hücum çəkirlər. Onlar hay-küylə qaçırlar.

D i v a n b ə y i (*Bayramın yanında dayanmış kazaklara*). Uşaqlar, onu və Namazı özünüzlə götürün. Koxa, sabah Namazın arvadı Zalxanı da mənim yanına gətir. Yəqin ki, o, buradan sakitcə çıxıb Bayramın qardaşlarına xəbər vermişdir. Sabah mən onlarla hesablaşaram! Həkim, gedək!

Tamam oldu.

“Hekayəti-xırsı-quldurbasan” komediyası (ikinci variant) M.F.Axundzadənin Tiflis rus teatrında tamaşaya qoyulmuş ilk komediyasıdır. O, 1852-1853-cü ilin teatr mövsümündə oynanılmışdır. “Kavkaż” qəzetində dərc olunmuş teatr resenziyalarında qeyd edilmişdir ki, tamaşa böyük uğurla keçmişdir.

<sup>1</sup> Tat – fars dili qrupuna mənsub olan xalqlardandır. Tatlar əsas etibarı ilə ticarət və sənətkarlıqla məşğul olurdular. Burada tat əsl mənasında deyil, məcazi mənada, təhqir kimi işlədir.

<sup>2</sup> Təcik sözü də burada, tayfa, xalq mənasında deyil, qorxaq, əciz, bacarıqsız adam mənasında işlədir.

<sup>3</sup> Kuçer – arabacı, araba sürən. M.F.Axundzadə komediyalarında işlənilmiş ilk rus sözlərindəndir.

<sup>4</sup> Keçən əsrin 40-50-ci illərində, ayrı-ayrı ləzgi dəstələri tez-tez Azərbaycanın rayonlarına hücum edib, şəhərləri, kəndləri talayırdılar. M.F.Axundzadə divanbəyinin dili ilə buna işarə etmişdir.

<sup>5</sup> Hafizi-canəvaran – heyvanları mühafizə edən.

## “SƏRGÜZƏŞTİ-VƏZİRİ-XANI-LƏNKƏRAN”

(səh.98-120)

Komediya hicri 1267-ci ildə yazılmışdır. Bu miladi tarixilə 1850-1851-ci illərə düşür. Lakin müəllifin onu “Hekayəti-xırsı-quldurbasan”dan sonra rusca nəşr edilmiş komediyalar məcmuəsinə (1853) və “Təmsilat”a salması göstərir ki, əsər 1851-ci ildə yazılmışdır.

Komediyanın ilk adı “Sərgüzəsti-vəziri-xani-Sərab”dır. Bu sərlövhə altında o, 1853-cü ildə “Kavkaz” qəzetində (№7, 9), həmin ildə rusca çıxmış komediyalar məcmuəsində və “Təmsilat”da dərc olunmuşdur. Komediyanın bizi gəlib çatmış əlyazma nüsxələrində də bu başlıq işlənmişdir.

M.F.Axundzadənin 1874-cü ildə fars dilində nəşr olunmuş komediyalar məcmuəsində isə, əsər ilk dəfə “Hekayeti-vəziri-xani-Lənkəran” adı ilə çapdan çıxmışdır. Buna əsaslanaraq bir sıra Qərbi Avropa şərqşünasları belə hesab etmişdilər ki, əsərin adını M.F.Axundzadənin komediyalarını fars dilinə tərcümə edən, cənubi azərbaycanlı Mirzə Məmmədcəfər Qaracadağı dəyişdirmiştir. Bu mülahizə uzun zaman Azərbaycan axundovşunaslığında da hökm sürmüştür. Lakin son illərdə aydınlaşmışdır ki, Mirzə Məmmədcəfər Qaracadağı bilavasitə müəllifin məsləhəti ilə Sərab sözünü Lənkəranla dəyişdirmiştir. Buna səbəb o olmuşdur ki, komediyada əhvalat dəniz sahili şəhərlərindən birində vaqe olur və tamamlanır, Sərab isə dənizdən uzaq bir qəsəbədir. M.F.Axundzadə özü sonralar bu uyğunsuzluğu hiss edərək əsərinin adını dəyişdirməyi vacib saymışdır. Bu haqda məlumat onun İranlı dostu, maarifçi ziyalı Mirzə Yusif xana göndərdiyi, 1870-ci il, 17 dekabr tarixli, məktubunda təsadüf edirik. Bu məktubda ədib öz dostuna döñə-döñə tapşırırı. “Əziz mütərcimə deyiniz ki, “Sərab xanının hekayəti”ni hər yerde “Lənkəran xanının hekayəti” ilə əvəz etsin... Sərab səhvdir Lənkəran yazılmalıdır. Çünkü Sərab yanında dəniz yoxdur” (Bax: Axundzadə M.F. Əsərləri. – Bakı, 1962, III c., s.220). Mirzə Yusif xan da M.F.Axundzadənin xahişini tərcüməciyə çatdırmış və o da müəllifin arzusunu yerinə yetirərək komediyanın adını dəyişdirmiştir. Bundan sonra komediya M.F.Axundzadənin bütün nəşr olunmuş kitablarında “Sərgüzəsti-vəziri-xani-Lənkəran” adı altında dərc olunmuşdur.

“Hekayeti-vəziri-xani-Lənkəran” komediyası da 1852-1853-cü illərin teatr mövsümündə Tiflis rus teatrında müvəffəqiyyətlə tamaşa qoyulmuşdur. O, Azərbaycan səhnəsində də oynanılmış ilk dram əsəridir. Komediya Həsən bəy Zərdabinin rəhbərliyi və Nəcəf bəy Vəzirovun fəal iştirakı ilə, 1873-cü ilin 10 (22) martında (“Kavkaz” qəzeti, 1873, 25 mart), böyük təntənə ilə tamaşa qoyulmuşdur. Azərbaycan teatrının tarixi də məhz bu tamaşa ilə başlayır. M.F.Axundzadə “Kavkaz” qəzetində verilmiş müxbir məktubundan bu barədə xəbər tutmuş və H.Zərdabiyə gəndərdiyyi məktubda öz sevincini belə ifadə etmişdir: “Mən qocalmışam və yaxın vaxtlarda ölümümü gözləyirdim. Lakin bu xəbər mənim ömrümü on il artırdı”.

<sup>1</sup> Komediyada hadisələr 1800-1801-ci illərdə, Şimali Azərbaycan Rusiyaya birləşdirilməmişdən əvvəl, ölkədə kiçik feodal dövlətləri – xanlıqlar mövcud olduğu illərdə cərəyan edir.

<sup>2</sup> *Rəşt* – İranın şimalında, Xəzər dənizi yaxınlığında yerləşən iri şəhərlərdən biridir.

<sup>3</sup> Şeir görkəmli Azərbaycan şairi Molla Pənah Vaqifindir (1717-1797).

<sup>4</sup> “Əssinə bissinni, vəl eynə bil-eyni, vəlcürühə qisas” islam dininin cəza qanunlarından biridir. Azərbaycan dilinə tərcüməsi: “Diş əvəznə diş, göz əvəzinə göz, yara əvəzinə yara”.

<sup>5</sup> *Xülfayi-əzimüşşən* – yüksək, böyük rütbəli xəlifələr. Məhəmməddən sonra ərəb xəlifələri olan Əbübəkr, Ömər, Osman və Əli nəzərdə tutulur.

<sup>6</sup> *Sultan Mahmud Qəznəvi* – İranda IX-X əsrlərdə hökmənlilik etmiş Qəznəvilər sülaləsinin hökməndarı.

<sup>7</sup> *Cəzairçi* – piyada ordu əsgəri M.F.Axundzadə özü komediyalarının 1853-cü il rusca nəşrində bu sözə belə şərh vermişdir: “Xanların piyada ordusu belə adlanırdı”.

### “SƏRGÜZƏŞTİ-MƏRDİ-XƏSİS” (HACI QARA)

(səh.121-157)

“Sərgüzəştı-mərdi-xəsis” M.F.Axundzadənin dram yaradıcılığının şah əsəri, Azərbaycan dramaturgiyasının gözəl nümunələrinən biridir. Müasirlərinin yazmalarına görə, M.F.Axundzadə bu komediyani özünün ən yaxşı dram əsəri saymışdır. Komediya ədəbiyyatımızda onun baş komik qəhrəmanı Hacı Qaranın adı ile məşhurdur.

“Hacı Qara” komediyası hicri 1269-cu ildə, miladi tarixlə 1852-ci ildə yazılmışdır. O, ilk dəfə müəllifin tərcüməsində 1853-cü ildə “Kavkaz” qəzetinin 15, 18, 25, 29, aprel və 2 may tarixli nömrələrində (№28, 29, 30, 31, 32) dərc olunmuşdur.

“Hacı Qara” M.F.Axundzadənin Azərbaycan səhnəsində tamaşaşa qoyulmuş ikinci dram əsəridir. Bu komediyada bilavasitə H.Zərdabının rəhbərliyi altında ve N.Vəzirovun fəal iştirakı ilə, 1873-cü ilin aprel ayının 17-də (son vaxtlara qədər bu tarix səhv olaraq iyun ayı hesab edilirdi – tərtibçi) müvəffəqiyyətlə oynanılmış və tamaşaçıların rəğbətini qazanmışdır (“Kavkaz” qəzeti, 1873, 25 aprel, №13).

“Hacı Qara” komediyasının mövzusu real həyat hadisələrinən almışdır. M.F.Axundzadə 1852-ci ildə İrandan qaçaq mal keçirən kontrabandaçılara qarşı mübarizə aparmaq üçün, sərhəd rayonlarına göndərilmiş

podpolkovnik Meyerin tərcüməcisi olmuş və bu zaman qacaq mal keçirən dəstələrin sərgüzəştlərini bilavasitə müşahidə etmişdi. Çox güman ki, o öz beşinci komediyasının süjetinin əsasına, bilavasitə şahidi olduğu hadisələrdən birini qoymuşdur.

<sup>1</sup> “Nə qızılbaş döyüyü var, nə osmanlı döyüyü var” – XIX əsrin birinci çərçivədə Zaqafqaziyanın Rusiyaya birləşdirilməsi dövründə, Rusiya ilə İran və Rusiya ilə Türkiyə arasında gedən müharibələr nəzərdə tutulur. Məlumdur ki, bu müharibələrdə könüllü Azərbaycan süvari alayları da fəal iştirak etmişdir.

<sup>2</sup> Bu illərdə Şeyx Şamilin başçılığı altında Dağıstan xalqları ilə Rusiya arasında gedən müharibələr nəzərdə tutulur.

<sup>3</sup> Dahi İran şairi Firdovsinin “Şahnamə” epopeyasının əfsanəvi qəhrəmanı Rüstəm nəzərdə tutulur.

<sup>4</sup> M.F.Axundzadə Heydər bəyin bu sözlərlə dövrünün mühüm bir iqtisadi-siyasi hadisəsini əks etdirmişdir.

XIX əsrin ortalarında Rusyanın mərkəzi şəhərlərində manufaktura sənayesi geniş inkişaf tapmışdı. Lakin rus toxuculuq sənayesinin malları, keyfiyyət baxımından inkişaf etmiş Qərbi Avropa ölkələrinin mallarından aşağı səviyyədə istehsal olunur, xarici rəqabət tələblərinə cavab vermir, nəinki Rusyanın daxili bazarlarında, hətta yeni tutulmuş ucqar rayonlarda belə çətinliklə satılırdı. Belə bir iqtisadi çətinliyə düşən çar hökuməti öz milli burjuaziyasının mənafəini müdafiə edərək, xaricdən manufaktura mallarını götirməyi olduqca məhdudlaşdırılmışdı. Bu tədbir yerli tacirlərə böyük ziyan vurmış, onların arasında ciddi narazılıq doğurmuşdu. Bu çətinlikdən xilas olmaq üçün, yerli tacirlər qanunsuz hərəkətlərə əl atır, qacaq, kontrabandçı dəstələrlə əlaqə saxlayıb, İrandan Fransız manufaktura malları götirdir və gizli surətdə satırlılar. Çar hökuməti də öz növbəsində İrandan gizli xarici mal keçirən qacaq, kontrabandçı dəstələrə qarşı ciddi mübarizə aparırdı. M.F.Axundzadə öz komediyasında bəylərin və Hacı Qaranın dili ilə bir neçə yerdə bu məsələyə toxunmuşdur.

<sup>5</sup> Şuşa şəhəri nəzərdə tutulur.

<sup>6</sup> Müsəlmanların müqəddəs şəhəri Məkkə nəzərdə tutulur.

<sup>7</sup> İran nəzərdə tutulur.

<sup>8</sup> Azərbaycan EA Əlyazmaları İnstitutunda M.F.Axundzadənin şəxsi arxivində hifz olunan əlyazmalarından məlum olur ki, o, “Hacı Qara” komediyasının beşinci pərdəsinin remarkasını genişləndirmiş və onu əsərinə əlavə etmək niyyətində olmuşdur. Rus dilində Mirzə Fətəlinin öz xətti ilə yazılan və bir neçə dəfə üzü çıxarılan əlyazmalarında “Hacı Qara” komediyasının beşinci məclisi belə başlanır:

## Beşinci məclis

Bu məclis tatar (Azərbaycan – *red.*) toyu ilə başlayır. Heydər bəy toy paltarında xalça üzərində oturmuşdur. Onun yanında sağdışı və soldışı, ətrafında isə qohumlar və dostlar əyləşmişlər.

Aşiq saz və ya zurna çalır. O biri züy tutur, üçüncüsü oxuyur. Bir dəqi-qədən sonra səhne arxasında zurna səsi və “ay şabaş, ay şabaş” – deyə çığırtılar eşidilir. Bu, gəlinin yaxınlaşmasına işaretdir. Nəhayət, ətrafinı çoxlu cavan oğlan və qız bürümüş gəlin görünür. Onun da sağ və solunda yengələr vardır. Adamlar Heydər Bəyi durğuzurlar. O, gəlinin qarşısında üç dəfə baş əyir. Arasıkəsilməz zurna səsi altında hamı səhnəni dövr edir. Rəqs başlanır. Oğlanlar və qızlar rəqs edirlər. Sonra gəlini onun üçün ayrılmış otağa aparırlar. Rəqs qurtarır. Qonaqdar toy məclisini tərk edirlər. Heydər bəy gəlin otağına keçir.

## “MÜRAFIƏ VƏKILLƏRİNİN HEKAYƏTİ”

(səh.158-186)

M.F.Axundzadə “Təmsilat”da “Mürafiə vəkillərinin hekayəti” komedyasının yazılmışlığını hicri tarixlə 1272-ci il, miladi tarixlə 1855-ci il kimi göstərmişdir. Əsər ilk dəfə müəllifin tərcüməsində 1856-ci ildə, “Kavказ” qəzetinin 23, 24, 25 noyabr və 6 dekabr tarixli nömrələrində (№93, 94, 95, 96) “Восточные адвокаты” başlığı altında dərc olunmuşdur.

M.F.Axundzadənin əvvəlki komedyalarından fərqli olaraq “Mürafiə vəkilləri”ndə hadisələr Cənubi Azərbaycanda, Təbriz şəhərində cərəyan edir. Ümumiyyətlə, bu komedyadan etibarən M.F.Axundzadə əksər əsərlərinin mövzusunu İran həyatından almışdır. Bunun əsas səbəbi müəllifin öz yaxasını çar senzorunun təqiblərindən qurtarmaq məqsədi olmuşdur. Qafqaz canişinliyində məsul vəzifədə çalışan M.F.Axundzadə, məhkəmələrin və məhkəmə məmurlarının eyiblərini açıq və kəskin tənqid edə bilməzdi. Odur ki, sonuncu dram əsərində o, hadisələri Təbrizə keçirməyə məcbur olmuşdu. Lakin əsərdə müəllif dolayı yolla yerli məhkəmələrin qanunsuzluğunu, özbaşinalığını və rüşvətxorluğunu da kəskin satira atəşinə tuturdu.

<sup>1</sup> *Mütə* – müvəqqəti kəbin. Şəriət qanunlarına görə, vərəsəlik hüquqlarına yalnız kişinin qanuni, kəbin kəsilmiş arvadı malik olur. Siqə, mütə yolu ilə alınmış arvadlar isə vərəsəlik hüquqlarından mehrum edilirlər.

<sup>2</sup> *Hibənamə* – vəkalətnamə.

<sup>3</sup> *Əhli-zələmə* – müsəlman şəhəruhaniləri dövlət məmurlarını əhli-zələmə adlandırır, onlara mənfi münasibət bəsləyirdilər. Onlara görə, dövlət şəhər peygəmbərlərinin həqiqi varisləri sayılan ruhanilərə mənsub olmalıdır. M.F.Axundzadə də Zübeydənin dili ilə İran dövlət məmurlarının zülm, istibdad əhli kimi tənqid edirdi.

<sup>4</sup> *Atamin tiyul kəndlərini* – vaxtilə şah tərəfindən atama verilmiş kəndlər.

<sup>5</sup> *Əflatuni-əsr* – əsrin Əflatunu. Əflatun – Platon eramızdan əvvəl, üçüncü əsrə yaşmış qədim yunan filosofudur. Onun poetika, etika, siyaset, tarix və sair elmlərə aid əsərləri vardır.

<sup>6</sup> M.F.Axundzadə öz mənfi qəhrəmanın dilində işlətdiyi “firqeyi-sual” sözleri ilə İran əsgərlərinin kasib vəziyyətdə yaşamalarına, dilənci kimi əl açıb yerli əhalidən kömək istəmələrinə və onların əhalinin dilənci dəstəsinə mənsub olmalarına işaret etmişdir. Əsərinin rusca tərcüməsində o, “firqeyi-sual” sözünü diləncilər (нишие) kimi tərcümə edibdir.

<sup>7</sup> “*Örbəbüdüvəli mülhəmünə*” – qeyri adı, ilahi, Allah tərəfindən tək-tək adamlara bəxş edilən istedada, ilhamla malik olan ali dövlət hakimi, məmuru. Ağa Bəşir bu sözlərlə məhkəmə hakimi qarşısında yaltaqlanır, onu ələ almağa çalışır. M.F.Axundzadə bu dialoqu daxili bir kinayə ilə Ağa Bəşirin dilində işlətmış və bununla məhkəmə sədrinin səfəh, başı-boş, sadələvh bir hakim olduğuna bir işaret etmişdi.

<sup>8</sup> *Leylac* – Yaxın Şərqdə əfsanəvi şahmat, nərd oyunçusu, mahir qu-marbaz simvolu.

## “ALDANMIŞ KƏVAKİB” POVESTİ (səh.189-212)

M.F.Axundzadə “Aldanmış kəvakib” povestini 1857-ci ildə yazmışdır. Əsər ilk dəfə “Təmsilat”da dərc olunmuşdur. Ədib “Kavkaz” qəzetiində çap etdirmək məqsədilə, onu 1857-ci ilin iyun ayında rus dilinə tərcümə etmiş (bu barədə “Aldanmış kəvakib”in Azərbaycan EA Əlyazmalar İnstitutunda hifz olunan rusca tərcüməsinin əlyazmasında müəllifin xüsusi qeydi vardır), lakin məqsədinə yalnız 1864-cü ildə nail olmuşdur (“Kavkaz” qəzeti, 1864-cü il, №25, 27, 30 və 31).

“Aldanmış kəvakib”in mövzusu, əsas süjeti Şah Abbasın katibi və tarixçisi İskəndər bəy Münşinin “Tarixe-Aləm-araye-Abbasi” əsərindən götürülmüşdür. Ədib özü əsərinin bir yerində bu haqda aydın məlumat vermişdir: “Olur ki, xanəndələr bu güzarişin vüquunda şübhə edib gizbə

həml edələr, bu surətdə mən olardan təvəqqə edirəm ki, “Tarixi-Aləmara”da Şah Abbasın culusunu yeddinci ilində sadir olan vəqaiyə mülahizə etsinlər”.

İskəndər bəy Münşinin tarixi əsərində “Aldanmış kəvakib”in əsas süjet xəttini xatırladan bu sətirlər yazılmışdır: “...Həmin il (1595-ci il nəzərdə tutulur – N.M.) münəccimlər xəbər verdilər ki, aşağı və yuxarı ulduzların hərəkəti və bir-biri ilə yaxınlaşması günəşə mənsub olan ali rütbəli bir şəxsin (şah nəzərdə tutulur – N.M.) məhvini və edamı ilə nəticələnəcəkdir. Həm də ehtimal edirdilər ki, bu hadisə İranda baş verə bilər. Münəccimlərin gəldiyi nəticəyə görə, padşahın tale ulduzu zəvalə uğramaq ərəfəsində idi. Bu yüksək elmdə zamanın qabaqcılı olub, nücum elmi hökmərinə əsasən, nəticə çıxarmaqdə öz müasirlərindən irəli gedən Mövlana Cəlaləddin Məhəmməd Münəccim Yəzdi o uğursuzluğunu tədbirlə aradan qaldırmaq qərarına gəldi ki, əlahəzrət bədbəxtlik gətirən iki ulduzun yaxınlaşması təsirinin ən güclü olduğu üç günün ərzində özünü padışlıqlıdan kənar edib, qətli vacib olan canılardan birini padşahlıqa teyin etsin. Belə ki, həmin üç günün ərzində qoşun və reiyyət onun əmr-lərinə tabe olub, padşahın hökmü kimi sözsüz icra etsinlər və üç gündən sonra o canı, ulduzların yaxınlaşmasının böyük darğasına və zaman hadisələri cəlladına tapşırılsın ki, qətlə yetirsin. Hami bu tədbiri bəyəndi və qurə (puşk) dinsizlikdə öz yoldaşlarından daha iti gedən usta Tərkəşdüz Yusifin adına düşdü. Buna görə də, qeyd olunan dinsizlər dəstəsinə mənsub olan həmin Yusifi, ordu qərargahına götürdilər. Əlahəzrət özünü şahlıqdan çıxarıb, padşahlıq adını o əcəli çatmışa əta etdirər və şahlıq tacını onun başına qoyub, gözəl paltar geyindirdilər. Köç günü onu yəhər və cilovu qiymətli cəvahiratla bəzədilmiş Bərdə qatırına mindirib, padşahlıq bayraqlarını onun üstünə qaldırdılar. Bütün əmirlər, əyanlar, xidmətçilər qoşun ilə onun ətrafında xidmətə hazır vəziyyətdə duraraq, aparıb mənzilə çatdırır və şah divanxanasına götrib yemək-içmək hazırlayırdılar. Gecə isə qalib qoşun və yüksək rütbəli qorçular (xüsusi qvardiya hissəsi – N.M.) keşik çəkirdilər...

Xülasə, üç gündən sonra onun həyatının birovuz paltarı soyundu və taxtı tabuta çevrildi. Qeyd olunan hadisədən sonra əlahəzrət yenidən səltənət taxtına əyləşdirilər...\*

\* Bax: Həsənov A.Q., Onullai S.M. “Aldanmış kəvakib” əsərindəki surətlərin prototipləri haqqında. Azərbaycan Dövlət Universitetinin elmi əsərləri. Dil və ədəbiyyat, ser., 1968, №6, s.70

Lakin ədib tarixi əsərdə təsvir olunan bu hadisəni kortəbii, olduğu kimi, heç bir dəyişiklik aparmadan əsərində qələmə almamışdır. O, tarixi hadisəni yaradıcılıq süzgəcindən keçirmiş, genişləndirmiş, yeni hadisələrlə, epizodlarla zənginləşdirmiş, ona yeni bir məna vermiş, tam yeni bir istiqamətdə inkişaf etdirmişdir. Müəllifin əsas ustalığı onda olmuşdur ki, o, bu qeyri-adı, nağılvari hadisənin əsasında dərin ictimai-siyasi məzmuna və yüksək bədii məziyyətlərə malik olan satirik bir povest yaratmışdır.

<sup>1</sup> İranda 1502-1722-ci illər arasında hökmranlıq edən Səfəviyyə sülətinin əsası, görkəmli dövlət xadimi və şair Şah İsmayıл Xətai (1486-1524) tərəfindən qoyulmuşdur.

<sup>2</sup> Məhəmməd şah Səfəvi (?-1587), 1578-1587-ci illərdə İranda hökmranlıq etmişdir. Onun hakimiyyəti illərində İran ağır iqtisadi-siyasi böhrana uğramışdı. 1587-ci ildə o, şahlıqdan əl çəkib, hakimiyyəti Şah Abbasə təhvil vermişdi.

<sup>3</sup> I Şah Abbas (1557-1629), 1587-1629-cu illərdə İran hökmdarı olub.

<sup>4</sup> M.F.Axundzadə burada səhv edir. Şah Abbas hakimiyyət başınaq (1587) 30 yaşında gelmişdir. Demək, povestdə təsvir olunan əhvalat baş verəndə onun 36-37 yaşı olub.

<sup>5</sup> M.F.Axundzadə baş vəzir Mirzə Möhsünün dili ilə, Şah Abbasın atası Məhəmməd şahın hakimiyyəti illərində, İranın ağır iqtisadi-siyasi iflasa uğramasına işarə etmişdir.

<sup>6</sup> Şah Abbas həqiqətən oğlu Səfi Mirzəni ona qəsd etməkdə şübhələ-nib öldürmüş və iki oğlunun isə gözünü çıxartmışdı.

<sup>7</sup> XIX əsrin 40-50-ci illərində, İranla İngiltərə arasında Herat üstündə dəfələrlə ixtilaf üz vermiş, 1856-ci ildə isə müharibə başlanmışdı. İngilis qoşunları İranın Xarq və Buşar adalarını tutmuş və ölkənin daxilinə doğru irəliləməyə başlamışdı. İran istila olunmaq təhlükəsi altına düşmüştü. Lakin, bir tərəfdən, Hindistanda İngiltərə müstəmləkəçilərinə qarşı azadlıq hərəkatının qüvvətlənməsi və ikinci tərəfdən isə, Fransa və Rusyanın bu ixtilafa qarışması sayəsində, İngiltərə İranla 1857-ci ildə, mart ayının 4-də sülh müqaviləsi bağlamağa məcbur olmuşdu. Beləliklə, İran bir sırə güzəştlərə getsə və Heratdan əl çəksə də, tam istila edilmək təhlükəsin-dən xilas olmuşdu. “Aldanmış kəvəkib” povestinin son cümləsində Mirzə Fətəli buna işaret etmişdi.

## ZƏMANƏDƏN ŞİKAYƏT

(səh.215-216 )

M.F.Axundzadənin bizə gəlib çatmış ilk şeridir. Əsər fars dilində yazılmışdır. O, uzun müddət ədəbi ictimaiyyətə məlum olmamışdır. Şeri ilk dəfə Mirzə Fətəlinin şəxsi arxivindən aşkar edən və fars dilindən Azərbaycan dilinə çevirib nəşr etdirən ədəbiyyatşunas Məmmədağa Sultanov olmuşdur (Bax: Azərbaycan Elmlər Akademiyasının məruzələri, Bakı, 1954, cild X). Şerin əlyazmasında onun yazılmış tarixi haqqında heç bir qeyd yoxdur. Lakin Məmmədağa Sultanov əsərinin məzmununa əsaslanaraq belə bir fikir irəli sürmüdü ki, o, Axundzadənin Şəkidən Tiflisə gəlməsi ərəfəsində, təxminən 1832-1833-cü illərdə qələmə alınmışdır. Bu mülahizə sonralar Axundzadə ırsinin araşdırıcıları tərəfindən yekdiliklə qəbul olunmuşdur.

<sup>1</sup> Ədəbiyyatşunaslarımız belə bir mülahizə söyləyirlər ki, Axundzadənin öz əsərində tərif etdiyi ziyanlı, bu illər Tiflisdə rəsmi dövlət idarəsində xidmət edən, görkəmli Azərbaycan şairi və alimi Abbasqulu ağa Bakıxanovdur (1794-1847).

<sup>2</sup> *Rumi Cəlaləddin* (1207-1263) – Klassik Şərq ədəbiyyatı və fəlsəfəsinin görkəmli nümayəndələrindəndir.

<sup>3</sup> *Şəms Təbrizi* – Şəmsəddin Məhəmməd ibn-Əli ibn-Məlik – XIII əsrde yaşamış, Şərq fəlsəfi fikrinin görkəmli nümayəndələrindən biridir. O, C. Ruminin mürşidi olmuş və əsərlərində sufi görüşləri təbliğ etmişdir.

<sup>4</sup> *İbn-Sina-Əbu-Əli-Sina* (980-1083) – məşhur Şərq alimi və şairi. İbn-Sina riyaziyyat, geometriya, astranomiya, məntiq, tibb, fəlsəfə elmləri sahəsində qiymətli əsərlər yazmış, nəinki Şərq ölkələrində, hətta bütün dünyada geniş şöhrət tapmışdır.

<sup>5</sup> *Söhbani-Vail* – Abbasilər sülaləsindən olan Harunərrəşidin dövründə yaşamış məşhur ərəb alimidir. O, nəşr sahəsində şöhrət qazanmışdır. Klassik Şərq ədəbiyyatının görkəmli nümayəndələri şeir sahəsində özlərini islam dini və dövlətinin banisi Məhəmməd peyğəmbərin dövründə geniş şöhrət tapmış şair Həsən ibn Sabitə, nəşr sahəsində isə Söhbani-Vailə bənzətmişlər.

<sup>6</sup> *Xaqani Şirvani* (1126-1191) – Azərbaycan və ümumən klassik Şərq ədəbiyyatının görkəmli nümayəndəsi.

<sup>7</sup> *Qaziyi-Beyzəvi* – XIX əsrde yaşamış, görkəmli Şərq alimi və tarixçisi.

## A.S.PUŞKİNİN ÖLÜMÜNƏ ŞƏRQ POEMASI

(səh.216-219)

M.F.Axundzadenin bizə gəlib çatmış, ikinci poetik əsəridir. Poema dahi rus şairi A.S.Puşkinin (1799-1837) ölümü münasibətilə, baharin ilk dövründə, təxminən fevralın sonu və martın əvvəllərində yazılmışdır. Fars dilində, klassik Şərq şerinin ənənələri üslubunda yazılmış bu poemani, M.F.Axundzadə dərhal özü nəşrlə rus dilinə sətri tərcümə etmiş və bu tərcüməni həmin illərdə onunla eyni idarədə xidmət edən dostu, rus şairi İ.S.Klementyevə təqdim etmişdi. Klementyev poemani oxuyub vəcdə gəlmış və onun sətri tərcüməsi üzərində, çox güman ki, müəyyən təshih işləri aparıb, çap olunmaq üçün kiçik məktubla “Московский наблюдатель” jurnalına göndərmişdi. “Puşkinin ölümünə Şərq poeması” tezliklə jurnalın 1837-ci il XI nömrəsində (mart) çap olunmuşdur. Redaksiya poemaya əlavə etdiyi kiçik giriş məqaləsində Axundzadənin poemasına yüksək qiymət vermişdir: “Cənab Klementyevin hissələrinə şərık çıxaraq və İran şairinin (İ.S.Klementyevin) ardınca jurnal M.F.Axundzadəni səhvən İran şairi adlandırmışdı – *tartibçı*) əli ilə Puşkinin qəbri üstünə bəxş edilmiş gözəl gülü bizə göndərməsinə görə ürəkdən təbrik edərək, səmimi qəlbdən gözəl istedad sahibinə müvəffəqiyyətlər arzulayırıq. Əsərdən biz aydın görürük ki, o, rus təhsilinə qızğın rəğbət hissi bəsləyir”.

Həmin ilin may ayında Mirzə Fətəlinin yaxın dostu, Qafqazda sür-gündə olan dekabrist yazıçı A.A.Bestujev-Marlinski “Puşkinin ölümünə Şərq poeması”nın sətri tərcüməsi ilə tanış olmuş və onun üzərində bir sıra təshih işləri aparmışdır. Poemanın sətri tərcüməsinin eyni variantını, uzun illər M.F.Axundzadəylə yaxından əməkdaşlıq və dostluq etmiş görkəmli şərqşunas alim Adolf Berje 1874-cü ildə dərc olunmaq üçün “Русская старина” jurnalına göndərmişdi. Tərcümə həmin ildə jurnalın 9-cu nömrəsində (sentyabr) dərc edilmişdir.

“Puşkinin ölümünə Şərq poeması”nın farsca orijinali inqilabə qədər ədəbi ictimaiyyətə məlum olmamışdır. Onun əlyazmasını 1936-cı ildə görkəmli ədəbiyyatşunas Əziz Şərif meydana çıxarmış və bu haqda “Ədəbiyyat” qəzetində (1936, №33) məlumat vermişdir. Əsər istedadlı şairlərmizdən əvvəl, M.Müşfiq, sonra isə Böyükəğa Qasimzadə, Cəfər Xəndan və M.Soltan tərəfindən ana dilimizə tərcümə edilmişdir. Burada M.Müşfiqin tərcüməsi verilir.

<sup>1</sup> Lomonosov M.Y. (1711-1765) – məşhur rus şairi və alimi.

<sup>2</sup> Derjavin Q.R. (1743-1816) – rus ədəbiyyatının görkəmli nümayəndələrindən biri.

<sup>3</sup> Karamzin N.M. (1766 – 1826) – görkəmlı rus yazıçısı və tarixçisi, rus ədəbiyyatında sentimentalizmin banilərindən biri.

TƏCNİS  
(“Əsiriyəm bir dilbərin ki, əgər”)  
(səh.219)

Təcnis hicri 1257-ci, miladi tarixlə 1841-ci ildə yazılmışdır. Bu şeir Axundzadənin Azərbaycan dilində bizə gəlib çatmış ilk bədii əsərlərin-dəndir. Axundzadə özü şeirdəki cinaslara fars dilində şərhər vermişdir. Burada şərhərəin Azərbaycan dilində tərcüməsi verilir.

<sup>1</sup> Yaralar.	<sup>10</sup> Şikayət.
<sup>2</sup> O yara.	<sup>11</sup> O divlərə.
<sup>3</sup> Od, atəş.	<sup>12</sup> Dəli.
<sup>4</sup> Nazik.	<sup>13</sup> O yar məni dağa salsa.
<sup>5</sup> Davam gətirmək.	<sup>14</sup> Qan.
<sup>6</sup> O yara (sevgiliyə).	<sup>15</sup> Nəfəs.
<sup>7</sup> Dərman, dava.	<sup>16</sup> An.
<sup>8</sup> Borcu.	<sup>17</sup> Zülfünү yol, axtar məni.
<sup>9</sup> Sürü.	

TƏCNİSİ-DİĞƏR  
(“Çıxb gül fəslində seyrə nigarım”)  
(səh.219-220)

Təcnisin əlyazmasının sonunda onun yazıılma tarixini, Axundzadə hicri 1257-cü il göstərməşdir ki, miladi tarixlə 1841-ci ilə düşür. Bu təcnisdə də işlədilən cinaslara müəllif özü fars dilində şərhər yazmışdır ki, onların azərbaycanca tərcüməsi belədir:

<sup>1</sup> Yay fəsli.	<sup>10</sup> Oyanma (oyanmaq).
<sup>2</sup> İl və ay.	<sup>11</sup> Dağında, yaya.
<sup>3</sup> Uzaq.	<sup>12</sup> Piyalə.
<sup>4</sup> Candır.	<sup>13</sup> Əhd.
<sup>5</sup> Get, uzaq dayan.	<sup>14</sup> Dünyanı gəzən deyildir.
<sup>6</sup> Yaya (kamana).	<sup>15</sup> Günəşə və ya aya.
<sup>7</sup> O tərəfə.	<sup>16</sup> Başına qaramaq.
<sup>8</sup> Yana (yanmaq).	<sup>17</sup> Qar kimi ağ sinə.
<sup>9</sup> Bu kəlmə əvvəl “sübhən” yazılıb, sonra düzəldilmişdir.	<sup>18</sup> Ürəyi qara. <sup>19</sup> Hədis və aye.

## MƏDHİYYƏ

(səh.220-222)

Mədhiyyədən aydın məlum olur ki, Mirzə Fətəli 50-ci illərin əvvəl-lərində, Mir Fəttah Mir Kazım oğlunun xahişi ilə yazmışdır. Şeir İran sərhəddində kontrabandçılarla, qaçaqlara və sərhədi qanunsuz keçən başqa ünsürlərə qarşı mübarizə aparan, rus sərhədi qoşunlarının reisi kapitan İqranoviçə həsr olunmuşdur. Şərə əsasən belə güman etmək olar ki, Mir Fəttah Mir Kazım oğlu kapitan İqranoviçin yanında ya tərcüməçi, ya da köməkçi sıfəti ilə qulluq etmişdir. Mədhiyyənin əlyazması Azərbaycan EA Əlyazmalar İnstitutunda, Mirzə Fətəlinin şəxsi arxivindədir.

## QƏSİDƏ

(səh.222-223)

XIX əsrin 50-ci illərinin əvvəlində Rusiya çarlığının vəliəhdii, çar I Nikolayın oğlu II Aleksandr Qafqaza gelmişdir. Cox güman ki, Qafqazın canişini knyaz Mixail Semyonoviç Voronsovun xüsusi tapşırığı ilə, M.F.Axundzadə vəliəhdin Qafqaza gəlməsi münasibətilə fars dilində bu qəsidəni yazımışdır. Qəsidənin əlyazması Azərbaycan EA Əlyazmalar İnstitutunda, M.F.Axundzadənin arxivində hifz olunur. Burada şerin sətri tərcüməsi verilir.

## ZAKİRƏ MƏKTUB

(“Qasim bəy, eşitdim yaxın olubsan”)

(səh.223-224)

M.F.Axundzadə bu şeri tərtib etdiyi Q.Zakirin “Divan”ının (Bu “Divan” Azərbaycan EA Əlyazmalar İnstitutunda, M.F.Axundzadənin şəxsi arxivində hifz olunur) 319-320-ci səhifələrinə köçürülmüşdür. Şerin əvvəlində, onun yazılmış tarixi haqqında müəllif belə bir qeyd vermişdir. “İbtidai mühərrəmülhəramda sənəyi 1271 (miladi 1854) Mirzə Fətəli tərəfindən, Qasim bəyə, Mehdiqulu xan Qarabağının qızı Xurşud Banu Bəyim haqqında yazılan qafiyədir”.

**ZAKİRƏ MƏKTUB**  
("Ey Qasim bəy, əcəb dövrana çatdıq")  
(səh.225-226)

M.F.Axundzadə 1853-54-cü illər, rus-türk müharibəsi münasibətilə Q.Zakirə mənzum məktub yazaraq, onu rusca sətri tərcüməsi ilə birlikdə "Kavkaz" qəzetinin 1854-cü il, 29-cü nömrəsində dərc etdirmişdir. Onu da xatırladırıq ki, Q.Zakir də öz növbəsində Mirzə Fətəlinin ünvanına bu mövzuda mənzum məktub yazıb göndərmişdir. Həmin şeir də sətri tərcüməsi ile birlikdə "Kavkaz" qəzetində dərc olunmuşdur.

<sup>1</sup> Türkiyə dövləti nəzərdə tutulur.

<sup>2</sup> Fransa nəzərdə tutulur.

<sup>3</sup> İngiltərə nəzərdə tutulur.

<sup>4</sup> *Kiçik Napoleon* – Napoleon III (Lui Napoleon Bonapart 1808-1873) nəzərdə tutulur. O, Napoleon Bonapartin qardaşı oğludur. 1852-1870-ci illər arasında Fransanın imperatoru olmuşdur. Hakimiyyəti illərində əmisiinin siyasi xəttini davam etdirmişdir. O, fransız iri burjuaziyasının və katolik kilsəsinin mənafeyini müdafiə edərək, 1848-ci il inqilabından sonra respublika tərəfdarlarına divan tutmuş, fəhlə hərəkatına qarşı fəal mübarizə aparmışdır. Lui Napoleon hakimiyyəti illərində aramsız istilaçı müharibələr etmişdir. 1870-ci il fransız inqilabı nəticəsində taxtdan salınan Lui Napoleon İngiltərəyə mühacirət etmişdir.

<sup>5</sup> *Böyük Napoleon* – I Napoleon Bonapart (1769-1820) 1789-1794-cü il Böyük Fransa burjua inqilabı məğlubiyyətə uğradıqdan sonra hakimiyyəti ələ keçirmiş və Fransanın imperatoru olmuşdur. XIX əsrin əvvəllərində bir sira Avropa ölkələrini istila edən I Napoleon, 1812-ci ildə Rusiyaya hücum etmiş və Moskvani almağa nail olsa da, sonra ağır məğlubiyyətə uğramış, 1814-cü ildə isə hakimiyyətdən salınımışdır. M.F.Axundzadə dəşerində Napoleonun Rusiyadakı məğlubiyyətinə işaret edir.

<sup>6</sup> *Dibiç Zabalkanski, İvan İvanoviç* (1785-1831) – XIX əsrin 20-ci illərində Rusyanın tanınmış generallarından biri olmuşdur. 1828-1829-cu illər rus-türk müharibəsində iyirmi minlik qoşunla Balkan ölkələrini keçib, Adrianopol şəhərini tutmuşdu.

<sup>7</sup> *Paskeviç, İvan Fyodoroviç* (1782-1856) – XIX əsrin 20-ci illərində rus ordusunun general-feldmarşalı olmuşdur. O, 1806-1812-ci illər rus-türk müharibəsində iştirak etmiş, 1826-ci ildə Qafqazın Baş idarəsinin rəisi təyin olunmuş və 1826-1828-ci illər Rus-İran müharibələrində Qafqaz rus ordusunun Qafqazdakı Əlahiddə korpusunun rəisi olmuşdur. 1828-1829-cu illər rus-türk müharibəsində onun başçılığı ilə rus ordusu Kars, Axalkələk, Axalsık və Ərzurum şəhərlərini fəth etmişdir.

## TƏRİFNAMƏ

(səh.226-227)

Şerin Azərbaycan Elmlər Akademiyasının Əlyazmalar İnstitutunda, M.F.Axundzadənin arxivində bir neçə əlyazma nüsxəsi vardır. Bu nüsxələrin birində, Mirzə Fətəli şerin sərlövhəsində, belə bir qeyd veribdir: “1271-ci ildə Verderevski adlı bir dostumun tərifində əlahəzrət İran şahənşahına”. Şerin başqa bir əlyazma nüsxəsinin əvvəlində isə o, şerin yazılması münasibətilə belə bir müfəssəl şərh yazmışdır: “Verderevski bir nəfər rus şairi ki, Tiflisdə “Kavkaz” qəzetinin katibi və mənimlə dost idi. 1271-ci ildə İran memlekətinin terifləri haqqında yazılmış qəzətlərdəki materiallardan bir kitabça tərtib edib, hədiyyə olaraq İran şahənşahına göndərdi. Məndən xahiş etdi ki, onun haman kitabça münasibətilə, o əlahəzrətin tərifində dediyi misraları fars dilində şərə çəkəm, buna görə onun xahişini qəbul edib, bu beytləri yazdım və kitabçanın içində Tehrana göndərdim.”

M.F.Axundzadənin bu qeydlərində aydın görünür ki, bu şeri keçən əsrin əllinci illərində Tiflisdə yaşayan və “Kavkaz” qəzetində əməkdaşlığı edən rus şairi Verderevski hicri 1271-ci (miladi 1855-ci) ildə, rus dilində yazmış, M.F.Axundzadə isə, onu fars dilinə tərcümə etmişdir. Şerin bir yerində də bu barədə aydın işarə mövcuddur:

Ey tac sahibi, bu məsnəvi ilə sənə tərif yazdım.  
Onun qiyməti haqqında lovğalanmağa dəyməz.  
Ancaq onu səmimi sədaqətimin əlaməti hesab et!  
Ruslardan bir kiçik şairəm,  
Həsrətinizə sədaqət bəsləyirəm.

Burada şerin sətri tərcüməsi verilib.

## MÜXƏMMƏS

(“Zivər nə səzadir sənə, ey dilbəri-ziba”)

(səh.228)

Müxəmməs 1857-ci ildə qoşulmuşdur. O, Ağa Məsih Şirvaninin

Ey şövqi-ruxin gün kimi əşyayə mücəlla,  
Üşşaqə təmaşayı-cəmalın fərəhəfza –

Beyti ilə başlanan müxəmməsinə nəzirədir. Burada yeri gəlmışkən xatırladaq ki, M.F.Axundzadə Ağa Məsih Şirvanini Vaqif, Zakir kimi yüksək istedadlı Azərbaycan şairlərindən biri saymışdır (Bax: M.F.Axundzadə. Əsərləri, II cild. – Bakı, 1961, s.203).

CƏFƏRQULU XANA  
(“Səlam olsun məndən sərkər xana”)  
(səh.228-229)

Bu mənzum məktubu M.F.Axundzadə 1859-cu ildə Şuşada olarkən, Qarabağın adlı-sanlı əyanlarından və dövlət nümayəndələrindən biri olan Cəfərqulu xana yazmışdır. O, Qarabağ xanlığının əsasını qoymuş Pənah xanın nəvəsi, İbrahim xanın qardaşı oğludur. Böyük malikanəsi, dövləti, kəndləri olan Cəfərqulu xan Qarabağda çar xidmətində olmuş və ona general rütbəsi verilmişdir. Q.Zakir və B. Şakir bir sıra şeirlərində onu özbaşinalığı, qanunsuz, ədalətsiz hərəketlərə yol verməsi üstündə kəskin satira atəşinə tutmuşdular. Cəfərqulu xan “Nəva”, “Arif” təxəllüsleri ilə şeir yazmışdır.

Mirzə Fətəli xalq şeri üslubunda yazdığı bu mənzum məktubunu həzirdə Azərbaycan EA Əlyazmalar İnstitutunda hifz olunan komediyaları toplusunun əlyazma nüsxələrinin birinin sonuna əlavə etmişdir. Burada o, şerin əvvəlində fars dilində belə bir qeyd vermişdir: “1859-cu ilin yanvarın əvvəlində Şuşa qalasında Mirzə Fətəlinin sərkər Cəfərqulu xana yazdığı şeir”. Şerin sonunda isə Cəfərqulu xanın M.F.Axundzadəyə yazdığı mənzum məktubu verilmişdir.

<sup>1</sup> Şuşa şəhəri nəzərdə tutulur.

<sup>2</sup> Yeni əlifba nəzərdə tutulur. Şeirdən belə məlum ki, Axundzadə bir qrup Şuşa ruhanilərini tərtib etdiyi yeni əlifba ilə tanış edib, onlardan öz təşəbbüsünü həyata keçirmək üçün kömək istəmişdir. Lakin fanatik Şuşa ruhaniləri onun islahatını kəskin tənqidlə qarşılaşmışdır.

CƏFƏRQULU XANA  
(“Hacı Qulu səndən, ey tacı-sərim”)  
(səh.229-230)

M.F.Axundzadə şəxsi kitabxanasında olan “Zakir” divanının 287-289-cu səhifələrindəki avtoqrafında Cəfərqulu xana göndərilmiş bu mənzum məktubun yazılmış tarixini 1860-cı il kimi göstərmişdir. Şeir ilk

dəfə Axundzadənin yaxın dostu olan görkəmli rus şərqşünası Adolf Berjenin 1868-ci ildə Almanıyanın Leypsiq şəhərində nəşr etdirdiyi “Azərbaycan şairlərinin şeirləri məcmuəsi”ndə dərc olunmuşdur.

<sup>1</sup> *Qruzenşttern A.F.* – Şerin yazıldığı illərdə Qafqaz canişinliyi baş idarəsinin rəisi olmuşdur.

CƏFƏRQULU XANA MƏKTUB  
(“Səbəb nədir kim, yazdığını kağıza”)  
(səh.231-232)

Şerin əlyazmasında onun nə vaxt yazılması barədə qeyd verilməmişdir. Çox güman ki, Cəfərqulu xana göndərilmiş bu məktub da 50-ci illərin sonu və 60-ci illərin əvvəllərində yazılmışdır.

ÇEŞMƏ KİTABƏSİ  
(səh.232)

Bu şerin Azərbaycan EA Əlyazmalar İnstitutunda M.F.Axundzadənin arxivində bir neçə əlyazma nüsxələri vardır. Bu nüsxələrdən birinin əvvəlində müəllif bu sözləri yazmışdır: “1280-ci il məhərrəmdə, rus vaporunda Batum qaimməqamı Osman Şövqi Əfəndiyə”. Bu qeyddən dürüst məlum olur ki, Mirzə Fətəli 1863-cü ildə tərtib etdiyi, yeni əlifba layihəsinə Türkiyədə müzakirə etdirməyə gedərkən, Batuminin qaimməqamı (polkovnik, şəhərin rəisi) Şövqi Əfəndinin evində qonaq qalmış və bu şerini ona ithafən yazmışdır.

SƏİDƏ XİTAB  
(səh.232)

M.F.Axundzadə bu şerini də 1863-cü ildə Batumidə olarkən yazmışdır. Şeir Batumi şəhərinin rəisi Osman Şövqi Əfəndinin oğlu Müti bəyə nəsihətdən ibarətdir. Sonralar müəllif Müti bəy sözünü Səidlə əvəz etmiş və ona sonuncu beyti artırılmışdır.

FUAD PAŞANIN MƏDHİNDƏ  
(səh.233)

M.F.Axundzadə yeni əlifba layihəsini müzakirə etdirmək məqsədilə, 1863-cü ildə İstanbulda olarkən, bu şeri yazmışdır. O, şerini bu illərdə Türkiyənin baş naziri olan Fuad paşaşa ithaf etmiş və onu tərif edərək, əlifba layihəsini həyata keçirmək üçün kömək istəmişdir.

## YENİ ƏLİFBA HAQQINDA

(səh.233-237)

Şeir fars dilində, klassik Şərq şeri üslubunda yazılmışdır. Onun əvvəlində Mirzə Fətəli özü belə bir qeyd vermişdir: “Mənzumeist ki, Kolenel Mirzə Fətəli Axundzadə moterceme-caneşine-Qafqaz də vesfe-hale-xod qofteəst dər sənaye – 1284” (Tərcüməsi: “Qafqaz canişinin mütercimi Kolonel Mirzə Fətəli Axundzadənin 1284-cü ildə öz vəsfi-halına dair dediyi mənzumədir”). Bu miladi tarixilə 1867-ci ilə düşür. Axundzadə əsərinin bir yerində yazır ki, o, on ildir yeni əlifba uğrunda fəal mübarizə aparır. Məlumdur ki, əlifba islahatı üzrə fəaliyyətə Axundzadə 1857-ci ildə başlamışdır. Bu, bir daha göstərir ki, şeir 1867-ci ildə yazılmışdır. Burada şerin sətri tərcüməsi verilir.

İran şahı Nasireddin şaha müraciətlə yazılmış bu mənzum məktubunda M.F.Axundzadə əlifba islahatı ilə əlaqədar olaraq apardığı mübarizəsini və əzab-əziyyətlərini təsvir etmişdir. Görkəmli ədəbiyyatşunas Firidunbəy Köçərli, onun bu şerindən bəhs edərkən göstərmışdır ki, “Mirzə Fətəlinin bu mənzum şivənü naləsi, Firdovsi əleyhirrəhmənin Sultan Mahmud Qəznəvi haqqında yazdığı həcvə bənzəyir. Hər iki kəlamin mənbəi bidadlıq və ədalətsizlikdən nəşət edən naləldərdir. Axundzadə ustadi-kamil məqamında olan Firdovsiyi-şirinkəlama peyrəvilik etməkdə, artıq dərəcədə məharət bürüz etmişdir. İranzəmin vəzirlərinə elə bir qara ləkə və həcv sikkəsi vurubdur ki, qiyamətdək bağı qalacaqdır, yumaq və qazımaq ilə getməyəcəkdir.” (Bax: Firidun bəy Köçərli. Azərbaycan ədəbiyyatı. – Bakı, 1978, I c., s.433-434).

<sup>1</sup> 1863-cü ildə M.F.Axundzadə Türkiyəyə gedib, yeni əliyba layihəsinə İstanbulda, Cəmiyyəti-Elmiyyəti-Osmaniyyədə müzakirə etdirir. Akademiya, eləcə də Türkiyənin bəzi ali dövlət nümayəndələri Axundzadənin əlifba islahatını sözdə bəyənir və onu Türkiyənin yüksək ordeni ilə təltif edirlər. Lakin əlifbanı həyata keçirmək üçün heç bir əməli iş görülmür və Mirzə Fətəli Türkiydən çox peşman qayıdır. Şeirdə buna işaret olunur.

<sup>2</sup> M.F.Axundzadə yeni əlifba layihəsini Türkiyədə müzakirə etdirdiyi vaxtda hamidən çox ona İranın Türkiyədəki səfiri Mirzə Hüseyn xan mane olur. Mirzə Hüseyn xan əvvəller İranın Tiflisdə konsulu vəzifəsində çalışmış və Mirzə Fətəli ilə yaxından dostluq etmişdi. M.F.Axundzadənin məktublarından öyrənirik ki, İstanbulda olarkən o, əlli gün Hüseyn xanın qonağı olmuş, lakin İran səfirinin bəd əməllərinə görə onun evini

tərk etmiş və onunla əlaqəni kəsmişdi. “Yeni əlifba haqqında” şerinin yazıldığı ildə isə, Hüseyn xan İranda nazir vəzifəsini ifa edirdi. Axundzadə əsərində Hüseyn xanın bədxahlılığını xatırlayır və onu iqtisadi-mədəni tərəqqi ideyalarından bixəbər olan bir dövlət nümayəndəsi kimi kəskin tənqid atəşinə tuturdu.

<sup>3</sup> Burada İranın hökmdarı Nasirəddin şah nəzərdə tutulur. O, İranın mürtəcə, fanatik şahlarından biri olmuşdur. Nasirəddin şahın hakimiyyəti illərində İran dövlətinin idarəsi, İran xalqının taleyi nadan, xudbin, hər cür tərəqqi meyllerinə qatı düşmən munasibəti bəsləyən fanatik şəxslərə tapşırılmış, İranın mütərəqqi ziyanları, dövlət xadimləri, maarifçi-demokratik və milli-azadlıq hərəkatının nümayəndələri amansız təqib olunmuşdur. 60-ci illərdə maarifçi hakim ideyalarına dərin inam bəsləyən Axundzadə, şerində Nasirəddin şaha müraciət edərək, onu axmaq vəzirləri, hakimləri qovub, onların yerini İran dövləti və xalqının tərəqqisi haqqında düşünən ağıllı, bacarıqlı, namuslu adamlara tapşırmağa və İrani dərin iqtisadi-siyasi böhrandan xilas etmək üçün, geniş islahatlar keçirməyə çağırıldı.

<sup>4</sup> M.F.Axundzadə burada mütərəqqi İran dövlət xadimi, 1848-1852-ci illərdə İranın baş vəziri olan Mirzə Tağı xan Əmir Nizami (1805-1852) xatırlayırdı. O, İran dövlətini dərin böhrandan xilas etmək məqsədilə ölkənin iqtisadi-siyasi və mədəni həyatında bir sıra islahatlar keçirməyə başlamışdı. Lakin, bir tərəfdən, İranın mürtəcə hakim dini-feodal qüvvələrinin, ikinci tərəfdən isə, xarici ölkələrin təzyiqi nəticəsində, Mirzə Tağı xan baş nazir vəzifəsindən uzaqlaşdırılır, sürgün edilir və nəhayət, öldürüülür.

<sup>5</sup> Boris Fyodoroviç Qodunov (1551-1605) Rusyanın görkəmli dövlət xadimlərindəndir. O, bacısının əri çar Fyodor İvanoviç dövründə on ildən artıq, faktiki olaraq Rusiya hökumətinin başçısı olmuşdur. Boris Qodunov çara tabe olmaq istəmeyən feodal knyazlarına qarşı sərt, ağır mübarizə apararaq, Rusiyada qüvvətli mərkəzləşmiş bir dövlət yaratmaq sahəsində böyük iş görmüşdür. 1598-ci ildən Rusyanın çarı olmuşdur. Axundzadə əsərində Boris Qodunovun Rusiyada mərkəzləşdirilmiş dövlət yaratmaq sahəsində apardığı mübarizəyə və çəkdiyi əzab-əziyyətlərə işaret edir, onun taleyi ilə Mirzə Tağının taleyi arasında bir yaxınlıq görürdü.

<sup>6</sup> *Keyqubad* – İranın əfsanəvi şahlarındandır.

<sup>7</sup> II Aleksandr 1855-1881-ci illərde Rusyanın imperatoru olmuşdur. Rusyanın Krim müharibəsində birləşmiş türk, ingilis və fransız qoşunları tərəfindən məğlubiyyətə uğradığı bir dövrdə, hakimiyyətə gəlmışdı. Bu məğlubiyyət çar mütləqiyət üsulu-idarəsinin çürüküyünü, zəifliyini açıq nümayiş etdirir, ölkədə böyük narazılıq hissi doğurur. Müharibə nəticə-

sində, xüsusən kəndlilərin vəziyyəti çox ağırlaşır, imperiyanın hər bir yerində mütləqiyət üsuli-idarəsinə, təhkimçiliyə qarşı kəndli üsyənləri baş qaldırır. Rusiyada inqilabi situasiya yaranır. Çar II Aleksandr öz dün-yagörüşü baxımından mütləqiyət quruluşunun qızğın tərəfdarı olsa da o, kəndli üsyənlərinin qarşısını almaq məqsədilə 1861-ci ilin 19 fevralında, ölkədə islahat keçirir və təhkimçilik hüquqlarını ləğv etdirir. Bu islahat nəticəsində mülkədarlar təhkimçi kəndlilərin torpaqlarının böyük hissəsini ələ keçirib, onların vəziyyətini daha da ağırlasdırmışdır. Kəndli islahatı Rusiyada kapitalizmin inkişafına ciddi təkan verdi.

Rus liberal tarixçiləri və publisistləri II Aleksandrin islahatlarını həd-dindən artıq tərifləmiş, işitirmişdilər. M.F.Axundzadə də bu tarixçi və publisistlərin təsiri altında öz şərində II Aleksandrin islahatlarını təqdir edirdi.

<sup>8</sup> *Palmertson Henri Con Templ (1784-1865)* – İngiltərənin dövlət xadimlərindəndir. 1807-ci ildən ümumi palatanın üzvü seçilmişdir. Palmertson uzun müddət ərzində İngiltərədə xarici işlər naziri, daxili işlər naziri və baş naziri (1855-1858 və 1859-1865-ci illərdə) olmuşdur. İngilis burjua sinfinin mənənafeyinin qızğın müdafiəcisi olan Palmertson, İngiltərədə burjua üsuli-idarəsinin möhkəmlənməsi, qatı müstəmləkəçilik siyasətinin geniş vüset tapması və ingilis kapitalının xarici ölkələrə nüfuzunun qüvvətlənməsi sahəsində mühüm rol oynamışdır. Çox hiyləgər dövlət xadimi olan Palmertson, ingilis burjuaziyasının təcavüzkarlıq siyasətini liberal sözlərlə pərdələyirdi. K.Marks Palmertsonun ictimai-siyasi fəaliyyətinin əsl mahiyyətini açıb göstermiş, onun hiyləgərliyini, ikiüzlülüyüünü kəskin tənqid atəşinə tutmuşdur.

M.F.Axundzadə Palmertsonun ingilis burjua dövlətinin möhkəmlənməsi sahəsində rolundan bəhs edərkən, aludəciliyə yol vermiş, onun siyasətinin həqiqi mahiyyətini düzgün təyin edə bilməmişdi.

<sup>9</sup> *I Vilhelm (1797-1888)* – 1861-1888-ci illərdə Prussiyanın kralı və 1871-1888-ci illərdə isə Almaniyadan imperatoru olmuşdur. Alman burjua tarixi ədəbiyyatı, onun Almaniyada mərkəzləşdirilmiş dövlət yaratmaq sahəsindəki rolunu olduqca işırtmış və onu “Böyük Vilhelm” adlandırmışlar. Faktiki olaraq isə I Vilhelmin dövründə Prussiyanı, sonra isə Alman imperiyasını Bismark idarə edirdi. M.F.Axundzadə şərində I Vilhelmin, eləcə də Bismarkın Almaniyada vahid mərkəzləşdirilmiş dövlət yaratmaq sahəsindəki fəaliyyətini təqdir edirdi.

<sup>10</sup> *Bismark, Otto fon Şyonhauzen (1815-1898)* – Prussiya və Almaniyadan görkəmli dövlət xadimlərindən, yunker-burjuaziya alman imperi-

yasının banilərindən biridir. F.Engels onu “Böyük praktiki aqla və qeyri-adi çevik xarakterə malik olan” bir dövlət xadimi kimi səciyyələndirmişdir. 60-cı illərdə Almanyanın əvvəl nazir-prezidenti və sonra xarici işlər naziri olan Bismark, Almaniyada qüvvətli ordu təşkil etmiş və əsasən müxtəlif hıyləgər, çevik diplomatik tədbirlərlə vahid, mərkəzləşmiş alman dövləti yaradılması sahəsində böyük iş görmüşdür. V.İ.Lenin Bismarkın fəaliyyətinə qiymət verərkən göstərmişdi ki, “Almanyanın birləşdirilməsi zoruri idi... Almaniyani inqilabi yolla birləşdirmek mümkün olmadıqda, Bismark bunu əksinqilabi yolla yunker üsulu ilə etdi”.

M.F.Axundzadə də şerində, yuxarıda dediyimiz kimi, məhz Bismarkın, eləcə də Alman imperatoru I Vilhelmin Almaniyada qüvvətli vahid bir dövlət yaratmaq sahəsindəki rolunu təqdir edirdi.

<sup>11</sup> *Cüzeppé Haribaldi (1802-1882)* – İtaliyanın xalq qəhrəmanı. İtaliya inqilabi-demokratik və milli-azadlıq hərəkatının ən görkəmli nümayəndələrindən biri olmuşdur. Haribaldi uzun illər ərzində İtaliyanın xarici istila və zülmdən azad olması, parçalanmış dini-feodal İtaliya dövlətlərinin vahid bir dövlət ətrafında birləşdirilməsi uğrunda mübarizə aparmışdır. O, feodal-mütəqiqiyət üsuli-idarəsi və dini katolik irtica əleyhinə çıxmış, zəhmətkeş xalq kütlələrinin mənafeyini müdafiə etmişdir. Hərbi səfərlər və döyüşlər zamanı Haribaldinin arvadı həmişə eri ilə olmuş, bilavasitə döyüşlərdə iştirak etmişdi. Axundzadə də əsərində Haribaldinin İtaliyanı yadelli istila və zülmdən xilas etmək və ölkədə qüvvətli mərkəzləşdirilmiş dövlət yaratmaq uğrunda apardığı mübarizəsini tərənnüm edirdi.

<sup>12</sup> *Avraam Linkoln (1809-1865)* – Amerikanın görkəmli dövlət xadimi, 1861-1865-ci illərdə ABŞ-in prezidenti olmuşdur. O, 1854-cü ildə Amerikada respublikaçılar partiyasının yaradılmasında fəal rol oynamış, onun liderlərindən biri olmuş və bu partiyanın nümayəndəsi kimi 1860-cı ildə Amerikanın prezidenti seçilmişdir.

A.Linkoln Amerikada quldarlıq qarşı çıxmış, zəncilərin azad edilməsinin tərəfdarı olmuş, Amerika burjuaziyası və fermerlərinin mənafeyini qızışın müdafiə etmişdir. Prezident seçilən kimi Amerikanın qatı quldarlıq sistemi hökm sürən cənub ştatlarında üsyan baş vermiş, ölkənin şimal əyalətləri ilə cənub əyalətləri arasında vətəndaş müharibəsi başlanmışdı. Bir neçə il davam edən bu müharibədə burjua şimal əyalətləri qəti qələbə çalır və Amerikada quldarlıq sistemi ləğv edilir. 1865-ci ilin 9 aprelində Linkoln cənub plantatorlarının və Nyu-York bankırlarının agenti tərəfindən ağır yaralanır. Prezidentin vəfatı Amerika xalqı tərəfindən böyük itki kimi qarşılanır. Linkoln Amerikanın tarixində mütərəqqi

rol oynamış dövlət xadimlərindəndir. M.F.Axundzadə də Linkolnun Amerika tarixində rolunu yüksək qiymətləndirir. Nasirəddin şahı ondan ibrət almağa çağırır.

<sup>13</sup> *Adolf Tyer (1797-1877)* – Fransanın dövlət xadimi və tarixçisidir. Napoleonun məğlubiyətindən sonra o, Fransada bərpa edilmiş feodal-mütləqiyət üsuli-idarəsinə qarşı müxalifətdə olan burjua partiyasına qoşulmuş, bu partiyanın qızığın təbliğatçısı və ideoloqlarından biri olmuşdur. 1830-cu ilin iyul ayında Fransada burjua inqilabı qələbə çaldıqdan və ölkədə burjua monarxiyası qurulduqdan sonra müxtəlif nazir vəzifələrində çalışan Tyer, respublikaçılara qarşı çıxmış və 1834-cü ildə Parisdə və Lionda baş qaldırmış respublika üsyənlərinin yatırılmasında fəal iştirak etmişdir. 60-cı illərdə Tyer İkinci imperiya və imperator Lui Napoleona qarşı çıxmış və mötədil liberal burjua partiyasına qoşulmuşdur. İkinci imperiya yىxıldıqdan sonra isə, o, irticaçı burjua partiyasının başçısı olmuş və 1871-ci il Paris Kommunasının yىxılmasında, kommunarlara divan tutulmasında və ölkədə irticaçı burjua hakimiyyətinin bərpa olunmasında fəal iştirak etmişdir.

Feodal-mütləqiyət üsuli-idarəsinə kəskin tənqid münasibət bəsləyən M.F.Axundzadə öz şerində Tyerin Fransada feodal-mütləqiyət üsuli-idarəsinin devrilməsi və burjua hakimiyyətinin qurulması sahəsindəki çoxillik qızığın fəaliyyətini təqdir edirdi.

### HƏCVİ-ƏBDÜRRƏSUL XAN (səh.237-238)

Bu həcvi M.F.Axundzadə 1868-ci ildə İranın Tiflisdə konsulu olan Əli xana göndərdiyi məktubuna əlavə olaraq yazmışdı, Şerində o, İranın Fransada konsulu olan Əbdürəsul xanın yolüstü Tiflisdə olarkən, günlərini eyş-işrətlə keçirməsini, xanın ali dövlət qulluğuna heç bir ləyaqəti olmamasını ifşa etmişdir. Mirzə Fətəli dostu və məsləkdaşı Mirzə Yusif xana 1869-cu ilin avqustunda yazdığı məktubunda şerin yazılıması səbəbini belə izah etmişdir.

“Yazılısı təzə bir əhvalat yox idi. Ancaq bunu bildirirəm ki, 2-3 ay bundan əvvəl, Tehrandan Tiflisə Əbdürəsul xan adlı bir kişi gəlmişdi. O vaxtlar da mən əlisba haqqında Tehrana bəzi yazılar göndərmişdim. Buna görə də onun gəldiyini eşidən kimi görüşünə getdim. İran konsulu Əli xanın evində mənzil etmişdi. Hər tərəfdən söhbət düşdü. Nəhayət, söz mənim əlisba haqqında Tehrana yazüb göndərmiş olduğum məsələlərə

gəlib çatdı. Həmin şəxs çox israrla məndən xahiş etdi ki, həmin yazıların surətini sabahı gecə gətirib, onun üçün oxuyam. Mən onun xahişini qəbul etdim və sabahı axşam yazıları getirdim və ona oxumağa başladım. Lakin həmin şəxs fövrən, qabağına bir şüşə araq qoyub, noğul-məzə də gətirtdirib, dalbadal araq içməklə məşğul oldu. Belə ki, bir-iki dəqiqə ərzində ağılı başından getdi. Mən qəlbən çox incidim, lakin incikliyimi üzə vurmadım və o qədər dözdüm ki, konsulun nökərlərindən biri otağa daxil olub dedi ki: “Əbdürrəsul xanı bir nəfər o biri otaqda çağırır”.

Əbdürrəsul xan bu xəbəri eşidən kimi dərhal dik atılıb, getdi. Mən bildim ki, onun üçün fahişə getirmişlər. Halbuki, konsulxana ədalet məhkəməsidir və bir növ müqəddəs yer sayılır. Ona görə də belə bir yerə hər gedib-gələn üçün fahişə getirmək mənim fikrimcə, əcnəbi xalqlar gözündə çox çirkin əməllərdən sayılır.

Hər halda, mən yazıları oxumağı dayandırıb, əsəbi halda oturdum. Bir qədər sonra Əbdürrəsul xan pərişan və şaşqın halda qayıdır dedi: “Filankəs, yazılarını oxu, qurtar!”.

Mən dedim: “Mən yazılamı ancaq elə bir adama oxuyaram ki, başında ağılı ola, qəlbində aramı. Sizin isə indi içdiyiniz arağın təsirindən nə başınızda ağıł var, nə də fahişənin gəlməsi münasibətlə qəlbinizdə aram”.

Konsul Əli xan dedi: “Filankəs, haqlısınız! Yazları oxumaq başqa bir asudəçilik vaxta qalsın. Əbdürrəsul xana icazə verin, aycamallı gürcü qızının yanına getsin!”

Mən dedim: “Buyursun!..”

Əbdürrəsul xan dərhal qalxbı, tərsə qızının yanına getdi. Bir neçə dəqiqədən sonra onların olduğu otaqdan qalmaqla səsi eşidildi. Məlum oldu ki, “şəni yüksək olan” xan qızın üstünə qusmuş və onun paltarını bulamışdır. Qız şikayətə başlamış və min cür böyük və nəlayiq sözlərlə onun yanından qaçmışdır. Xanın isə nə özündən xəbəri var, nə də qızdan. Sərxoş və ağılı itmiş halda ölü kimi otağın fərşinə düşüb qalmışdı. Elə ki, mən bu əhvalati gözümlə gördüm və evə qayıdım; həmin gecə bu beytləri Əbdürrəsul xanın vəsfində yazdım.” (Bax: M.F.Axundzadə Əsərləri. – Bakı, 1962, III c., s.177-178).

Burada şerin farscadan sətri tərcüməsi verilir.

<sup>1</sup> Əliağa bu illərdə İranda yaşamış real bir şəxsiyyətdir. M.F.Axundzadə Mirzə Yusif xana yazdığı həmin məktubunda, onun haqqında belə bir məlumat vermişdi: “Xələc alayının komandiri sərhəng Mahmudağanın qardaşı Kirman alayının komandiri sərhəng Əliağa da Tehranda bu adamı türkçə həcvə qoymuşdur. Ona görə də, bəzi misralarda Əliağaya xıtab

olunur. Onun həcvindəki bəzi misraların məzmunu münasibətilə bu misralar göstərilən şərh ilə Təbrizdə və Tehranda əldən-ələ gəzəcəkdir...” (III c., s.178)

### MOLLA ƏLİ

(səh.238-240)

Bu həcvin yazılmış tarixi məlum deyildir. Cox güman ki, Molla Əli simasında ruhanilərin ikiüzlülüyünü, riyakarlığını tənqid atışınə tutan bu şerini, Mirzə Fətəli keçən əsrin 60-cı illərinin sonunda yazmışdır.

“Yenə insü can arasında bu nə qarşıqlıqdır”.

(səh.239)

Fars dilində olan bu şerin yazılmış tarixi haqqında əldə heç bir məlumat yoxdur. Şerin məzmunundan belə bir nəticəyə gəlmək olar ki, o da keçən əsrin 60-cı illərində yazılib. Burada şerin sətri tərcüməsi verilir.

“Onların təqlidi elmi bərbad etdi”.

(səh.239)

Mirzə Fətəlinin bu şeri də fars dilində yazılmışdır. Onun yazılmış tarixi dürüst məlum deyildir. Lakin şeri diqqətlə oxuduqda, aydın hiss olunur ki, o da keçən əsrin 60-cı illərinin sonunda qələmə alınıb. Burada şerin sətri tərcüməsi verilir.

“Mən ad və şöhrət axtararaq”.

(səh.240)

Fars dilində olan bu şerin dəqiqliyi yazılmış tarixi məlum deyil. Lakin onun məzmunundan belə güman etmək olar ki, 60-cı illərin sonunda yazılb.

### ŞAHMAT OYUNU HAQQINDA

(səh.240-241)

Fars dilində yazdığı bu şerini M.F.Axundzadə öz kitabxanasında saxladığı “Qamusı-Firuzabadi” adlı kitabının əvvəlinə öz əli ilə köçürmüştür. Cox güman ki, Mirzə Fətəli bu şeri 1864-cü ildə Qocur yaylığında yazıb.

VANDA  
(səh.241-242)

Şerin Azərbaycan EA Əlyazmalar İstututunda hifz olunan əlyazma nüsxəsində onun yazılmış tarixi haqqında fars dilində belə bir qeyd verilmişdir: “Bu qəsidəni polkovnik Mirzə Fətəli Axundzadə, öz dostu general Berjenin zahişi ilə, 1876-cı ildə Vanda adlı polşalı bir qızın tərifinə həsr etmişdir”. Fars dilində yazılmış bu şeirdə Tiflisə konsert verməyə gəlmiş gənc pianoçu polyak qızının gözəlliyyi və sənətkarlığı tərənnüm olunmuşdur. Burada şerin Azərbaycan dilində tərcüməsi verilir. Tərcümə edəni Osman Sarıvəllidir.

HEKAYƏTİ-SEYYİD ƏLƏM SƏLYANI  
(səh.242-245)

M.F.Axundzadə 1876-ci ilin yayında Qocur yaylağında olan bağında istirahət edərkən, dahi Şərq şairi Cəlaləddin Ruminin “Məsnəvi”sinə oxumuş və özünün məşhur “Mollayı-Rumi və onun təsnifi babında” adlı tənqidi məqaləsini, eyni zamanda, onun təsiri altında bir neçə şeir yazmışdır. Ədib məqaləsini və şeirlərini həmin ilin iyul ayının 8-də kiçik bir məktubla Şeyxülislama göndərmişdi. Məktubda Axundzadə şeirlərin yazılmış səbəbini bu cür izah etmişdi: “Mollayı-Rumini sizə müshahidətən məruf etmək üçün, mən dəxi üç məsəl türki dilində nəzmə gətirib, gəndərdim; əmma onun kimi məğzi-mətləbi gizlədə bilmədim. Vaqıən Mollayı-Rumi məğzi-mətləbi gizləməkdə ustadi-kamil və hərifi-bimisldir.

Məsəllərin bəhri məsnəvi bəhrindən bir əlif əksikdir, çünki kamil məsnəvi bəhri türk dilinə mütarif deyil...”

Oxuculara təqdim olunan “Hekayəti-Seyyid Ələm Səlyani” həmin üç şeirdən biridir.

QƏZƏL  
(“Ey zahidi-bizövq o məscid ki, sənin var... ”)  
(səh.245)

Görkəmlı ədəbiyyatşunas Əjdər Ələsgərzadə 1938-ci ildə, Azərbaycan EA Əlyazmaları İstututunda M.F.Axundzadənin şəxsi arxivində tədqiqat işi apararkən, burada hifz olunan “Burhani-qate” lüğətinin cild-lərinin iç üzündə onun öz dəsti-xətti ilə Azərbaycan dilində yazılmış iki

qəzəlinə təsadüf etmiş və onları həmin ildə “Революция и культура” jurnalında (1938, №6-7, səh.150) dərc etdirmişdir. Araşdırımlar sayəsin-də Əjdər Ələsgərzadə belə güman etmişdir ki, Mirzə Fətəlinin bu qəzəl-ləri böyük Azərbaycan şairi Seyid Əzim Şirvaninin:

Əl çatsa fəda canımı cananə edərdim,  
Şəmi-rüxünə könlümü pərvanə edərdim.

Beyti ilə başlanan qəzəlinə nəzirədir.

Filoloji elmlər doktoru Sadıq Hüseynov Seyid Əzimə həsr olunmuş tədqiqat əsərində M.F.Axundzadə və S.Ə.Şirvani arasında əlaqələr məsə-ləsindən bəhs edərək, bu qəzəllər üzərində müfəssəl dayanmış və belə bir fikir söyləmişdir ki, Mirzə Fətəlinin qəzəllərindən biri nəzirə yox, Seyid Əzimin təsiri altında yazılmış orijinal bir şeirdir (Bax: Sadıq Hüseynov. Seyid Əzim Şirvaninin yaradıcılıq yolu. – Bakı, 1977, s.110-111). Mirzə Fətəlinin qəzəlini Seyid Əzimin qəzəli ilə müqayisə etdikdə, aydın görü-nür ki, Sadıq Hüseynovun fikrini həqiqət kimi qəbul etmək olar.

M.F.Axundzadənin bu qəzəli onun külliyatında ilk dəfə nəşr olunur.

## MÜNDƏRİCAT

*Mirzə Fətəli Axundzadənin həyatı və bədii yaradıcılığı* ..... 4

### Komediyalar

Hekayəti-molla İbrahimxəlil kimyagər .....	31
Hekayəti-müsyö Jordan həkimi-nəbatat və	
Dərvish Məstəli şah cadukünü-məşhur .....	45
Hekayəti-xırsı-quldurbasan .....	69
Sərgüzəşt-i-vəziri-xani-Lənkəran .....	98
Sərgüzəşt-i-mərdi-xəsis (Hacı Qara) .....	121
Mürafıə vəkillərinin hekayəti .....	158

### Povest

Aldanmış kəvakib ..... 189

### Şeirlər

Zəmanədən şikayət .....	215
A.S.Puşkinin ölümünə Şərq poeması .....	216
Təcnis .....	219
Təcnisi-digər .....	219
Mədhiyyə .....	220
Mirzə Fətəlinin şanlı vəliəhd əlahəzrətin	
terifinə yazdığı qasidə .....	222
Zakirə məktub .....	223
Zakirə məktub .....	225
Tərifnamə .....	226
Müxəmməs .....	228
Cəfərqulu xana .....	228
Cəfərqulu xana .....	229

Cəfərqulu xana məktub	.231
Çeşmə kitabı	.232
Səidə xıtab	.232
Fuad paşanın mədhində	.233
Yeni əlifba haqqında mənzumə	.233
Həcvi-Əbdürrəsul xan	.237
Molla Əli	.238
Şahmat oyunu haqqında	.240
Vanda	.241
Hekayəti-Seyyid Ələm Səlyani	.242
“Ey zahidi-bizövq o məscid ki, sənin var”	.245
<i>İzahlar</i>	.246

Buraxılışa məsul: *Əziz Güllalıyev*  
Texniki redaktor: *Rövşən Ağayev*  
Tərtibatçı-rəssam: *Nərgiz Əliyeva*  
Kompyuter səhifələyicisi: *Rəvan Mürsəlov*  
Korrektor: *Elmira Teymurova*

Yiğılmağa verilmişdir 30.09.2004. Çapa imzalanmışdır 29.03.2005.  
Formatı 60x90  $\frac{1}{16}$ . Fiziki çap vərəqi 18,5. Ofset çap üsulu.  
Tirajı 25000. Sifariş 64.

Kitab “PROMAT” mətbəəsində çap olunmuşdur.